

سلسلہ تجدیدِ دین (۴)

تجدید معاشیات



حضرت مولانا عبد الباقی ندوی

خلیفہ اقدس

حکیم الامتہ مجدد الدین حضرت مولانا شاہ محمد اشرف علی صاحب تھانوی

رحمہما اللہ تعالیٰ

المکتبۃ الاشرفیۃ
ہمدان شریف
فیروز پور روڈ لاہور

فہرست مضامین

صفحہ	مضمون	صفحہ	مضمون
۳۷	توحید مشیت	۷-۱	دیباچہ ، تمہید
۳۸	علت و معلول کی حقیقت	۱۹	معاشیاتِ عبیدیت
۳۹	تدابیر کا درجہ	۲۱	معاشیات کی اسلامی اساس
۴۰	قانون مشیت	۲۱	انسانی فطرت
۴۱	فظلم تفکھون	۲۲	نامحدودیت
۴۲	قانون مشیت نہ کہ قانون معیشت	۲۲	عبیدیت
۴۳	اسلامی زندگی کی منطق	۲۴	کسب و تدبیر
۴۴	معاشی تنگی و فراخی کا مقصود	۲۴	فقر و سلطنت
۴۵	معاشیاتِ عبیدیت	۲۶	ربوبیت
۴۶	یا معاشیاتِ جدیدہ	۲۷	رزقی ضمانت
۴۷	انسانیت بنیاری کی انتہاء	۲۹	تدبیر کی غرض
۴۸	وسائل کا تعین ناممکن	۳۰	بندگی اور خدائی
۴۹	ظن و خرس کی تاریکیاں	۳۱	اسلامی اور غیر اسلامی معاشیات
۵۰	قدرت کی ستم ظریفی	۳۲	خدائی ضمانت پر بھروسہ
۵۱	کچھ دکھ کچھ ہنسی	۳۳	رزقی تنگی و فراخی
۵۲	ذرائع پرستی کا جنون	۳۵	معاشیاتِ مشیت
۵۳	دنیا داری کا غلبہ	۳۶	توحید کا مطلب

۹۵	معاش بے معاد کی ذہنیت	۶۸	خود غرضی
۹۶	اسلام کی معادی معاشیات	۶۹	بے مقصد بڑھیا جانور
۱۰۰	مال کی مدح کی بجائے مذمت	۷۱	انسان کا اسلامی تصور
۹۷	دو مقابلے	۷۲	حیوانی معاشیات
۹۹	مال کا سب سے بڑا وبال	۷۳	اچھوں اچھوں کی لغزش
۱۱۰	مال کے سچے مال کی ترغیب	۷۶	معاش کا رخ بھی معادی طرف
۱۱۱	آیات کے بعد احادیث	۷۸	غیر معادی معاشیات کی نقالی
۱۱۲	انبیائی اسوہ	۷۹	آخرت پر ایمان کی حقیقت
۱۱۳	بڑا قیمتی سبق	۸۰	زندگی کا دنیوی و دینی تصور
۱۱۴	ایک اور بڑا فسادِ مال	۸۱	مقصود بنائے بغیر مقصود حاصل
۱۱۵	ایمان لانے والے زیادہ تر مساکین	۸۲	رونے کو جی چاہتا ہے
۱۱۶	حکومت کے چٹوڑے	۸۳	طلسم کا تور
۱۱۷	دینی معاش تمام تر معاد کے تابع	۸۴	معاشیات اتفاق
۱۱۸	جس کی اصل روح اتفاق یا ایشاء	۸۵	معاشی زندگی کے دو مسئلے
۱۱۹	کسب کے لئے قرآنی اصطلاح {	۸۶	اکتشافِ عظیم
۱۲۰	ابتغاء فضل کاراز	۸۷	احادیث کسب کا مطلب
۱۲۱	معادی معاشیات والو کی پہچان	۸۸	ترغیب کسب کی عدم ضرورت
۱۲۲	اسلامی معاشیات تمام تر اتفاقی	۸۹	حرص مال کاراز
۱۲۳	اس اتفاق کے معنی	۹۰	اس حرص کی انتہاء
۱۲۴	اتفاق پر مسلسل دورِ کوع	۹۱	اس کو ابھارنے نہیں دینے کی ضرورت
۱۲۵	یہ اتفاق مادی نفع کیلئے نہیں	۹۲	ابھارنے کا خیارہ

۱۲۶	کسب کا ذکر بھی اتفاق کے لئے	۱۲۶	حدیثوں میں بھی اصل زور [
۱۲۷	اتفاقی کوتاہیوں کے وسیب	۱۲۷	اتفاق ہی پر
۱۲۸	عجیب بات	۱۲۸	خود حضورؐ کا مذاق اتفاق
۱۲۹	خرچ میں خرچ کر نیولے ہی کا نفع	۱۲۹	مذاق نبوت والے صحابہ کو تعلیم
۱۳۰	مصارف اتفاق	۱۳۰	شیطان کی رہنمائی
۱۳۱	آخر قرآن تک اتفاق پر زور	۱۳۱	حقیر سے حقیر اتفاق بھی اتفاق ہی
۱۳۲	مسلمان کی حقیقت دوسرا [۱۳۲	اتفاق لازمہ اسلام
۱۳۳	جزو زکوٰۃ -	۱۳۳	عیال و اقرباء پر خرچ بھی صدقہ
۱۳۴	مطلق اتفاق کے عجیب عجیب [۱۳۴	اپنے اوپر اتفاق بھی صدقہ
۱۳۵	تشویقی عنوانات	۱۳۵	خرچ کرنا ہی جمع کرنا ہے
۱۳۶	مال کی محبت کے باوجود خدا کی	۱۳۶	امساکی ذہنیت ہلاکت کا سبب
۱۳۷	محبت میں خرچ کرنا	۱۳۷	لکھتی تاجرا کا قتل بمبئی کا تارو داغ
۱۳۸	بلا اتفاق نیکی حاصل ہی نہیں ہو سکتی	۱۳۸	کسب کی بجائے عدم کسب [
۱۳۹	بخل کی مذمت ،	۱۳۹	کی تعلیم
۱۴۰	ذلت کا عذاب	۱۴۰	اتفاق ہی عین کسب
۱۴۱	دنیا ہی میں ذلت	۱۴۱	عدم کسب کے دو گونہ احکام
۱۴۲	ریائی اتفاق کی حماقت	۱۴۲	حدیث وفقہ میں
۱۴۳	خود خدا سے بد عہدی و منافقت	۱۴۳	مشتبہ چیزوں تک پر ہنر
۱۴۴	اتفاق کی اصل غرض بھی معاش [۱۴۴	اسلام کی معاشی بلند معیاری
۱۴۵	نہیں معاویہ ہے -	۱۴۵	کسب کی نبوی منفی تعلیم
۱۴۶	اسلامی و غیر اسلامی معاشیات کا تضاد	۱۴۶	حرام مال کی خیر و خیرات بھی قبول نہیں

۲۰۲	باطل خوری	۱۴۱	صحابہ کی اسلامی معاش شناسی
۲۰۳	باطل خوری کی چوریاں		تجارت کی ترغیب کی بجائے
۲۰۵	محض تعلیم نہیں عمل	۱۴۳	اس کے مفاسد سے ترہیب
۲۰۶	معادی ذہنیت	۱۴۴	سود کے اسلامی مفہوم کی
۲۰۷	اہل علم کی بے عملی		وسعت کسی تنگیاں
۲۰۸	بے عملی کا فتویٰ		کسی شکیوں کی ۳۹ حدیثیں
۲۰۹	لَمَّا يَدْخُلِ الْإِيمَانُ الْبَيْتَ	۱۴۵	ایک ہی باب میں
۲۱۰	کسب سے زیادہ حرص		کتاب البیوع کے تمام ابواب سے
۲۱۱	حرصیوں کی طلب آزادی	۱۴۷	کسب سے زیادہ انفاق ہی کی
۲۱۲	ترقی اسلام کے نام سے ترقی کفر		ترغیب نکلتی ہے
۲۱۳	آج کل کی ترقی کی تعلیم	۱۸۰	فقہ میں
۲۱۴	پریشانی کی تعلیم ہے	۱۸۱	سوچنے کی بات
۲۱۵	حرص تمام پریشانیوں کی جڑ	۱۸۲	خاتمہ زمینداری
۲۱۶	حرص کا نبوی علاج	۱۸۳	کسب کے بجائے انفاق پر حرص کا راز
۲۱۷	خدا طلبی میں غلطی		
۲۱۸	ظاہر کا اثر باطن پر	۱۹۷	معاشیات ایمان
۲۱۹	ہر حقیقت کی ایک صورت	۱۹۸	عام ایمان
۲۲۰	ایک شبہ کا جواب	۱۹۹	داخل القلب ایمان
۲۲۱	سفر حج میں تجارت	۲۰۰	مکتوب القلب ایمان
۲۲۲	بڑی حکیمانہ تحقیق اور اسلام کا	۲۰۱	باتونی ایمان
	بڑا معاشی کمال		دماغ سے زیادہ دل کی تواضع

۲۲۳	جدید معاشی کسب، اسلامی کسب کی ضد ہے	۲۲۶	باطل خوری واقعات و نتائج
۲۲۴	قرآن نے کسب کے بجائے ابتغاء فضل کی اصطلاح کیوں اختیار کی	۲۲۷	سب سے بڑی باطل خوری کا نتیجہ "محنت"
۲۲۵	گلاب اور پیشاب ملانے کی دانشمندی	۲۲۸	بڑی پر لطف حکایت
۲۲۶	اہل حرص و ہوا کی قرآن نہیں	۲۲۹	نخل کا فلسفہ
۲۲۷	غضب پر غضب	۲۳۰	رشوت کا دنیوی انجام
۲۲۸	اسلامی معاشیات کے ایک مصنف کو مخلصانہ مشورہ	۲۳۱	برکت کی حقیقت
۲۲۹	منکرین تصوف کے سننے کی بات	۲۳۲	حرام و حلال کی بحث کے بغیر
۲۳۰	معاش کے لئے تعلیم جدید	۲۳۳	نوج کھسٹو کا بازار
۲۳۱	ربنا اتقانی الدینا حسنة کا مطلب	۲۳۴	وکالت کی دکانداری
۲۳۲	بے غم زندگی کا راز	۲۳۵	دینداروں کی سواکن رشوت
۲۳۳	چین ہی چین	۲۳۶	دین کے ڈاکو
۲۳۴	معاشی خارش	۲۳۷	یہود سے بڑھ کر تحریف
۲۳۵	اس کا علاج	۲۳۸	علماء و مشائخ کی حرصی بے تمیزیاں
۲۳۶	پیٹ کی جدید ترین دعوت	۲۳۹	مریکہ ذمہ سیر کی اصلاح
۲۳۷	معاشی پیفہ کا علاج	۲۴۰	بڑا لطیف بلکہ کشیفہ
۲۳۸	اسلامی معاشیات کی منطق	۲۴۱	مقدس ڈاکو
۲۳۹	لا تا کلوا اموالکم بینکم	۲۴۲	ایک بڑی مجددانہ اصلاح
۲۴۰	بابا اطل کی عمیق و لطیف تفسیر	۲۴۳	چندہ کے معاملہ میں بڑی اصلاح
۲۴۱		۲۴۴	دینی مدرسوں تک لیے فکری
۲۴۲		۲۴۵	اسلام کا مزاج شناس حکیم الامت

۲۸۲	دو لقموں کے انوار و برکات	۲۶۸	چندہ بازوں کی بازگری
۲۸۳	کھانا پینے کے لئے نہ کہ جینا	۲۶۹	جوشش کی خرابی
	کھانے کیلئے	"	ایک اور حرام حدت
۲۸۴	منطقی تضاد	"	اس سے بڑھ کر غضب
	دکاندار کے لئے مال کا عیب	۲۷۰	کیسی حماقت
۲۸۵	خود ہی نہ بتانے پر شدید تہدید	۲۷۱	متقیوں کی خدائی حفاظت
۲۸۶	بازار شیطان کا اکھاڑہ	۲۷۲	دین کی عزت
۲۸۷	حضرت ابو الدرداءؓ کا عجیب ارشاد	۲۷۳	ہدیہ کی تین حرام صورتیں
۲۸۸	تاجروں کی تعریف کی اصل بناء	۲۷۴	بعض مشاہیر علماء کی الٹی منطق
"	کسب معاش کی اسلامی روح	۲۷۵	امام غزالیؒ
۲۹۰	مال کمانے کے بجائے نیکی	۲۷۶	حرام خوری کا وبال
	کمانے کی معاشیات	"	اکابر صحابہؓ
۲۹۱	فسخ بیع کا اجر معفرت	۲۷۷	ان کے اصغر غلاموں کے نمونے
۲۹۲	ہر چکر ایک ہی نتیجہ	۲۷۸	حلال کو حرام مت بناؤ
۲۹۳	بڑا ناز جمہوریت پر	۲۷۹	حرام خوری کی کرامت
۲۹۴	وڈروں کی فوج کشی	"	دین صرف نماز روزہ نہیں
۲۹۵	کسب معاش کے فرض ہو گا مطلب	"	بتن پیسہ کی حرام خوری میں
۲۹۶	منع صرف حث دینا	"	مقبول نمازیں اکارت
۲۹۷	کسب حرام کا حکمانہ مجددانہ فتویٰ	۲۸۰	پوری زندگی نورانی
۲۹۸	بعضوں کو کسب مناسب نہیں	"	ایک گھسیٹے بزرگ کی مثال
۲۹۹	نبوت کے ساتھ سلطنت کا	۲۸۱	ایمانی معاشیات کا مقام
	استثنائی اجتماع	۲۸۲	

۳۲۲	مسلمان ہمیشہ اپنے ہی ہاتھوں میں	۳۰۰	خود نبی الانبیاء کا اُسوہ
	یتاہ ہوتے۔	۳۰۱	ایمانی معاشیات والا جواب
۳۲۳	اسلام آہنی قلعہ ہے	۳۰۲	اسلامی حکومت کا دعویٰ
۳۲۴	جائداد بھی اللہ کی خاص نعمت	۳۰۳	اسلامی حکومت کی روح
۳۲۵	حضرت سفیان ثوری کا قول	۳۰۴	مثالی خلیفہ فاروق اعظم رضی اللہ عنہ کی
۳۲۶	دین کی عزت	۳۰۵	مثالی معیشت
۳۲۷	مولانا گنگوہی کی مثال	۳۰۶	علماء و یادی خداموں کے لئے
۳۲۸	احسان کا غلط طریقہ	۳۰۷	سر سے عدم کسب ہی اولیٰ
۳۲۹	اہل اللہ کا مذہب	۳۰۸	اس کی حکمت
۳۳۰	بڑے اچھے آدمی	۳۰۹	بنوٹ کے بعد حضور کا ترک کسب
۳۳۱	دین چھوڑ کر عقل بھی مسخ ہو جاتی ہے	۳۱۰	معاش
۳۳۲	مقروض ہونے کی پریشانی	۳۱۱	چندہ وغیرہ مانگنا علماء کا کام نہیں
۳۳۳	ایک اور آفت بٹنئے فیشن زدہ	۳۱۲	مومن کا اصل مال
۳۳۴	نماز روزہ ہی کی طرح کسب	۳۱۳	اتفاق مال
۳۳۵	و اتفاق کا قانون	۳۱۴	حفاظت مال
۳۳۶	فرض ادا نہ کرنے کی خرابی	۳۱۵	اس کے معنی
۳۳۷	مسلمانوں میں زیادہ	۳۱۶	بعض آیات کا مدلول حفاظت مال
۳۳۸	کتنی معاشی مشکلات کا حل	۳۱۷	میانہ روی
۳۳۹	قرض دینے کا ثواب خیر و خیرات	۳۱۸	حفاظت مال کی بعض قرآنی تاکیدات
۳۴۰	سے بھی زیادہ	۳۱۹	معاشی پریشانیوں کا سب سے بڑا سبب
۳۴۱	ایک بڑی معاشی محرومی	۳۲۰	خوشحالوں کی بد حالی

۳۵۶	سفیان ثوری کی رائے	۳۳۸	فقہاء کی زرف نگاہی
۳۵۷	ہرگز صبر مت کرنا	۳۳۹	بے پیسہ کوڑی کا ایک معاشی حل
۳۵۸	ایک بڑی دشواری کا حل	۳۴۰	خالص قرآنی معاشیات کا ایک
۳۶۰	لیڈروں کی علماء سے	۳۴۱	بڑا معاشی حل
۳۶۱	عجیب فرمائش	۳۴۲	اسلامی معاشیات میں جبری تقسیم
۳۶۲	کیا نا اتفاقی ہر حال میں حرم؟	۳۴۳	دولت کی ضرورت ہی نہیں
۳۶۳	اختلاف کا ہر فرق مجرم نہیں	۳۴۴	جبری تقسیم کا نتیجہ
۳۶۴	سارا اختلاف پیٹ کا	۳۴۵	زندگی کا معیار اونچا کرنے کی برکت
۳۶۵	پڑھوں اور ان پڑھوں کے لئے تحقیق کا طریقہ	۳۴۶	اخلاقی زوال کا عروج
۳۶۶	دین کے معاملہ میں سب سے بڑا مرض	۳۴۷	حفاظت مال کا مطلب اور اس کی اہمیت
۳۶۷	یافت حق کی مقدم شرط	۳۴۸	اسلام کے معاشی تقاضوں سے غفلت کے اسباب
۳۶۸	بڑے کو بھی بڑا مت کہو	۳۴۹	ایک اور بڑی تحقیقی بات
۳۶۹	نزدیک کو بڑا کہنا	۳۵۰	کسب معاش کی بے احتیاطی
۳۷۰	عارفانہ بات	۳۵۱	مولویوں کا نفس بھی مولوی
۳۷۱	اختلاف کی جڑ	۳۵۲	آمدنی سے زیادہ خرچ
۳۷۲	دینی اختلافات	۳۵۳	دین کو کھیل بنانا
۳۷۳	فسادات کا باعث نہیں	۳۵۴	سلب ایمان کا اندیشہ
۳۷۴	لا دینی اختلافات	۳۵۵	نفس و شیطان کی قلابازیاں
۳۷۵	سراپا فسادات		مال حرام کی اجازت

۳۹۰	عورتوں کی مردانہ سلامیت	۳۷۳	علماء کا حقیقی ڈائریکٹ ایکشن
۳۹۱	عورتوں کے مردوں کی اصلاح	۳۷۴	بڑی اہم معاشی تجدید
۳۹۳	کسبِ فرض نہ واجب	۳۷۵	بس دو باتیں
"	اسلامی اتفاق کا مطلب	۳۷۶	مال ہمارا نہیں
۳۹۴	اس کا اصل مقصد معاشی { مسائل کا حل نہیں }	"	فرد و جماعت قوم و حکومت { کوئی بھی مالک نہیں سب کچھ حق تعالیٰ ہی کا۔
۳۹۵	اسلام میں محض محل اتفاق { کا اعتبار نہیں }	۳۷۷	مسامحات کا قاعدہ
۳۹۶	دین اور بے دینی کا جوہری { تضاد }	۳۷۹	جو پڑھتے بھی ہیں سمجھتے بھی نہیں شہرت کا لباس
۳۹۹	اسلامی اتفاق کی دو غرضیں	۳۸۱	دعوتِ ترنا
۴۰۰	اتفاقی مجاہدہ	"	حرام میں شرکت بھی حرام
۴۰۱	رضائی اتفاق کی مثال	"	ایسی دعوت میں شرکت ممنوع
۴۰۲	ریائی اتفاق کی مثال	۳۸۲	دعوتِ ولیمہ
۴۰۳	ایک ٹی خرابی و خامی	"	شوہر کے مال میں عورت کے { عزیزوں کا حق نہیں خیر و خیرات تک کا حق نہیں
۴۰۴	الشاکیہ	"	مردوں کو تنبیہ
۴۰۵	اتفاق کی شرط صحت و شرط بقاء	۳۸۳	شمعِ انجمن
۴۰۶	غیر ایمانی اتفاق کی مثال	۳۸۵	مثالی بیوی
۴۰۷	اتفاق کے بعض تکمیلی لوازم	۳۸۷	مردوں سے بڑھ مضبوط { دیندار بیویاں
۴۰۸	اتفاق کے اہم شرائط اور { اس کے نتائج }	۳۸۸	
		۳۸۹	

۴۳۰	انفاق محبوب کی تفصیل و تحقیق	۴۰۹	شیخی کی روح
۴۳۳	اَنْفَقُوا مِنْ طَيِّبَاتِ	۴۱۰	تقویٰ کی بنیاد
۴۳۳	مَا كَسَبْتُمْ کی تفسیر	۴۱۱	انفاق کی توسیع و تقسیم
۴۳۳	بعض کوتاہیاں	۴۱۳	امر بالمعروف بھی انفاق ہے
۴۳۴	صدقہ و ہدیہ کا فرق	۴۱۶	جو معاشی مشکلات کا بھی بڑا حل ہے
۴۳۴	اچھی اور خراب چیز کے انفاق	۴۱۹	دعا تک داخل انفاق
۴۳۶	میں فرق	۴۲۱	حدیث میں انفاق کی انتہائی تعلیم
۴۳۶	اللہ گناہ	۴۲۱	اسلام کی پوری زندگی انفاق
۴۳۷	ما تَفْقُوا مِنْ شَيْءٍ	۴۲۲	ہی انفاق ہے
۴۳۷	فَاِنَّ اللَّهَ بِهِ عَلِيمٌ	۴۲۲	بواسطہ و بلا ارادہ نفع رسانی
۴۳۹	محبوبیت کے اعتبار انفاق	۴۲۲	بھی انفاق ہے
۴۴۰	کے تین درجے	۴۲۲	جانوروں تک نفع رسانی انفاق
۴۴۰	صوفیانہ نکتہ	۴۲۲	سارے فساد کی جڑ نفع رسانی
۴۴۱	تصوف کا پہلا قدم	۴۲۲	کے بجائے نفع بازی
۴۴۱	معاشی مسائل و مشکلات	۴۲۳	اسلامی انفاق کا ایک بڑا مطالبہ
۴۴۱	کا اسلامی حل	۴۲۴	انفاق سے اصلاح اعمال کا کام
۴۴۱	اسلام میں معاشی مسئلہ	۴۲۵	وقت کی بڑی تجدیدی اصلاح
۴۴۱	ماصل کوئی مسئلہ نہیں	۴۲۵	حرام ذریعہ معاش کا جواز
۴۴۱	ازواج مطہرات کی مثال	۴۲۸	مال کا نہ ہونا ہلاکت دین کا سبب
۴۴۵	حضرت عائشہؓ بچپن میں بھی	۴۲۹	حضرات صوفیہ کی فہم حدیث
۴۴۵	حضرت عائشہؓ ہی تھیں	۴۲۹	تو کمال کی صحیح حقیقت

۴۵۶	البتہ انسان	۴۴۶	حضرت عمرؓ کو تنبیہ
۴۵۸	فوالقوة المتین کی بے خطا	۴۴۷	مسلمان کا مسئلہ معاش نہیں
۴۵۹	رزاقی	۴۴۸	معاد ہے
۴۶۰	مدعیان رزاقیت کی پھینک سی	۴۴۹	اس پر عمل کی حالت
۴۶۱	رزاقی	۴۵۰	قرآن بھر میں دین کے ساتھ دنیا
۴۶۲	اس رزاقی کا تماشہ	۴۵۱	کی مطلوبیت کا نام بھی نہیں
۴۶۳	الفاظ کی بازیگری	۴۵۲	حسد دنیا کے معنی
۴۶۴	اس سے بڑھ کر	۴۵۳	مفسر تھانوی کی تحقیق و تفسیر
۴۶۵	انسان کی معاشی تدبیر کا	۴۵۴	مباح شرعی مطلوب شرعی نہیں
۴۶۶	عبرت ناک سبق	۴۵۵	کسب حلال کا مطلب دنیا طلبی نہیں
۴۶۷	گھر کے بعد ذرا پروس	۴۵۶	کسب دنیا و طلب دنیا میں فرق
۴۶۸	ایک تازہ تجربہ	۴۵۷	دونوں میں تلازم نہیں
۴۶۹	زیادہ حیرت کی بات	۴۵۸	کسب دنیا بعض صورتوں میں
۴۷۰	بہ نادال چناں روزی رسانہ	۴۵۹	فرض تک ہے
۴۷۱	معاشی فسادات کا سبب	۴۶۰	اس لئے علماء کسب دنیا سے کیسے
۴۷۲	بڑا سرچشمہ	۴۶۱	منع کر سکتے ہیں
۴۷۳	دل کی ٹیس	۴۶۲	البتہ اس میں تفصیل ہے
۴۷۴	تدبیر معاش کی اجازت عبت	۴۶۳	پیار کے مقابلہ میں تنکے کا مسئلہ
۴۷۵	کی ترقی کے لئے	۴۶۴	معاش کا سب سے پہلا ایمانی حل
۴۷۶	اسلامی حکومت کی ذمہ داری	۴۶۵	ساری مخلوق کی پرورش کی ذمہ داری
۴۷۷	امن و امان عدل و انصاف	۴۶۶	خدا پر
۴۷۸	کی مقدم شرط		

۴۸۴	نیک و بد پر راہ میں خدا کی مدد کی حکمت	۴۷۱	ذہنی انقلاب
۴۸۵	فتح البواب کا نقشہ	۴۷۲	معاشی حل کے دو خاص ایماقی
۴۸۶	آگ سے پیاس بجھانے کی ضد	۴۷۳	عنصر
۴۸۷	معاشی اسباب سے زیادہ	۴۷۴	معاشی و دنیوی مشکلات کا
۴۸۸	مسبب الاسباب کی رضا طلبی	۴۷۵	حل تقویٰ
۴۸۹	اسلامی توحید کی ابجد	۴۷۶	یہی تقویٰ
۴۹۰	تقویٰ کی حقیقت	۴۷۷	معاشی خوشحالی کا ایمان
۴۹۱	معاشی مشکلات کا عملی حل	۴۷۸	و تقویٰ پر وعدہ
۴۹۲	اسلامی حکومت کا کام قوانین بنانے کی جگہ ذہنیوں کو بنانا	۴۷۹	خدا سے روگردانی میں
۴۹۳	تطیفی ذہنیت	۴۸۰	معاشی تنگی
۴۹۴	بین الاقوامی تطیفی دروازہ	۴۸۱	دین ہی میں دنیا کا لطف و نفع
۴۹۵	انسان صورت جانور	۴۸۲	دنیا عذاب ہی عذاب ہے
۴۹۶	اسلام کی انسانی معاشیات	۴۸۳	سامان راحت اور چیز
۴۹۷	اس کے بالکل برعکس	۴۸۴	راحت اور چیز
۴۹۸	معاش کے معاملہ میں اسلام	۴۸۵	واللہ نعم واللہ
۴۹۹	کا اصل مطالبہ	۴۸۶	دین کم زیادہ جتنا بھی ہو
۵۰۰	اسلام کے معاشی ضوابط کا	۴۸۷	دنیا اتنی ہی اچھی ہوگی
۵۰۱	مقصد بھی انسانیت کی تکمیل ہی ہے	۴۸۸	خدا کا حکیمانہ قانون مساوات
		۴۸۹	کی اندھی لا بھٹی نہیں
		۴۹۰	اسلامی حکمتیں
		۴۹۱	ڈھیل کا قدرتی قانون

۵۱۱	اختیار کی حد بندی		اسلامی معاشیات کا بڑا اہم
۱۱	زکات	۴۹۷	امتیازی پہلو
۵۱۲	قانون وراثت	۴۹۸	معاوی و فساد معاشیات کا تقاضا
۵۱۳	مفرد مسرفانہ عادات	۴۹۹	اسلامی معاشیات کی مقدم شرط
۱۱	سگرٹ، بیڑی	۵۰۰	فساد کی جڑ
۱	پان	۵۰۱	لذیلولہ و حکایت دراز تر گفتیم
۵۱۶	ستم ظریفی	۱۱	کچھ مزید اجمال و تفصیل
۵۱۷	شراب، مسکرات وغیرہ	۵۰۲	اسلام کی ساری تعلیمات کا جوہر
۱۷	تفسیریات	۵۰۳	رب کی صفت
۵۱۸	مباحات و مامورات	۵۰۴	معاشی مسائل کا توحیدی حل
۵۱۹	میک اپ	۱۱	اس کی کارگر تدبیر
۵۲۰	چراغ خانہ	۵۰۵	اندھی اشتراکیت کی ایک ہی لالچ
۱۱	ماڈرن کھیل	۱۱	فقروفاقہ کی تمنا کا نبوی اسوہ
۵۲۱	دین کے نام پر بے دینی	۵۰۶	ذہنی و ایمانی انقلاب
۵۲۸	لا دینی اسراف و تبذیر	۵۰۷	کسب کے امور و اجازت کا اصل مقصد
۵۲۹	لہویات و لغویات	۱۱	عبدیت کی تکمیل
۵۳۰	یادگاریں	۵۰۸	انفاقی و ہنیت و عادت
۵۳۲	اسٹالن کی قبری یادگار	۱۱	اسلامی سرمایہ داری کے معنی
۱۱	چگیز خان کی یادگار	۵۰۹	معاشی عدم مساوات ہی ضروری ہے
۵۳۴	جمہوریت کی معاشی برکات وغیرہ	۵۱۰	مومن کی شان
۵۳۵	حکومتیں اور کانفرنسیں	۱۱	ایمان کا سودا

۵۴۰	ہر تالیں وغیرہ	۵۳۶	عدلیہ
۵۴۱	بالکل آخر میں ایک ہی بات	۵۳۸	انصاف کا ظلم
۵۴۲	معاشی اطمینان کی ایک ہی راہ	۵۳۹	سوسنار کی ایک لوہار کی

بِسْمِ اللَّهِ الرَّحْمَنِ الرَّحِيمِ

دیباچہ

سلسلہ تجدید سے متعلق مستقل تالیفات کی اصل تجویز میں چوتھی آخری کتاب ”تجدید سیاسیات“ تھی لیکن یکا یک خیال آیا کہ انقلاب روس کے بعد سے دین کے حق میں معاشیات کا فتنہ سیاسیات سے کہیں زیادہ بڑھ چڑھ کر ہو رہا ہے بلکہ خود سیاسیات معاشی نعروں کا ضمیمہ بن کر رہ گئی ہیں اس لئے تجدید کے صلاحی و اصلاحی مقصد کے مد نظر معاشیات کا معاملہ اہم و اقدم ہو گیا ہے۔

اپنی مشکل دہری تھی ایک طرف معاشیات کو اس ”بطنی عہد“ نے مستقل عظیم الشان علم و فن بنا دیا ہے جس پر اردو انگریزی دوچار کتابیں ادھر ادھر سے پڑھ لینے کے آگے کوئی خاص علمی رک و مطالعہ نہیں دوسری طرف علم دین میں بھی اپنی بضاعت نہ ہونے ہی کے برابر، ایس فہم قرآن سے کچھ ٹوٹی پھوٹی مناسبت البتہ اللہ تعالیٰ نے بخش رکھی ہے، جب کوئی خالص علمی و دینی ہی نہیں علمی و دنیوی مشکل بھی پیش آتی ہے تو ”ارنا الحق حقاً“ کی دعا کے ساتھ راہِ حق پہلے براہِ راست کلامِ حق ہی میں تلاش کرتا ہوں اور الحمد للہ اکثر کامل شرح صدر کے ساتھ دیر سویر مل جاتی ہے۔ پھر اسی سہارے تکمیل دعا کی غرض سے دینی و علمی معلومات کچھ اور فراہم کر لئے جاتے ہیں خصوصاً اگر حضرت مجددِ وقت حکیم الامت علیہ الرحمۃ کی بھی کوئی تحقیق اس باب میں ہاتھ آ جاتی ہے تو پھر تو شفاء

تام کے لئے سونے میں سہاگہ ہو جاتا ہے۔

تلاوت کے پہلے ہی دورہ اور پہلی ہی سورۃ (بقرہ) میں علم وطن کے بالکل خلاف بڑا عظیم واساسی اکتشاف یہ ہوا کہ معاشیات اسلام کی بنیاد کسب معاش یا "پیدائش دولت" کے بجائے "استعمال دولت"، یا انفاق پر ہے اور یہی تمام معاشی مسائل و مشکلات کا اصولی و قرآنی بے خطا اسلامی حل ہے بھر کیا تھا گاڑی چل پڑی اور حدیث و فقہ وغیرہ سب سے تائیدی مواد بے تکلف ملنے لگا۔ کسرا یک ہی نظر آئی۔ خصوصاً سلسلہ تجدید کے نقطہ نظر سے کہ اس بالکل نو پیدا بیسویں صدی کے ربع ثانی کے فتنہ پر ایک قصبائی مسجد و خانقاہ کے معتکف کی نظر کیا گئی ہو گی۔ چنانچہ تمہیدی ابواب کی تحریر اسی غلط فہمی کے ساتھ شروع بھی کر دی۔ بعد کو خیال آیا کہ "یہی خوش فہمی" تو ابتداء گو کم درجہ میں سہی، سیاسیات کے باب میں بھی سہتی کہ ایک زاویہ نشین ہو کہنا چاہتے کہ ایک اخبار تک نہیں پڑھتا، "لاکھ مجدد وقت" ہو سیاست حاضرہ کی خرافات پر ایسی کیا نظر ہو گی کہ کوئی تجدیدی و اصلاحی رہنمائی مل سکے۔ تاہم چونکہ خلافت کا نگرہ لیس، لیگ وغیرہ کے معاملات میں حضرت کا ایک خاص مسلک تھا۔ اول اول اس کو سمجھنے کیلئے۔ وہ بھی فی الجملہ بے اعتقادی کے ساتھ۔ حضرت کی کچھ چیزیں پڑھیں تو آنکھیں کھل گئیں کہ یا کلیہ جبل مرکب کا شکار تھا۔ خود غلط بود آنچه ما پنداشتیم اور بالآخر معارف کی کئی قسطوں کا لمبا چوڑا "مقالہ قومیات و سیاسیات حاضرہ" کے نام سے اور تمام تر خاص تجدیدی و اصلاحی نقطہ نظر سے حضرت ہی کی تحدیدات پر مبنی تیار و شائع ہو گیا۔

تجدید معاشیات کے مہیدی ابواب ابھی الفرقان میں نکل ہی رہے تھے کہ اس گزشتہ "خوش فہمی" پر متنبہ ہو کر حضرت کی چیزیں پڑھنا شروع کیں تو کیا عرض کروں کہ جہل مرکب پر نہامت ہی نہیں بار بار غصہ آ رہا تھا کہ اتنا بھی نہ خیال آیا کہ "مجدد وقت" کو جو علیم و خبیر خاص کہ اپنے دین کی تجدید و اصلاح ہی کے لئے مبعوث فرماتا ہے وہ وقت کے اتنے بڑے فتنہ کے معاملے میں خود اپنے علم و خبر کی تائید سے اس کی کیسے مدد نہ فرماتا۔ پھر کیا ہوا کہ الحمد للہ کتاب کا سب سے بڑا اور عملی و اصلاحی اعتبار سے سب سے اہم باب - معاشیات ایمان - کم و بیش بالکل یہ وقت کے مجدد اور امت کے حکیم کی حکیمانہ تجدیدی اصلاحات ہی پر لکھ گیا۔ جو انشاء اللہ اہل ایمان کے حق میں درعمل صالح "کی معاشی زندگی گزارنے کے لئے قدم قدم پر مشعل راہ ثابت ہوگا شرط بس عمل ہی ہے۔

اس دولت کے بعد معاشیات جدیدہ میں اپنی علمی فنی ناداری کا بھی چنداں غم نہ رہا کہ اسلام اور اسلام کی کتاب ہدایت کا اصل مقصود علمی و فنی تحقیقات اور نظریات بازی نہیں بلکہ ہدایت و رہنمائی ہے اور معاشی علم بھی سچ پوچھتے تو کام کا وہی ہے جو معاشی عمل میں قدم قدم پر کام آئے اور فقر و غنا ہر حال میں دل کا سکھ چین بخشنے۔

البتہ راقم عاجز کے بنی حالات شامت اعمال کی بدولت عرصہ سے کچھ ایسے ناہموار و ناسازگار چل رہے ہیں کہ جو کتاب بہت سے بہت ایک سال کی تھی وہ سالوں میں بڑے لمبے لمبے وقفوں اور بڑے انتشار طبع کے ساتھ پوری ہوئی کیا زیر دست کی گئی، تاہم اصولی و معنوی اعتبار سے ازابتداء تا انتہاء پورا راستہ "ذکر الكتاب" ہی کی لاری ہدایت بخشی، میں اس طرح پورے شرح صدر کے ساتھ طے ہوا کہ کہیں کسی خار و خلش سے دامن الجھا نہیں۔ فللہ الحمد

فی الآخرۃ والاولیٰ -

لیکن مبہضہ کتاب پر حجب نظر کی تو صوری لحاظ سے طبیعت کے مسلسل انتشار کا اثر نمایاں نظر آیا۔ محب قدیم و مخدوم جدید مولانا عبدالمجید صاحب دریابادی سلمہ ماشاء اللہ ہمہ گیر رنگ کے پختہ کار و انتشار پرداز مصنف ہی نہیں بلکہ تصنیف و تالیف کے خصوصاً جدید اصول و آداب کے بھی بڑے رمز شناس ہیں مگر ہمیں بقول خود "یک انار و صد بیمار" ورنہ حتیٰ تو اب یہ چاہا کرتا ہے کہ اپنی سرسبز سطران کی نظر سے گذر جایا کرے۔ پھر بھی قریباً نصف صدی کی نیاز مندوں کا ٹیکس کچھ نہ کچھ وصول ہی کرتا رہتا ہوں۔

بالخصوص یہ کتاب جیسے ذہنی عدم اطمینان کے عالم میں پوری ہوئی اس کی بناء پر تمہید و تتمہ کے چند ابواب کے سوا پورا مبہضہ بھی بیدار تھا۔ معنوی حیثیت سے تو کہنا چاہئے کہ پورا ہی اتفاق فرمایا۔ یعنی ستراسنی فیصد جو سچ پوچھئے صد فی صد سے بھی زائد ہی ہے۔ اس لئے کہ آج کل کی سرتاسر بے خدا و بے آخرت کی لادینی معاشیات کی الٹی گنگا میں دین کے بڑے بڑے اہل علم و فہم اس طرح بہے چلے جا رہے ہیں کہ بہتوں سے تو تیسرے درجہ کے ۳۳ فیصد نمبروں کی بھی توقع نہیں رکھتا صورت یا انشاء عبارت کی کچھ خامیوں کے علاوہ جو اس ان گڑھ میں ہونی ہی چاہئیں تکرار کے ایک عیب کی خصوصیت سے نشاندہی فرمائی مگر اتنی اور ایسی جوان کی رائے میں پڑھنے والوں کو محسوس نہ ہوگی۔ تاہم کاپی و پروف دیکھتے وقت عبارت و معنی دونوں میں خود راقم کو اتنی کھلی تکرار نظر آئی کہ دوسرے بھی توجہ سے پڑھنے والے ضرور محسوس فرمائیں گے۔ لیکن کوئی تکرار اپنے سیاق میں تکرار نفع اور بنیادی مطالب کے افادہ و رسوخ سے بھرا لاشد خالی نہیں ملی۔ نیز تعداد بھی پانچ سو صفحے سے زائد کی کتاب میں اس تکرار کی شاید پانچ چھ باتوں سے

زندگی نہ ہوگی۔

اصلی مدعا پورے سلسلہ تجدید کی طرح اس پیشکش چوتھی کڑی کا بھی نظری سے زیادہ خالص کتاب و سنت کی روشنی میں معاشی زندگی کی عملی رہنمائی ہے انفرادی بھی اجتماعی بھی، حکومت کی بھی شہریوں کی بھی اور اگر اسلام کا نام مانع نہ ہو تو مسلمان ہی نہیں غیر مسلم بھی بہت کچھ مستفید ہو سکتے ہیں۔ بشرط ظاہر ہے کہ سب کے لئے عمل و آرائش ہی ہے۔ محض اہمیت جتنا بھی عمل ہو گا انشاء اللہ اسی کے بقدر ظاہر و باطن دونوں کی معاشی برکت و راحت سے خالی نہ ہوگا۔

ایک ضروری بات سلسلہ ہذا کی نشر و اشاعت کے متعلق — مولف نذرانہ کوئی مشہور و انشا پرداز صاحب قلم نہ سلسلہ کی کتابیں ناول و افسانہ نہ تاریخ و فلسفہ، نہ کوئی اور عام پسند نظری و علمی موضوع خالص دینی وہ بھی دین کا خالی نظری و کلامی یا باترینی فلسفہ نہیں۔ زیادہ تر عملی و اصلاحی تعلیمات و تجدیدات ان کا بھی رابطہ و رشتہ کسی اجتماعی دعوت و ادارہ سے نہیں۔ غرض دینی کتابوں کی بھی تھوڑی بہت مقبولیت و اشاعت کی جو باتیں ہوتی ہیں — سوا خود صاحب سلسلہ کی نسبت و برکت کے — کہنا چاہئے کہ سب ہی نادر دتا ہم کتابیں نکلیں توقع سے زیادہ ہی — ایک آدھ کے سوا کسی تاجر و تاجر کے پاس، باقی ایک کتاب بھی نہیں رہی۔ لیکن دو چار مستثنیات کو چھوڑ کر حسن معاملت کے جیسے جیسے تجربات اور جیسے حضرات و ادارات سے ہوتے کیا عرض کیا جائے کہ مسلسل تقاضوں کی بے لطفیوں پر بھی غریب مکتبہ تجدید کو مجموعی طور پر اس لاگت سے مشکل ہی کچھ زیادہ پہونچا ہوگا۔

حضرت مجدد علیہ الرحمۃ کو معاملات و اخلاق اور معاشرت کی تجدید و اصلاح کا جتنا اہتمام اور اس پر جتنا اصرار تھا۔ اس کی قدر ایسے تجربات ہی میں قدم

قدم پر ہوتی ہے، بیشتر دینی مدرسوں، طرح طرح کے اسلامی اداروں، دعوتی جماعتوں کا میاں سے کامیاب مسلمانہ انشا پردازیوں اور انشا گفتاریوں کے باوجود ہمارا دین اسلام بیجان نماز روزہ یا امداد و وظائف سے آگے مشکل ہی سے تجاوز کرتا ہے۔ بے جان اس لئے کہ نہ اس طرح قلبی و باطنی یا اخلاقی تزکیہ و پاکیزگی حاصل ہوتے دیکھی اور نہ ظاہری معاملات یا باہمی حقوق عباد کو درست ہوتے پایا۔ بلکہ باتونی دین کی ہر طرف سے بہتات و افراط نے بھی شایع فوق کچھ ایسا بگاڑ دیا کہ عملی باتوں اور کتابوں کے سننے پڑھنے میں جی ہی نہیں لگتا۔ خود اس سلسلہ تجدید کی کتابوں میں سب سے زیادہ داد "تجدید تصوف" کی ملی۔ اور اشاعت بھی نسبتاً زیادہ اسی کی ہوئی کہ اس میں نظریاتی چٹخارہ نسبتاً قدرتا زیادہ تھا۔

احقر العباد عبدالباری

شبستان قدم رسول ہارڈنگ روڈ
لکھنؤ - ۱۳ صفر ۱۳۷۵ھ ۲۲ اکتوبر ۱۹۵۵ء

بِسْمِ اللّٰهِ الرَّحْمٰنِ الرَّحِیْمِ

تمہیں

اگر دمشق کی جامع مسجد کی سیڑھیوں پر بھی مجھ کو دوکان لگانے کا موقع ملے (جہاں جامع مسجد دہلی کی سیڑھیوں کی طرح دوکان خوب چلتی ہوگی) اور روزانہ پچاس دینار کی آمدنی ہو اور سب کی سب (اپنی ذات یا عیش پر نہیں) اللہ کی راہ میں خیرات کر دیا کروں ساتھ ہی کوئی نماز جماعت بھی فوت نہ ہوتی ہو نہ کسی ایسی چیز کو حرام جانتا ہوں جس کو اللہ تعالیٰ نے حلال کیا ہے پھر بھی اس بات کو سخت ناپسند کروں گا کہ ایسے لوگوں میں سے نہ بنوں جن کا اللہ تعالیٰ نے اس آیت میں ذکر فرمایا ہے کہ :-

رِجَالٌ لَا تُلْهِيهِمْ تِجَارَةٌ وَلَا بَيْعٌ عَنْ ذِكْرِ اللّٰهِ ط
 ”ایسے لوگ جن کو فکرِ معاش یا پیدائش دولت کے مشاغل اللہ کی یاد سے غافل نہیں ہونے دیتے“

یہ بیان حدیث کے مشہور راوی حضرت ابو دردار صحابی رضی اللہ تعالیٰ کا ہے اور اسلام سے زمانی و مکانی علمی و عملی ہر طرح کا سب سے بڑھ کر قرب رکھنے والے حضرات صحابہؓ سے بڑھ کر یہ سمجھنے سمجھانے کا حق کس کو حاصل ہے کہ انسان فکرِ معاش یا پیدائش دولت کے لئے نہیں بلکہ صرف اپنے پیدا کرنے والے کی یاد و عبادت کے لئے پیدا کیا گیا ہے (ما خلقت الجن والانس الا ليعبدون ما اريد منهم من سارق الاية)

معاشیات یا اسی کے تابع سیاسیات کی فنی و اصلاحی تعریف و تحقیق میں نکتہ آفرینیاں جو کچھ بھی کی جاتی ہوں مدعا معاشی فلاح و فراخ کا بہر حال اتنا ہی ہے کہ آدمی کی مادی یا جسمانی زندگی کی ضرورتیں تھوڑی بہت سہولت و راحت کے ساتھ پوری ہوتی رہیں۔ سیاست و حکومت کا مطلب بھی اسی قدر ہے کہ ان ضرورتوں کی تکمیل انفرادی و اجتماعی، قومی و بین الاقوامی امن و عافیت اور عدل و انصاف کے ساتھ ہوتی رہے، یعنی معاشیات و سیاسیات کے سارے مسائل و مباحث کا تعلق ہمیشہ پھر کہ ہماری جسمانی یا حیوانی زندگی کے بقا و تحفظ یا آرام و آسائش سے ہے جس کا حاصل دوسرے لفظوں میں یہی ہوا کہ یہ زندگی کے وسائل بھی مقاصد نہیں۔

اب اگر اس زندگی کا کوئی اور مقصد یا مستقبل نہیں تو لازمی نتیجہ یہی نکلے گا کہ ”خوردن برائے زیستن“ کی منطق الٹ کر ”زیستن برائے خورد“ ہو جائے، انسانی بستیوں کا چپہ چپہ جس روز افزوں انفرادی و اجتماعی قومی اور بین الاقوامی شور و شر اور فتنہ و فساد، جنگ و جدال سے دوچار اور باہم دست و گریبان ہے، اس کا سب سے بڑا سبب یہی الٹی منطق ہے کہ وسائل کو وسائل کے درجہ سے بڑھا کر مقاصد کا مقام دے دیا گیا ہے۔

یہ کوئی بڑی باریک نہیں بالکل موٹی بات ہے کہ اس زندگی کا خالی وی جینے کے علاوہ کوئی بھی اور مقصود قرار دیا جائے اور خواہ وہ اسی مادی و دنیا زندگی تک ہی محدود ہو پھر بھی خود یہ زندگی یا اس کی حفاظت و راحت کے اسباب اصل مقصود کے وسائل ہی قرار پائیں گے چہ جائیکہ جب مستقبل کی ایک غیر فانی۔ خیر و ابقی۔ مستقل زندگی کا یقین و ایمان ہو تو پھر اس کے مقابلہ میں اس فانی زندگی کی تھوڑی بہت سانسوں کی کیا حیثیت رہ جاتی

ہے اور اس کے بقاؤ و تحفظ کے معاشی یا سیاسی وسائل کی نوعیت و مسائل در وسائل سے زیادہ کیا ہوتی ہے دنیوی معاشیات و سیاسیات کیا، اسلام کی نگاہ میں جب یہ دینا اور اس کی زندگی خود ہی سر سے مقصود نہیں بلکہ ایک بے انتہا وسیع و نامحدود زندگی کا محض راستہ ہے تو راستہ کے ساتھ وہ منزل کا معاملہ کیسے گوارا کر سکتا ہے۔

بس یہی دورا ہے جہاں سے اسلامی یا دینی اور لادینی معاشیات و سیاسیات سب کی راہیں بچھٹ کر بالکل الگ الگ ہو جاتی ہیں۔

انقلاب فرانس کے بعد یورپ جس سراسر مادی تمدن و تعیش کی راہ پر پڑ چکا تھا اس کا بالکل منطقی و نفسیاتی نتیجہ یہی ہو سکتا تھا کہ انقلاب روس تک آتے آتے عملاً ہی نہیں قولاً بھی انسان کا ماضی و حال و مستقبل و مال سب کچھ پیٹ ہی پیٹ ہو کر رہ گیا اور اب تو سیاسیات کے بھی سارے دعوے بطنیات ہی کی گونا گوں دعوئوں (آئیڈیالوجیز) اشتراکیت و اشتمالیت وغیرہ پر مبنی کئے جانے لگے ہیں۔ یورپ کی حاکمانہ گرفت و غلبہ کی بدولت معاشی و سیاسی تصور کا یہی بطنی مہیضہ ساری دنیا میں پھیل گیا۔ دل کی آواز دہ گم ہو چکی اور ہر طرف شکم ہی کا بول بالا ہو رہا ہے

جو پوچھا دل نے اس جینے کا کچھ حاصل بھی ہے

شکم بولا کہ اس کی فکر کیا بندہ تو حاضر ہے

جن لوگوں کی نظر میں اس زندگی کا نہ کوئی آگاہیچھا ہے نہ انبیائی دین اور اس کے آخری پیغام کے لائے اور بتاتے ہوئے انسانی زندگی کے تصور کو انہوں نے قبول کیا ہے وہ اپنی زندگی کو بے معنی و بے مال بنا کر حیوانی مشاات و سیاسیات کی جن وادیوں، نام نہاد آئیڈیالوجیوں میں چاہیں بھٹک بھٹک

کر جائیں۔ وہ کھاپی کر یا بہت سے عیش و عشرت یا حکومت و سلطنت کے ساتھ کھاپی کر جانے کے آگے آخر اور سوچ ہی کیا سکتے ہیں۔

سوال ان سے ہے جنہوں نے حیوانیت و بطنیت سے ادبچے ہو کر
 تَفَحَّتْ فِيهِ مِنْ رُوحِي كِي رُوحَانِيَّتِ اور اِنِّي دَجَاعِلُ فِي الدَّرَجَاتِ
 خَلِيفَةً کی خلافت کے مقام کو اپنے لئے پسند کیا ہے اور اس ناسوتی یا
 مادی زندگی کو ایک اعلیٰ وابدی منزل حیات کا مسافرانہ و امتحانی راستہ ہونا
 وحی و نبوت کی روشنی میں دیکھ لیا ہے ان کو راستہ کے ساتھ منزل یا وسائل
 کے ساتھ مقاصد کا معاملہ کرنے کا حق کیا حاصل ہے؟

مسافر بہر حال مسافر ہی ہے، تھوڑا کلاس کے مسافر خانہ میں پڑا ہے تب بھی
 جی منزل ہی میں دہرا ہے اور فرسٹ کلاس کے انتظار خانہ (ویٹنگ روم) میں ٹھہرا
 ہے جب بھی منزل ہی کے انتظار میں گھڑیاں گن رہا ہے غنی ہے تو بھی مسافر، فقیر
 ہے تو بھی مسافر، حاکم ہے جب بھی مسافر، محکوم ہے جب بھی مسافر، سرائے کے
 ساتھ وطن کا، راستہ کے ساتھ منزل کا، یاد سیدہ کے ساتھ مقصد ہر تاؤ
 کرنے میں اپنی ساری جانی و مالی، جسمی و ذہنی توانائیوں کو وہی راستے کا گام
 جس کے دماغ میں خلل ہو۔

د سرائے میں کوئی یہ تمنا کرے کہ یہاں جھاڑ و فالوس سب لگا دیئے جائیں
 اور پھر انہی کمائی سے بھی لگا دیئے تو کتنی بڑی حماقت ہے۔ خاص کر جب یہ حکم
 بھی ہو کہ مثلاً چار دن سے زیادہ کوئی اس سرائے میں قیام نہیں کر سکے گا اس

۱۔ انسان و کائنات کے خود خالق کی اطلاع ہے کہ انسان میں خود اپنی روح میں نے
 پھونکی ہے۔ اور زمین پر اس کو خود اپنا جانشین بنا رہا ہوں۔

وقت تو اپنی کمائی وہاں کی آرائش میں لگانا پورا خلل دماغ ہے، دنیا ایسی ہی محدود قیام کی سرائے ہے جس کے بعد بلا اختیار یہاں سے نکل جانا پڑے گا اول تو سرائے کا قیام اگر اختیاری بھی ہو تب بھی یہی ہونا چاہئے کہ اس کے ساتھ گھر کا سامان نہ کرے اور جب اختیاری بھی نہ ہو تب تو ہرگز بھی اس سے دل نہ لگانا چاہئے۔ (مجدد تھانوی)

مسافرانہ و مقیمانہ ذہنیت کا یہ فرق دینی و لادینی یا اسلامی و غیر اسلامی معاشیات و سیاسیات ہی میں نہیں مادی یا دنیوی زندگی کے چھوٹے بڑے تمام معاملات میں ہوگا۔ اور عقلاً و نقلاً ہر طرح ہونا ہی چاہئے، نہیں تو دین اسلام کا دعویٰ نرا زبانی جمع خرچ ہوگا۔

فرض کرو کسی مسلمان فرد یا جماعت کو سیاسی یا معاشی دونوں اعتبار سے حاکمانہ اقتدار و سطوت اور امیرانہ عیش و عشرت، آرائش و زینت کے سارے سامان حاصل ہیں لیکن اسلامیت کا دعویٰ زبانی جمع خرچ سے زیادہ نہیں مسلمانوں کی شکل و صورت، نہ نماز روزہ کی عبادات نہ معاشرت و معاملات نہ اخلاق و عادات دوسری طرف سیاسی اعتبار سے محکوم اور معاشی لحاظ سے مفلس کوئی مسلمان فرد یا جماعت ہے مگر آخرت کے ابدی مستقبل سے غافل نہیں مقدور و بھرپور و باطنی زندگی کتاب و سنت کے اعمال صالحہ سے معمور ہے، خود ہی فیصلہ کر دے کہ اسلامی نقطہ نظر سے کونسی حالت زیادہ کامل اور قابل ترجیح ہوگی؟

بلاشبہ ایمان و عمل صالح کے ساتھ ساتھ اگر سیاسی و حاکمانہ اقتدار اور معاشی وسعت و فراغ بھی میسر ہو تو مقاصد دین کی حفاظت اور افلاس کی کمزوریوں

سے بچنے میں اعانت و سہولت ضرور ہوگی اس وسائلی یا ثانوی درجہ میں معاشیات یا سیاسیات کی اہمیت سے نہ انکار نہ دین و شریعت ہی کی صحیح و جائز راہوں سے ان کے حصول کی جدوجہد کے مطلوب و محمود ہونے میں کلام، بلکہ ایمان و عمل صالح کی اختیار بھر اسلامی زندگی خود ہی سیاسی اقتدار اور معاشی فلاح سب کی سب بڑی ضمانت و تدبیر ہے۔ لہذا مسلمان کا مسلمان ہونے کی حیثیت سے سیاسی برتری اور معاشی خوشحالی سے پہلے اور بعد جہاں اور جس حال میں بھی ہو مقدم کام انفرادی و اجتماعی ہر لحاظ سے بقدر استطاعت ”مومن صالح“ بننا ہے۔

کامل دین کی طرف سے ایسا ہی کامل نظام حیات عطا ہوا ہے جو حاکم و محکوم غنی و فقیر سب کو کمال انسانیت کی منزل پالینے کی یکساں ضمانت دیتا ہے یعنی اخروی زندگی کے اعلیٰ سے اعلیٰ مراتب کو جس طرح مالی وسعت کے ساتھ اور حکومت کے تحت پر بیٹھ کر حاصل کیا جاسکتا ہے، اسی طرح تنگ دستی اور محکومی کی خاک پر لوٹ کر بھی بلکہ اکثر صورتوں میں زیادہ سہولت و سرعت کے ساتھ، دین کامل کا یہ بڑا کمال ہے کہ دینی یا انسانی کمالات کے اونچے سے اونچے مقامات کی راہیں شاہ و گدا، حاکم و محکوم، تو نگہ و تنگ دست سب پر بلا تفریق و تمیز یکساں کھلی ہیں۔ اگر کوئی دین، دنیا کے جاہ و مال، حکومت و ثروت کے کسی ادنیٰ سے ادنیٰ درجہ کو بھی نفس دین کے مقاصد یا اجزاء کا درجہ دے دیتا ہے تو اس کے معنی یہ ہوں گے کہ وہ پوری انسانیت کے پورے حالات کو محیط و کامل دین ہی سے سرے سے تہیں کہ اس ایسی غیر اختیاری چیزوں کو دین کا جزو یا مقصود قرار دیدیا جن کا حاصل کرنا نہ ہر وقت ہر فرد کے انفرادی طور پر قبضہ و اختیار میں ہے نہ ہر جماعت کے اجتماعی طور پر۔ پھر اسلام نے تو اپنی ساری شرعی تکلیفات کا اساسی اصول ہی یہ منصوص فرمادیا ہے کہ اللہ تعالیٰ بلا استثناء کسی کو بھی کوئی ایسی تکلیف نہیں دیتا جو اس کی

اختیاری وسعت و طاقت سے باہر ہو۔ لَا یُکَلِّفُ اللّٰهُ نَفْسًا اِلَّا وُسْعَهَا
 غرض زندگی کی ایک راہ تو وہ ہے جس میں سیاسیات و معاشیات یا دوسرے
 لفظوں میں جاہ و مال ہی کو زندگی کا سارا مدعا و مال ٹھہرایا گیا ہے اور جس کی دعوت
 کا خلاصہ تمام تر ”جینا کھانے کے لئے“ نہ کہ ”کھانا جینے کے لئے“ اور زندگی کی
 انفرادی و اجتماعی ساری طاقتوں کو اس طرح اسی الٹا گنگا میں بہا دیا گیا ہے
 کہ اس سوال کا سرے سے ہوش ہی نہیں رہ گیا کہ

اس جینے کا کچھ حاصل بھی ہے

اس سوال کے گم کہہ دینے نے خود انسانیت کو گم کر دیا ہے نَسُوا اللّٰهَ فَاَلَسْنَا
 اَنْفُسَهُمْ اور سکھ چین امن و عافیت کے ساتھ مقصد انسانیت کی تکمیل میں
 معین و کار آمد ہونے کی جگہ موجودہ معاشیات و سیاسیات کی ”ترکستانی راہ“ نے
 بالآخر عصر حاضر کی پوری دنیا کو جہاں سوز و جہاں گیر جنگ کے ایسے مقام پر لاکھڑا کر دیا
 ہے کہ نہ جائے ماندن نہ پائے رفتن ”امن و امان صلح و آشتی کی راہ ڈھونڈھے
 نہیں ملتی۔“ ابھی برسوں ۲۹ جولائی ۱۹۵۷ء کسی صاحب فکر فلسفی کا ”جوہری
 عہد کی حیرانیوں“ کے عنوان سے ایک مضمون نکلا ہے جس کی ابتداء میں ہے کہ
 ”ایسا وقت آ پڑا ہے کہ آدمی اپنے کو بڑی بے بسی کے محض میں پار رہا ہے ہم اپنے
 کو ایسی جنگ کے منہ میں جاتا دیکھ رہے ہیں جس کو پسند مشکل سے کوئی ایک شخص
 بھی کرتا ہو گا۔ جس کی نسبت ہم جانتے ہیں کہ نوع انسان کے بڑے حصہ پر مصیبت
 نازل کر کے ہے گی، مگر ہمارا حال اس خیر گوش کا سا ہو رہا ہے جس کو سانپ نے
 مسحور کر رکھا ہو کہ گو یہ بھیانک منظر ہم کھلی آنکھوں دیکھ رہے ہیں مگر گریز کی راہ
 نہیں پاتے، ایک دوسرے سے ہم ایم اور ہائیڈروجن بم کے و مہشت ناک قسے
 بیان کرتے ہیں کہ شہر کے شہر نیست و نابود ہو جائیں گے ہر جگہ زندگی کا

دور دورہ ہوگا۔ اور گو ہماری عقل کہتی ہے کہ ایسے منظر سے ہم کو لرزنا چاہئے لیکن خود ہمارے نفس ہی کے اندر ایک ایسا حصہ بھی ہے جو اس سے نہ لیتا ہے اور مصیبت سے نکلنے کا غم پیدا نہیں ہونے دیتا۔ اس طرح خود ہمارے اندر ہی صحیح العقل اور فائز العقل کی ایک گہری تقسیم موجود ہے۔

یعنی ہم بوقت واحد پاگل بھی ہیں اور ہوشیار بھی۔

غرض اسلام کا مطلوب آج کل کی مادی راہوں کی معاشیات و سیاسیات قطعاً نہیں نہ حکومت و ثروت نفس دین کا کوئی ایسا مقصدی یا داخلی و عنصری کن ہے جس کے بغیر آدمی زبان و مکاں کے کسی مال و مقام میں دین و انسانیت کے حقیقی کمالات کے حصول سے کسی درجہ میں بھی محروم رہ سکے، ہر حال و ماحول میں انسان صرف اپنی اختیاری وسعت و طاقت بھرستول و مکلف ہے اسی وسعت و طاقت کے اندر رہ کر وہ انسانی یا دینی کمالات کے بلند سے بلند مطالب و مقاصد کو پاسکتا ہے۔ مطلب وہی ہے کہ نفس دینی کمال و مقصد کی تکمیل کیلئے جاہ و مال و ثروت و سلطنت کے خارج از وسعت و اختیار امور کو فرد و جماعت کسی کے لئے بھی دین کا جزو کیا اس طرح کی شرط بھی نہیں ٹھہرائی ہے جیسی کہ وضو یا تیمم نماز کیلئے۔

اور یہی راز معلوم ہوتا ہے کہ حضرات انبیاء علیہم السلام کا اصلی رخ سیاسیات و معاشیات کی کسی خاص دعوت کے بجائے ہمیشہ معادیات کی طرف بلانے کا رہا۔ کوئی سیاسی و معاشی آئیڈیالوجی بالذات یا براہ راست کبھی انبیائی پیغام نہیں بنی۔ ضمناً و ذیلاً جو کچھ معاشی و سیاسی ہدایات و احکام ملتے ہیں وہ بھی اصلاً

معادی مصالح کے تحت اور وسائل کی حیثیت سے۔

اب آگے معاشیات و سیاسیات کا الگ الگ کچھ تفصیلی معروضات سے پہلے ایک بات کا اور خیال میں رہنا ضروری ہے کہ معاشیات و سیاسیات ہی پر موقوف نہیں اسلام کسی علم و فن کی بھی خالص علمی و فنی حیثیت سے تعلیم و تربیت دینے نہیں آیا۔ سارے ایسے علوم و فنون جو بواسطہ یا بلاواسطہ کسی نہ کسی طرح ہماری مادی و مادی زندگی کے بقاء و تحفظ اور اس کے اسباب و تدابیر سے بحث کرتے ہیں ان کی تحقیق و تکمیل کے لئے ہم کو ایک خاص درجہ کی شعوری عقل و فہم اسی طرح خلقت عطا کر دی گئی ہے جس طرح ادنیٰ سے ادنیٰ حیوانات کیڑوں مکوڑوں تک کو اپنے بقاء و تحفظ کی غیر شعوری جبلتیں (INSTINCTS) مذہب خصوصاً اسلام کا موضوع بحث براہ راست نہ اس مادی زندگی کا بقاء و تحفظ ہے نہ اس کے اسباب و وسائل کی تعلیم و تکمیل مادی زندگی کی احتیاجات و تدابیر سے اسلامی احکام و ہدایات کو فقط اسی حد تک سروکار ہے جس حد تک ان کا دین - یعنی انسان کی اصلی انسانیت یا انسانی زندگی کے بناؤ بگاڑ سے تعلق ہے۔

جو لوگ دینداری کے زعم میں اسلامی معاشیات و سیاسیات پر اس رنگ میں مضامین یا کتابیں لکھتے ہیں کہ آجکل کی خالص دنیا دارانہ معاشیات و سیاسیات کے مباحث و مسائل سے نفیاً یا اثباتاً ملا دینا چاہتے ہیں وہ دانستہ یا نادانستہ دین کو بھی دنیا ہی بنا کر اسلام کے حق میں صرف نادان دوست کی دوستی کا حق ادا فرماتے ہیں۔ اچھے اچھے اہل علم و نیک نیت حضرات تک کی تحریریں اس غلو سے بمشکل پاک ہوتی ہیں۔ انتہائیہ کہ سراسر دنیاوی یا لادینی معاشیات و سیاسیات ہی کی رنگ بزرگ دعوتوں (آئیڈیالوجیوں) کے مقابلہ میں دینی یا اسلامی معاشیات و سیاسیات کی بھی مستقل دعوتیں گھڑ گھڑ کر پیش کی جا رہی ہیں اور ایسا

معلوم ہوتا ہے کہ کم از کم معاویات کے دوش بدوش معاشیات و سیاسیات کی بھی کوئی خاص و مستقل دعوت حضرات انبیاء خصوصاً بنی الاسلام علیہم الصلوٰۃ والسلام کی بعثت کے مقاصد میں داخل ہے حالانکہ مقصد کے درجہ میں دینی یا انبیائی دعوت کا رُخ تمام تر معاویات یا آخرت کی ابدی زندگی کے بناؤ بگاڑ کی طرف ہوتا ہے قرآن نے اپنے نزول کی اصلی غرض و غایت اسی ابدی زندگی کے بگاڑ سے ڈرانے اور اسی کے بناؤ کی بشارت کو بتلایا ہے کہ اس کتاب میں حیات آخرت کے بناؤ، بگاڑ کے اعتبار سے جو راہ متعین فرمادے گی وہی بالکل صاف سیدھی ہر طرح کی کجی و عوج، سے پاک راہ ہے اس سے ذرہ برابر ادھر ادھر بہکنا گمراہی میں پڑتا ہے۔

البتہ آخرت کا یہ راستہ چونکہ دنیا ہی سے ہو کر گیا ہے اس لئے بقدر ضرورت ایسی ہدایات دینا ضروری تھا کہ منزل کھوٹی ہوئے بغیر جہاں تک ہو سکے راستہ امن و راحت کے ساتھ طے ہو، نہ یہ کہ راستہ کے تماشوں اور دلچسپیوں میں کھو کر منزل ہی کھو جاتے، عہد جدید کے یورپ کی لائی اور سکھلائی ہوئی جدید معاشیات و سیاسیات کی بنیاد بالکل اسی آخرت فراموشی بلکہ آخرت بنیاری پر ہے اور یہی جہان ساری دنیا پرالسیا چھا گیا ہے کہ ان اصلاحات میں معیشت و سیاست کی ضمنی و ذیلی یا وسائلی اہمیت سے زیادہ ہی نہیں بالکل مقصدی اہمیت و معنویت پیدا ہو گئی ہے اور کیوں نہ ہو جبکہ یہ تعبیرات و اصلاحات جنہوں نے چلائی ہیں اور ان کو مستقل علم و فن اور دعوت (آئیڈیالوجی) کا درجہ دیا ہے ان کی نظریں یہ ضمنی

لَهُ الْحَمْدُ لِلَّهِ الَّذِي أَنْزَلَ عَلَى عَبْدِهِ الْكِتَابَ وَلَكَ يَجْعَلُ لَهُ عِوَجًا قِيمًا لِيُنْذِرَ
بِأَسَاسٍ شَدِيدَةٍ آمِنٌ لَّدُنْهُ وَيُنَبِّئُ الْمُؤْمِنِينَ الَّذِينَ لَيَعْمَلُونَ الصَّالِحَاتِ
أَنْ لَهُمْ أَجْرًا حَسَنًا مَّا كَثِيرٌ فِيهِ أَبَدًا۔

و ذیلی وسائل ہی نہیں اعلیٰ مقاصد ہی ہیں، جو تہذیب و تمدن بھی آخرت سے اپنا
رشتہ کاٹ لے لازماً اس کی دنیوی زندگی اور اس کے مسائل ہی زندگی کا محور و مرکز
بن کر رہ جائیں گے۔

انسان کے حیوانی یا مادی خیر کا سب سے کمزور پہلو قدرت اس کے پیٹ یا معاش
کا معاملہ ہے اصول و اخلاق، علم و ہنر، عزت و شرافت، غیرت و حمیت، مروت
و محبت غرض انسانیت کے ہر چھوٹے بڑے جوہر کو مچھینٹ چڑھا دینے کے لئے اس
کمزوری کو آمادہ کر لیا جاتا ہے۔

مذہب و مذہبیت کا کبھی ذکر خود انسان اور اس کی نفس انسانیت کے حق
میں شاید ہی تاریخ کی کسی شخصیت و تحریک نے انسان کی اس حیوانی یا بطنی کمزوری
سے اتنا مفسدانہ فائدہ اٹھایا ہو جتنا کارل مارکس اور اس کے مادہ پرستانہ
فلسفہ معیشت نے۔ کہاں بھولی لبریری یہ انسانی غیرت کہ آج بھی کسی ادنیٰ
سے ادنیٰ آدمی کو بندہ شکم کہہ دے تو وہ اس کو اپنی آدمیت یا انسانیت کی انتہائی
توہین بلکہ گالی ہی جانے گا۔ اور کہاں یہ دعوت شکم کہ انسان کی اعلیٰ سے اعلیٰ روحانی
و اخلاقی، علمی و فکری تہذیبی و تمدنی سیاسی و سماجی قدریں سب کی سب
ایک معاش ہی معاش کے مسئلہ یا پیٹ ہی پیٹ کا چکر مٹھہرادی گئیں۔ چہ جائیکہ
اسلام کی رزقی و معاشی تعلیمات جن کا دامن اصلاً معادی فلاح اور خدا کی
ایسی رزقی ضمانت و مشیت سے بندھا ہوا ہے کہ پوری کتاب اسلام میں۔

يَبْسُطُ الرِّزْقَ لِمَنْ يَشَاءُ وَيَقْدِرُ ط کی سی بیشمار آیات میں ایک آیت بھی
ایسی نکلنا مشکل ہوگی جس میں رزق و معاش کو معبودِ اعظم کیا کسی درجہ میں
نذات خود مقصود بھی بتایا گیا ہو، یا انسانی منصوبہ بازیوں کے بجائے انسان ہی
نہیں ساری اُن گنت جاندار مخلوق کی رزق رسانی کو بالکلہ اور دراصل خود

خدا کی مشیت و ضمانت کے حوالہ نہ فرمایا گیا ہو۔

آگے اسلامی معاشیات کے نام سے جو کچھ گفتگو ہوگی اس کا تجدیدی و اسلامی پہلو یہی ہوگا کہ اسلام میں دنیوی یا معاشی مسائل کی حیثیت بذاتِ خود مقاصد کی قطعاً نہیں، تمام تر وسائل کی ہے۔ یعنی معاشی نلاح و رفاه صرف اسی اعتبار سے اور اسی حد تک مطلوب ہے جس حد تک اس سے معاد یا آخرت و انسانیت کی طلب و تکمیل میں اعانت ہو۔ اور جو نظام معیشت جس درجہ میں اس اسلامی مزاج و فطرت کے منافی و مبائن ہوگا اسی درجہ میں اسلام کی نگاہ میں مردود و مضر ہوگا۔

یہی اسلامی و غیر اسلامی معاشیات کا کتاب کے آئندہ مباحث و ابواب میں جوہر طاری و مابہ الامتیاز ہوگا۔

وبالله التوفیق وعلیہ التکلان

بِسْمِ اللَّهِ الرَّحْمَنِ الرَّحِيمِ

معاشیاتِ عبادت

وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ مَا
أُرِيدُ مِنْهُمْ مِنْ رِزْقٍ وَمَا أُرِيدُ أَنْ
يُطْعَمُوا ۚ إِنَّ اللَّهَ هُوَ الرَّزَّاقُ ذُو الْقُوَّةِ
الْمُتِينِ ۝

وہ نہیں پیدا کیا میں نے جن و انس کو مگر اس لئے کہ میری ہی عبادت
میں لگے رہیں۔ میری مراد ان لوگوں کے پیدا کرنے سے، رزق
رکى فکر میں ان کو کھانا، نہیں، نہ یہ مراد ہو سکتی ہے کہ مجھ کو کھلائیں
جیسا کہ بہت سے مشرکین بزرگم خود اپنے دیوی دیوتاؤں کو کھلاتے
پلاتے ہیں، یہ تو خود اللہ ہی ہے جو سب کا رزق رساں پنختہ قوت
والا ہے۔

معاشیات کی اسلامی اساس

بس یہی آیات اسلامی معاشیات کے سارے اصول و فروع کی اساسی
بنیات ہیں۔ معاش یا قرآن کی اصطلاح میں رزق بلاشبہ زندگی کی سب سے
مقدم اور ناگزیر ضرورت ہے۔ لیکن ہے ذریعہ یا ضرورت ہی، زندگی کا مقصد

بہر حال نہیں۔ لہذا جب تک پہلے خود مقصد معلوم و متعین نہ ہو لے اس کے مناسب و موافق کسی ذریعہ یا وسیلہ کا تعین کیسے ہوگا۔ زندگی کا جو مقصد ہوگا اسی کے اعتبار سے تو ذرائع و وسائل کی نوعیت و حیثیت اور اہمیت کا فیصلہ ہوگا اور جہاں کہیں وسیلہ نفس و سیدہ کی حیثیت سے باہر قدم نکالے گا یا اصل مقصد میں معاون ہونے کی جگہ مزاحم ہونے لگے گا وہیں اس کو روک دینا پڑے گا۔

پہلی آیت - وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ
 میں نفی و استثناء کی انحصاری تعبیر سے دو ٹوک قطعیت کے ساتھ فرمادیا گیا کہ انسان کی پیدائش کا مقصد و مدعا اس کے سوا کچھ نہیں کہ بس اپنے پیدا کرنے والے کی عبادت و عبادیت یا پرستش و بندگی میں لگا رہے، کوئی بھی مخلوق ہو اس کا مقصد تخلیق خود اسی کی امتیازی خلقت و فطرت یا خصوصیت کی ترقی و تکمیل ہی ہو سکتی ہے۔ آم کا کمال یہی ہوگا کہ بہتر سے بہتر آم کے صفات اس میں نمایاں ہوں نہ انگود یا انار ہو جائے۔ گھوڑے کا کمال اس کی فرسیت یعنی فرسی صفات کی ترقی ہوگی نہ کہ شیر یا ہاتھی بن جانا۔ اسی طرح آدمی کا مقصد بھی صرف آدمی بننا ہی ہو سکتا ہے۔ یعنی آدمیت کی خصوصی امتیازی فطرت کی ترقی و تکمیل نہ کہ کھانے پینے رہنے سہنے۔ جننے جنانے کی مشترک حیوانی ضروریات میں دوسرے جانوروں سے آگے نکل جانا یا ٹیرصیا جانور (HIGHER ANIMAL) بن جانا۔ غرض انسان کا اعلیٰ سے اعلیٰ انسان بننا ہی اس کی انسانیت یا انسانی ذات و شخصیت کا ارتقاء و تحقق (REALIZATION) یعنی اس کے پیدائشی و نوعی مقصد کا کمال ہوگا اس لئے معاشیات ہی کیا زندگی کے کسی چھوٹے بڑے شعبے کو بھی اسلامی سمجھنے سمجھانے سے پہلے یہ دیکھنا ہوگا کہ یہ ذات و شخصیت یا انسان کی خاص و خالص امتیازی خلقت اسلام کی نگاہ میں ہے کیا؟

انسانی فطرت

انسان کی پیدائش کا ملائکہ میں اعلان فرما کہ جب ان کو اس کے سجدے کا حکم دیا گیا تو خاص خصوصیت اس کی یہ منصوص فرمائی گئی ہے کہ اس کے اندر میں (خدا) نے خود اپنی روح کی ایک شان چھونکی ہے (نَفَخْتُ فِيْهِ مِنْ رُّوْحِيْ) دوسرے عنوان سے کائنات میں اس کے خاص مقام کا یوں تعین فرمایا گیا کہ ”زمین پر اپنا خلیفہ بنانے والا ہوں“ کسی کا خلیفہ یا جانشین صحیح معنی میں وہی ہوگا اور ہو سکتا ہے جو اپنے مستخلف یا خلیفہ بنانے والے کی ذات و صفات سے دوسرے کے مقابلہ میں زیادہ مماثلت و اقربیت رکھتا ہو۔ حضرات صوفیہ اسی معنی میں انسان کو حق جل و علا کا منظر انتم کہتے ہیں کہ اس میں اللہ تعالیٰ نے اپنی ذات و صفات کے کمال کو سب سے زیادہ ظہور بخشا ہے۔ ایک اور اعتبار سے اسی حقیقت کو امانت سے بھی تعبیر کیا گیا ہے۔

نامحدودیت

خدا کا جو سہری مفہوم و تصور، حیات و ارادہ، علم و قدرت، خلق و امر وغیرہ تمام صفات کمال کی جامعیت و نامحدودیت ہے اسی نامحدودیت کی روح طلب اور تڑپ انسان کے اندر اس حد تک چھونکی گئی ہے کہ اس دنیا کی محدود و مختصر زندگی کے مطلوبات میں بھی اس کی طلب و تمنا کو کسی حد و نہایت پر قرار و قناعت قطعاً نہیں نہ اس وقت تک ممکن ہے جب تک اس کی خواہش یا چاہ پر سے تمام حد بندیاں ہٹ کر نامحدودیت کے اس مقام کو نہ پالے جہاں جو کچھ چاہے اور مانگے بے روک لوگ پائے لَكُمْ فِيْهَا مَا تَشْتَهُیْ اَنْفُسُكُمْ و لَكُمْ فِيْهَا مَا

تَدْعُوْنَ۔ دوسرے لفظوں میں انسان کی فطرت کی اعلیٰ مانگ جنت ہے خدا میں نامحدودیت کا تحقق بالذات و بالفعل ہے ادا اپنے خلیفہ میں اس نے اسی نامحدودیت کے تحقق یا قوت سے فعل میں لانے کا مطالبہ بھونک کر گویا اس کو ”مخلوق خدا“ (CREATED GOD) بنا دیا گیا ہے تاکہ اپنے ”خالق خدا“ کی جانشینی کا سزاوار ہو۔

عبدیت

ایک مقدمہ یہ ہوا۔ دوسرا یہ ہے کہ کسی کی جانشینی یا خلافت کی حقیقت و کمال یہی ہے کہ اپنی خوشی و خواہش کو اپنے جانشین یا خلیفہ بنانے والے کی مرضی و مشیت کے بالکل تابع بلکہ اس میں فنا کر دے۔ یہی مطلب عبادت و عبدیت یا بندگی و سرافکندگی کا ہے خود اسلام کے معنی بھی ایسی کامل سپردگی ہی کے ہیں کہ عبد اپنے رب، بندہ اپنے مالک کے حوالہ اپنے کو اس طرح کر دے کہ اس کی مرضی و مشیت کے ساتھ پورا پورا توافقی پیدا ہو کر کوئی تقاض و تضاد باقی نہ رہ جائے۔ عبدیت کی اسی خصوصیت کو حضرت مجدد وقت نے جابجا ذیل کی اس مثالی حکایت سے واضح فرمایا ہے۔

”ایک شخص نے غلام خریدا بخريدنے کے بعد دریافت کیا کہ تمہارا نام کیا ہے؟ اس نے جواب دیا کہ حضور آج سے تو وہی نام ہے جس سے آپ پکاریں، دریافت کیا کہ کھایا کیا کرتے ہو؟ کہا حضور آج سے کھانا بھی وہی ہے جو آپ کھلاتیں۔ دریافت کیا پہنا کیا کرتے ہو؟ کہا آج سے پوشاک بھی وہی ہے جو حضور پہناتیں

اسی طرح حاجی امداد اللہ صاحب کے سامنے آیت و مآ

خَلَقْتُ الْإِنْسَانَ وَابْنِ الْفَلِیْعِ بَدُونِ ہر اشکال کیا گیا کہ اس میں جن
 و انس کی تخصیص کی کیا وجہ ہے؟ خدا تعالیٰ کی عبادت تو ساری مخلوق ہی کرتی ہے
 حضرت نے فرمایا کہ ایک مثال سے اس کا فرق سمجھو ایک تو نوکر ہے اور ایک
 غلام (عبد)۔ نوکر کا کام تو متعین ہوتا ہے خواہ ایک خواہ متعدد، مثلاً باورچی کہ
 اس کے لئے کھانا پکانے کی خدمت معین ہے اور غلام کی کوئی خدمت معین نہیں
 ہوتی بلکہ تمام خدمات اس کے ذمہ ہیں جس کا بھی حکم ہو جائے چنانچہ ایک وقت
 اس کو آقا کا پاسخانہ بھی اٹھانا پڑتا ہے اور ایک وقت آقا کی پوشاک پہن کر آقا کا
 قائم مقام اور نائب و خلیفہ بن کر جلسہ یا دربار میں جانا پڑتا ہے، غرض غلام کو
 کسی وقت کسی خدمت سے بھی انکار نہ ہوگا،

حاصل یہ کہ جن و انس کے سوا دیگر مخلوقات میں سے ہر ایک کی طاعت و
 عبادت کی کوئی نہ کوئی صورت معین ہے، یعنی ہر مخلوق سے کوئی نہ کوئی خاص
 کام ہی متعلق ہے جس کے سوا دوسرا کام اس سے نہیں لیا جاتا۔
 مگر انسان کی کوئی خدمت معین نہیں ایک وقت میں انسان کا سونا عبادت
 ہے۔ ایک وقت میں پاخانہ پھرنا بھی عبادت ہے مثلاً جماعت بیتا رہا اور پاخانہ
 پیشاب کا زور ہو تو پاخانہ پیشاب سے فراغت واجب ہے اور نماز پڑھنا حرام۔
 اس وقت اس کا پاخانہ جانا ہی عبادت ہے اور ایک وقت انسان کی یہ شان
 ہے کہ منظرِ حق بنا ہوا ہے اس وقت اس کی زبان سے مردہ دل زندہ ہوتے ہیں۔
 غرض جو شان غلام کی ہوتی ہے وہی انسان کی ہے، عبد شدن کے لئے
 انسان ہی ہے کہ کسی خاص حالت اور خاص کام کو اپنے لئے بخیر نہیں کر سکتا
 بلکہ حضرت حق جس حال میں رکھیں اسی میں اس کو رہنا چاہئے کبیل اڑھائیں تو کبیل
 اوڑھے دو شالہ اڑھائیں تو دو شالہ اوڑھے، بھوکا رکھیں تو بھوکا رہے گھی

دودھ کھلائیں تو گھی دودھ کھائے۔ (وعظ صلوة الحزین ص ۱۳، ۱۵)

کسب و تدبیر

یہ مطلب نہیں کہ رزق و معاش کی اسبابی فکر و تدبیر ترک کر دے۔ اپنا ہجو کی طرح ہاتھ پاؤں توڑ کر بیٹھ جائے اور خود سے فاقہ کو دعوت دے یا آسمان سے خوان اترنے کا انتظار کرے بلکہ ہمارے اندر کسب و اختیار کی جو صفت و ولایت فرمائی گئی ہے اسی کا دہرا مطالبہ جس طرح ایک طرف یہ ہے کہ حصول معاش کے اسبابی مشاغل و تدابیر میں اپنی فہم و بصیرت کے موافق آزادی کے ساتھ اپنے کسی اختیار کو کما حقہ استعمال کریں۔ اسی طرح اس کی امانتی جہت کا یہ تقاضا ہے کہ طلب رزق کی ساری تدبیروں اور کوششوں میں صاحب امانت (حق تعالیٰ) کی مرضی و منشاء کا بھی پورا پورا لحاظ رکھا جائے۔

ایک طرف اگر صنعت و حرفت، زراعت و تجارت، مزدوری و ملازمت وغیرہ معاشی اسباب میں ہمارے اختیار کو تکنیکی آزادی بخشی گئی ہے تو دوسری طرف ان اسباب کی بعض صورتوں پر حرام و حلال جائز و ناجائز کی کچھ شرعی پابندیاں خود ہماری خلافتی و روحانی فطرت یا انسانیت کی ترقی و تکمیل کیلئے عائد کر دی گئی ہیں۔

فقر و سلطنت

اب ان آزادیوں اور پابندیوں کو ساتھ ساتھ لے کر چلنے میں اگر کبھی ہم کو بھوکا رہنا پڑے تو یہ سمجھنا درست ہوگا کہ ہمارا پروردگار رب ہی خود ہماری ہی پرورش و مسکنوں کے تحت اسی طرح بھوکا رکھنا چاہتا ہے جس طرح طبیعت کسی

مریض کو، اور اگر آزادی و پابندی کے اس "سندانِ عشق" اور "جامِ شریعت" کی بازی یا ہم آہنگی میں "دودھ گھی" کیا ہفت اقلیم کی سلطنت و دولت مل جائے تو اس کو بھی اپنے رب ہی کی طرف سے اور اپنی عبدیت ہی کی پرورش و ربوبیت کا سامان اور امتحان جانتا چاہئے۔ کیونکہ

اِنَّ رَبَّكَ يَبْسُطُ الرِّزْقَ
لِمَنْ يَّشَاءُ وَيَقْدِرُ
اِنَّهٗ كَانَ بِمَا
فَعَلْتَ خَبِيرًا
رِزق میں فراخی و تنگی کرنے والا تو
خود تمہارا رب دیا یا نہا رہا ہے
جو اپنے بندوں کو خوب جانتا سمجھتا
ہے کہ کس کے حق میں فراخی مناسب ہے
اور کس کے تنگی۔

کہ خواجہ خود روش بندہ پروری داند
آدمی کے بچے کو اگر آدمی بنانا ہے یا آدمی ہی کی نمائندگی و خلافت کا حق ادا
کرنا کرنا ہے تو اس کی صورت فقط یہی ہے کہ جب آدمی ماں باپ کی صفات لیکر
پیدا ہوا ہے تو انہیں کی تربیت و شفقت کی گود میں بے چون و چرا اپنے کو ڈال دے
ورنہ اتفاق سے اگر کسی بھیڑیے کے جھگڑ میں پڑ گیا تو اس کے مہٹ اور پرورش میں
رہ کر تو کھانے پینے سہنے سہنے کی گرگی صفات ہی کا اس کے اندر نشو و نما ہوگا۔
دست ہوئی لکھنؤ کے میڈیکل کالج میں ایک ایسا ہی کوئی دس بارہ برس کا بچہ دیکھنے
میں آیا جو کسی بھیڑیے کے مہٹ میں ملا تھا اور جس کو اب از سر نو آدمی کی طرح کھانا،
پینا، بولنا، چالنا سکھایا جا رہا تھا۔ کیا عرض کیا جاتے کہ آج پوری انسانیت

۱۷ آج کل لکھنؤ ہی ایک دوسرے بگرام پورا ہسپتال میں ایک ایسے ہی انسانی بچہ کو از سر نو انسان بنایا جا رہا ہے
جس کو کوئی بھیڑیا، بھیڑیا بنا رہا تھا۔ بالکل یہی معاملہ پورے بھیڑیوں پوری انسانی آبادی کے ساتھ

یورپ کے ایسے ہی گرگ صفت نام نہاد انسان کے جنگل میں گرفتار ہے اور اس گرگی معاشیات و سیاسیات ہی کی بدولت سچ پوچھتے تو آدمی آدمیت کی روٹی اور امن و عافیت کی زندگی دونوں سے محروم ہو رہا ہے۔

ربوبیت

غرض اسلام کی کتاب کی رو سے انسان کی انسانیت جب خود اس کے خالق کی پھونکی ہوئی روحانیت اور اسی کی عطا کی ہوئی خلافت میں منحصر ہے تو لازماً اس روحانیت و خلافت کا پروان چڑھنا بھی اسی پروردگار کی بنائی اور بتائی ہوئی راہ معیشت پر چلنے چلانے میں منحصر ہوگا جس نے اس کے اندر خود اپنی روح پھونکی اور اس کے سر پر خود اپنی خلافت کا تاج رکھا ہے۔ اللہ تعالیٰ کی جو خاص صفت عبد کے بالمقابل واقع ہے وہ رب ہی کی ہے اور عبدیت کا مطالبہ براہ راست صفت ”ربوبیت“ ہی کا لازمہ ٹھہرایا گیا ہے۔ ارشاد ہے کہ اللہ ہی تمہارا سب کارب یا پروردگار ہے اس لئے اسی کے ساتھ عبدیت یا بندگی کا تعلق پیدا کرو۔ یہی ساری انسانیت کی صلاح و فلاح کی جانب سیدھی شاہراہ ہے۔

اِنَّ اللّٰهَ رَاجِعٌ وَّ بِكُمْ فَاَعْبُدُوْهُ هٰذَا صِرَاطٌ مُّسْتَقِيْمٌ وَ ط
کسی کا پالنے والا یا مربی صحیح طور پر وہی ہوتا ہے اور سمجھا جاتا ہے جو اس کی امتیازی و نوعی فطرت و صلاحیت کو تربیت کی راہ سے کمال تک پہنچا سکے جیسے باغیاں اس معنی میں باغ کا پالنا ہے کہ ہر پودے ہر درخت کو اس کی خصوصیت کے مطابق پروان چڑھانے کا سامان کرتا ہے۔

زندگی کی ہر راہ کی طرح معاشی زندگی میں بھی ہماری شان عبدیت کا پہلا

مطالبہ یہی ہے کہ اپنے معاشی رب یا رزاق کی روبرویت و رزاقیت پر بھروسہ کر کے فقر و غنا کے نتائج سے بے پروا ہو کر اس کی طرف سے عطا کی ہوئی رزقی و معاشی آزادیوں اور عائد کی ہوئی پابندیوں کو بے چون و چرا قبول کر لیں۔ عہدیت بلکہ نفسِ اسلا میت ہی کی معنوی حقیقت یہی ہے چون و چرا سپردگی و سرفرنگدگی کی زندگی ہے۔ باقی معاشی فراغ و فراخی کے اپنے مزعومہ یا خود ساختہ خاص و عام انفرادی و اجتماعی معیار و نتیجہ کو حاصل و پیدا کر لینا نہ ہمارے قبضہ و قدرت میں ہے اور نہ ہم پر اس کی جواب دہی کی ذمہ داری ہے اور نہ انسانی زندگی کے انجام و آخرت کی اصل فلاح و کامیابی کسی خاص و عام معاشی معیار پر موقوف فرمائی گئی ہے، فلاح کا انحصار تو زندگی کے دوسرے شعبوں کی طرح معاشی تنگی و فراخی کے ہر حال میں بھی سرتا سر بس وہی بندگی کی زندگی گزارنے پر رکھا گیا ہے۔

رزقی غایت

انسان کی پیدائش کا مقصد و مدعا عبادت و عہدیت قرار دینے کے ساتھ ہی ساتھ یہ فرمانا کہ ”تمہارے پیدا کرنے کی غرض رزق و معاش کے مسائل حل کرنا نہیں“ اس کا مطلب یہی ہے کہ آدمی کو پیدا ہونے اور زندگی ملنے کے بعد زندگی کی حفاظت و بقا کے لئے سب سے پہلی فکر رزق لگ جاتی ہے اس سے بے فکر فرما دیا جائے تاکہ زندگی کی اصل مراد و غرض بندگی کی تحصیل و تکمیل میں کیسوی سے گئے رہنے میں پیٹ کا دھندا حائل نہ ہو۔ دنیا میں بھی غلام اور غلامی کا تصور یہی رہا ہے کہ جب آقا غلام کے سارے وقت و قوت کو اپنی غلامی کے لئے گھیر لیتا ہے تو بقائے حیات بھر کی اس کی معاشی حاجتوں کی پابجائی خود اپنے ذمہ رکھتا ہے۔ یہی صاف سیدھی بات معلوم ہوتی ہے کہ درج

عنوان پہلی آیت میں ایک طرف انسان سے اگر اپنی پوری کی پوری زندگی کو
بندگی بنا دینے کا مطالبہ فرمایا گیا ہے تو دوسری طرف دوسری ہی آیت میں زندگی
احتیاجات کی ذمہ داری نہ تگ و دو سے سبکدوش فرما کر خود ہی اس کی ضمانت
فرمائی ہے کہ روزی رساں تو دراصل صرف اللہ ہی پکی قوت والا ہے اِنَّ اللّٰهَ
هُوَ الرِّزَّاقُ ذُو الْقُوَّةِ الْمَتِّينُ ۔

اہل و عیال کے نان و نفقہ کی ایک درجہ میں ذمہ دارانہ فکر و تدبیر مامور ہے
پھر بھی سورۃ طہ میں عبد کا مل ملک اکمل العباد صلی اللہ علیہ وسلم کو اولاً خود دن
رات کے مختلف اوقات میں تسبیح یا نماز و عبادت کا حکم فرما کر ساتھ ہی آگاہ
فرمایا کہ

وَلَدَتْمَدَّكَ عَيْنُكَ اِلَى
مَا مَتَّعْنَا بِهِ اَنْزَاجًا مِنْهُمْ
زَهْرَةَ الْحَيٰوةِ الدُّنْيَا
لِنَفْتِنَهُمْ فِيْهِ وَاِنْ رِزْقُ رَبِّكَ
خَيْرٌ وَّاَبْقٰی ۔

کافروں کو دنیوی یا معاشی زندگی میں
ہم نے بطاہر جو سرسبز و شادابی
بخشی ہے اس کی طرف نظر اٹھا کر
بھی نہ دیکھنا یہ تو ان کے حق میں فتنہ
ہے آپ کے لئے تو بس آپ کے
پروردگار کا ہی رزق بہتر و پابدار ہے

اس کے بعد ہی اہل و عیال کے معاملہ میں فرمایا کہ ۔

وَاْمُرْ اَهْلَكَ بِالصَّلٰوةِ
وَاصْطَبِرْ عَلَيْهَا لَا نَسْأَلُكَ
رِزْقًا نَّحْنُ نَرْزُقُكَ وَ
الْعٰقِبَةُ لِلتَّقْوٰی

جو اپنے اہل و عیال کے متعلق بھی آپ کا
اصل فریضہ ان کو عبادت یا نماز کا حکم
کرنا اور اس پر جمے رہنا ہے رہا رزق
یا معاش کا معاملہ تو ہم اس کا کوئی
سوال یا مواخذہ آپ سے نہ کریں گے

رزق تو ہم خود ہی آپ کو دیں گے اور اس
میں کچھ کمی یا تنگی بھی ہو تو، اعتبار تو
انجام و عافیت یعنی آخرت کی کامیابی
کا ہے سو وہ صرف تقویٰ (وہی عبادت)
کی زندگی سے وابستہ ہے۔

تدبیر کی غرض

معاویہ کہ رزق رساں در حقیقت صرف منیب الاسباب ہے نہ کہ
وہ اسباب جن کو ہم رزق کی سعی و طلب میں اختیار کرتے ہیں طلب و تدبیر کی جو
کچھ اجازت یا حکم ہے وہ بھی اس لئے نہیں کہ رزق کا ملنا نہ ملنا اس پر موقوف ہے
بلکہ یہ بھی دراصل عبادت ہی کی تربیت و تمرین کی ایک تدبیر ہے کہ کون اپنی طلب
و تدبیر کو بالذات حصول رزق میں موثر نہ جان کر اور بالکل مشیت الہی پر مبنی جان کر جائز
و ناجائز، حلال و حرام کے قائم کئے ہوئے ربوبیتی حدود و الشد پر اپنی معاشی تدبیروں
میں استوار رہتا ہے اور کون خود ان تدبیروں کا بندہ بن جاتا ہے ورنہ جس طرح
پانی زمین اور ہوا کی گونا گوں ادنیٰ و اعلیٰ حیوانی مخلوقات کو رزقی طلب و تدبیر
کے شعوری اختیار و تمیز کے بجائے غیر شعوری جبلت کی خاص خاص بندھی راہوں
سے پیٹ پالنے کی رہنمائی کر دی گئی ہے اسی طرح انسان کو بھی اس کی حیوانی
حاجتوں کو پورا کرنے کے لئے کسی خاص جبلت کے سپرد کر دیا جاتا۔ یا فرشتوں
کی طرح سرے سے پیٹ کے دھندے سے آزاد ہی رکھا گیا ہوتا، شعوری اختیار
کی امانت تو اسی لئے عطا ہوتی ہے تاکہ انسان اپنی روحانی و خلافتی فطرت کے کمال
کو تشریفی تکلیفی عبادت کی راہوں سے حاصل کر سکے۔ اور اس کے لئے اپنے

بندوں کے حال کی پوری واقفیت و بصیرت رکھنے والے (اِنَّهٗ كَانَ بِعِبَادِهٖ
خَبِيْرًاۙ بَصِيْرًا) حضرت حق

جس کو جس حال میں رکھیں اس میں اس کو رہنا چاہنے کمل اوڑھائیں تو
کمل اوڑھے۔ اور دو شمال اوڑھائیں تو دو شمال اوڑھے، بھوکا رکھیں تو بھوکا رہے
گھمی دودھ کھلائیں تو گھمی دودھ کھائے

بندگی اور خدائی

مہلا بندگی کی اس معاشیات کو خدا بننے والوں کی اس معاشیات سے کیا سرو
جس کی اندھیر نگری میں نہ کوئی امیر امیرہ سکتا ہے نہ غریب غریب، نہ مزدور مزدور
نہ کارخانہ دار کارخانہ دار، نہ کاشتکار کاشتکار — نہ زمیندار زمیندار، سب کو
اسم بے مسمی اشتراکیت و اشتمالیت وغیرہ کی ایک ہی لاکھی سے ہانکا جاتا ہے، خیر جن
کے سامنے نہ اس زندگی کے آگے کوئی زندگی ہے، نہ اپنے ہی وسواسی دماغوں کی
نت نئی روز و نہ بگڑنے والی خرافاتی ازموں کے سوا علم و یقین کا کوئی غیر مشکوک
سرچشمہ، وہ غریب اندھے کی لاکھی چلانے کے سوا آخر کر ہی کیا سکتے ہیں، غم و غصہ
توان پر ہے جو ایک طرف نامحدود ابدی زندگی پر ایمان کے مدعی ہیں جس کے سامنے
اس ”پست زندگی“ الحیوۃ الدنیا، کے رنج و راحت کی بساط خواب کی بھی نہیں
دوسری طرف ”لَا رَیْبَ فِیْہِ“ والی ”ذٰلِکَ الْکِتَابُ“ کی خدائی تعلیمات
کے حرف حرف کو ہر شک و شبہ سے پاک جانتے ہیں وہ اسلام کے نام سے سیاست
و معاشیات پر کتابیں لکھ لکھ کر اپنی ہی نہیں اپنے خدا و رسول کی کتاب و سنت
کی آوازیں اس طرح ان کی آوازوں میں ملانے کی کیوں کوشش کرتے رہتے ہیں
کہ گویا آخرت کی ”خیر و البقی“ حیات کی طرف بلانے والی کتاب اور اس کے

لانے والے رسولؐ کے مد نظر بھی صرف اسی پست زندگی کے سیاسی و معاشی منافع ہیں اور ابدی و اعلیٰ زندگی کے مصالح یا تو سرے سے نظر انداز یا محض ضمنی و ذیلی نظر آتے ہیں۔

اسلامی و غیر اسلامی معاشیات

بہر حال اسلامی و غیر اسلامی معاشیات کا سب سے پہلا فرق تو یہی ہے کہ

۱۔ اسلامی معاشیات کا بنیادی تعلق معادیات یا آخرت کی نہ ختم ہونے والی زندگی کے بناؤ بگاڑ یا فلاح و خسران سے ہے جس کی طرف اشارہ تمہیدی سطروں ہی میں کیا جا چکا ہے اور تفصیل آئندہ مباحث میں آئیگی

۲۔ دوسرا اسلامی معاشیات کی رو سے انسان کے رزق و معاش کا مدار ”ایجاد بندہ“ معاشیاتی نظریات پر قطعاً نہیں، بقائے جان کے لئے جس طرح ہر جاندار کے رزق کی ضمانت خود اللہ تعالیٰ نے لے رکھی ہے اسی طرح مومن و کافر ہر انسان کی بھی۔

وَكَايِنَ مِّنْ ذَا بَنَةٍ لَا يُحْمَلُ
رِزْقُهَا اِلَّا بِرِزْقِكُمْ ذَايَا هُمْ
وَهُوَ السَّمِيعُ الْعَلِيمُ ط

کتنے طرح طرح کے جاندار ہیں جو اپنی روزی اپنی پیٹھ پر لادے نہیں پھرتے اللہ ہی نعم کو بھی روزی دیتا ہے اور ان کو بھی (معاذ اللہ) اندھا بہرہ نہیں کہ جب تک تم داد و فریاد اور احتجاج و ہڑتال کے ہنگامے نہ برپا کرو سماعت ہی نہ کرے، وہ تو سب کا حال خود ہی پوری طرح سننے اور جاننے والا ہے

دوسری جگہ ارشاد ہے کہ :-

قَمَامِنْ ذَاتِةٍ فِي الْأَرْضِ
إِلَّا عَلَى اللَّهِ رِزْقُهَا وَيَعْلَمُ
مُسْتَقَرُّهَا وَمُسْتَوْدَعُهَا

کوئی بھی زمین پر چلنے والا جاندار نہیں
مگر اس کا رزق اللہ ہی پر ہے وہ جانتا
ہے کہ کب تک کس کو زمین پر ٹھہرنا اور کب
سپرد خاک ہو جانا ہے ۔

اس وقت کی رزق رسانی کا وہ خود ہی ضامن ہے ۔ حدیث میں تو یہاں تک
اور اس قوت کے ساتھ اس ضمانت کی تصریح فرمادی گئی ہے کہ کوئی شخص
اس وقت تک مر ہی نہیں سکتا جب تک اپنا مقررہ رزق پورا نہ کر لے ۔
إِنَّ نَفْسًا لَنْ تَمُوتَ حَتَّى تَسْكُنَ رِزْقَهَا

خدائی ضمانت پر بھروسہ

مسلمان جب مسلمان تھے ان کے معاشی مسائل کا اصلی حل یہی خدائی
ضمانت یا خدا کی رزاقیت تھی ، صحابہ اور خیر القرون کا ذکر نہیں ۔ عام مسلمانوں کے
بھی عہد عروج انہیں عین زوال کی گذشتہ صدی کے اسی ہندوستان اور اس
کے پائے تخت دہلی کے ایک بزرگ حضرت شاہ اسماعیل صاحب کے متعلق ابھی دو
دن ہوئے حضرت مجدد دہقانویؒ کے ملفوظات میں پڑھا کہ ان کی تنخواہ بادشاہ
کی طرف سے مقرر تھی جب انگریزوں کا دور دورہ ہوا تو بجائے عربی مہینوں کے
انگریزی مہینوں سے تنخواہ ملنی شروع ہوئی ۔ جب شاہ صاحب کی تنخواہ آئی تو رسید
پر دستخط کرنے اور انگریزی تاریخ لکھنے کے لئے کہا گیا ۔ شاہ صاحب نے فرمایا
میں انگریزی تاریخ نہیں لکھوں گا ۔ لانے والے نے عرض کیا کہ اب انگریزی
تاریخ ہی لکھنے کا حکم ہے ورنہ تنخواہ بند ہو جائے گی آپ نے فرمایا میں کافروں

کی عادت پر عمل نہیں کروں گا چاہے تنخواہ بند ہو جائے، خدا رزاق ہے، انگیزہ رزاق نہیں۔ (الافاضات الیومیہ حصہ ہفتم ص ۱۳۱)

بظاہر کیسی چھوٹی بات پر یہ ضد تھی، بات چھوٹی ہو یا بڑی، اصلی بات وہی ہے کہ ان کی نظر میں بس جو رزاق تھا، تھا۔ غیر پران کی نظر پڑتی ہی نہ تھی یہ تو پھر بھی گئی صدی کے ایک گئے بزرگ کا واقعہ تھا راقم احقر کے خود اپنے والد مرحوم کا رزق و معیشت کے معاملہ میں بارہا خالی ہاتھ ہونے پر بھی ایسی بے فکری اور اطمینان کا رنگ تھا جو اس ناخلف کو بنک میں ہزاروں کا کھاتہ رکھ کر بھی نصیب نہ ہوا آج بھی اللہ تعالیٰ سے ذرا گہرا تعلق رکھنے والے ایسے ایک نہیں کسی صالح جوانوں کو جاننے کی سعادت حاصل ہے جو رزق بے فکری کا کوئی خاص یا معتد بہ سامان نہ رکھنے پر بھی ایسے بے فکری سے اللہ کے کاموں میں لگے ہیں کہ معاش و معیشت کا مسئلہ گو! زندگی کا کوئی مسئلہ ہی نہیں۔ اسی طرح اور بھی مَنْ يَتَوَكَّلْ عَلَى اللَّهِ فَهُوَ حَسْبُهُ کی کئی مثالیں وطن و دکن دونوں جگہ کی آنکھوں دیکھی سامنے ہیں۔

رزقِ تنگی و فراخی

(۳) نفس رزق کی ضمانت کے بعد رزق بسط و قدر یا معاشی تنگی و فراخی کا مسئلہ ہے اس پر مفصل گفتگو تو آگے کے باب میں آتی ہے لیکن اوپر عبدتی معاشیات کی جو تفصیل گزری اس کا ماحصل بھی یہی ہے کہ آجکل معاشی

۱۔ اس سلسلہ کے کچھ معروضات تجدید تعلیم و تبلیغ میں بھی قابل ملاحظہ ہیں خصوصاً دینی خادموں اور علماء کی معاش سے متعلق۔

بیچ ادب کو مٹانے کے فتنوں نے جس طرح آسمان سر پر اٹھا رکھا ہے اس تا برابری
 کا مٹانا نہ صرف اسلامی معاشیات کا پیش نہاد نہیں بلکہ عبدیت یا بندہ پروری
 کے مصالح اور خدائی معیشت کے بالکل منافی ہے، مسلمان جو اپنی خدائی سے
 دستبردار ہو کر جو خدا ہے اس کی بندگی کا بُرا سہلا تھوڑا بہت اقرار کر چکے ہیں ان
 کے ساتھ تو تشکی و فراخی یا بسطی و قدری رزق کا معاملہ خصوصاً ان کی بندہ
 پروری کے مصالح پر ہی مبتنی ہوتا ہے۔ گزشتہ ہفتہ اقوال اشرف کے نام
 سے حضرت حکیم الامتہ علیہ الرحمۃ کے ملفوظات کا ایک بہت مختصر کتابچہ ناشر کی
 عنایت سے موصول ہوا جس میں قاضی ثناء اللہ پانی پتیؒ کی تفسیر سے ایک
 حدیث نقل فرمائی ہے کہ :-

”بہت سے مسلمان ایسے ہیں کہ ان کا ایمان افلاس ہی سے
 باقی ہے اگر اللہ تعالیٰ ان کو غنی کر دیتا تو اس قدر طبعانی اختیار
 کریں کہ کفر تک پہنچ جائیں اور بہت سے ایسے ہیں کہ ان کا ایمان
 ان کے غناء و خوشحالی کی وجہ سے محفوظ ہے ان پر افلاس
 آجائے تو کفر و الحاد میں مبتلا ہو جائیں گے
 وہی کہ ”خواجہ خود روش بندہ پروری داند“

مغاشیات مشیت

قُلِ اللَّهُمَّ مَا لِكَ الْمُلْكِ تُؤْتِي الْمُلْكَ مَنْ
تَشَاءُ وَتَنْزِعُ الْمُلْكَ مِمَّنْ تَشَاءُ وَتُعِزُّ مَنْ
تَشَاءُ وَتُذِلُّ مَنْ تَشَاءُ بِيَدِكَ الْخَيْرُ
إِنَّكَ عَلَى كُلِّ شَيْءٍ قَدِيرٌ تُولِجُ اللَّيْلَ فِي
النَّهَارِ وَتُولِجُ النَّهَارَ فِي اللَّيْلِ وَتُخْرِجُ الْحَيَّ
مِنَ الْمَيِّتِ وَتُخْرِجُ الْمَيِّتَ مِنَ الْحَيِّ وَتَرْزُقُ
مَنْ تَشَاءُ بِغَيْرِ حِسَابٍ ۝

اقرار کرو کہ اے اللہ ملک کے (حقیقی) مالک تو ہی جس کو چاہتا
ہے ملک دیتا ہے اور تو ہی جس سے چاہتا ہے چھین لیتا ہے،
جس کو چاہتا ہے (ملک و حکومت دے کر) عزت دیتا ہے اور
جس کو چاہتا ہے (چھین کر) ذلیل کر دیتا ہے، بھلائی تیرے
ہی ہاتھ میں ہے کہ تو ہی ہر چیز پر پوری قدرت رکھنے والا ہے اور
تو ہی رات کو دن میں داخل کرتا ہے اور دن کو رات میں داخل
کرتا ہے اور تو ہی زندہ کو مردہ سے نکالتا ہے اور مردہ کو زندہ
سے نکالتا ہے اور تو ہی جس کو چاہتا ہے بے حساب روزی

دیتا ہے ”

کیسا پختہ قول و قرار لیا گیا ہے کہ جس طرح لیل و نہار، موت و حیات کے سارے طبعی قوانین یا تکنیکی حوادث و واقعات تمام تر اللہ تعالیٰ کی مشیت کے تابع ہیں اسی طرح ملک و رزق یا سیاست و معیشت کے سارے الٹ پھیر یا انقلابات بھی بالکل اللہ ہی کی مشیت فرمانروا ہے۔

توحید کا مطلب

اسلام اور اسلامیت کا سب سے بڑا طرہ امتیاز توحید کی تعلیم ہے اس توحید کا مطلب صرف یہ نہیں کہ خدا اپنی ذات و صفات میں ایک یا یکتا ہے ایک تو ایک معنی کر کے ہر چیز ہی ہے کہ اس کی خاص منطقی جزئیت و انفرادیت یا وحدت میں کوئی دوسرا فرد شریک نہیں ہے۔ نہ یہ مطلب ہے کہ خالق عالم صرف ایک ہی ہے اس توحید کے قائل تو ۳۳ کروڑ دیوتاؤں کے پجاری ہمارے وطنی بھائی بھی ہیں۔ بلکہ ساری دنیا کے مشرک اس اعتبار سے اپنے کو متحد ہی کہتے ہیں خود عرب کے مشرک بھی خالق صرف ایک ہی اللہ کو جانتے مانتے تھے اگر ان سے پوچھو کہ آسمان و زمین کو کس نے پیدا کیا تو ضرور یہی کہیں گے کہ اللہ نے لَیْقُوْلُوْا اللّٰهُ۔ اسلامی یا قرآنی توحید کی خاص خصوصیت یہ ہے کہ اس کا اللہ معطل خالق نہیں کہ مخلوق کو پیدا کر کے خود ریٹائر ہو گیا ہو یعنی کائنات اور انسان کو پیدا کر کے اس طرح آزاد نہیں چھوڑ دیا ہے کہ اپنے آفاقی (طبعی)، اور انفسی (ذہنی)، قوانین کے تحت خود بخود چلتی رہے۔ قرآنی اصطلاح میں ان قوانین کی حیثیت اللہ تعالیٰ کی قدرت و مشیت کی محض آیات یا ایک دوسرے پہلو سے محض حکیمانہ انتظامات کی ہے بالفاظ دیگر عالم میں جو طبعی اسباب یا انسانی تدابیر کارفرما نظر آتی ہیں یہ اپنے نتائج و ثمرات کی علت نہیں فقط ایک

مقررہ انتظامی علامت ہیں۔ علت آفاقی و انفسی مخلوقات و تغیرات کے ہر سر ذرہ کی ہر حرکت و سکون کی بالذات خود ان کے خالق یا اللہ تعالیٰ کی مشیت ہوتی ہے ہمارے اندر باہر آفاق و انفس میں جہاں کہیں جو کچھ بھی ہے اور ہو رہا ہے وہ **فَعَالٌ لِّمَآ يُرِيدُ** اور **يَفْعَلُ مَا يَشَاءُ** کے ارادہ و مشیت سے ہو رہا ہے

توحید مشیت

ایک سیاست و معیشت کیا، آدمی اپنی زندگی کے کسی حقیقہ سے حقیر معاملہ میں جو اسباب و تدابیر اختیار کرتا ہے مسلمان کا مسلمہ عقیدہ ہے کہ وہ نتائج و مقاصد کے حصول میں بالذات قطعی مؤثر و دخل نہیں تاثیر بالکلیہ اللہ تعالیٰ کی مشیت و اذن پر موقوف ہوتی ہے زندگی کے ہر انفرادی و اجتماعی بناؤ بگاڑ، ترقی و تنزل، نفع و ضرر، عطا و منع، مصیبت و نعمت، رنج و راحت کے ظاہری اسباب بس ظاہری ہی ہوتے ہیں حقیقی سبب صرف مسبب الاسباب کی مشیت و ارادہ ہوتا ہے، اسلامی تعلیم کی اس ہمہ گیر توحید مشیت سے قرآن و حدیث کا دفتر معمور ملیگا جس کا ما حاصل یہی ہے کہ نظام عالم میں طبیعت کا قانون مشیت کے قانون کی محض ظاہری و اصطلاحی علامت و آیت یا انتظامی حکمت ہے بالکل اسی طرح جیسے ریل کا ہتھا دس گنل اگر ناریل کے آنے کی محض ظاہری و انتظامی علامت ہوتی ہے وہ کہ علت۔ علت تو دراصل ڈرائیور کا ارادہ یا مشیت ہے

۱۔ علت یا علیت (CAUSALITY) کی اس حقیقت کو فلسفیانہ اور سائنسی طور پر سمجھنے کیلئے راقم ہذا کا مضمون سیرۃ النبی جلد دوم (مطبوعہ دار المصنفین) میں ملاحظہ فرمایا جاسکتا ہے اور اب بیسویں صدی کی سائنس میں تو علت کا ربا سہا نام بھی ختم ہی سمجھو ”لا الہ“ کی تصدیق تو ہو گئی ”لا الہ“ کی شہادت میں علم نہیں نفس دہوا زیادہ مانع ہے۔

علت و معلول کی حقیقت

یہ مثال علت و معلول ہی کی بحث میں غالباً فلسفہ یا سائنس کی کسی جدید کتاب میں نظر سے گزری ہے، عجیب مسرت ہوئی کہ معاشیات ہی کے سلسلہ میں آج کل حضرت مجدد تھا لوی علیہ الرحمۃ کے بعض مواعظ و غیرہ پڑھ رہا تھا تو علل و اسباب کی اسی نوعیت و حقیقت کی بحث میں مثال تک بعینہ ہی ملی۔ فرق ریل کے ہتھے کی جگہ صرف ریل کی لال جھنڈی کا ہے ارشاد ہے کہ:-

تدابیر کا درجہ

اسباب و تدابیر کا درجہ صرف اتنا ہے جیسے ریل کا ملازم لال جھنڈی دکھلا دے جس سے ریل گاڑی فوراً رُک جائیگی۔ سو ظاہر ہے کہ لال جھنڈی میں تاثیر کی قوت نہیں۔ اگر ڈرائیور بخن کونہ روکے تو ہزار جھنڈیاں بیکار ہو جائیگی پس لال جھنڈی کا درجہ صرف اتنا ہے کہ ایک اصطلاح مقرر کر لی ہے لیکن اگر ڈرائیور اس قرار داد اصطلاح کے خلاف کرنا چاہے تو جھنڈی میں اس کو روکنے کی طاقت ہرگز نہیں۔ اسی طرح اللہ تعالیٰ نے یہ قاعدہ مقرر فرمادیا ہے کہ جو شخص اسباب کو اختیار کرے گا ہم مسبباً کو ان پر فائز کر دیں گے لیکن کسی وقت اگر وہ مسببات کو پیدا نہ کرنا چاہیں تو اسباب سے کچھ نہیں ہو سکتا اسی لئے حقیقت شناس یوں کہتا ہے :-

کار زلف تست مشک افشانی اما عاشقان

مصلحت را تہمت برآہوتے چیں بستہ اند

اسباب کا نام مصلحت و حکمت کی وجہ سے ہے ورنہ کرتے سب کچھ وہی ہیں
اور بندہ کا نام ہو جاتا ہے۔

کہاں میں اور کہاں یہ بکثرت گلِ نسیم صبح تیری مہربانی
حقیقت میں متاثر وہی ہیں اسباب میں تاثیر کی طاقت نہیں وہ صرف علامات
ہیں جیسے ابھی لال جھنڈی کی مثال دی اللہ تعالیٰ نے قرآن مجید میں اس مضمون
کو بار بار بیان فرمایا ہے ایک جگہ بہت تصریح کے ساتھ فرماتے ہیں :-

أَفَرَأَيْتُمْ مَا تَحْرُثُونَ
عَآءَ أَنْتُمْ تَزْرَعُونَهُ أَمْ نَحْنُ
الزَّارِعُونَ هَلْ نُوْنِشَاءُ لَكُمْ لَعْنَةً
فَطَلَتُمْ ثَفْلَهُونَ
إِنَّا لَمُغْرَمُونَ هَلْ نَحْنُ
مَحْرُومُونَ هَلْ أَرَأَيْتُمْ
الْمَاءَ الَّذِي تَشْرَبُونَ ه
عَآءَ أَنْتُمْ أَنْزَلْنَاهُ مِنَ الْمُنْزَنِ
أَمْ نَحْنُ الْمُنْزِلُونَ لَوْ نَشَاءُ
لَجَعَلْنَاهُ أُنْجَابًا فَلَكَ
تَشْكُرُونَ هَلْ أَرَأَيْتُمْ
النَّارَ الَّتِي تُورُونَ هَلْ أَنْتُمْ
أَنْشَأْتُمْ شَجَرَتَهَا أَمْ
نَحْنُ الْمُنْشِئُونَ ه

(سورہ واقعہ)

نہ ادا دیکھو تو سہی کہ جو کچھ تم بوتا ہو اس
کو اگلتے تم ہو یا ہم ہیں اگلانے والے
اگر ہم چاہیں تو اس ساری پیداوارم
کو چور چور کر دیں پھر تم (اس طرح کی)
باتیں بناتے رہ جاؤ کہ ہم تو بڑے تاوان
دہتا ہی میں آگئے بلکہ سرے سے خالی
ہاتھ ہی رہ گئے دکھ اصل سرمایہ تک
جانا رہا، اچھا پھر دیکھو کہ پانی جو تم
پیتے ہو وہ بادل سے تم برساتے ہو
یا ہم ہیں برسانے والے اگر ہم چاہیں
تو اس کو دپینے کے ناقابل کھاری بنا
دیں سو تم شکر کیوں نہیں کرتے، پھر
دیکھو کہ (اسی طرح) آگ جو تم جلاتے
ہو اس کی لکڑی یا درخت تم نے
پیدا کیا یا پیدا کرنے والے ہم ہیں۔“

قانون مشیت

مطلب یہ ہے کہ اعیان و اشیاء ہی کے ساتھ یہ معاملہ نہیں کہ ان کے افعال و آثار اندھے بہرے قانون طبیعت کی نہیں بلکہ اللہ تعالیٰ کے قانون مشیت کی پیداوار ہوتے ہیں۔ انسان اپنی کھیتی باڑی کھانے پینے وغیرہ کی معاشی ضروریات کے لئے جو اختیاری تدابیر و افعال اختیار کرتا ہے وہ بھی اپنی کامیابی ناکامیابی میں علمائے معاشیات کے مزعومہ قوانین معیشت کے نہیں بلکہ بالکل اللہ تعالیٰ کے قانون مشیت کے تابع ہوتے ہیں اور ہمارے ان اختیاری افعال و تدابیر کی

دہ ہماری طرف نسبت ایسی ہی ہے جیسے بچے کے ہاتھ میں قلم دے کہ پھر اس کے ہاتھ کو اپنے ہاتھ میں لے کر لکھایا جائے اور دو چار لفظ خوشنما لکھ کر (دل بڑھانے کے لئے) بچہ کی تعریف کر دی جائے کہ شاباش بہت اچھا لکھا اب اگر بچہ سمجھدار ہے وہ جانے گا کہ میرا اپنا کمال کچھ نہیں کمال اس کا ہے جس نے میرا ہاتھ اپنے ہاتھ میں لے رکھا ہے اور نادان ہے تو جہالت سے ناز کرنے لگیگا مگر جس وقت دوسرا ہاتھ اس کے ہاتھ سے الگ ہو جائے گا اس وقت معلوم ہوگا (اور قلعی کھل جائیگی) کہ وہ بچہ خود لکھنے پر کتنا قادر ہے اور اس میں کتنا کمال ہے۔

فصل تم تفکھون

معاشیات کی دنیا میں اس ”دوسرے ہاتھ کے الگ ہو جانے“ اور ”اگاتے

تم ہو یا ہم ہیں اگانے والے، کا تماشہ شاید آج ساری دنیا سے بڑھ کر خود ہمارے
 ہندوستان میں دیکھا دکھلایا جا رہا ہے۔ آزادی کے بعد سب سے بڑی بڑی
 بڑی زبانوں پر سب سے بڑا دعویٰ یہ تھا کہ اس ملک میں ننگا بھوکا کسی کو نہ رہنے
 دیا جائے گا مگر جو مسلسل پانچ سال سے یہ رہا ہے کہ ”زیادہ اگاؤ، زیادہ
 اگاؤ“ کی جتنی زیادہ سے زیادہ تدبیروں پر تدبیریں کی جا رہی ہیں اتنی ہی کمی پر کمی
 یا قلت پر قلت زیادہ ہوتی جا رہی ہے۔ عین جنگ کے زمانے سے بھی گرائی و
 نایابی کتنی چیزوں کی بڑھ گئی ہے۔ پہلے سب سے بڑی زبان سے یہ دعویٰ نکلا کہ دو
 سال (۱۹۴۷ء) کے بعد باہر سے غلہ کا ایک دانہ بھی نہ منگوایا جائے گا۔ ابھی
 ۱۹۴۷ء آنے بھی نہ پایا تھا کہ اہل تدبیر کی در ماندگیوں کی صدا تیں ہر طرف آنے
 لگیں۔ اب ۱۹۴۷ء کے بجائے خدا کا نام لے بغیر کسی پنجسالہ منصوبہ کی خدائی کے
 اعلان پر اعلان ہوتے رہتے ہیں۔ پھر بھی اگر ”دوسرا ہاتھ“ الگ ہی رہا تو منصوبہ
 باز یوں یا ”تلفکھات“ کی کمی کیا ہو گی کوئی اور منصوبہ کچھ اور باتیں بنالی جاتیں گی
 ورنہ اپنی خوش تدبیروں پر ”جاہلانہ تازہ“ ہو گا۔

آگے کا حال تو اللہ کو معلوم اور اللہ ہی کے ہاتھ میں ہے، سر دست ”اگاتے
 تم ہو یا ہم ہیں اگانے والے“ کا یہ حال ہر شخص دیکھ رہا ہے کہ کسی فرد جماعت کی
 نہیں پورے ملک و حکومت کی پوری طاقتیں سالہا سال سے زیادہ اگاؤ پر
 صرف ہو رہی ہیں۔ مستقل وزارتیں قائم ہیں سینکڑوں دفاتر کھل گئے ہیں ہزاروں
 لاکھوں کام کرنے والے لگے ہیں۔ کروڑوں، اربوں روپیہ پانی کی طرح بہایا جا رہا ہے
 ماہرین کے کمیشن پر کمیشن اور کمیٹیوں پر کمیٹیاں بنتی رہتی ہیں۔ ساتھ ساتھ اخباروں
 میں جیسی جیسی آئے دن خبریں آتی رہتی ہیں ان کا اندازہ دو ہی چار دن کی تازہ
 خبروں سے لگاتے ہیں۔

۲۴ اپریل ۱۹۵۲ء کی خبر ہے کہ مستقل اطلاعات مل رہی ہیں کہ بستی دیو، پی، کے شمالی حصوں میں تہائی آبادی سخت غذائی کمی کا سامنا کر رہی ہے درختوں کی پتیاں اور جڑیں چبا چبا کر لوگ پیٹ بھر رہے ہیں تین مہینوں سے روز بروز حالت بد سے بدتر ہو رہی ہے۔
اسی تاریخ کو اندور سے آئی ہوئی خبر ہے کہ اناج اور پانی دونوں کی کمی سے ضلع جھبوا کے چار سو گاؤں کے ایک لاکھ آدمی باسیوں کو سخت مصیبت کا سامنا کرنا پڑ رہا ہے۔

مدھیہ بھارت کے خود وزیر اعلیٰ کو متاثرہ علاقوں کا دورہ کر کے سخت حیرت ہوئی کہ زیادہ تر لوگ جھگلی مچھلیوں، پتیوں اٹلی کے بیجوں اور درختوں کی جڑوں پر گزارہ کر رہے ہیں (قومی آواز ۲۵ اپریل ۱۹۵۲ء)

اس سے ایک دن پہلے (۲۳ اپریل ۱۹۵۲ء) کی شملہ سے اطلاع ہے کہ ضلع حصار پنجاب میں مویشیوں تک کے لئے چارہ پانی کی اتنی قلت ہے کہ ستمبر سے اب تک دو ہزار وگین چارہ بھیجا جا چکا ہے، مارچ و اپریل میں چارہ خریدنے کے لئے تین لاکھ اکتالیس ہزار کی تقاوی دی گئی۔ پانی کی قلت دور کرنے کے لئے نہر کھودی گئی تاکہ گاؤں کے تالابوں میں پانی اکٹھا کیا جاسکے۔
گرانی یوں ہی کیا کم ہے کہ بستی میں حکومت کو غلہ کے نرخ میں مقررہ قیمتیں بچاس فی صدی کا اضافہ کرنا پڑا ہے جس کے متعلق ایک ہی دن بعد ۲۵ اپریل کی خبر ہے کہ سوشلسٹوں نے سیتہ گروہ کا تہیہ اور طے کر لیا ہے کہ غلہ گوداموں پر مارچ کر کے قبضہ کر لیں گے اور اسے پرانے داموں پر فروخت کر دیں گے۔

دقومی آواز ۶ اپریل ۱۹۵۲ء

تین چار سال کے اندر ملک میں لاکھوں ایکڑ زمین نئی زیر کاشت آچکی ہے

کروڑوں کا غلبہ باہر سے آتا ہے پھر قحط و قلت، گرائی و کمی کا ہنوز روز اول ہی نہیں روز افزوں نظر آتا ہے اور حکومت والوں کی یہ بے بسی کیسی عبرت کی ہے کہ بس باتیں بناتے بھٹاتے ہیں۔

فَظَلْتُمْ تَفَكَّهُونَ - اس تفکھون کی ایک مثال یہ ہے کہ کیا کیا جائے آبادی بہت بڑھتی جاتی ہے۔ ۱۹۴۲ء اپریل ہی کو ہمارے ہندوستان کے وزیر غذا نے کل ہند ذرائع کا نفرنس کی ایک تقریر میں اس بڑھتی آبادی پر اس طرح اظہار افسوس فرمایا کہ:

ایک طرف آبادی تیزی سے بڑھ رہی ہے دوسری طرف زمین کی قوت پیداوار کم ہوتی جا رہی ہے جس سے ملک کو سخت غذائی دشواری کے سامنے کا اندیشہ ہے

اور عبرت پر عبرت ہے کہ محکمہ کران مدعیان تدبیر کے ترکش سے آخری تیر اس طرح کے نکلنے لگے ہیں کہ ضبط تولید دیرتھ کنٹرول کے ذریعہ بڑھتی ہوئی آبادی کو روکا جاتے اس سے بھی بڑھ کر یہ کہ اناج کھانا ہی کیا ضرور ہے؟ بے اناجی غذا کے ادارے قائم ہو رہے ہیں، نمائشیں ہوتی ہیں، ہوٹل کھل رہے ہیں ”تفکھونی“ بے بسی ہی کی ایک مثال اور یاد آتی کہ کیا کیا جائے ارضی و سماوی آفات خشک سالی و ترسالی (سیلاب) وغیرہ دم ہی نہیں لینے دیتیں! کسی اخبار (غالباً پانیر) نے جھنجھلا کر جواب دیا کہ:-

اتنے بڑے ملک میں اس طرح کی آفات تو ہمیشہ ہی کہیں نہ کہیں آتی

لے شاید اس تعبیر کی شرما کی چپانے کے لئے اب نئی اصطلاح (FAMIS) (PLANNING) (منزلی منصوبہ بندی) ایجاد کی گئی ہے۔

رہی ہیں اور آتی رہیں گی، اگر حکومت ایسے عذرات میں پناہ
لیتی رہی تو قحط و قلت پر کبھی قابو نہ پاسکے گی۔

مدعا ان ظنی و فرضی تفکرات کے ذکر کا فقط یہ ہے کہ انسانی تدابیر
ہی اگر ملکی و عمومی قحط و قلت یا شخصی و انفرادی افلاس و عسرت پر قابو پانے
کے لئے کافی ہوتیں تو کون ملک یا کون فرد ہے جو اپنی والی کوئی تدبیر اٹھا رکھتا
ہے۔ مگر نتیجہ ہمیشہ ایک ہی نکلتا رہتا ہے کہ لگ گیا تو تیر نہیں ٹکتا، اگر کامیابی
ہو گئی تو اپنی خوش تدبیری پر ناز ورنہ تفکرات کی کیا کمی، سیدھی بات
سمجھنے سے گریز نہ ہو تو معاشیات کیا انسانی تدابیر کا زندگی کے سارے چھوٹے
بڑے معاملات میں یہی حال ہے کہ تیر کبھی لگا کبھی نہیں لگا۔ جس کے معنی یہ ہیں
کہ ہمارے قابو سے باہر کوئی اور غیبی قوت یا مشیت دخیل کار ہے جنہوں نے
اس مشیت کو پایا اور مانا ہی نہیں وہ تفکراتی باتیں سیاسیات و معاشیات
میں بھی جتنی چاہیں بناتے رہیں لیکن اسلامی توحید (لا الہ الا اللہ) کے
بنیادی اقرار ہی کا مطلب جب یہ ہے کہ ہر قسم کا نفع و ضرر، فعل و اثر، شہادت
تدابیر و اسباب کے نہیں بالکلیہ غیبی مسبب الاسباب کے ارادہ و مشیت
کے تابع ہے تو اسلامی سیاسیات و معاشیات کا بھی یہ اقرار کوئی جزئی و فرضی
مسئلہ نہیں بلکہ بالکل ابتدائی مطالبہ اور اساسی عقیدہ ہے کہ اللہ تعالیٰ ہی
کی مشیت جس کو چاہتی ہے ملک دیتی ہے اور جس سے چاہتی ہے چین لیتی ہے اور
اسی کی مشیت جس کو چاہتی ہے بے حساب رزق عطا فرماتی ہے تو تُوْنِی الْمُلْکُ

اب ۵۳ء کے اواخر میں کہا جاتا ہے کہ غلہ کی کمی تو نہیں رہی (گو گرانی بدستور ہے) لیکن بیماری کی مصیبت
و فساد فزوں، یعنی غلہ ہو بھی تو خریدنے کے لئے پیسہ نہیں نتیجہ دونوں صورتوں میں معاشی تنگی ہی رہا ۱۲

مَنْ تَشَاءُ وَتَنْزِعُ الْمُلْكَ مِمَّنْ تَشَاءُ..... وَتَرْزُقُ مَنْ
تَشَاءُ بِغَيْرِ حِسَابٍ ط

”خود اپنا تجربہ اپنے اور اکثر عزیزوں دوستوں کے انفرادی واقعات تک میں یہی ہے اور جو بھی ذرا غور کرے گا یہی تجربہ ہو گا کہ معاش رزق کا معاملہ بالخصوص کچھ مِنْ حَيْثُ لَا يَحْتَسِبُ ہی ظاہر ہوتا ہے اور تدبیر کے تیر بالعموم نشانہ سے ہٹ کر ہی گرتے ہیں۔ بارہا دیکھا کہ انگریزی تعلیم میں طالب علمی میں جس کو بڑا ہونہار خیال کیا جاتا تھا وہ کچھ نہ ہوتے اور جن کو انہوں سمجھا گیا تھا وہ ہونہاروں سے میدان معاش میں کہیں آگے نکل گئے۔

تجارت وغیرہ ہر چیز میں یہی مشاہدہ ہوتا رہتا ہے کہ بارہا جس شخص اور جس چیز کی تجارت کے چلنے کے ظاہری اسباب زیادہ ہوتے ہیں وہ رہ جاتی ہے اور جس کے ظاہری امکانات کم ہوتے ہیں وہ چل جاتی ہے باقی نکات بعد الوقوع تو ہر واقعہ میں نکال ہی لئے جاتے ہیں“ (تجدید تعلیم و تبلیغ ص ۹۷)

قانون مشیت نہ کہ قانون معیشت

غرض کوئی ملنے نہ مانے لیکن اسلامی معاشیات کا نام لینے والوں، اس پر کتابیں اور مضامین لکھتے والوں کو اس کے سمجھنے سمجھانے کے سوا حق ہی کیا حاصل ہے کہ معاش یا رزق کی کمی و زیادتی، تنگی و فراخی یا خود قرآن کی تعبیر میں بسط و قدر کا تعلق نہ معاشی اشیاء کے قوانین طبیعت سے ہے اور نہ انسانی تدبیروں کے تیروں یا انسان کے خانہ ساز قوانین معیشت سے، بلکہ اس کا

دار و مدار تمام تر اللہ تعالیٰ کے دید و دانستہ قانون مشیت پر ہے اور معاشی مشکلات کا حل خود قدرت والے خدا کے بتائے ہوئے قوانین مشیت میں ڈھونڈنا چاہئے نہ کہ بے بس بندوں کے بنائے ہوئے قانون معیشت میں رزقی مشیت پر اس کی گونا گوں حکمتوں کی طرف اشارات کے ساتھ جس تکرار و اسرار کے ساتھ زور دیا گیا ہے ذیل کی آیات سے اس کا اندازہ ہو سکتا ہے۔

کہیں اس مشیت کو صفت رب کی طرف منسوب کیا گیا ہے کہ پالنے یا پرورش کرنے والا ہی اپنے زیر پرورش کی مصلحتوں یا نفع و ضرر کو خوب جانتا ہے کہ اس کی کونسی حاجت کس سمیت و کیفیت یا کس مقدار و صورت میں پوری کرنی چاہئے۔ پھر انسان کے پیدا کرنے والے سب پروردگار سے بڑھ کر اپنے زیر پرورش بندوں کی فطرت و خلقت کے منافع و مضار کو کون پوری طرح جان اور سمجھ سکتا ہے اور اس کے مناسب اس کی معاشی یا رزقی حاجتوں کو بسط یا قدر کے ساتھ پوری کر سکتا ہے ان ربك يبسط الرزق لمن يشاء ويقدر کے ساتھ فرمایا کہ انه كان بعباده خبيراً بصيراً کہ وہی اپنے بندوں کے حالی و مالی دنیا و آخرت کے مصالح کی پوری پوری خبر و بصیرت رکھتا ہے۔

آدمی کو مال و دولت پر کتنا گھمنڈ ہوتا ہے خصوصاً غریبوں کے مقابلہ میں کہ ہم پر سبھلا کوئی مشکل و مصیبت کیا آ سکتی ہے، ہر چیز کا مقابلہ مال و دولت سے کریں گے اسی گھمنڈ میں انبیاء و مرسلین کے ڈرنے کو بھی خاطر میں نہیں لاتے اور ان سے اور ان کے غریب پیروؤں سے اکڑا کر کہہ رہے ہیں کہ ہم تو

تمہاری باتوں کو ماننے والے نہیں ہم مال و اولاد سب میں تم سے بڑھے ہوئے ہیں ہم پر بھلا وہ عذاب کیا آسکتا ہے جس سے تم ڈراتے ہو۔

وَمَا أَرْسَلْنَا فِي قَرْيَةٍ مِّنْ نَّذِيرٍ إِلَّا قَالَ مُتْرَفُوهَا إِنَّا بِمَا أُرْسِلْتُمْ بِهِ حَافِرُونَ هَذَا قَالُوا نَحْنُ أَكْثَرُ أَمْوَالًا ذَوَلًا وَ مَا نَحْنُ بِمُعَذَّبِينَ (سبا ۴)

فرمایا کہ ان مال و اولاد پر اگڑنے والوں سے کہہ دو کہ ”یہ تو میرے پرورش فرمانے والے (رب) ہی کا کام ہے کہ (اپنی پرورش حکمتوں کے تحت) جس کو چاہتا ہے رزق زیادہ دیتا ہے اور جس کو چاہتا ہے کم دیتا ہے لیکن اکثر نادان انسان ان حکمتوں کو سمجھتے نہیں۔“

قُلْ إِن رَّبِّي يَبْسُطُ الرِّزْقَ لِمَن يَشَاءُ وَيَقْدِرُ وَلَكِنَّ أَكْثَرَ النَّاسِ لَا يَعْلَمُونَ ۝

سب سے بڑی حکمت و مصلحت تو آخرت کی فلاح اور خدا کا قرب ہے سو خوب جان لو کہ تمہارے اموال و اولاد (جن پر اترتے ہو) تم کو ہمارا مقرب نہیں بنا سکتے مگر ہاں (ایسے اموال و اولاد والوں کو بھی ہمارا قرب نصیب ہو سکتا ہے) جو ایمان لائیں اور عمل صالح کریں (یعنی اموال و اولاد کو بھی ایمان و عمل نیک ہی کی راہ میں لگائیں اور چلائیں) یہ لوگ البتہ ایسے ہیں کہ ان کو اس عمل کی بدولت (کہ مال و اولاد کو بھی خدا ہی کی راہ میں لگایا، دہرا بدلہ ملیگا اور جو لوگ مال و اولاد کے گھمنڈ میں ہماری ان حکمتوں اور انتظامی مصالح اور معاملات کی آیات میں ہم کو ہرانے کی کوشش کرتے ہیں) جیسے آجکل کی مدعیانِ رزقیت حکو متیں تو یاد رکھیں کہ ان کو عذاب کا سامنا کرنا ہوگا۔ لہذا پروردگار کے پرورش معاملات و انتظامات میں ان ہرانے والی کوششوں کے دخل

در معقولات سے باز رہیں اور پھر تاکید ان کو سنادو، کہ یہ کام تو صرف میرے پروردگار رب ہی کا ہے کہ پرورش کے مناسب جس کو چاہتا ہے رزق زیادہ دیتا ہے اور جس کو چاہتا ہے کم دیتا ہے اور اگر تم کو زیادہ دیا ہے تو گھنٹہ کرنے کے بجائے اس کو دینے والے ہی کی راہ میں خرچ کرو۔ اس طرح جو کچھ بھی تم خرچ کرو گے وہ رائیگاں نہ جائے گا بلکہ پروردگار اس کا بدلہ دے گا اور وہی بہترین رزق دینے والا ہے۔

وَمَا أَمْوَالُكُمْ وَلَا أَوْلَادُكُمْ بِالَّتِي تُقَرَّبُكُمْ
عِنْدَنَا ذُلْفَىٰ إِلَّا مَنَ أَمَنَ وَعَمِلَ صَالِحًا
فَأُولَٰئِكَ لَهُمْ جَزَاءُ الضَّعْفِ وَهُمْ فِي الْعَرْشِ
الْمُنُونِ ۚ وَالَّذِينَ يَسْعَوْنَ فِي آيَاتِنَا مُعْجِزِينَ
أُولَٰئِكَ فِي الْعَذَابِ مُحْضَرُونَ ۚ قُلْ إِنَّ رَبِّي
يَبْسُطُ الرِّزْقَ لِمَن يَشَاءُ مِنْ عِبَادِهِ وَيَقْدِرُ
وَمَا أَنْفَقْتُمْ مِّنْ شَيْءٍ فَهُوَ يُخْلِفُهُ وَهُوَ
خَيْرُ الرَّازِقِينَ ۚ (سباء ع ۵)

صفتِ رب ہی کے سیاق و سباق میں سورۃ شوریٰ کے دوسرے

رکوع میں ارشاد ہے :-

”کہ لے محمد! آپ ان مشرکین سے کہتے کہ جس بات میں تم داہلِ حق کے ساتھ اختلاف کرتے ہو اس کا فیصلہ اللہ ہی کے سپرد ہے (باقی اپنا معاملہ تو یہ ہے کہ جس اللہ کی اوپر شان تو حید و قدرت وغیرہ بیان ہوتی) اسی اللہ کو اپنا رب مانتا ہوں (اور جو رب ہے لازماً اسی کی مشیت و مرضی پر بھروسہ کرتا اور اس معاملہ میں) اسی کی طرف رجوع کرتا ہوں۔ وہی

ہریات کا پوری طرح سننے دیکھنے والا ہے اسی کے ہاتھ میں آسمان و زمین کی کنجیاں ہیں۔

اس کے بعد معاف فرمایا کہ وہی ربوبیت یا پروردگاری پر مبنی حکومتوں کے موافق اپنی قدرت کی ان کنجیوں سے کھول کر ”جس کو چاہتا ہے رزق زیادہ دیتا ہے اور جس کو چاہتا ہے کم دیتا ہے، بیشک وہی ہر شے کی حکمت و مصلحت، کو کما حقہ جانتے والا ہے“

وَمَا اخْتَلَفْتُمْ فِيهِ مِنْ شَيْءٍ فَحُكْمُهُ إِلَى اللَّهِ
ذَلِكُمُ اللَّهُ رَبِّي عَلَيْهِ تَوَكَّلْتُ وَإِلَيْهِ أُنِيبُ
لَهُ مَقَالِيدُ السَّمَوَاتِ وَالْأَرْضِ يَبْسُطُ الرِّزْقَ
لِمَنْ يَشَاءُ وَيَقْدِرُ إِنَّهُ بِكُلِّ شَيْءٍ عَلِيمٌ
صفت رب کی اس خصوصیت کے علاوہ خود ذات جامعہ لصفاء
اللہ کی طرف نسبت فرما کر بھی رزقی بسط و قدر کو اسی کی مشیت پر بالکل مبنی
ہونے کو جا بجا دہرایا گیا ہے۔ اور ساتھ ہی متنبہ فرمایا گیا ہے کہ رزقی بسط
یا معاشی کشادگی ہر حال میں اور ہر شخص کے لئے لازماً خیر ہی نہیں ہوتی۔
بعد کے تیسرے رکوع میں اَللّٰهُ يَبْسُطُ الرِّزْقَ لِمَنْ يَشَاءُ وَيَقْدِرُ
کے ساتھ ہی فرمایا کہ منکرین جن کو کچھ دنیوی مال و دولت کا حصہ مل گیا ہے
وہ اس دنیوی رستہ زندگی پر اترتے ہیں حالانکہ دنیا کی یہ رستہ
زندگی آخرت کے مقابلہ میں ایک نہایت حقیر متاع کے سوا کچھ بھی نہیں۔

وَمَا الْحَيٰوةُ الدُّنْيَا فِي الْآخِرَةِ إِلَّا مَتَاعٌ
اسی طرح عنکبوت کے چھٹے رکوع میں اَللّٰهُ يَبْسُطُ الرِّزْقَ لِمَنْ
يَشَاءُ مِنْ عِبَادِهِ وَيَقْدِرُ لَهُ ط کے ذرا آگے ہے کہ ”یہ رستہ دنیوی

زندگی بجز کھیل کود کے کچھ بھی نہیں اور زندگی تو بے شک بس آخرت ہی کی
 زندگی ہے کاش دجونا دان اس کھیل کود کی زندگی میں مگن ہیں وہ اس کو
 جانتے۔ وَمَا هَذِهِ الْحَيَاةُ الدُّنْيَا إِلَّا لَهُوٌّ وَلَعِبٌ
 وَاتَّ الدَّائِمَ الْآخِرَةُ لِهِيَ الْحَيَاةُ لَوْ كَانُوا يَعْلَمُونَ
 تو اس کھیل کود میں زندگی گنوانے کی حماقت کیوں کرتے؟ مطلب یہی
 ہوا کہ رزق کی بسطی و قدری حکمتوں یا معاشی کشادگی و تنگی کی مصلحتوں کو
 محض کھیل کود میں گنوانے والی چند روزہ زندگی کی ترازو میں تولتے اور اتراتے
 رہنا آخرت سے بے خبری و غفلت کی حماقت کے سوا کیا ہے۔

بلکہ درحقیقت اس غفلت و حماقت ہی نے دنیوی زندگی کو کھیل کود
 بنا دیا ہے ورنہ اگر اسی معاشی خوشحالی و فراغت یا مال و دولت کو خدا کی راہ
 میں لگایا اور آخرت بنانے والے مصارف میں صرف کیا جاتا تو سراسر کامیابی
 و کامرانی کا ذریعہ بن جاتی۔ کیا روزمرہ کے تجربات سے دیکھتے نہیں کہ رزق و
 معاش کی زیادتی و کمی کا مدار خالی انسانی تدبیروں پر نہیں، اللہ ہی جس کو چاہتا
 ہے رزق زیادہ دیتا ہے اور جس کو چاہتا ہے کم دیتا ہے، بے شبہ اس
 زیادتی و کمی میں ایمان لانے والوں کے لئے اللہ کی حکمتوں کی نشانیاں
 ہیں۔ بس اگر اس معاشی کشاکش کا حقیقی اخروی نفع حاصل کرنا ہے
 تو اس کو اہل حقوق پر اللہ کی راہ میں خرچ کرو، رشتہ دار کو رشتہ دار کا حق دو
 مسکین کو مسکین کا، اور مسافر کو مسافر کا اسی طرح اور بھی جو مالی حقوق
 اللہ تعالیٰ نے مقرر فرمائے ہیں ان کو ادا کرنے میں، ان لوگوں کے لئے مہلانی
 ہے جو اللہ کی خوشنودی چاہتے ہیں اور یہی لوگ فلاح پانے والے ہیں۔

اَوَلَمْ يَرَوْا اَنَّ اللّٰهَ يَبْسُطُ الرِّزْقَ لِمَنْ يَشَاءُ وَيَقْدِرُ

إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ فَأَتَتْ ذِي
الْقُرْبَىٰ حَقَّهُ وَالْمِسْكِينَ وَابْنَ السَّبِيلِ ذَلِكَ خَيْرٌ
لِّلَّذِينَ يُرِيدُونَ وَجْهَ اللَّهِ وَأُولَٰئِكَ هُمُ
الْمُفْلِحُونَ (روم ۴۶)

لیکن عام آدمی کا حال یہ ہے کہ جہاں اس کو کچھ خوشحالی یا مال و دولت
کی نعمت عطا ہوئی تو خدا و آخرت سب کو بھول کر الٹے اس کو اپنی دانش
و تدبیر کا نتیجہ جاننے لگتا ہے (ثُمَّ إِذَا خَوَّلْتَنَا نِعْمَةً مِّثْلًا قَالَ
إِنَّمَا أُذِنَتْهُ عَلَىٰ عِلْمٍ) حالانکہ دراصل یہ آزمائش ہوتی ہے کہ دیکھیں
تم ہمارے اس عطیہ و نعمت کو دنیا ہی کی پست زندگی اور کھیل کود میں کھیا
دیتے ہو یا اس سے ہماری رضا ہوئی اور آخرت کی فلاح کا کام لیتے ہو۔ بَلْ
هِيَ فِتْنَةٌ وَلَٰكِنَّا أَكْثَرُهُمْ لَا يَعْلَمُونَ ہ اس کے کچھ ہی آگے
سورۃ زمر (ع ۵) میں پھر اسی حقیقت کا اعادہ فرمایا گیا ہے کہ کیا خود روزمرہ
کے معاشی و زرقی تجربات سے لوگوں کو یہ نظر نہیں آتا کہ اللہ ہی جس کو چاہتا ہے
زیادہ رزق دیتا ہے اور جس کو چاہتا ہے کم دیتا ہے اور اس (زیادتی و کمی)
میں ایمان لانے والوں کے لئے (اللہ کی حکمتوں کی) نشانیاں ہیں اَوَلَمْ
يَعْلَمُوا أَنَّ اللَّهَ يَبْسُطُ الرِّزْقَ لِمَن يَشَاءُ وَيَقْدِرُ إِنَّ فِي ذَلِكَ
لَآيَاتٍ لِّقَوْمٍ يُؤْمِنُونَ ہ

اسلامی زندگی کی منطق

اسلامی معاشیات پر خامہ فرسائی کرنے والے خود مسلمان یہ تو بڑی
دھوم دھام سے دعویٰ کرتے ہیں کہ دنیا میں جو کچھ ہے سب انسان ہی

کے لئے پیدا کیا گیا ہے (خَلَقَ لَكُمْ مِّنَ الْأَرْضِ جَمِيعًا) زمین
 و آسمان میں جو کچھ بھی ہے تمہاری خدمت و تابعداری کے لئے ہے (سَخَّرَ
 لَكُمْ مِّنَ الْأَرْضِ) لیکن یہ بھول جاتے ہیں کہ بیشک دنیا تو تمہارے
 لئے پیدا کی گئی ہے، مگر تم الٹ کر خود دنیا کے لئے نہیں پیدا کئے گئے ہو کہ
 اسی کے پیچھے جان دیتے رہو، سارا مغالطہ اسی الٹی منطق اور اصلی اسلامی
 منطق کے صرف ایک مقدمہ الدُّنْيَا خُلِقَتْ لَكُمْ کو یاد رکھنے اور
 دوسرے وَأَنْتُمْ خُلِقْتُمْ لِلْآخِرَةِ کو فراموش کر دینے کا ہے حالانکہ
 خود قرآن مجید میں یہ تو دو ہی پارہ جگہ ملیگا کہ دنیا انسان کے لئے ہے، سارا زور
 بیسیوں مقامات پر ذرا ذرا سے تعبیری اختلاف سے اسی پر ملتا ہے کہ خود انسان
 خدا و آخرت کے لئے پیدا کیا گیا ہے وہی انسانیت کا مرجع اور نشی ہے،
 اِلَىٰ رَبِّكَ التَّوَجُّعُ، اِلَىٰ رَبِّكَ مُنْتَهَاهَا، اِلَيْهِ تُرْجَعُونَ۔ اِلَيْهِ
 الْمَصِيرُ اِلَيْهِ مَبَاقِطُ، وغیرہ عنوانات سے معاشی و سیاسی ہی
 نہیں، پوری اسلامی زندگی کی منطق کے دوسرے ہی مقدمہ پر بار بار
 زور دیا گیا ہے۔

ان دونوں مقدموں کے ملانے سے جو نتیجہ پیدا ہوتا ہے وہی ہر شعبہ میں
 ٹھیک اور ٹھیکہ اسلامی زندگی کا تصور و معیار ہے، یعنی جب دنیا تمہارے
 لئے پیدا کی گئی ہے اور تم خدا و آخرت کے لئے تو دنیا کی ہر چھوٹی بڑی چیز کو
 اس طرح استعمال کرو کہ خدا کی رضا اور آخرت کی فلاح و نجات حاصل ہو
 با نفاذ دیگر دنیا اور اپنے دونوں کے پیدا کرنے والے کی منشاء و رضا کے مطابق
 زندگی بسر کرو، یہی تمام شعبوں کی طرح زندگی کے معاشی شعبہ میں بھی عبادت
 و عبادیت بندگی و سرافگندگی والی وہ اسلامی زندگی ہوگی جس کے لئے انسان

پیدا کیا گیا ہے اور جس کو اوپر معاشیات عبادت کے عنوان سے واضح کیا
 جا چکا ہے اسی منطق کے مطابق زندگی وہ صالح زندگی ہے جس کا ایمان کے
 ساتھ وَعَمِلُوا الصَّالِحَاتِ کو جوڑ کر ہر جگہ مطالبہ کیا گیا اور موت و زندگی
 کا سارا ہنگامہ اسی حسن عمل کی آزمائش و امتحان کے لئے برپا کیا گیا ہے
 خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا ۚ فَمَنْ
 يَرْهَمْ كُؤُوفًا بِمَا جَانَشِينَ (خلیفہ) بنا کر اور بعض کو بعض پر برتری دے کر جاہی و مالی یا
 معاشی وغیرہ زندگی کی ہر راہ میں جو اونچ نیچ خود ہمارے پالنے والے رب نے
 رکھ دی ہے یہ اسی لئے ہے کہ ہمارے پرورش مقام و مصالح کے لئے ہم کو
 امتحان سے گزارا جائے۔ جَعَلَكُمْ خُلَفَاءَ فِي الْأَرْضِ وَرَفَعَ بَعْضَكُمْ
 فَوْقَ بَعْضٍ دَرَجَاتٍ لِّيَبْلُوَكُمْ فِيْمَا آتَاكُمْ إِنَّ رَبَّكَ سَرِيعُ
 الْحِسَابِ وَإِنَّهُ غَفُورٌ رَّحِيمٌ ۝

نبوی تمثیل میں اسی حقیقت کو یوں واضح فرمایا گیا ہے کہ دنیا آخرت کی
 کھیتی ہے اَلدُّنْيَا مَزْرِعَةٌ ۚ وَالْآخِرَةُ خَيْرٌ لِّمَنِ اسْكَنَ مِنْهَا ۚ وَلَكِنَّكُمْ
 مُخْلَقَاتٍ كِى صُورَتٍ مِّنْ نَّمْلٍ كُؤُوفٍ پانی، بیج بوسا اور کٹا دروزی کے آلات
 وغیرہ جو کچھ بھی طرح طرح کے سامان دیئے گئے ہیں (فِيْمَا آتَاكُمْ) ان سب
 کی غرض یہی امتحان ہے کہ تم ان سامانوں کو آخرت میں کام آنے والی کھیتی میں
 لگانے ہو یا نہیں۔ ضرورت ہی نہیں زینت کا بھی جو کچھ سامان اس زمین پر پھیلا یا
 گیا ہے وہ بھی حسن عمل ہی کے امتحان کے لئے ہے اِنَّا جَعَلْنَا مَا عَلَى
 الْأَرْضِ زِينَةً لَّهَا لِنَبْلُوَهُمْ أَيُّهُمْ أَحْسَنُ عَمَلًا ۚ اور اسی
 لئے امتحان ختم ہوتے ہی سامان امتحان بھی ختم کر دیا جائیگا۔ وَاِنَّا لَجَاعِلُونَ
 مَا عَلَيْهَا صَعِيدًا جُرُزًا ۚ ابجا کی ان مختلف تصریحات کے علاوہ ایک

جگہ زمین و آسمان سب کی پیدائش کی غرض دو ٹوک اسی حُسنِ عمل کے امتحان و ابتلاء کو فرما دیا۔ هُوَ الَّذِي خَلَقَ السَّمَوَاتِ وَالْأَرْضَ فِي سِتَّةِ أَيَّامٍ وَكَانَ عَرْشُهُ عَلَى الْمَاءِ لِيَبْلُوَكُمْ أَيُّكُمْ أَحْسَنُ عَمَلًا^ط لیکن جو کور چشمِ سموات و ارض کی اس ابتلائی آفرینش کے اصلی نتیجہ بعث بعد الموت“ ہی کے سرے سے منکر ہیں ظاہر ہے کہ وہ ایسی باتوں کو افسانہ و افسوں ہی جانیں گے وَلَيُنْزِلُنَّ عَلَيْكُمْ مَبْعُوثَاتٍ مِّنْ بَعْدِ الْمَوْتِ لَيَقُولَنَّ الَّذِينَ كَفَرُوا إِنَّ هَذَا إِلَّا سِحْرٌ مُّبِينٌ^ه

معاشی تنگی و فراخی کا مقصود

جب ساری کائنات ارضی و سماوی کا مدعا انسان کو اس کی انسانیت کی تربیت و تکمیل کے لئے ابتلاء و آزمائش سے گزارنا ہے تو معاشی تنگی و فراخی یا زرقی بسط و قدر سے بھی مشیت کا مقصود اس ابتلاء ہی کے سوا اور کیا ہو سکتا تھا۔

سورۃ الفجر میں معاش و زرق کی اس ابتلائی نوعیت کو خصوصیت کے ساتھ بیان فرمایا گیا ہے، پہلے عاد و ثمود، فرعون وغیرہ کے سے جاہ و مال، سلطنت و ثروت والے بڑے بڑے جباروں کی سرکشی و فساد انگیزی اور پھر اسی دنیا میں تہور و برباد ہونے کا ذکر ہے۔ اس کے بعد ارشاد ہے کہ

فَإِمَّا لِنُنَسِّكَ إِذَا مَا بَنَلَهُ رَبُّهُ فَأَكْرَمَهُ وَنَعَّمَهُ فَيَقُولُ رَبِّي أَكْرَمَنِ وَإِمَّا إِذَا مَا بَنَلَهُ فَقَدِ دَعَا عَلَيْهِ رِزْقَهُ فَيَقُولُ

بہر حال آدمی کا یہ حال ہے کہ جب اس کو اس کا پروردگار بطور آزمائش عزت و نعمت عطا کرتا ہے تو اکرٹنے اور کہنے لگتا ہے کہ مجھ کو تو میرے پروردگار

رَبِّیْ اَہَانَیْ ط

نے معزز بنایا ہے دوسری طرف
جب آزمائش ہی کے طور پر رزق
یا معاش میں کمی یا تنگی کر دی جاتی
ہے تو بے صبر ہو کر کہنے لگتا ہے کہ مجھ
کو تو میرے پروردگار نے ذلیل ہی کر ڈالا
آگے شدت کے ساتھ متنبہ کیا گیا کہ ہرگز نہیں (کَلَّا) اصل بات نہ یہ ہے
نہ وہ، تم کو مال و جاہ دیا جاتا ہے اس کا مطلب یہ ہرگز نہیں ہوتا کہ دوسروں کے
مقابلہ میں اکڑو اور اپنی بڑائی مانگو، بلکہ دراصل یہ تمہارا امتحان ہے کہ تم اس جاہ
و مال کو یتیموں، مسکینوں وغیرہ کی خدمت و عزت میں خرچ کر کے اپنی انسانیت
و آخرت کو سنوارتے ہو یا نہیں، سو تمہارا عام حال یہ ہے کہ تم خود یتیموں کی قدر
بھیانتے ہو نہ دوسروں کو مسکینوں کو کھلانے پلانے پر اپنی مثال و ترغیب سے
آمادہ کرتے ہو۔ حد یہ ہے کہ خاص اپنی ہی کمائی نہیں میراث تک کے مال کو
سمیٹ کر خود ہی اپنے عیش و عشرت پر اڑا دیتے ہو، پھر بھی مال سے جی نہیں بھرتا
اور جائز و ناجائز، حق و ناحق کی تمیز کے بغیر اس کے عشق و طلب میں غرق رہتے
ہو۔ کَلَّا بَلْ لَّکُمْ مَوْنٌ اِلَیَّیْمٌ وَلَا تَحَاضُّوْنَ عَلٰی
طَعَامِ الْمَسْکِیْنِ وَ تَاْكُلُوْنَ الْثَرَثَ اَکَلًا لِّمَآءٍ تُحِبُّوْنَ
الْمَالَ حُبًّا جَبًّا۔

حالانکہ اپنی واجبی ضرورتوں سے جو راند مال تم کو دیا گیا تھا اس کا
مقصد ہرگز یہ نہ تھا کہ اپنی ہی عیش و عشرت جاہ و منزلت کا اس کو ذریعہ
بنالو، اور پھر بھی هل من مزید کی جہنم نہ بھرے، بلکہ وہ دراصل تمہاری
اس آزمائش کے لئے تھا کہ دوسرا اہل حقوق اور اہل حاجت پر صرف کر کے

اپنی انسانیت و آخرت کے بناؤ کا انتظام کر لو لیکن تم نے ایسا نہ کیا تو اب
کان کھول کر سن لو کہ آخرت یا قیامت میں

”جب زمین ریزہ ریزہ کر دی جائیگی (یعنی یہ دنیا برباد کر دی جائیگی

اور جس امتحان کے لئے تم پیدا کئے گئے تھے اس کے نتیجہ کا فیصلہ

و اعلان فرمانے کے لئے تمہارا پروردگار صف در صف (کاتب

اعمال وغیرہ) فرشتوں کے ساتھ (میدان حشر میں) تشریف

فرما ہوگا اور ساتھ ہی تمہارے امتحانی نتیجہ کی جگہ (جہنم کو بھی سامنے

لایا جائے گا اس دن سمجھ آئے گی لیکن اب سمجھ آنے کا وقت

کہاں رہا ہوگا تب (بے بسی کے عالم میں حسرت سے) آدمی کہنے

لگے گا کہ کاش میں نے اس (آخری) زندگی میں کام آنے والا کوئی

عمل بھی کیا ہوتا لیکن اس دن نہ خدا کے عذاب کے برابر کوئی

عذاب دینے والا ہوگا اور نہ اس کی جگہ کے برابر کوئی جگہ دینے والا“

كَذَٰلِكَ اِذَا دُكِّتِ الْاَرْضُ دَكًّا وَجَاءَ رَبُّكَ

وَالْمَلٰٓئِكُ صَفًّا وَجَآءُ يَوْمَئِذٍ يَّجْهَنُمُ

يَوْمَئِذٍ يَّتَذَكَّرُ الْاِنْسَانُ وَاٰتٰى لَهُ الَّذِیْ كُرِی

یَقُوْلُ یٰلَیْتَنِیْ قَدْ مَتَّ لِحَیَاتِیْ فِیْوَمَئِذٍ لَّ

یُعَذِّبُ عَذَابُهُ اَحَدٌ وَّلَا یُؤْتٰی وَثَاقَهُ اَحَدٌ

دوسری طرف جو لوگ دنیا کی عیش و عشرت میں آخرت یا اپنے

پروردگار (رب) کی طرف واپسی کو نہ بھولے، مال و دولت جاہ و عزت کی کثرت

و قلت بسط و قدر کے جس حال میں بھی رہے، اپنے اپنے مقام امتحان کے حقوق

نفس کو ایمانی اطمینان کے ساتھ ادا کرتے رہے ان سے ارشاد ہوگا کہ

”اے اپنے پروردگار پر اعتماد و اطمینان رکھنے والے نفس اب تو پروان چڑھ کر (یعنی عہدِ نبی تکمیل کے ساتھ) اپنے پالنے والے کے پاس اس طرح خوش خوش واپس ہو کہ وہ تجھ سے خوش ہے اور تو اسے، پس میرے بندوں (یعنی عہدِ نبی و نبی کی امتحان پاس کرنے والوں) داخل ہو جا اور داخل ہو جا میری جنت میں (جو میں نے اپنے بندوں ہی کیلئے تیار کی ہے)۔“

يَا أَيُّهَا النَّفْسُ الْمُطْمَئِنَّةُ ارْجِعِي إِلَىٰ رَبِّكِ رَاضِيَةً
مَرْضِيَّةً فَادْخُلِي فِي عِبَادِي وَادْخُلِي جَنَّتِي۔

خرم آل روز گزریں منزل ویراں بروم

راحتِ جاں طلبم وز پئے جاناں بروم

حجابِ چہرہ جاں می شود غبارِ تنم

خوشا دے کہ ازیں چہرہ پردہ برنگم

چنین نفس نہ سزائے چو من الحان است

روم بہ گلشنِ رضواں فرع آلِ ہنم

معاشیاتِ عبثیت یا معاشیاتِ جدیدہ

أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ إِلَيْنَا
لَا تُرْجَعُونَ ۚ فَتَعَالَى اللَّهُ الْمَلِكُ الْحَقُّ ط (مومنہ ۶)

”کیا تم نے یہ سمجھ رکھا ہے کہ ہم نے تم کو یوں ہی عبث (بے مقصد) پیدا کر دیا ہے۔ اور (اپنے پیدا کرنے والے یعنی) ہمارے پاس تم کو واپس لے کر آنا نہیں (کہ تمہارے پیدا کرنے کا کچھ نتیجہ نکلتے) اللہ تعالیٰ جو سراپا بادشاہ حق ہے اس کی شان (ایسی باطل کاری یا عبث کاری سے) قطعاً بلند ہے۔“

لاپلاس نامی اٹھارھویں صدی کے ریاضیات و فلکیات کے ایک نامور محقق نے اپنی ایک بڑی تصنیف پتولین کو پیش کی، جس میں خدا کا نام تک نہ تھا۔ پتولین نے وجہ پوچھی، تو نہایت بیباکی سے جواب دیا کہ مجھ کو اس میں خدا کے ماننے کی ضرورت کہیں نہیں پڑی۔ اسی ذہنی ساخت کے وارث بہت سے سپوتوں نے یورپ میں مادِ زراعتوں کی مستقل

آبادیاں اور کلب بنا رکھے ہیں ان کا تجربہ بھی بالکل یہی ہے کہ لباس کی کہیں ضرورت ہی نہیں پڑتی۔ ہزاروں لاکھوں سال سے زمین کے اسی کرہ پر نہایت لاکھوں قسم کے جانور رہتے بستے چلے آ رہے ہیں کسی کو کبھی لباس کے ایک چیتھڑے کی بھی قطعاً ضرورت نہیں پڑی، وہ تو غریب انسان ہی کو اس کی انسانیت کی بدولت پڑی تھی۔ اب اگر نام نہاد انسانوں کی کوئی جماعت یا آبادی اپنے کو سرے سے ”انسانیت“ ہی سے تنگاکرنے پر تل گئی ہو تو ظاہر ہے کہ لباس ہی کی طرح خدا کی ضرورت بھی کیوں محسوس ہونے لگی، آخر جانوروں نے بھی تو کبھی خدا کی ضرورت قطعاً محسوس نہیں کی نہ خود خدا نے ان میں کوئی رسول بھیج کر اس کی تکلیف دی۔ پھر جب انسان خود ہی اپنی خدا طلب انسانیت یا خلافتی فطرت و خلقت کو بھلا کر صرف نام کا انسان رہ جائے تو قدرتی معاملہ اس کے ساتھ ہی ہو سکتا ہے کہ اپنے انسان ہونے کا تختل ہی اس کے دل و دماغ سے نکال باہر کر دیا جاتے حتیٰ کہ اکثر اکثر خود ہی اپنے کو بڑھیا جانور (NIGHER ANIMAL) کہنے لگے نَسُوا اللہَ فَانْسَاہُمْ اَنْفُسَهُمْ کی تفسیر کا اس سے بڑھ کر آنکھوں سے کیا مشاہدہ کیا جاسکتا ہے۔

انسانیت بنراری کی انتہا

غرض خدا و آخرت کے بڑے بھلے مسیحی تصورات و عقائد کو خیر باد کہہ کر یورپ جس طرح خود اپنی انسانیت سے دستبردار ہو رہا تھا۔ لاپلاس

۱۔ انشاء اللہ تجدید کلامیات، ”میں اس پر پوری بحث ہوگی کہ انسان کھانے پینے سے بھی

زیادہ خدا کا بھوکا پیاسا ہے۔“

کایہ تاریخی فقرہ دراصل انسانیت بیزاری کی اس انتہائی منزل ہی کی نشاندہی کر رہا تھا۔ جو آگے چل کر صدی ڈیڑھ صدی کے اندر ہی علمی و عملی پوری فرنگی زندگی پر چھا گئی۔

ذہن کے اس سانچہ میں ڈھلی ہوئی معاشیات پر بھی جو کتابیں پڑھی پڑھائی اور لکھی لکھائی جاتی ہیں یا جو موقت رسائل اور ماہنامے وغیرہ مستقل معاشی مسائل پر نکلتے رہتے ہیں وہ یا تو تہمت خد اور آخرت کے انکار و نفی پر مبنی ہوتے ہیں یا کم از کم خدا کی انہیں کہیں کوئی ضرورت قطعاً نہیں محسوس کی جاتی۔ ان کا تعلق انسان کے آغانہ و انجام دونوں سے بے پرواہ ہو کر صرف بیچ کی اس دنیوی زندگی کی معاشی فلاح و فساد سے ہوتا ہے یعنی عام انسانوں یا کسی ملک و خطہ کے خاص باشندوں پر کسی عام یا خاص معاشی روش و رویہ کا صرف اس زندگی کی حد تک نیک و بد برا بھلا کیا اثر پڑتا ہے جس کا مطلب یہی ہوا کہ انسان کی اس پوری زندگی کا کوئی آخری مقصد و مدعا نہیں یوں ہی عبت یا مہمل و باطل طور پر پیدا ہو پڑا ہے جو ظاہر ہے کہ ایسی صورت میں فرض کیا جاسکتا۔ جب اس کی پیدا کرنے والی کوئی علیم و حکیم الملک الحق ذات نہ ہو،

تعیین مقصد کے بغیر وسائل کا تعین ناممکن

لیکن کھانے پینے سہنے وغیرہ کی ضروریات چونکہ زندگی کے محض معاشی ذرائع و وسائل ہی ہیں اس لئے جب تک خود زندگی کی کوئی غرض و غایت انجام و آخرت یا اخلاقی قدر و قیمت نہ لگائی جائے اس کے کسی ذریعہ و وسیلہ یا کسی عام و خاص معاشی روش و رویہ کے برے

بھلے ہونے کا فیصلہ کیسے ممکن ہے؟ کسی شے یا کسی فعل کو برا بھلا تو کسی معلوم مقصد و مدعا کے متبر نظر ہی ٹھہرایا جاسکتا ہے جو چیز اس مقصد کی تکمیل و تکمیل میں مدد و معاون ہے وہ اچھی، جو مزاحم و مانع ہے وہ بری۔ جب معاشیات کے سارے مسائل و مباحثات کا تعلق ہر چکر انسان کی زندگی کی کسی نہ کسی معاشی ضرورت و حاجت ہی سے ہے تو جب تک خود زندگی کی ضرورت و غایت متعین نہ ہو اس کی معاشی ضرورتوں کی تکمیل و تشفی کے کسی معاشی نظریہ و نظام کے حسن و قبح، عیب و ہنر، یا فلاح و فساد کا تعین کیسے کیا جاسکتا ہے، کسی چیز کے صحت و سقم، خطا و صواب کا معیار و میزان تو وہ غرض و غایت ہوتی ہے جس کے ماتحت یا جس کے حق میں مفید و مضر ہونے کی بناء پر اس کو صحیح و غلط یا جائز و ناجائز کہا جاتا ہے، معاشیات یا معاشی اشیاء و افعال ہی پر کیا موقوف، زندگی کی کسی نقل و حرکت کو برا بھلا نیک و بد کہنے کے کوئی معنی ہی نہیں بتائے جاسکتے، جب تک کسی خاص مقصد و مدعا کے اعتبار سے پہلے اس کی کوئی اخلاقی قدر و قیمت نہ ٹھہرائی جائے معاشیات ہی کی ایک مشہور عالم کا قول ہے کہ۔

”کسی دیوار میں کبھی کوئی کیل بھی تو بلا اخلاقیات کے نہیں ٹھونکی گئی، اور آپ کہتے ہیں کہ تم معاشیات سے اخلاقی احکام کو یکسر نکال دو“

اس طرح کی آوازیں بجائے خود منطقی قوت کتنی ہی رکھتی ہوں لیکن جدید فرنگی معاشیات کے مولد میں بھی یہ سنی سنائی اسی وقت تک کچھ جاسکتی تھیں جب تک مسیحی مذہب کے بچے کچھے اثرات کی کچھ گرفت ذہنوں پر باقی تھی ورنہ معاشیات کے موجودہ مغربی اساتذہ و مصنفین اس قسم کی بحثوں سے

اب عموماً کترا ہی جاتے ہیں تو پھر ہم مشرقی شاگرد رشیدوں کا کہنا ہی کیا
 ع آنجہ استاد ازل گفت ہماں می گویم
 بات لے دے کر وہی ہے کہ آدمی نے جب اپنی زندگی کا رشتہ اپنے اعمام
 یا پیدا کرنے والے سے توڑ لیا تو پھر دوسرا کون ہے جو علم و یقین کے ساتھ اس
 کی پیدائش کے انجام و آخرت کی روشنی اس کو عطا کر سکے
 مَنْ لَّمْ يَجْعَلِ اللَّهُ لَهُ نُورًا فَمَالَهُ مِنْ نُورٍ ط

ظن و خرص کی تاریکیاں

معاشیات ہی نہیں، سیاسیات و اخلاقیات، قانون اور معاشرت
 وغیرہ سارے عمرانی علوم حاضروہ کے علماء انسانی زندگی کے مال و مدعا کو کھو کر
 لال بھکڑوں کے ظن و خرص کی تاریکیوں میں بھٹکتے ملیں گے اِنْ هُمْ اِلَّا
 يَخْتَلُتُونَ x اِنْ هُمْ اِلَّا يَخْرُصُونَ اور ہر نیالال بھکڑ علم کے نئے
 نئے دعووں کے ساتھ جہل ہی کی نئی نئی تاریکیاں پھیلاتا رہتا ہے خدا مہلا
 کرے ڈاکٹر ذاکر حسین خاں کا کہ انہوں نے معاشیات کی عام چالو اور چلتو
 راہ سے ہٹ کر بعض اصولی و اساسی بحثوں کا ایک اچھا دلچسپ خلاصہ خود
 اردو میں ہمارے لئے فراہم کر دیا ہے۔ حاصل سب کا یہ ہے کہ وحی و نبوت کی
 روشنی سے محرومی اختیار کر لینے کے بعد انسان کے پاس اس کے ناقص و
 محدود روز بروز بدلنے والے تجربات کے سوا چونکہ علم و عمل کی کوئی راہ نہیں جاتی
 اور ان تجربات سے ”کیا ہے“ کے آگے ”کیا ہونا چاہئے“۔ یعنی زندگی کے
 کسی مقصدی معیار و میزان کا پتہ چل نہیں سکتا اس لئے بس جو کچھ ”ہے“ اسی
 کو قبول کر لینا ہے، یا زیادہ سے زیادہ ”چاہئے“ کی جگہ ”ہونے“ ہی کا کوئی شرانہ

فلسفہ گھر گھر خود انسان کو خدا اور اس کے آغاز و انجام سے نا آشنا موجودہ زندگی
 ہی کو بذاتِ خود مقصود و مطلوب بنالیا جاتے ،
 اٹھارہویں صدی میں جب مشکمین (یادین اور وحی و نبوت) کے فلسفہ کی
 سردبازی ہوئی تو

دو ایک اور فلسفیانہ عقیدہ معیاری معاشیات کی بنیاد بنا جس کو
 کائنات کی ہم آہنگی کا مسلک کہتے ہیں اس نے اپنے تصور کائنات
 میں مرکزی جگہ خدا کے بجائے انسان کو دی ،
 یعنی جو بانشین (خلیفہ) و امین تھا وہ باغی و غاصب بن بیٹھا پھر نتیجہ جو ہونا
 تھا ہوا۔ کہ :-

” کائنات کا مقصد اب یہ نہ رہا کہ اس کے مظاہر سے خالق عالم کی
 شان و قدرت کا اعلان ہو ، بلکہ یہ کہ انسان اس میں سکھ اور چین
 امن و آرام سے ہے ۔ اپنی جبلت پر چلنے کے لئے آزاد ہو ، کوئی روک
 ٹوک نہ ہے “

ٹیپ کا بند یہ ہے کہ :-

” پابندیاں نہ ہوں تو انسان کی زندگی میں خود بخود صلح و آشتی امن
 و شانتی پیدا ہو جائے گی اور ہم آہنگی کا دور دورہ ہوگا جیسے افلاک
 میں ستاروں اور سیاروں کی ہم آہنگی و ترتیب ہے “
 آگے خود ڈاکٹر صاحب جو ” آخر ڈاکٹر صاحب “ ہیں عقیدت مندی کے ساتھ
 فرماتے ہیں کہ :-

یہ فلسفیانہ مسلک مغربی روشن خیالی کی بہار کا مچھول ہے جس
 کی آبپاری میں ڈیکارٹ ، نیوٹن اور روسو کا کا بہت حصہ ہے “
 (مسئلہ ۱)

قدرت کی ستم ظریفی

دیکھئے کہ بیسویں صدی ابھی اپنے دوسرے ہی حصے میں تھی کہ پہلی جنگ
 ۱۹۱۴ء نے اس "روشنی طبع" کے "برمن بلاشدری" کی ابتداء کر دی اور اس
 ابتداء پر چوتھائی صدی بھی نہ گزرنے پائی تھی کہ خزاں کے ایک اور زیادہ ٹنڈ
 جھونکے (دوسری جنگ ۱۹۳۹ء) نے اٹھارہویں صدی کی نوپیدا "مغربی روشن
 خیالی" کی کہنا چاہئے کہ ساری بہار ہی کو لوٹ لیا۔ پھولوں کی جگہ سارا چمن
 کانٹوں سے مھیر گیا اور شاعرانہ فلسفہ نے بے روک ٹوک آزادی کی راہ سے
 "صلح و آشتی" امن و شانتی کا جو خواب دیکھا تھا اس کی تعبیر الٹ کر نکل
 رہی ہے کہ دوسری جہانگیر جنگ کا خمیازہ دنیا ابھی جھگٹ رہی ہے کہ تیسری
 "جہاں سوز جنگ" اور آلات جنگ کی دیوانہ وار ہر طرف سے جھنکار سنائی دینے
 لگی ہے، پہلے اگر ایم ایم ہیروشیما کے صرف ایک شہر کو برباد کر سکتا تھا تو اب
 نو ایجاد ہائے درجن بم کہا جاتا ہے کہ ایک آدھ شہر نہیں پورے ملک کے ملک کو
 ریگستان بنا دے گا اور جراثیمی جنگ کی تصویر یہ کھینچی جاتی ہے کہ ہیفیڈ، طاعون
 وغیرہ مختلف وبائی بیماریوں کے جراثیم کو دشمن ملک میں گرا کر اس طرح پھیلا
 دیا جائیگا کہ

"بوڑھے بچے، عورت مرد سب ان امراض میں گرفتار اور سک
 رہے ہیں ڈاکٹر نرس اسپتال کا سب عملہ بھی شکار ہے، ہزاروں
 لاکھوں انسان دم توڑ رہے ہیں اور حلق میں کوئی پانی کی بوند تک
 ٹپکانے والا نہیں، پھر جب اس حالت میں جنگ ختم ہوگی تو اس کے
 ساتھ وہاں ختم نہ ہوں گی یا پورے ملک کو قمر نطینہ کر دیا جائیگا

کہ جو مرتے ہیں مرتے رہیں۔ ان جراثیمی اسلحہ کے استعمال کے بعد بہت طویل عرصہ کیلئے مفتوح ملک کے سب کارخانے بند ہو جائیں گے۔ اسکولوں میں تالے پڑ جائیں گے اور ملک کا نظم و نسق ختم ہو جائے گا، افراتفری لوٹ مار اور بد اخلاقیات عام ہو جائیں گی

(الفرقان رجب الحرام ۱۳۵۵ھ)

یہ ہے سکھ چین، ”امن و آرام، کا وہ نقشہ، اور بے روک ٹوک آدائی“ کے اس فلسفیانہ عقیدہ، کا تحقہ جس میں دعویٰ کیا گیا تھا کہ ”انسان کی زندگی میں خود بخود صلح و آشتی، امن و ثنانتی پیدا ہو جائیگی“ اور اس طرح ہم آہنگی کا دور دورہ ہو گا جو سیاروں اور ستاروں میں پائی جاتی ہے“ !!

کچھ دکھ، کچھ ہنسی

کہ شاعری کے زور میں اتنی بھی عقل نہ رہی کہ ستاروں اور سیاروں میں ہم آہنگی نتیجہ ہے ان کی غیر ارادی و غیر اختیاری حرکات کا، ان کی خلقت نے تو اول دن ہی ارادہ و اختیار کی امانت کو اٹھانے سے انکار کر دیا تھا ان کی مجبورانہ ہم آہنگی پر اس مختارانہ فطرت کا قیاس کس منطق سے صحیح اتر سکتا ہے جس کی امتیازی خصوصیت جبر نہیں، اختیار و اضطراب نہیں، ارادہ ہے اور ارادہ و اختیار کی بے روک ٹوک آزادی کے معنی ”ہم آہنگی“ نہیں، صرف ”باہم آویزی“ یا نزاج ہیں۔

ریت کی اس طرح کی بنیادوں پر کھڑا کیا ہوا ”معماری معاشیات“ کا کوئی فلسفہ کھڑا ہی کتنی دیر رہ سکتا ہے۔ آخر معاشیات کی ان بحثوں ہی

کے سلسلہ میں اسی کتاب میں یہ اقرار ملتا ہے کہ یورپ زندگی کی جس مذہب
 گریز راہ پر پڑ گیا تھا۔ اس میں کھاپی کر، یا بیش برس کچھ ظاہری آسائش و آرائش
 کے ساتھ کھاپی کر جانے کے سوا زندگی کے کسی اور مقصد و معیار کی گنجائش
 ہی کیسے مکمل سکتی تھی

”بس آدمی کے لئے خود ہی زندگی، خود آرام و آسائش مقصود
 بالذات بن گیا، دوسری دنیا کے ادھار پر آدمی اس دنیا کے نقد
 کو ترجیح دینے لگا اور وہ رشتے جو قدیم مذہبی تہذیب میں سب
 افراد کو ایک مرکز کائنات یعنی ذات الہی سے وابستہ کئے ہوئے
 تھے سب کے سب ٹوٹ گئے اور زندگی کے سارے اجزاء تدریجاً ہوتے
 سیاسی زندگی میں، اجتماعی زندگی میں، ذہنی زندگی میں انتشار
 پیدا ہو گیا۔ تمدن کے اجزاء الگ الگ ہو گئے، ریاست الگ
 ہو گئی۔ علوم و فنون الگ ہو گئے، دین الگ، دنیا الگ،
 مذہب الگ، معیشت الگ“ (ص ۱۱۱)

آگے اور صاف سنئے، کہ یہ

”ان میں سے ہر چیز خود اور بجائے خود مقصود بالذات ہو گئی،
 آرٹ کی خاطر، آرٹ شروع ہوا۔ یہ سوال نہ رہا کہ جاننے والا کیا
 جانتا ہے، بلکہ یہ کتنا جانتا ہے اس پر نظر نہ رہی کہ تصویر کا موضوع
 کیا ہے، بلکہ اہل نظر بس یہ دیکھنے لگے کہ کیسی بنائی ہے مقاصد کا
 زمانہ ختم ہوا ذرائع کا عہد شروع ہوا اور ہوتے ہوتے ذرائع و
 وسائل خود ہی مقصد بن گئے“ (ص ۱۱۲)

ذرائع پرستی کا جنون

معاشی زندگی جو قدرت کی عطا کی ہوئی فہم سلیم (COMMON SENSE) کے سہارے تھوڑی بہت انفرادی و اجتماعی فکروں اور تدبیروں کے ساتھ بے غل و غمش چل رہی تھی، ذرائع پرستی کے اس جنون نے اس کو بھی علمی و فنی معاشیات کے ناپیدا کنارہ دفتروں میں گم کر دیا اور طرح طرح کی روز روزہ جہنم لینے والی معاشی دعوتوں اور نظریوں کی بدولت معیشت کی سیدھی سادھی قدرتی زندگی آج زندگی کا سب سے پریشان اور بھیانک خواب بن کر رہ گئی، ان بے سرو پا دفتروں، یاہ

”علم (معاشیات) کے الگ مدون ہونے کی وجہ ایک تو وہی ہے جس کا تذکرہ ابھی ہو چکا، دوسرے دینا داری کا غلبہ اس عہد کی خصوصیت ہے جس کی وجہ سے معاشی زندگی بہت پیش پیش رہی، معاشی چیزوں کی وقعت تمدنی زندگی میں بڑھ گئی“
(ص ۴۴)

دینا داری کا غلبہ

مقاصد و اخلاق سے ”پاک“ اس ذرائع پرست ناپاک ”دینا داری کے غلبہ“ کا ذکر ایک اور موقع پر آگے چل کر علمائے معاشیات ہی کے ایک مسلک کی ترجیحی میں اس طرح ملتا ہے کہ اس مسلک والے :-
”سب کے سب فلسفہ (یعنی زندگی کی کسی غرض و غایت کی جستجو کے مقابلے میں علم کے حامی ہیں یعنی جو کچھ ہے اس سے بحث کرنا چاہئے“ ہونا چاہئے“ سے سرے سے سروکار نہیں تمام

ما فوق التجربہ اور مابعد الطبیعیاتی عناصر سے اپنے علم (معاشیات،
کو پاک رکھنا چاہئے، معاشیات میں اخلاقی احکام کے یہ سختی سے
مخالف ہیں۔

دراودہ آگے کچھ اور سن لیں۔

ان کے نزدیک معاشیات کی اساس نفس انسانی کے عام
قوانین ہیں اور تمام قوانین کا ماخذ فطرت انسانی کی عام
نفسیاتی صفات ہیں۔

ان نفسیاتی صفات میں ان دیدہ وروں کے نزدیک۔

خود غرضی

سب سے زیادہ عنصر نفسی جس پر اکثر ترتیبی معاشیوں نے اپنی علمی
عمارت کی بنیاد رکھی ہے وہ خود غرضی ہے جو معاشی میدان میں خواہش
دولت کی شکل اختیار کرتی ہے۔ اس

عنصر کے ساتھ مانتھس نے خواہش تناسل کو بھی توام کر دیا
ہے اور عرصہ تک یہ دونوں عناصر معاشی زندگی کے سارے کارخانے
کی توجہ کیلئے کافی سمجھے جاتے رہے، گزشتہ صدی کے نصف
آخر میں اس کے ساتھ ایک اور عنصر بھی شامل کیا گیا۔ یعنی ادراک
خط و کرب، محاسبہ افادہ، جسے افادہ مختتم والے تمام معاشی
مظاہر کی تشریح کے مدعی ہیں۔ (صفحہ ۵۹)

آگے مزید ترقی ملاحظہ ہو، ابھی تک معاشیات میں انسان کی انسانیت کو کم
از کم اتنا دخل تھا کہ خود اس کا نفس بھی کسی شمار و فطار میں تھا، خواہ وہ

نفس حیوانی بلکہ شیطانی یا امارہ ہی کیوں نہ ہو۔
 ”لیکن دوسرے لوگوں نے ان سادہ عناصر کی تلاش نفس
 انسانی میں (بھی) نہ کی، بلکہ انہیں خارجی، معاشی زندگی سے
 حاصل کرنا چاہا اور انہیں کے وجود اور ان کی حرکات پر معاشی
 زندگی کو منحصر کیا۔ سب سے پہلے تو یہ کام مقدار زرنے دیا پھر اس
 محنت کو جو اشیائے معاش میں متشکل ہو گئی ہو، آخری عنصر
 مانا گیا، اور نکار ڈو، رادبرٹس اور مارکس وغیرہم کے نظا مہاتے
 معیشت میں یہی مقدار محنت معاشی دنیا کی آخری بنیاد تو جیہ
 بنی۔“ (صفحہ ۵۹)

ایک ہی کتاب کے ان مختلف و منتشر حتماً قیاسوں اور عبارتوں سے
 سرسری اندازہ ان مشترک رجحانات کا بخوبی ہو گیا ہو گا جو یورپ کی لائی
 ہوئی اور پھیلانی ہوئی بے مقصد زندگی کی۔ جدید بلکہ جدید ترین علمی و عملی
 معاشی و سیاسی ذہنیت کے پیدا کرنے میں کار فرما ہے ہیں۔

بے مقصد بڑھیا جانور

خلاصہ سب کا وہی ہے کہ جیت تک بری بھلی مذہبیت (مسیحیت)
 کا مغربی ذہنوں پر کچھ اثر باقی رہا۔ بعض علمائے معاشیات کو بھی اس پر
 اصرار رہا کہ انسان کیڑوں مکوڑوں، پرندوں، پرندوں کی طرح کائنات حیوان
 یا صرف بڑھیا جانور (HIGHER ANIMAL) نہیں ہے بلکہ اس کی
 انسانی فطرت میں حیوانیت سے اونچی بھی کوئی چیز، اور بڑی چیز۔ شرمیکہ ہے
 اس کی زندگی کا مال و مستقبل خالی زمین پر چرنے چگنے اور مرجانے کے آگے

بھی کچھ ہے اور بہت کچھ ہے، لہذا اس کی زندگی کے معاشی مسائل اور ان کی اصلاح و فساد کا معیار بھی فقط حیوانیت نہیں۔ انسانیت اور فقط حال نہیں، مال ہونا چاہئے، لیکن دوسری طرف مذہب سے بڑھتی ہوئی بغاوت اس پر مصر تھی کہ ہم اپنے تجربہ و مشاہدہ کی آنکھوں سے جو مکہ صرف اپنی حیوانیت اور حال ہی کو دیکھتے یا جانتے ہیں اس لئے اس کے مادہ، کسی دوسرے ذریعہ علم سے انسانیت کا کوئی دوسرا مفہوم و مدعا پہچاننا ہی نہیں چاہتے نہ کسی اور معیار سے دو چاہتے، اور نہ چاہتے کی بحث میں پڑنا پسند کرتے ہیں، بس جو کچھ سامنے ہے اسی کو سمجھ لینا چاہتے، اسی کا نام ”افہامی معاشیات“ رکھا۔ اور بتایا گیا ہے۔ اس طرح زندگی کے کسی مقصد و مستقبل سے فرار کا نتیجہ یہی نکل سکتا تھا کہ زندگی کے جو ذرائع تھے وہی مقاصد بن گئے۔

پھر جس طرح جانوروں کا کھانا پینا، جنا جانا کسی دانستہ و ارادی اعلیٰ مقاصد پر مبنی اخلاقی احکام سے خالی ہوتا ہے اسی طرح انسان کی بے مقصد و بے معیار زندگی کی ”معاشیات“ میں بھی (اس کے علماء، اخلاقی احکام کے داخل در معقولات، سختی سے مخالف ہونے کے سوا کیا ہو سکتے تھے) لازماً جانوروں ہی کی طرح انسان کے معاشی محرکات کا سرچشمہ بھی ”خود غرضی“ خواہش تناسل“ اور اک حظ و کرب“ بالفاظ دیگر صرف اسی دنیا کی زندگی یا ”دنیاداری کا غلبہ“ اس عہد کی خصوصیت اور معیشت کا آئینہ دار ہے اس سے بھی بڑھ کر انسانی معیشت کے سراسر حیوانی تصور کی جس تازہ ترین ترقی پر لوگ رقص و وجد میں آپے سے باہر ہوئے جا رہے ہیں وہ یہ ہے کہ جب آدمی جانور ہی ٹھہرا تو اس کے چارہ کی مقدار کا فیصلہ بھی اس کی محنت و مشقت کی کمی بیشی کی مقدار ہی سے ہونا چاہئے ”مارکس

وغیرہ کے نظا ہمارے معیشت میں یہی بڑی دور کی کوڑی لائی گئی ہے کہ
مقدار محنت ہی معاشی دنیا کی آخری بنیاد تو جیہہ بنی۔

انسان کا اسلامی تصور

اس کے بالکل برعکس انسان کا اسلامی تصور — جیسا کہ پہلے اچھی
طرح معلوم ہو چکا — یہ ہے کہ وہ حیوان صرف ظاہر میں ہے باطن میں
اس کے نگاہ کرو تو معلوم ہوگا خدا جس کا تصور صفات کمال کی جامع ذات
کے سوا کچھ نہیں، انسان دراصل اس کا خلیفہ و جانشین یا اس کے صفات
کمال کا حامل و امین۔ مظہر اتم ہے اس کے اندر خدا نے خود اپنی روح
بھونکی ہے اسی روح و روحانیت کی ترقی و تربیت کی خاطر زمین کی خلافت
بخشی ہے، اسی خلافتی و امانتی زندگی کے حقوق و فرائض کی ادائی کا نام عبادت
اور اسی عبادتی یا عبدیت و بندگی والی زندگی میں پاس اور قیل ہونے کا زلٹ
آخرت یا جنت و جہنم کی ابدی صورت میں ظاہر ہوگا اس بندگی سے زندگی میں
جو ہم آہنگی رونما ہوتی ہے وہ ستاروں اور سیاروں کی طرح طبعی قوانین
کے جبر و اضطراب پر مبنی نہیں ہوتی، انسان کو اپنا خلیفہ بنا کر پیدا کرنے والے نے
اپنی جو صفت بطور خاص اس کو امانتاً سپرد فرمائی ہے وہ ارادہ و اختیار ہے
آسمان و زمین اپنی جسمانی عظمت و وسعت کے باوجود جس امانت کے اٹھانے
سے پیچھے ہٹ گئے تھے وہ خصوصیت کے ساتھ ہی دانستہ و شعوری اختیار
کی صفت تھی۔ اختیار و ارادہ کی اس امانتی زندگی میں ہم آہنگی کی صورت
یہی ہو سکتی ہے کہ امانت کو امانت رکھانے والے کی مرضی و منشاء کے مطابق
نہ کہ کسی فسانوی، یا جبری جبر و اضطراب کے ماتحت خود اپنی خوشی اور سوچے سمجھے

اختیار و ارادہ سے استعمال کیا جاتے۔ ارادہ و اختیار کئے استعمال میں اس خلافتی و امانتی ہم آہنگی ہی سے دنیا کو اس نراج و انتشار سے نجات نصیب ہو سکتی ہے جو دوسری تمام تدبیروں سے روز بروز ہم آویزی میں ترقی کرتی جا رہی ہے۔

حیوانی معاشیات

اسلام کی نظر میں جب انسان نرا معاشی حیوان نہیں تو اسلام کی انسانی معاشیات کو بھی آج کل کی نری حیوانی معاشیات سے دور کا بھی کیا لگاؤ ہو سکتا ہے لیکن کیا کہا جائے کہ خود مسلمانوں کا قلم اسلامی معاشیات کو کیسی کندھیری سے ذبح کرتا رہتا ہے کہ اس موضوع پر بالغوم حیوانی معاشیات ہی کی بولیاں ہم بھی بولتے رہتے ہیں یعنی اسلام کی معاشی تعلیم و ہدایات کا منشاء و مرجع بھی سب کہنا چاہئے کہ اسی حیوانی یا دنیوی زندگی کے معاشی مسائل و مشکلات کا حل قرار دیتے ہیں اور اپنی آواز حیوانی معاشیات کی آوازوں میں اس طرح ملا دیتے ہیں کہ اسلام اور اسلامی اصطلاحات کے نام کے سوا اسلامی روح بالکل نکل جاتی ہے۔

اچھوں اچھوں کی لغزش

یہ صورت حال کچھ معاشیات کے ساتھ خاص نہیں بلکہ اس عہد کی جو امتیازی خصوصیت خود اس کے نمائندوں کی زبانی دنیا پرستی یا دنیا داری کا غلبہ "ابھی سن چکے، وہابی جراثیم کی طرح اس کا متعدد زیر اندر ہی اندر اتنا سرایت کر گیا ہے کہ دین کے اچھے اچھے صاحب علم و صاحب

صلاح حلقوں سے تعلق رکھنے والے قلموں کو بھی کیسی کیسی لغزش ہو جاتی ہے
 ابھی پیرسوں (۱۹ مئی ۱۹۵۲ء) کو انگہ نیری کا ایک پندرہ روزہ موصول
 ہوا، ماشاء اللہ خالص اسلامی تعلیمات کا وکیل ہے، سارے مضامین
 قرآن و حدیث کے نصوص و اسناد سے مرتب ہیں۔ پھر بھی ابتداء کے نوٹوں
 ہی میں خالص دینی عقائد و اعمال، نماز، روزہ، حج، زکوٰۃ تک کے جو سارے
 فوائد بیان کئے گئے ہیں سب کے سب کا تعلق کہنا چاہئے کہ خالص دنیا ہی
 سے بتلایا گیا ہے

”اسلام کے سارے اساسی عقائد اور اصولی اعمال کی غرض
 و غایت عالمگیر اخوت پیدا کرنا ہے نماز روزہ حج زکوٰۃ سب مسلمانوں
 میں اسی باہمی اخوت کی تعلیم و تاکید کے تحتل پر مبنی ہیں۔“
 اَقِمِ الصَّلَاةَ لِذِكْرِی (نماز قائم کرو میری ذیٰنی خدا کی یاد
 کے لئے) والی نماز باجماعت کی ضبط و نظم کی تدبیری حیثیت کی
 بڑی قیمت یہ ہے کہ اس سے مسلمانوں میں سماجی مساوات کا
 احساس اور زندگی دیہی دنیوی زندگی کی کشمکش میں بقاء
 کے لئے جمعیت و اتحاد کا شعور ترقی کرتا ہے نماز کے میدان کو
 بالکل بجا طور پر اسلام کا پہلا ڈرل (فوجی قواعد) کا میدان کہا گیا ہے
 قرآن مجید تمام مسلمانوں کو سچا مسلمان بننے کی تاکید کرتا ہے کیوں؟ اس
 لئے کہ یہ

”صرف چند کا عمل سب کو خواری و رسوائی دظاہر ہے کہ اسی دنیا کی
 خواری و رسوائی، سے نہیں بچا سکتا جب کسی ریاست کے شہریوں
 کی بہت بڑی اکثریت اپنے قومی اغراض کو بچانے پر کمر باندھ لیتی ہے

تب ہی کامیابی نصیب ہوتی ہے ہوائی بیمار یوں اور قتل عام کی جو
منظم شکل یورپ نے اس دور میں پیدا کر دی ہے اس کے لئے ہم
میں سے ہر فرد کو سچے مسلمان کی زندگی اختیار کرنے کی ضرورت
ہے اگر ایسا کیا گیا تو ہماری روزانہ زندگی کی بد عنوانیاں ختم ہو جائیں گی
قومی طاقت مستحکم ہوگی، سماجی زندگی میں شرافت کا جو ہر پیدا
ہوگا اور بین الاقوامی وقار بڑھے گا۔

دیکھا آپ نے اسلامی زندگی کی برکات اور سچا مسلمان بننے کے
زیر خط مقاصد ہمارے تختانی نہیں فوقانی شعور میں زیادہ تر کیا ہیں؟ وہی دنیا
کی ”خواری رسوائی کا غم“، دنیا ہی کے قومی اغراض، قومی طاقت، بین الاقوامی
وقار، سماجی تنظیم، سماجی زندگی، آگے اداریہ کے اسی مقالہ کا جو حاصل بیان
ہوا ہے وہ بھی کان لگا کر سن لیں۔

”اگر مختلف صوبوں میں رہنے والے شہری اپنی قوت مضبوط
کرنا چاہتے ہیں تو صرف ایک ہی تدبیر ہے کہ اسلامی زندگی کی
راہ اختیار کریں۔ اسی سے ان کے آپس کے اختلافات دور
ہو سکتے ہیں اور فکر و عمل میں اتحاد پیدا ہو سکتا ہے جو ملک کے
استحکام کے لئے ناگزیر ہے۔۔۔۔۔

اسلام کے پیرو اگر اسلامی زندگی کی پیروی نہیں کرتے تو یہ استحکام
جو قومی وجود کے لئے لازم ہے عملاً کبھی حاصل نہیں ہو سکتا۔۔۔
لہذا اول و آخر تمام شہریوں سے ہماری اپیل یہ ہے کہ ان کو اسلام
ہی سے زندگی کی روح حاصل کرنا چاہئے اسی سے وہ قوت
و وحدت پیدا کر سکیں گے جس کے بغیر کوئی قوم دیر تک باقی

نہیں رہ سکتی ہے

ظاہر ہے کہ یہ قومی وجود، قومی بقاء، قومی ریاست، قومی طاقت جس کا اسلام کی پیروی، اسلام کی زندگی، سے حاصل کرنا مطلوب قرار دیا گیا ہے، سب لے دے کہ صرف اسی دنیا کی تو ہے، بس وہی مغالطہ کہ یہ چیزیں جس درجہ میں مطلوب بھی ہیں تو آخرت کی فلاح و نجات کے وسائل کے طور پر ضمناً و ذیلاً لیکن اب ہم نے ان کو مقاصد کے درجہ میں اپنے فکر و عمل پر اتنا مسلط کر دیا ہے کہ اخروی زندگی کا نام زبان و قلم پر آتا بھی ہے تو اس میں جس طلب کی اس گرمی و سرگرمی کا پتہ تک نہیں ہوتا جو دنیا کے کسی معمولی مقصد کی لگن میں بھی ہم اپنے اندر پاتے ہیں لیکن کہیں کم کہیں زیادہ لیکن ذہنیت ہماری بن ہی گئی ہے کہ آخرت کا غم یا تو سرے سے ندارد یا دنیا کے مقابل نہ ہونے کے برابر،

تُحِبُّونَ الْعَاجِلَةَ وَتَذَرُونَ الْآخِرَةَ ط

اسی بندہ روزہ پرچہ میں خود معاشیات پر بھی ایک مضمون ہے جس میں قرآنی تعلیمات کی ترجمانی زیادہ صحیح کی گئی ہے مگر روح اس کی بھی وہی ہے کہ اسلام کی معاشی تعلیمات کا اصلی مقصد و مدعا گویا اس دنیوی زندگی ہی کی معاشی مشکلات سے انسان کو نجات دلانا ہے اخروی نجات میں ان کو کوئی خاص دخل نہیں ہے، مضمون کا عنوان بھی یہی ہے کہ ”انسانیت کی معاشی بیماریاں اور ان کا اسلامی علاج“، ابتداء اس طرح ہوتی ہے کہ یہ ”معاشی مشاغل کے دائرہ میں اسلام کا مقصود پورے سماج کی عام خوشحالی ہے نہ صرف چند مستثنیٰ خواص کی جاگیر داری جو بھی مختلف معاشی تعلیمات اسلام نے دی ہیں سب کی انتہائی

غرض و غایت معاشرہ کے مختلف طبقات و افراد میں کسی
نمایاں فرق و امتیاز کو مٹانا ہے۔

یہ وہی اشتراکیت کی بند بند بولی کے سوا کیا ہے۔ آخر میں صاحب
مضمون کے نزدیک سب سے پہلی بات یاد رکھنے کی یہی ہے کہ اسلام بس
یہی چاہتا ہے کہ سب کی زندگی کا عام معیار بلند کر دے۔ یہی نعرہ تو ہے جو خدا
و آخرت کا منکر یا اس سے غافل ہر چھوٹا بڑا لیدر آج کل ہر جگہ لگاتا پھرتا ہے
بلند معیاری کا یہ خبط یہاں تک پہنچا ہے کہ ابھی اسی اگست کی ۵ تاریخ
کے اخبار میں دیکھا کہ برما کے وزیراعظم نے ایک کانفرنس میں دن دوپہر کی
بیداری میں اپنے اس خواب کا اعلان فرمایا کہ ان کی بہبودی ریاست
(WELFARE - STATE) میں ہر شخص کے پاس ایک مکان
ہوگا ایک موٹر کار ہوگی اور اس کی آمدنی آٹھ سو روپیہ ماہوار ہوگی۔

معاش کا رخ بھی معاد کی طرف

حالانکہ قرآن کی کثیر آیتیں خود معاشیات کے اسی مضمون میں ایسی نقل
کی گئی ہیں جس سے معلوم ہوتا ہے کہ معاش کے معاملہ میں بھی اسلام کا
اصلی رخ معاد ہی کے ابتلائی و پرورش مصالح کی طرف ہے ارشاد ہے
کہ تمہارا مال اور اولاد (سب درحقیقت تمہاری) آزمائش اور امتحان کے
لئے ہیں، اور اس امتحان میں کامیابی پر آخرت میں تم کو اللہ کے پاس بڑا
اجر و انعام ملے گا۔

إِنَّمَا أَمْوَالُكُمْ وَأَوْلَادُكُمْ فِتْنَةٌ وَاللَّهُ عِنْدَ
أَجْرٍ عَظِيمٍ ط

احادیث وغیرہ سے قطع نظر ذرا خود قرآن ہی کی اسپرٹ مد نظر رکھ کر غور کیا جائے تو معلوم ہو گا کہ اسلام کی غرض زندگی کا عام معیار بلند کرنا یا معاشی اوپنچ نیچ کو مٹانا بالکل نہیں ہے کہ خود اللہ ہی نے تو گونا گوں حکمتوں کی بناء پر یہ اوپنچ نیچ پیدا فرمائی ہے وَاللّٰهُ الَّذِیْ فَضَّلَ بَعْضَکُمْ عَلٰی بَعْضٍ فِی الرِّزْقِ۔ بلکہ اس کو باقی رکھ کر ہر ایک کو اس کے معاشی مقام و عمل کے لحاظ سے آخرت کی امتحانی تیاری میں لگانا ہے اسی طرح اَنْتُمْ خُلِقْتُمْ لِلْآٰخِرَةِ کو نظر انداز کر کے خَلَقَ لَکُمْ مَا فِی الْاَرْضِ جَمِیْعًا سے اسی مضمون میں عجیب نتیجہ یہ نکالا گیا ہے کہ اس آیت میں قرآن دراصل اعلان کر رہا ہے کہ معاشی دولت کے سارے سائل اس لئے خدا نے پیدا کئے ہیں کہ ان سے سماج کا ہر فرد متمتع ہو۔ در آنحالیکہ خود قرآن میں دوسری جگہ زمین ہی نہیں آسمان و زمین سب کی پیدائش کی خاص غرض موت کے بعد آنے والی زندگی کے لئے حسن عمل کی آزمائش یا امتحان کو بتلایا گیا ہے البتہ جو مستقبل کی اس ابدی زندگی یا مرنے کے بعد اٹھنے ہی کے سرے سے منکر ہیں ظاہر ہے کہ وہ ایسی باتوں کو افسانہ و فسون ہی قرار دیں گے۔

هُوَ الَّذِیْ خَلَقَ السَّمٰوٰتِ وَالْاَرْضَ..... لَیَبْلُوْکُمْ
 اَیُّکُمْ اَحْسَنُ عَمَلًا طَوْلَیْنِ قُلْتُ اَیُّکُمْ مَّبْعُوْثُوْنَ مِنْ
 بَعْدِ الْمَوْتِ لَیَقُوْلُنَّ الَّذِیْنَ کَفَرُوْا اِنْ هٰذَا اِلَّا سِحْرٌ
 مُّبِیْنٌ، (ہود۔ رکوع ۱)

غیر معادی معاشیات کی نقالی

ایک ہی مضمون و مضمون نگار نہیں اچھے اچھے صاحب علم و صلاح حضرات آج کل کی خالص دنیوی اور غیر معادی معاشیات کی نقالی میں سینکڑوں صفحات اسلامی معاشیات کے نام و عنوان سے اس طرح لکھتے چلے جاتے ہیں کہ گویا قرآن و حدیث کی ساری معاشی تعلیمات کا مدعا بھی لے دے کر بس اسی دنیوی زندگی کے معاشی مسائل و مشکلات کا حل ہے وہ قرآن جس کا ایک صفحہ بھی آخرت کی زندگی کے بناؤ بگاڑ فلاح و خسران کی مرکزی مقصدیت سے خالی نہ ملیگا اسی کی معاشیات پر اسی کے ماننے والوں کے قلموں سے آپ سینکڑوں صفحات اس طرح پڑھتے چلے جاتیں گے کہ گویا اس زندگی کے معاشی مسائل و احکام کو قرآن و اسلام کی نگاہ میں کسی اور دوسری زندگی سے قطعاً کوئی ربط و واسطہ نہیں۔

حاشا و کلا یہ مطلب ہرگز نہیں کہ اس طرح کی باتیں لکھنے والے حضرات خدا نکرہ آخرت پر ایمان و اعتقاد نہیں رکھتے، کہنا صرف یہ ہے کہ اس غلبہ دنیا داری یا دنیا پرستی کے زور نے غیر شعوری طور پر اچھے اچھے مسلمانوں تک کے دل و دماغ پر اتنا قبضہ جمالیا ہے کہ دین کے احکام میں بھی ان کی سب سے پہلے اور زیادہ تر نظر خالی دنیا ہی کے مصالح و منافع پر پڑنے لگی ہے۔ بخلاف اس کے خود قرآن و حدیث کو ذرا خالی الذہن ہو کر پڑھو تو ان کی دعوت کا اصل رخ تمام تر آخرت کی فلاح یا بناؤ سنوار کی طرف پاؤ گے دنیا کے ہر رخ و راحت، تو نگری و ناداری، تندرستی و بیماری، خوشحالی و بدحالی سب کا مرجع و رخ ان کی تعلیمات میں کسی نہ کسی عنوان سے آخرت ہی کی طرف

پھرتا ہے۔

آخرت پر ایمان کی حقیقت

اس کے سوا آخر اور کیا ہے کہ اس دنیا کی انفرادی زندگی ہی نہیں خواہ وہ عمر نوح کیوں نہ ہو زمین و آسمان کی پوری کائنات کو ایک دن فنا ہو کر رہنا ہے اس کے بعد جس نئی زندگی اور نئی دنیا میں ہم کو داخل ہونا ہے وہ کروڑوں، اربوں سال ہی باقی رہنے والی نہیں بلکہ قطعاً غیر فانی اور نامتناہی ہے جب ہی تو اس آخری زندگی کے مقابلہ میں موجودہ دنیوی زندگی کی حدیث میں اتنی تحقیر و تذلیل ملتی ہے کہ خدا کی نظر میں اس دنیا کی وقعت اگر مچھر کے پر کے برابر بھی ہوتی تو خدا و آخرت کے منکروں کو پانی کا ایک گھونٹ بھی نہ دیا جاتا۔ یہ اور ایسی دوسری روایات کیا خود قرآن کی اس طرح کی آیات کی تفسیر کے سوا کچھ اور یہی جن میں دنیا اور دنیا کی زندگی کی حقارت کو بار بار اور باصرار دہرایا گیا ہے۔

قُلْ مَتَاعُ الدُّنْيَا قَلِيلٌ وَمَا مَتَاعُ الدُّنْيَا فِي
الْآخِرَةِ إِلَّا قَلِيلٌ، وَمَا الْحَيَاةُ الدُّنْيَا إِلَّا مَتَاعُ
الْعُرُودِ، وَمَا هَذِهِ الْحَيَاةُ الدُّنْيَا إِلَّا لَهْوٌ
لَعِبٌ، وَإِنَّ الدَّامَةَ الْآخِرَةَ لَمَيَّ الْحَيَوَاتِ -

وغير ذلك من الايات

زندگی کا دنیوی و خسیس تصور

پھر مہلک زندگی کا وہ دنیوی و خسیس تصور جس کی تعمیری از اول تا آخر کسی

خَيْرٌ وَأَلْتَفَىٰ آخِرَتِ يامعاد و معادیات کے انکار و نفی پر ہوئی ہے۔
 اسلامی معاشیات ہی کیا، اسلام کی معاد جو زندگی کے کسی چھوٹے سے چھوٹے
 شعبہ و خیریتہ کو بھی اس سرایا معاد گریز ”ماڈرن“ زندگی کی میزان پر کیسے تولد
 اور کہاں تک اس پر پورا اتارا جاسکتا ہے! خدا اور آخرت پر ایمان کی نشان
 تو یہ ہے کہ مرد مومن اس دنیا کے فقر و فاقہ اور دولت و سلطنت مزدوری
 و سرمایہ داری دونوں کو خدا کی رضا اور آخرت کی فلاح حاصل کرنے کا یکساں
 سرمایہ یقین کرتا ہے اور دونوں ہی کو مردانہ وار اسی راہ میں لگانا ہے۔

یہ الگ بات ہے کہ حکیم و رحیم اور قدیر خالق کی حکمت و رحمت اور
 قدرت کے اجتماع نے انسان اور کائنات کی خلقت و فطرت کو آخرت
 کے ساتھ کچھ ایسا ہم آہنگ بنا دیا ہے کہ اگر دنیا کی زندگی کو دین یا یوم دین
 (آخرت) کے ساتھ ایماناً و عملاً پوری طرح جوڑ دیا جائے تو یہ بھی اسی طرح نمونہ
 جنت بنائی جاسکتی ہے۔ جس طرح آخرت سے توڑ کر آج زندگی کے معاشی
 و سیاسی، انفرادی و اجتماعی ہر شعبہ کو دجال کی جنت نما جہنم بنا لیا گیا ہے
 جس میں ہر کہ و مہ دیوانہ وار کو دا پڑ رہا ہے حالانکہ اپنے ہاتھوں کی بنائی ہوئی
 اس جہنم سے خود بنانے والوں کو بھی نکلنے کی اب کوئی راہ نہیں مل رہی ہے
 اور آخرت سے پہلے ان ظالموں کے لئے دینا ہی عذاب بن کر رہ گئی ہے
 وَإِنَّ لِلَّذِينَ ظَلَمُوا عَذَابًا دُونَ ذَلِكَ — دُونَ الْعَذَابِ
 الْأَكْبَرِ۔

مقصود بنائے بغیر مقصود حاصل

موقع پاکر بھرے ہوتے دل کی اس تھوڑی سی بھڑاس نکال لینے کا

مدعا فقط اتنا ہے کہ خدا و آخرت پر بُرا بھلا ایمان رکھنے والے ہم مسلمان اپنی انفرادی و اجتماعی و سیاسی و معاشی زندگی کو مقصود بالذات سمجھنے سمجھانے کے بجائے خدا و اذرا اس کو آخرت کے تابع و ماتحت کر کے تجربہ کر دیکھیں کہ یہ مقصود بھی مقصود بنائے بغیر کس خوش اسلوبی و خوبی سے آخرت ہی کے طفیل میں نصیب ہو جاتا ہے۔

اجتماعی سیاست و معیشت کا انقلاب تو کسی فرد واحد کے قبضہ و اختیار کی بات نہیں لیکن انفرادی طور پر جس کا جی چاہے ذرا ہمت کر کے خود اپنی ہی معاش کو اختیار بھر معاد کے تابع بنا کر دیکھ لے کہ زندگی کے جس کچھ چین کی تلاش میں ہم درد کی مٹھو کریں کھاتے پھرتے ہیں وہ معادی معاش کے صدقے میں ہماری لونڈی بن جاتی ہے یا نہیں شرط یہی ہے کہ لونڈی کو لونڈی ہی بنائے رکھیں ورنہ جہاں ڈھیل دی سر چڑھ جاتے گی۔ ایک نہیں کئی گئی زندگیوں میں خود اس سگ دنیا را قم کو اللہ تعالیٰ نے گھر باہر کھلی آنکھوں مشاہدہ کرادیا کہ بیوی کے بجائے لونڈی بنا کر کھنے والوں کی یہ دنیا کیسی خدمت گزار اور وفا شعار لونڈی بن جاتی ہے چھوٹے بڑے نئے پرانے لیڈروں سے خصوصاً اپنی انفرادی زندگی میں اس تجربہ کی درخواست ہے اگر ان کے دل میں یہ حقیقت اتر جائے تو ہماری معاشی و سیاسی ساری اجتماعی دعوتوں کا بھی قبلہ درست ہو جائے

رونے کا جی چاہتا ہے

کہ مسلمان ملکوں تک کے اکثر ائمہ و خواص یا مسلمان لیڈر خود ہی ترکستان کی راہ پر پڑ گئے ہیں تو عوام کا رخ کعبہ کی طرف کون پھیر سکتا ہے، مسلمان

جس کو ایمان لاتے ہی ہر شرک اور شائبہ شرک کی کاٹ ڈالنے والی لہ لہ
کی تلوار اسی لئے دی گئی تھی کہ اس کی کاٹ کے سامنے کوئی غیر اللہ
نہ ٹھہر سکے وہ اب خود ہی وطنیت اور قومیت، سیاست و معیشت،
تمدن و ثقافت، کلچر، وغیرہ ماڈرن دیوتاؤں پر اسلامیت کا چھپہ لگا کر
مستقلان کا داعی و رسول بن گیا اور زبان و قلم کا سارا زور لگانے لگا
گویا قرآن کے خدا کو معاذ اللہ وطنیت قومیت، سیاست و معیشت،
انسانیت و ثقافت وغیرہ کی کوئی مستقل صاف، صاف دعوت (ایڈیٹریل)
پیش کرنا نہ آتی تھی کہ زندگی ہر زاویہ سے ہر پھر کر اول و آخر آخرت ہی کو
دیکھتا دکھلاتا رہا۔

کیا کسی اور کس طرح کہا جائے کہ کیسے کیسے علم و فہم والے
بالعموم اسلام کی اس توحیدی دعوت سے بے پروا ہو کر جو پوری زندگی کے
ہر کل و جزو کو صرف اور صرف ایک ہی مرکز کے گرد گھمانے پر مصر ہے ہر نئی
شرک پرورد دعوت کے لفظی، سراسر لفظی و اصطلاحی مغالطات کا شکار
ہو جاتے ہیں اور تازہ بتازہ خداؤں کے پکارنے میں اپنی آوازیں بھی آیات
و احادیث کو ملا کر ملانے لگتے ہیں۔

اس سراپا بے علم و عمل کی طبیعت تو ان روز و روز کے تازہ خداؤں
سے اس درجہ گھنا اور چڑھ گئی ہے کہ بخدا بالکل ظاہر یہ کاہم مشرب بن جانے
کا جی چاہتا ہے اور کتاب و سنت کی عطا کی ہوئی اصطلاحات و تعبیرات
سے بھی تجاوز کرتے ڈہی لگنے لگا ہے کہ ہر ماڈرن اصطلاح کسی نہ کسی ماڈرن
خدا کو بغل میں دبائے کسی نہ کسی ماڈرن پیغمبر کی دماغی اختراعوں کی وحی پر ایمان
لانے کا مطالبہ کرتی ہے اور ہم نادان مسلمان اس ماڈرنزم (جدد) کو قرآن

و حدیث سے کسی نہ کسی طرح جوڑ دیتا ہی اسلام کی سب سے بڑی دوستی جانتے
 لگے ہیں اس سے بڑے فتنہ نے شاید ہی کبھی ایمان و اسلام کو گھیرا ہو

طلسم کا توڑ

اس طلسم کا توڑ کلمہ اسلام کی خالص و کامل ایمانی و عملی تجدید اور
 دعوتِ تجدید و اجیاء کے سوا کچھ نہیں۔

ابوابِ بالا میں جس طرح رزقی یا معاشی مسائل کے اساسی و نظری
 مباحث کو خدا و آخرت کی ایمانی تجدید و تدکیر کے ساتھ پیش کرنے کی کوشش
 کی گئی ہے آئندہ اوراق میں انشاء اللہ اسی نقطہ نظر سے رزق و معاش
 کی عملی تعلیمات آتی ہیں۔

وَاللّٰهُ الْمُسْتَعَانُ وَعَلَيْهِ التَّكْلَفُ ط

معاشیات اتفاق

مادی و ناسوتی زندگی کے ساتھ قدرۃً طرح طرح کی مادی و ناسوتی حاجتیں اور ضرورتیں بھی لگی ہوئی ہیں یہ ضرورتیں جن چیزوں سے پوری ہوتی ہیں وسیع معنی میں وہی اس زندگی کا ساز و سامان، مال و متاع یا دھن و دولت ہیں۔ اس دولت کی پیدائش و مبادلہ، تقسیم و صرف و غیرہ کی علمی و فنی بحثوں کو علم معیشت یا معاشیات کہا جاتا ہے یوں کم و بیش اہل جہل کے ہر علم و فن کی طرح کتابوں میں معاشیات کی بھی بیسیوں تعریفیں ملتی ہیں۔ لیکن راقم ہذا اس علم و فن کا عالم نہ خالص علمی و فنی اعتبار سے اسلامی معاشیات پر کچھ لکھنا مقصود، اور نہ اس اعتبار سے نفس اسلام یا دین کا یہ کوئی موضوع بحث ہے، مد نظر اسلامی اور غیر اسلامی معاشی زندگی کے تصور و درجانات کے فرق و اختلاف بلکہ تضاد و تناقض کو واضح کرنا ہے اوپر کے مہمیدی بابوں میں اس کی تمہید تھی آگے کے اوراق اس کی تکمیل و ختم ہوں گے

معاشی زندگی کے دو اصل مسئلے

ہم اس مقصد کے لئے معاشی زندگی کے بنیادی مسائل اصل میں دو ہی ہیں۔ ۱، دولت کا حصول اور ۲، اس کا استعمال۔

اور معاشیات کا یہی عام تصور و تعریف ہماری بحث کی اساس ہوگی کہ وہ نام ہے دولت کے حاصل اور اس کے استعمال کرنے کے انسانی مشاغل یا سرگرمیوں کا۔ دولت کا لفظ تو اس مفہوم میں اردو میں چل گیا ہے ورنہ عربی میں اور کتاب و سنت یا شریعت کی اصل اصطلاح مال ہے، اور مال کے حصول و استعمال کو کسب و انفاق سے تعبیر کیا گیا ہے اس طرح اسلامی معاشیات کی بھی اہم و اقدم بحث مال کا حصول یا کسب اور اس کا استعمال یا انفاق چھڑتی ہے۔

حیرت اور اکتشافِ عظیم

اس نقطہ نظر سے جب اسلام کی معاشی تعلیم کو سمجھنے کے لئے خود اسلام کی کتاب و قرآن مجید، کا مطالعہ کیا تو اول نظر میں ششدر رہ گیا کہ مال کے نفس کسب و حصول کی تعلیم و ترغیب کہنا چاہتے کہ ۳۲ پاروں والے قرآن کی ایک آیت میں بھی نہ ملی۔ لیکن جو کتاب معاشیات کی نہیں دراصل معاشیات کی ہے جب اس پر نظر گئی تو الحمد للہ معادی ہی نہیں معاشی صلاح و فساد کے بھی سب سے بڑے سرچشمہ کا عظیم اکتشاف ہوا۔

اسلام نے اپنی معادی یا دینی حیثیت میں انسان سے مال و معاش کے نفس کسب و طلب کا دراصل کوئی مطالبہ ہی نہیں کیا ہے، معاشی

۱۔ اکنامکس کی یہی سیدھی سادھی تعریف انسائیکلو پیڈیا بریٹانیکا میں بھی کی گئی ہے ۱۲
۲۔ انسان کی آبادی سے اربوں کھربوں زیادہ دوسری جاندار مخلوقات کا رازق نہ انسان ہے
۳۔ اس کی معاشی منصوبہ بنایاں جعلنا لکم فیہا معاش ومن لستم لہ برزاقین
(سورۃ حجر، ۲)

وزنی ضمانت جیسا کہ اوپر کتاب کے پہلے ہی باب (معاشیاتِ عہدیت) میں تفصیل گزر چکی، انسان کیا زمین پر چلنے والے ہر جاندار کی اس کے پیدا ہونے سے پہلے ہی پیدا کرنے والے نے اپنے اوپر لے رکھی ہے وَمَا مِنْ دَآبَّةٍ فِي الْأَرْضِ إِلَّا عَلَى اللَّهِ رِزْقُهَا

احادیثِ کسب کا صحیح مطلب

انسان کو معاش کے معاملہ میں اصلاً کسبِ معاش کا نہیں بلکہ معاش کو تمام تر معاد کے تابع رکھنے کا ذمہ دار اور جواب دہ ٹھہرایا گیا ہے۔ حدیث میں جو یہ آتا ہے کہ آدمی کو قیامت کے دن چار باتوں کا جواب دینے بغیر بیٹھنے تک کی اجازت نہیں ہوگی ان میں سے دو مال ہی کے متعلق ہوں گی کہ کہاں سے کمایا اور کہاں خرچ کیا مِنْ آيَاتِ الْكِتَابَةِ وَحَيْثُمَا آتَفَقَ - علم و قلم کے بعض بڑے مشاہیر تک کو مغالطہ ہو گیا کہ یہ وہی جدید معاشیات کے دونوں خاص موضوع - دولت کے حصول و استعمال کی نص و صراحت ہاتھ آگئی۔ حالانکہ صراحت و زور یہاں بالذات کسب و انفاق کے معاشی مسائل و مشاغل پر قطعاً نہیں بلکہ اس پر ہے کہ ان معاشی مسائل و مشاغل میں بھی اس نے معادی بناؤ بگاڑ کا پورا اہتمام رکھایا نہیں۔

اسی طرح مثلاً كَسْبُ الْحَلَالِ فَرِيضَةٌ بَعْدَ الْفَرِيضَةِ میں مقصود کسبِ حلال پر زور دینا ہے نہ کہ نفسِ کسب کی تعلیم و ترغیب یا اَلْكَاسِبُ حَبِيبُ اللَّهِ سے مراد بھی حلال ہی کا کسب کرنے والا ہے ورنہ اگر نفسِ کاسِب یا کمانے والا مراد ہو تو بقول مجددِ تھانویؒ کے یہ

ایسا ہی ہوگا جیسے کوئی ڈاکو کا نام کا سب رکھے اور اس کو اَلْكَاسِبُ
 حَبِیْبُ اللہ کا مصداق بنانے لگے۔ (علاج المحرم ص ۱۵)
 بات یہ ہے کہ طلب معاش یا کسبِ رزق آدمی کی دنیوی زندگی
 اور بقائے حیات کے لئے اس درجہ ناگزیر ہے کہ زمین پر قدم رکھتے ہی
 جس چیز کا سب سے زیادہ محتاج اور جس پر سب سے زیادہ مضطر ہوتا ہے
 اور جس سے بے نیاز رہ کر ایک دن بھی بسر کرنا دشوار ہوتا ہے وہ کسی نہ
 کسی صورت میں رزق و معاش کا کسب و حصول ہی ہے،
 بچہ جب تک خود کسب کے قابل نہیں ہوتا سارے جہانوں کے پالنے
 والے۔ رب العالمین۔ نے ماں باپ کے اندر ایسی زبردست
 کماؤں کی پرورش کی ہے کہ خود خالی پیٹ رہ کر
 بھی بچوں کا پیٹ بھرتے ہیں۔

ترغیبِ کسب کی عدم ضرورت

غرض رزق و مال کے کسب و حصول کی ضروری طلب ہی نہیں،
 اتنی حرصانہ تڑپ انسان کے اندر خود اس کے خالق کی پرورش و حکمت
 یا ربوبیت نے رکھ دی ہے کہ اس سے غفلت اور بے پرواہی کا کسی
 حال میں کسی آن اندیشہ و امکان نہیں۔ خود فرمایا کہ تَحِیُّوْنَ اَمْاَلَ
 حُیَّاً حَسْبًا۔ شاہ عبدالقادر نے اس کا ترجمہ کیا ہے کہ ”تم پیار کرتے
 ہو مال کو جی بھر کر“ مفرداتِ راغب و غیرہ لغت کی کتابوں میں حَسْبًا
 کے معنی اتنے بھر جانے کے یا اتنی زیادتی کے دیئے ہیں کہ مزید کی گنجائش
 نہ ہے۔ یعنی انتہائی زیادتی و شدت، جس کا مطلب یہی ہوا کہ انسان میں

پیدائشی طور پر مال و معاش کی محبت اتنی پیدا کر دی گئی ہے کہ اب اس کی طلب و تحصیل کے لئے کسی مزید ترغیب و تحریص کی قطعاً ضرورت نہیں رہتی۔ ضرورت لگا لگانے کی ہے اڑ لگانے کی بالکل نہیں۔ ایک جگہ مال و دولت کے ساتھ اور بھی کئی ایسی چیزوں کا ذکر فرمایا گیا ہے جن کی محبت و زینت انسان کی گھٹی میں ڈال دی گئی ہے کہ ہر

زَيْنَ لِلنَّاسِ حُبُّ الشَّهَوَاتِ لُغُوكُلُ لَئِى عورتوں، بیٹوں
مِنَ النِّسَاءِ وَالبَنِينَ وَالْقَنَاطِيرُ اور ڈھیروں پر ڈھیر سونے اور
الْمُقَنْطَرَةُ مِنَ الذَّهَبِ وَ چاندی کے، اور گھوڑوں،
الْفِصَّةِ وَالْخَيْلِ الْمُسَوَّمَةِ موشیوں اور زراعت (وغیرہ)
وَالْأَنْعَامِ وَالْحَرْثِ ط مرغوباتِ نفس کی محبت کو آراستہ
(آل عمران: ۱۴۷) و خوشنما بنا دیا گیا ہے۔

ساتھ ہی ساتھ اس پر بھی متنبہ فرما دیا گیا کہ ہیں یہ ساری چیزیں بہر حال صرف اسی لپٹ یا دنیوی زندگی کا ساز و سامان ورنہ انجام کار یا آخرت کی اصلی وابدی سہلائی کا ٹھکانا اللہ ہی کے پاس ہے۔
ذَلِكَ مَتَاعُ الْحَيَاةِ الدُّنْيَا وَاللَّهُ عِنْدَهُ حُسْنُ الْمَاِبِ
پھر اس "حُسْنُ الْمَاِبِ" یا انجام کی خیر و فلاح کی ترغیبی تفصیل میں
ارشاد ہے کہ:-

قُلْ اَوْ نَبِّئُكُمْ بِخَيْرٍ کہو کہ تم کو ایسی چیز بتلا دوں جو ان سب
مِنْ ذٰلِكُمْ لِلَّذِیْنَ اتَّقَوْا عِنْدَ رَبِّهِمْ دنیوی سامانوں سے بہتر ہے وہ یہ
جَنَّتْ تَجْرٰی مِنْ تَحْتِهَا ہے کہ ان لوگوں کے لئے جہنوں نے
راں دنیوی چیزوں میں، پر ہیز گاری

الْأَنْهَارُ خَالِدِينَ فِيهَا ۖ
وَأَزْوَاجٌ مُّطَهَّرَةٌ ۖ

(العدن ۲)

یا تقویٰ سے کام لیا ان کے پروردگار
کے ہاں آخرت میں ان کے لئے ایسے
باغ ہوں گے جن کے نیچے نہریں جاری
ہوں گی جن میں وہ ہمیشہ رہیں گے
اور پاک و پاکیزہ بیویاں ہوں گی۔

اور ان سب چیزوں سے بڑھ کر یہ کہ ان کو اپنے اصل انسانی مطلوب محبوب
اللہ تعالیٰ کی رضا و خوشنودی کی دولت نصیب ہوگی وَرِضْوَانٌ
مِّنَ اللَّهِ ط

فطری حرص مال کا اصل راز

اس کے بعد ہی ہے کہ ”اللہ اپنے بندوں کو خوب جانتا ہے“
(وَاللَّهُ بِصِغَرَ تَابِعِبَادٍ ط) یعنی جس نے ان کو پیدا کیا ہے وہی پوری
طرح ان کی فطرت اور اس کے مطالبات کو جانتا ہے جن کی تکمیل اور
تشفیٰ کا حقیقی مقام جنت اور خدا کی خوشنودی ہے اس ضمن میں ۔
”لِّلَّذِينَ اتَّقَوْا“ سے ایک اور بڑی اہم حقیقت کی طرف اشارہ ہو گیا
کہ عورتوں، بیٹوں اور مال و دولت کی ہمارے اندر اگر اتنی شدید حرصانہ
رغبت و محبت نہ ہوتی تو یہ چیزیں ہمارے ابتلاء و امتحان کا ذریعہ بھی کیسے
بن سکتیں اور اس طرح ان کی امتحانی راہوں میں معاش سے زیادہ ہماری
معادی تربیت و تکمیل کے جو گونا گوں مصالح و مجاہدات رکھے گئے ہیں وہی
قوت ہو جاتے ان مجاہدات ہی کا نام قرآن کی اصطلاح میں تقویٰ کی
زندگی ہے، مطلب یہ ہوا کہ جو لوگ اموال و ازواج کی اس شدید خلقی

و فطری رغبت کے باوجود ان کے استعمال میں تقویٰ سے کام لے کر
 ”حُبُّ الشَّهَوَاتِ“ کے تقاضوں کو خدا کی باندھی ہوئی حدود سے
 آگے نہیں بڑھنے دیتے۔ انجام و آخرت کی کامیابی اور خدا کی خوشنودی
 و بندہ پروری کے اصل حقدار وہی ہوں گے

اس حرص کی انتہاء

یہ تو درمیان میں ایک بر محل بات آگئی۔ گفتگوی یہ تھی کہ نفس مال
 و معاش کی محبت و طلب انسان کی سرشت ہی میں اتنی شریک ہے کہ
 اس کے کسب و حصول کی ترغیب و تحسین کر دے کر یلے کو نیم چڑھانا ہوتا۔
 حدیث میں اسی سرشت کو اس تمثیل سے واضح فرمایا گیا کہ نہ

لَوْ كَانَتْ لِدِينِ آدَمَ وَادِيَانِ	ابن آدم کے پاس مال و دولت کی
مِنَ الْمَالِ لَذُبَّتْغَى ثَالِثًا	ڈوڈو ادیاں بھری پڑی ہوں پھر
وَلَا يَمْلَأُ جُوفَهُ إِلَّا التُّرَابُ	بھی وہ تیسری کی فکر و طلب میں لگا
	ہے گا اور اس کے پیٹ کو مٹی کے
	سوا کوئی چیز نہ بھر سکے گی۔

واقعی حرص کے پیٹ کو مٹی ہی بھر سکتی ہے اور مرنے سے پہلے مال
 و متاع کی کوئی بڑی مقدار اس کو قانع نہیں بنا سکتی۔ بقول شیخ شیرازہ
 گفت چشم تنگ دنیا دار را یا قناعت پر کند یا خاک گور

اس حرص کو ابھانے کی نہیں دبانے کی ضرورت ہے

جب ہمارے اندر خلقی و طبعی طور ہی پر مال کی طمع و حرص کو اس طرح

بھروپر محبوب و مزین کر دیا گیا ہے، تو اب اس کے کسب و حصول میں کسی ایسی کوتاہی کا احتمال تو سرے سے خارج از بحث ہو جاتا ہے جس سے ہماری معاشی حاجتوں یا مصلحتوں میں کوئی معتد بہ خلل و فتور پڑ سکے۔ بلکہ مال و معاش کے اس طبعی کسب و طلب کو مزید تر غیب و تحسین سے تیز و مہمیز کرنے کا نتیجہ اسی طرح گونا گوں معاشی مقاصد کی صورت میں نکل رہا ہے جس طرح حُبُّ الشَّهَوَاتِ مِنَ النِّسَاءِ یا منتفی ہیجان و خواہش کے مزید شہوانی محرکات، سینما اور تھیٹر، ناول، ڈرامہ، رقص و سرود، فحش تصاویر، برہنہ و نیم برہنہ لباس اور بے پردہ یا مخلوط سوسائٹی وغیرہ کی بدولت آج صنفی بے اعتدالیوں اور بدعنوانیوں کا زور روز افزوں ہے، قدرت نے نسلی بقا و تحفظ کے لئے خود ہی جنسی داعیہ کو اتنا قوی کر دیا ہے کہ اس میں کمی یا تفریط کا کوئی اندیشہ ہی نہیں اس لئے اب اس کو خارجی محرکات سے شہ جینے کی جگہ معاشرہ میں حجاب وغیرہ کی ایسی پابندیاں لگانے کی ضرورت ہے جس سے اس کو حدود و اعتدال میں رکھا جاسکے نہ کہ الٹے بقائے نسل کے مقاصد ہی تروبالا ہونے لگیں بعینہ یہی صورت مالی و معاشی معاملہ میں ہو رہی ہے، قدرت نے کسب معاش کا داعیہ انسان کے خمیر ہی میں اتنا زبردست رکھ دیا ہے کہ اعتدال پر رکھنے کے لئے ضرورت اس کو دبانے کی ہے نہ کہ اور ابھارنے کی۔ مگر ایک مفسد فی الارض یہودی ذہنیت نے اس زبردست فطری داعیہ کی کمزوری سے فائدہ اٹھا کر یہ فلسفہ بنا کر کھڑا کر دیا کہ آدمی صرف پیٹ ہے اور پوری انسانی تاریخ تہذیب و تمدن، مذہب و روحانیت، اخلاق و معاشرت، سب کا منشاء و مرجع معاش یا پیٹ

کے سوا کچھ نہیں، پھر کیا تھا! دیکھتے ہی دیکھتے یہ بطنی فلسفہ معاش ہی نہیں ساری دنیا کا قومی اور بین الاقوامی سیاسی و سماجی نعرہ بن گیا۔ اب کسی طرف کان پڑی کوئی آواز اس کے سوا مشکل ہی سے سنائی پڑتی ہے کہ بس کسی نہ کسی طرح معاشی معیار بلند ہونا اور کرنا ہی زندگی کا واحد مسئلہ ہے کسی ملک کی کوئی حکومت اور کوئی سیاسی پارٹی اس دعوے و دعوت کا نعرہ لگانے بغیر قوم کو اپنا منہ نہیں دکھلا سکتی۔

کسی حرص کو ابھارنے کا خمیازہ

اوپر کہیں گزر چکا ہے کہ ایک وزیر اعظم نے کاتفرنس میں اپنے ملک کی معاشی زندگی کو بلند کرنے کے اس معیار کا اعلان فرمایا کہ۔
”ہر شخص کے پاس ایک مکان ہوگا، ایک موٹر ہوگی اور آٹھ سو ماہوار آمدنی“

کوئی نازک و دقیق نہیں بالکل بین و بدیہی بات ہے کہ ایک طرف انسان کے دل و دماغ کو اس کی موجودہ نیک و بد زندگی کے کسی نیک و بد انجام و آخرت سے اس طرح بیگانہ و غافل کیا جا رہا ہو کہ بس جو کچھ ہے لے دے کر یہی بہت سے بہت کم و بیش ۷۰/۸۰ سال کی زندگی کا لطف ولذت ہے اپنے لئے بھی، اپنے اہل و عیال کے لئے بھی اور قوم و ملک پوری انسانیت کے لئے بھی، انفرادی بھی، اجتماعی بھی،

دوسری طرف حقیقت و واقعیت کی دنیا یہ ہے کہ سینکڑوں میں کیا ہزاروں میں بھی دو ایک سے زیادہ ایسے نہ ہوں گے جو دین کا ذکر نہیں خود ملک کے قانونی جائز ذرائع سے اپنے زندگی کے معیار کو موٹر کیا موٹر سائیکل

تک بھی آسانی سے بلند کر سکتے تھوں ایسی صورت میں کوئی فرد یا شہری بھی آخر کس امید پر صبر و قناعت کرے اور جائز و ناجائز کی تمیز کے بغیر خود اپنے اور اپنے بال بچوں کے معیار کو مقدور بھر زیادہ سے زیادہ بلند کئے بغیر مر جانے پر کیوں راضی ہو۔

خود غرضی و اقرار پروردی، نفع بازی و ذخیرہ اندوزی، رشوت و خیانت جعل و فریب، چوری ڈاکے وغیرہ کی جونت نئی بدعنوانیاں یا معاشی بد معاشیاں روز بروز دنیا میں زور پکڑتی جاتی ہیں، ذرا نفسیاتی تحلیل و تجزیہ سے کام لیں تو شعوری طور پر ان کی تہ میں غیر معادی معاشیات کی پھیلانی ہوئی معاشی بلند معیاری کا سودا ہی کارفرما نکلے گا۔

یہی وجہ ہے کہ اب یہ معاشی بد معاشیاں پیشہ و رہبر معاشوں جاہلوں یا مضطرب فاقہ کشوں میں محدود نہیں رہ گئی ہیں۔ خاصے کھاتے پیتے پڑھے لکھے، اعلیٰ تعلیم یافتہ، پشتینی شریفوں اور شریف زادوں میں پھیلی جارہی ہیں، ہر چھوٹا بڑا اپنے معاش کی موجودہ سطح سے غیر مطمئن اور اس کو بلند سے بلند معیار تک پہنچانے میں دیوانہ وار منہمک ہے۔

یہ سطوریں لکھ ہی رہا تھا کہ ایک ہی دن کے اخبار (۲۱ اپریل ۱۹۵۳ء) میں ایک طرف اپنے ہندوستان بلکہ اپنے صوبہ یوپی کے ایک نائب وزیر کے دورہ کی رپورٹ میں اعظم گڑھ کے یہ واقعات پڑھے کہ فصلوں کے کٹنے سے پہلے ایک دو نہیں سو کہ سو کسانوں کی درخواستیں حکومت کو موصول ہوئی تھیں کہ لوگ غول کے غول نکلتے کھڑی فصلیں کاٹ لیتے اور زمین پر زبردستی قبضہ کر لیتے ہیں کئی مقامات پر یہ صورت پیش آئی اور یہ کام صرف بد معاشوں کا نہ تھا بلکہ ایک سیاسی پارٹی (پرجا سوشلسٹ) کے کارکن بھی مانگوں ہیں۔ خود نائب وزیر صاحب کا بیان ہے کہ اعظم گڑھ

میں جو حالات پیدا ہو گئے تھے اس کی ذمہ داری زیادہ تر پر جاسوشلسٹ پارٹی کے ممبروں پر ہے۔

آخر یہ ممبر جو سبق دن رات دوسروں کو پڑھاتے ہیں خود کیسے بھلا دیتے اسی اخبار میں پاکستان وہ بھی خاص دارالحکومت کراچی کی خبر یہ ہے کہ ”تین دن پہلے جو کپڑا بازار میں بھرا تھا وہ کنٹرول ہوتے ہی چور بازار پہنچ گیا اور چیف کمشنر کی کنٹرول کی اسکیم کامیاب ہوتی نظر نہیں آتی“

ظاہر ہے کہ یہ کام فاقہ کشوں کا نہیں کپڑے کا ہزاروں لاکھوں کا بیوپار کرنے والے چھوٹے بڑے تاجروں کا ہے آزادی کے بعد سے خصوصاً جیسے جیسے زندگی کا معیار بلند کرنے اور معاشی ادنیٰ نچ کو مٹانے اور گھٹانے کے نعرے بڑھتے جا رہے ہیں ویسے ہی ویسے آتے دن ہر طبقہ میں ہر طرح کی بد معاشیاں اور بد عنوانیاں بڑھتی جاتی ہیں اور اس قسم کے واقعات اب غیر معمولی بائکل نہیں رہے ہیں۔

لیکن واقعات کی یہ شہادت نہ ہو تو بھی معمولی سمجھ کی سیدھی سادھی بات ہے کہ جب آدمی کے سامنے اس کے حاضر و حال کا کوئی مستقبل و مال نہ ہو جس سے اعمال و افعال کے نفع و ضرر نیک و بد یا امید و بیم کا کوئی مستقل رشتہ قائم ہو۔ بہ الفاظ دیگر ایک طرف اس زندگی کا بُرا بھلا کوئی نتیجہ کسی دوسری زندگی میں نکلنے کا ایمان و یقین نہ ہو، دوسری طرف اس زندگی کا معیار بلند کرنے کی آواز نہ ہو دیوار و دیوار سے آرہی ہو ہر حکومت، ہر پارٹی، ہر لیڈر، ہر منسٹر، ہر اخبار، ہر پلیٹ فارم سے یہی سبق پڑھایا اور سنایا جا رہا ہو کہ زندگی کا اہم و اقدم مسئلہ کھانے پینے رہنے، سہنے، آرام و آسائش، صحت و تعلیم کی سطح کو بلند کرنا ہے تو کوئی

فرد، کوئی طبقہ، کوئی قوم، معاش و معیشت مال و دولت کی جس نیچی اونچی سطح و معیار پر بھی ہو اس کو اور اونچا سے اونچا کرنے ہی میں جائز و ناجائز کی بحث کے بغیر آخر اپنی ساری جدوجہد فکر و سعی کو کیوں نہ لگا دے

معاش بے معاد کی ذہنیت

یہی بے معاد والی معاشی ذہنیت ہے جو جائز و ناجائز حلال و حرام کی ساری اخلاقی و دینی قدروں اور قیدوں کو توڑ پھوڑ کر انسان کو نرا حیوان بناتی چلی جا رہی ہے، کسب مال و معاش کی یہی فوج کھسوٹ والی استحصالی نفسا نفسی افراد ہی پر نہیں اقوام پر بھی مسلط ہے، ہر فرد کی طرح ہر قوم بھی جنگ و صلح کی جس تدبیر سے ہو سکے دوسری قوموں کو فوج کھسوٹ کر اپنا معاشی معیار زیادہ سے زیادہ بلند کر لیتا چاہتی ہے یہی معاشی نفسیت و نفسانیت آج پوری دنیا کے سارے انفرادی و اجتماعی قومی اور بین الاقوامی فتنوں، فسادوں، جنگوں اور جنگی تیاریوں کی سب سے بڑی جڑ ہے جب موت کے بعد کسی زندگی اور اس عالم کے علاوہ کسی دوسرے عالم کا کوئی خوف و خیال ہے ہی نہیں۔ تو پھر مرنے سے پہلے ہی کوئی فرد، کوئی جماعت، کوئی ملک اپنی والی کوئی کسر کسی امکانی راہ سے بھی اس زندگی کا زیادہ سے زیادہ عیش حاصل کر لینے میں کیوں اٹھا رکھے۔

بعیش کوشش کہ عالم دوبارہ نیست

اگر اس عالم کے سوا کوئی عالم نہیں اس زندگی کے سوا کوئی زندگی نہیں تو اس سے بڑھ کر کون احمق اور دیاں کار ہو گا جو اس زندگی کی پوری پوری قیمت وصول کر لینے یا عیش کوشی میں رتی بھر کوتاہی روا رکھے۔ اسی لئے

آپ دیکھتے ہیں کہ معاشی نیچ اوپر کو مٹانے یا گھٹانے کا دن رات وعظ کہنے والے لیڈروں اور نمسٹروں میں شاذ ہی کوئی اتنا احمق بننا پسند کرتا ہوگا کہ اپنے بنگلے اور گھلے موٹر و شو فر کی ضرورت ہی نہیں شان و شوکت میں بھی مقدور بھر کوئی کمی گوارا کرتا ہو۔

اسلام کی معادی معاشیات

اس حقیقت کو پوری طرح سمجھ کر ہی اسلام کی معادی معاشیات کی بظاہر نہ سمجھ میں آنے والی یہ حقیقت بھی خوب سمجھ میں آجاتی ہے کہ اسلام کی کتاب میں مال معاش کے نفس کسب و تحصیل پر زور کیا اس کی تحسین تک کی کوئی آیت کیوں نہیں ملتی۔

قرآن میں مال کی مدح کی بجائے مذمت

معاشیات کی ایک مختصر تعریف علم دولت یا علم المال سے بھی سکتی ہے لیکن جو کتاب مال و دولت کا ذکر بھی مدح کے پہلو سے پسند نہیں کرتی وہ اس کو کسی مستقل علم کا درجہ کیا دیتی واحد و جمع کی صورت میں مال اور اموال کا ذکر کوئی ۵ جگہ قرآن مجید میں آیا ہے لیکن ایک جگہ بھی ایسی نظر نہ آئی جس میں مال کی طلب و تحصیل کی کوئی ترغیبی تعلیم ہو یا اتفاق کے سوا مدح و تحسین کے مواقع میں اس کا ذکر آیا ہو زیادہ تر اس کے مذموم و قبیح پہلوؤں یا مفاصد ہی پر جا بجا تنبیہ فرمائی گئی ہے

مال و دولت کے دو مغالطے

مثلاً مال یا روپیہ کی اصلی و طبعی غرض و غایت تو دین و دنیا کی صلاح و فلاح میں اس کا استعمال و انفاق ہے مگر بہتیرے آدمی نفس مال و دولت ہی کو بالذات مقصود و معبود بنا لیتے ہیں، تنالوے کے پھیر میں پڑ کر انفاق سے زیادہ جمع کرنے میں لگ جاتے ہیں اور مغالطہ یہ ہو جاتا ہے کہ اگر روپیہ پاس رہا تو ضرورت پر ہمارے ہر طرح کے کام یہ قاضی الحاجات بناتا رہے گا۔ کسی معاملہ میں کوئی خرابی و دشواری نہ پیدا ہونے دے گا، بیماری آزاری، بڑھاپے اور معذوری آل و اولاد سب ہی کی مشکل کشائی کرتا رہے گا اور اس حرصی مغالطہ میں روزانہ کے یہ تجربات بھول جاتے ہیں کہ نہ مال و دولت خود سدا رہنے والی چیز ہے نہ مشکل و مصیبت سے لازماً نجات دینے والی۔ آتے دن ارضی و سماوی آفات لگی رہتی ہیں بڑے تاجروں کے دیوالے نکلتے رہتے ہیں بینک تک قفل ہوتے رہتے ہیں قارون اور بادشاہوں کی اولاد صھیک مانگتے دیکھی جاتی ہے، ہزاروں لاکھوں روپیہ پانی کی طرح بہانے پر بھی بیماری آزاری کا دور ہونا ضروری ہوتا ہے نہ موت سے چھٹکارا ملتا ہے

غرض مال و متاع کے معاملہ میں یہ دونوں مغالطے کہ وہ خود ہمیشہ رہنے والا یا ہر درد کی دوا ثابت ہونے والا ہے مغالطہ ہی مغالطہ ہیں جمع مال کی اس دہری ضلالت کو قرآن نے دو ہی بلیغ فقروں میں بیان کر دیا ہے۔ **الَّذِينَ يَجْمَعُونَ مَالًا زَعَادًا دَكًّا يَخْسِبُونَ** **مَالَهُمْ أَخْلَاقٌ**۔ یعنی جو مال جمع کرتا اور اس کے حساب کتاب میں کھپا

رہتا ہے اور سمجھتا ہے کہ یہ سدا باقی رہیگا اور کسی کام میں کوئی خلل و خرابی نہ آنے دیگا، وہ کان کھول کر سن لے کہ ایسا ہرگز نہیں (حکلاً)، بلکہ یہ شخص ”حُطْمہ“ میں جھونک دیا جائے گا اور جانتے ہو کہ ”حُطْمہ“ کیا ہے؟ اللہ کے حکم سے سلگائی ہوئی آگ جو دلوں پر چھا جاتی ہے

آخرت میں تو جو ہوگا، ہوگا، دنیا میں بھی ننانوے کے پھیر میں پڑنے والے جس چھوٹے بڑے کو چاہو ذرا قریب ہو کر دیکھو تو دنیا میں بھی اسی ”حُطْمہ“ کی مٹی میں اس کا دل جھلستا ہوا پاؤ گے۔ مال جو قدرۃ استعمال و انفاق کے لئے بنایا گیا ہے اس کے دیوانہ وار کسب و جمع کی دھن، راحت و عافیت سے زیادہ اس کو لازماً وبال و عذاب ہی بنا کر چھوڑتی ہے۔ حدیث میں اس دعا کی تعلیم فرمائی گئی ہے کہ :-

”اے اللہ میں تیری پناہ چاہتا ہوں ایسے مال سے جو میرے لئے عذاب ہو جائے“ اَعُوْذُ بِكَ مِنْ مَّالٍ يَّكُوْنُ عَلَيَّ عَذَابًا۔

۱۔ مفردات راغب میں خلود کے لغوی معنی یہی بتائے ہیں کہ کسی چیز کا خرابی سے محفوظ اپنے حال پر قائم رہنا الخلود تبری الشی من اعتراض الفساد و بقاءھا علی الحالۃ التی ھو علیھا ۲۔ ایک بہت بڑے ایسے ہی والی ملک کو قریب دیکھا جن کی نسبت مشہور کیا مسلم تھا کہ نقدان زیادہ دنیا میں شاید کسی پاس ہو، اشرفیاں لاریوں میں بھری تھیں پھر بھی جی نہ بھرتا تھا بادشاہ ہو کر فقیر ہی بنے رہتے نہ اپنے اوپر خرچ دل کھول کر کر سکتے نہ اہل و عیال پر، اپنے مرتبہ و مقام کا لحاظ کئے بغیر ہر نامناسب نامناسب اور بدناما سے بدناما راہ سے جمع کرنے ہی کی دھن میں لگے رہے۔ نتیجہ جاننے والے جانتے ہیں کہ بالآخر ان قناطیر و مقنطوہ کی ملکیت و تصرف سے عملاً محروم ہو کر رہے۔

مال کا سب سے بُرا وبال

عقلاً بھی دیکھا جائے تو مال محوڑا ہو یا بہت اس کا بڑا اندموم پہلو صحیح مصارف میں صرف کرنے کے بجائے کمانے اور جمع کرنے میں کھپا رہتا ہے، آگے معلوم ہوگا کہ کم و بیش سارے معاشی مفاسد اسی فاسد ذہنیت کا نتیجہ ہوتے ہیں ایسا مال اور کمائی دنیا و آخرت دونوں ہی کی تباہی ہوتا ہے مَا أَغْنَىٰ عَنْهُ مَالُهُ وَمَا كَسَبَ ۖ وَ سب سے بُرا وبال یہ کہ مال ہی کے گھمنڈ میں آدمی اکثر خدا سے بھی اپنے کو بے نیاز سمجھ بیٹھتا ہے۔ حالانکہ

إِنَّ الَّذِينَ كَفَرُوا لَنْ تُغْنِيَ عَنْهُمْ أَمْوَالُهُمْ وَلَا أَوْلَادُهُمْ مِّنَ اللَّهِ شَيْئًا ۚ وَأُولَٰئِكَ هُمُ ذُوقُوا النَّارَ ۚ كَدَّ آبِ
جنہوں نے کفر کی راہ اختیار کی خدا کے مقابلہ میں، مال اور اولاد کوئی چیز بھی ان کے کام نہیں آ سکتی بالآخر ان کو جہنم کا ایندھن ہی بننا پڑے گا جیسا کہ فرعون اور ان سے پہلے والوں کا حال ہوا کہ مال و اولاد کے گھمنڈ میں، ہماری آیتوں کو جھٹلایا پس ان کو ان گناہوں کی پاداش میں آخر کار خدا نے پکڑ لیا اور خدا ایسوں کو سخت عذاب دینے والا ہے۔

مذمت مال کی کثیر آیات

اور بھی بجا کثیر آیات میں اموال پر فخر و غرور وغیرہ کے جو طرح طرح کے

مفاسد مرتب ہوتے ہیں ان کا ذکر مذمت ہی سے ملتا ہے،

① نَحْنُ أَكْثَرُ أَمْوَالًا وَآوِلَادًا
② أَنَا أَكْثَرُ مِنْكَ مَالًا وَ
أَعَزُّ نَفَرًا ط
میں مال میں تم سے بڑھا ہوا ہوں
اور بھائی بندوں کے جتنے کے اعتبار
سے بھی۔

ایک جگہ سورہ کہف ہی میں فرمایا کہ

الْمَالُ وَالْبَنُونَ زِينَةُ الْحَيَاةِ
الدُّنْيَا وَالْبَاقِيَاتُ الصَّالِحَاتُ
خَيْرٌ عِنْدَ رَبِّكَ ثَوَابًا وَ
خَيْرٌ أَمَلًا ط (ع ۵)
مال اور اولاد زیادہ سے زیادہ
بس اس پست زندگی کی رونق
ہیں اور باقی رہنے والے نیک
اعمال تمہارے پروردگار کے
پاس ثواب کے اعتبار سے بھی
ہزار درجہ بہتر ہیں اور امید کے
اعتبار سے بھی۔

سورہ مومنوں میں ہے کہ:-

أَيُّحْسِيُونَ أَنَّمَا نُفِذُ هُمُ بِهِ
مِنْ مَالٍ وَبَنِينَ سَارِعًا لَهُمْ
فِي الْخَيْرَاتِ بَلْ لَا يَشْعُرُونَ ه
(ع ۴)
ہم ان کو جو مال و اولاد دیتے چلے
جاتے ہیں تو کیا وہ خیال کرتے ہیں
کہ اس طرح ہم ان کو جلد جلد فائدے
پہنچا رہے ہیں بلکہ یہ (احق سمجھتے
نہیں) کہ یہ دراصل ڈھیل ہے)

حضرت موسیٰ علیہ السلام عرض کرتے ہیں کہ:-

رَبَّنَا إِنَّكَ آتَيْتَ فِرْعَوْنَ
وَمَلَائِكَةً زِينَةً وَآمَوَالًا
نُفِذَ لَهَا ط
نہروردگار تو نے فرعون اور اس کے
سرداروں کو دنیا کی زندگی میں رونق

فِي الْحَيَاةِ الدُّنْيَا زَيْنًا
لِيُضِلُّوْا عَنْ سَبِيلِكَ
رَبَّنَا اٰطِيسْ عَلٰى اَمْوَالِهِمْ
اور مال دیا جس کی بدولت وہ لوگوں
کو تیری راہ سے بہکاتے ہیں اے
پروردگار تو ان کے مالوں کو برباد
کر دے۔

شیطان کو جب اولاد آدم کے گمراہ کرنے کی مہلت ملی تو اس کی گمراہی
کے ذرائع میں بھی اولاد کے ساتھ اموال کا ذکر خصوصیت سے فرمایا کہ جا اور
ان کی گمراہی کے لئے جو کچھ ہو سکے کہ.... اور ان کے اموال و اولاد میں اپنا
ساجھا لگا اور وعدے کر۔ حالانکہ شیطان جو کچھ بھی (مال و دولت کے
منافع و فضائل کا لالچ دلا کر) وعدہ کرتا ہے وہ (درحقیقت) فریب کے
سوا کچھ نہیں ہوتا۔

وَشَارِكُهُمْ فِي الْاَمْوَالِ وَالَّذِينَ وَعَدُوْهُمْ
وَمَا يَعِدُّهُمْ الشَّيْطَانُ اِلَّا غُرُوْرًا ط (بنی اسرائیل)
نفس مال کے علاوہ کسب مال کا بھی جہاں ذکر آیا ہے تو تحسین و
ترغیب کے عنوان سے نہیں بلکہ کسبِ باطل و فاسد ذرائع کی مذمت
و ممانعت کے ساتھ، مثلاً یہود کے بڑے بڑے جرائم کے سلسلہ میں
ان کی سود خواری اور دوسرے باطل یا ناحق طریقوں سے لوگوں کے مال کمانے
کا ذکر و اُنکلیہ اَمْوَالِ النَّاسِ بِالْبَاطِلِ - دوسری جگہ ہے
کہ یہود و نصاریٰ کے اکثر علماء و مشائخ لوگوں کا مال ناجائز یا باطل
طریقوں سے کھا جاتے ہیں۔

اِنَّ كَثِيْرًا مِّنَ الْاَحْبَادِ وَالْزُّهْبَانِ لَيَاْكُلُوْنَ
اَمْوَالِ النَّاسِ بِالْبَاطِلِ۔

سورۃ بقرہ میں دیگر احکام کے سلسلہ میں خود مسلمانوں کو خطاب

ہے کہ

وَلَا تَأْكُلُوا أَمْوَالَكُمْ بَيْنَكُمْ
بِالْبَاطِلِ وَتُدْ لُوْا بِهَا
إِلَى الْحُكَّامِ يَتَأْكُلُوا
قَرِيقًا مِّنْ أَمْوَالِ النَّاسِ
بِإِذْنِهِمْ وَ أَنْتُمْ تَعْلَمُونَ
(ع ۲۳)

آپس میں ایک دوسرے کے مال باطل
دنا جائز، طور پر مت کھاؤ اور ان
دکے جھوٹے مقدمے، حاکموں کے
ہاں اس غرض سے نہ لے جاؤ کہ
اس ذریعہ سے، لوگوں کے کچھ مال
گناہ کی راہ سے کھا جاؤ در انحالیکہ
تم اپنے گناہ یا ظلم کو جان بھی

سہے ہو۔

اسی طرح سورۃ نساء میں مسلمانوں ہی کو مخاطب فرما کر آپس میں ایک
دوسرے کے مال کو باطل یا ناحق طور پر کھانے سے منع فرمایا کہ
يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ
بِالْبَاطِلِ۔

سورۃ نساء ہی میں یتیموں کے مال میں مختلف اعتباری احکام دینے کے
علاوہ یہاں تک فرمایا کہ جو لوگ یتیموں کا مال ظلم و زیادتی کے ساتھ کھا
ہیں وہ اس کے سوا کچھ نہیں کرتے کہ اپنے پیٹ میں آگ بھڑکے ہیں۔
الَّذِينَ يَأْكُلُونَ أَمْوَالِ الْيَتَامَىٰ ظُلْمًا إِنَّمَا
يَأْكُلُونَ فِي بُطُونِهِمْ نَارًا

سورۃ حدید میں اس دنیا کی پست و بے ثبات انفرادی و اجتماعی زندگی
اور پھر اس کی بربادی کا جو نقشہ کھینچا گیا ہے اس کا مقطع بھی اولاد

اب اگر زندگی کی کھیتی کا بیج اور بسا رہ بھی ٹھیک نہ ہوا۔ یعنی نیت
و مقصد تمام ترقی و ظاہری سرسبزی و شادابی ہی سے لطف اندوز ہونا
تھا تو نتیجہ (آخرت) خسراں یا عذاب شدید کے سوا کیا نکل سکتا ہے۔

وَفِي الْآخِرَةِ عَذَابٌ شَدِيدٌ

اور اگر نظر آخرت و انجام پر تھی یعنی دنیا کی جو جہد بھی تھی آخرت کی
کھیتی (مزرعة الآخرة) کے طور پر تھی تو انشاء اللہ بشری لغزشوں
اور کوتاہیوں کی مغفرت اور بالآخر خدا کی رضا و خوشنودی کی ابدی و لازوالی
بہار کا وعدہ پورا ہو کر رہیگا۔ وَمَغْفِرَةٌ مِّنَ اللَّهِ وَرِضْوَانٌ ط
دنیا کے مال و جاہ اور عیش عشرت ہی کو زندگی کی اصلی بہار جاننے
والے اور اس کی حرص و ہوس میں مرنے کھینے والوں کی ایک تعبیر قرآن مجید
نے ”مُتَرَفِّعِينَ“ سے کی ہے۔ ان کا ذکر بھی جہاں آیا ہے مذمت کے ساتھ
آیا ہے بلکہ یہ اپنی عیش پرستیوں اور مال و دولت کے گھمنڈ ہی میں کفر و
طغیان کی انتہائی سرکشیوں تک جا پہنچتے ہیں۔ اور انجام بد سے ڈرانے
والوں یا رسولوں تک کی باتوں کو بالکل خاطر میں نہیں لاتے۔

وَمَا أَرْسَلْنَا فِي قَرْيَةٍ مِّنْ
نَّذِيرٍ إِلَّا قَالَ مُتَرَفُّوهُمْ
إِنَّا بِمَا أُرْسِلْتُمْ بِهِ
كَفِرُونَ هَـ وَكَأَلَوْا نَحْنُ
أَكْثَرُ أَمْوَالِكُمْ وَأَوْلَادًا
وَمَا نَحْنُ بِمُعَدِّينَ هَـ

اور ہم نے کسی بستی میں کوئی ڈرانے
والا نہیں بھیجا مگر وہاں کے دوتمند
(مترفین) نے کہا کہ ہم تو تمہاری
باتوں کو مانتے والے نہیں ہیں اور
مال و اولاد ہی کے گھمنڈ میں کہا
کہ ہم مال اور اولاد تم سے کہیں زیادہ
رکھتے ہیں اور (یہ کہتے ہوتے)

کسی عذاب میں مبتلا ہونے والے نہیں
وہی مغالطہ اور دھوکا، کہ مال و دولت ہر مصیبت کا علاج ہے حالانکہ
معاشی کشادگی ہو یا تنگی دراصل ہر بات پروردگار کی خاص خاص پرورش
حکمتوں اور مصلحتوں پر مبنی مشیت کے تابع ہوتی ہے پھر بہترے کشادہ
معاش لوگوں یا دولتمندوں کو ایک اور مغالطہ یا خوش فہمی یہ ہو جاتی ہے
کہ وہ اپنی خوش حالی کو اللہ تعالیٰ کے قرب و رضا کی دلیل سمجھنے لگتے ہیں
آگے ان دونوں باتوں کی تردید فرمائی۔

قُلْ إِنِّي رَجِيتُ يَسْطُ الرِّفْقِ
لِمَنْ يَشَاءُ وَيَقْدِرُ وَلَكِنَّ
أَكْثَرَ النَّاسِ لَا يَعْلَمُونَ
وَمَا أَمْوَالُكُمْ وَلَا أَوْلَادُكُمْ
بِالَّتِي تُقَرِّبُكُمْ عِنْدَنَا
زُلْفَىٰ إِلَّا مَنْ آمَنَ وَ
عَمِلَ صَالِحًا فَأُولَٰئِكَ
لَهُمْ حِزَابٌ مِّنَ الضَّعْفِ مِمَّا
عَمِلُوا (سبا ۴-۵)

کہہ دو کہ معاش یا رزق و روزی
میں کمی و زیادتی یہ تو بالکل میرے
پروردگار (رب) کی (پرورشی)
حکمت و مشیت پر مبنی ہے جس کو
چاہتا ہے زیادہ دیتا ہے جس کو
چاہتا ہے کم دیتا ہے اور اموال و
اولاد بجائے خود کوئی ایسی چیز نہیں
جو خدا سے تم کو نزدیک کر دیں ہاں
جس نے ایمان اور عمل صالح کی زندگی
اختیار کی ان کے لئے البتہ ان کے
عمل کا بدلہ چند در چند ہوگا۔

جو لوگ جائز و ناجائز طور پر کما کما کر مال و دولت یا سونا چاندی جمع کرتے ہیں اور
اللہ کی راہ میں خرچ نہیں کرتے ان کو کیسے دردناک عذاب کی خبر دی گئی ہے
کہ اس سونے چاندی کو دوزخ کی آگ میں پتا کر ان کی پیشانیوں پہلوؤں

پیٹھوں کو اس سے داغا جائے گا کہ جو کچھ تم نے جمع کر رکھا تھا اس کا
مزا چکھو۔

يَوْمَ يَخْمَىٰ عَلَيْهَا فِي نَارِ جَهَنَّمَ فَيُكْوَىٰ بِهَا جِبَاهُهُمْ
وَجُنُوبُهُمْ وَظُهُورُهُمْ هَذَا مَا كُنْتُمْ

لَا تَنْفُسِكُمْ هَذَا دُقُوا مَا كُنْتُمْ تَكْنِزُونَ (توبہ ع ۵)
ہم کافروں تک کے مال و دولت کو کیسی لپچاتی ہوئی نظروں سے دیکھتے ہیں
خود حضور صلی اللہ علیہ وسلم کو مخاطب بنا کر اس پر تنبیہ فرمائی گئی ہے کہ۔
وَلَا تُعْجِبْكَ أَمْوَالُهُمْ وَلَا
أَوْلَادُهُمْ إِنَّمَا يُرِيدُ
اللَّهُ أَنْ يُعَذِّبَهُمْ بِهَا
فِي الْحَيَاةِ الدُّنْيَا وَتَزْهَقَ
أَنْفُسُهُمْ وَهُمْ كَافِرُونَ
ان کا فروں کے مال و دولت اور
اولاد پر تم تعجب نہ کرو یہ ان کے
حق میں کوئی نعمت نہیں بلکہ ان
چیزوں کے ذریعہ اللہ ان کو دنیا میں
بھی عذاب ہی دینا چاہتا ہے اور
بالآخر یہ جان بھی (ان چیزوں کی بدولت)
کفر ہی کی حالت میں دیں گے۔

(توبہ ع ۱۱)

سورہ منافقون میں خود مسلمانوں کو مال و دولت سے اس طرح ڈرایا

کہ دیکھو

اے ایمان والو! تمہارے اموال
و اولاد کہیں تم کو خدا کی یاد و
اطاعت سے غافل نہ کر دیں۔
اور جو ایسا کریں گے تو وہ گھائے
ہی میں رہنے والے ہیں۔

يَا أَيُّهَا الَّذِينَ آمَنُوا لَا
تُلْهِكُمْ أَمْوَالُكُمْ وَلَا
أَوْلَادُكُمْ عَنْ ذِكْرِ اللَّهِ
وَمَنْ يَفْعَلْ ذَلِكَ فَأُولَٰئِكَ
هُمُ الْخَسِرُونَ (ع ۳)

پھر یہ تو مسلمانوں اور ایمان والوں کے لئے ایک کھلی حقیقت ہے جس کو بکثرت اور بار بار دہرایا گیا ہے کہ اس چند روزہ پست زندگی کی ایسی بساط ہی کیا ہے جس کے مال و متاع کے کسب و حصول میں مرکھپ کر اپنی اصلی وابدی خیر و اُبقی زندگی کو برباد کر بیٹھو۔ ” دنیا میں جو کچھ بھی تم کو دیا گیا ہے اس کی بساط اس پست و حقیر زندگی اور اس کی آرائش و نمائش کے ساز و سامان سے زیادہ نہیں، ورنہ بہترین اور ہمیشہ باقی رہنے والا سرمایہ تو وہ اجر و ثواب ہوگا جو ایمان و عمل صالح کی زندگی گزارنے والوں کو اللہ تعالیٰ کے ہاں عطا ہوگا مگر اکثر احمق آدمی اتنی موٹی بات بھی نہیں سمجھتے۔ بھلا وہ شخص جس سے اللہ تعالیٰ نے آخرت کے اجر و انعام کے اچھے اچھے وعدے فرمائے ہیں اور جو بالآخر پورے ہو کر اور موعودہ نعمتیں مل کر رہیں گی۔ کیا اس کے لئے زیبا ہے کہ وہ اس شخص کی طرف نظر اٹھا کر بھی دیکھے جس کو خدا نے محض اس پست زندگی کا کچھ ساز و سامان دے دیا ہے اور آخر کار اس کو قیامت کے دن اس ساز و سامان یا عیش و عشرت کا مزہ چکھنے کیلئے حاضر ہونا پڑے گا۔ (تفسیری ترجمہ)

وَمَا أُوتِيتُمْ مِنْ شَيْءٍ فَمَتَاعُ الْحَيَاةِ الدُّنْيَا
وَزِينَتُهَا وَمَا عِنْدَ اللَّهِ خَيْرٌ وَأَبْقَى أَفَلَا تَعْقِلُونَ
أَفَمَنْ وَعَدْنَاهُ وَعْدًا حَسَنًا فَهُوَ لَدَيْهِ كَمَا
مَتَّعْنَاهُ مَتَاعَ الْحَيَاةِ الدُّنْيَا ثُمَّ هُمْ يَوْمَ

الْقِيَمَةِ مِنَ الْمُحْضَرِينَ ۝ (قصص ۷۷)

اور بھی کتنی جگہ مختلف عنوانات سے دنیا کے مال و متاع یا اس سے تمتع و استفادہ کا خصوصاً آخرت کے مقابلہ میں استخفاف و تحقیر ہی سے ذکر ہے مثلاً:-

”کہہ دو کہ دنیا کی چیزوں سے تمتع و انتفاع کا موقع بہت تھوڑا

ہے اور آخرت ہر طرح اس شخص کے لئے بہتر ہی ہے جس نے

تقویٰ کی زندگی بسر کی“

قُلْ مَتَاعُ الدُّنْيَا قَلِيلٌ وَالْآخِرَةُ خَيْرٌ لِّمَنِ اتَّقَىٰ“

سورہ مومن میں فرعون کی فرعونیت کے مقابلہ میں ایک مومن پکارا اٹھتا ہے کہ بے

”بھائیو! اس پست زندگی کا حظ و تمتع محض چند روز کا ہے

اور ہمیشہ ٹھہرنے کی جگہ آخرت ہی ہے“

”يَا قَوْمِ إِنَّمَا هِيَ ۥ الْحَيَاةُ الدُّنْيَا مَتَاعٌ وَإِنَّ

الْآخِرَةَ هِيَ ۥ دَارُ الْقَرَارِ“

جن کو کچھ مال و دولت یا زر فی فراغت زیادہ حاصل ہو جاتی ہے

وہ اس پست چند روزہ زندگی پر اور بھی اکتانے لگتے ہیں، حالانکہ رزق

یا معاشی تنگی و کشادگی اللہ تعالیٰ ہی کے ہاتھ میں ہے اور یہی حکمت پر

مبنی ہے ورنہ دراصل اس دنیوی زندگی کی آخرت کے مقابلہ میں ایک

متاع حقیر سے زیادہ بساط ہی کیا ہے جو آدمی اس کے مال و دولت پر

اتر آنے لگے،

اِنَّ اللّٰهَ يَبْسُطُ الرِّزْقَ لِمَنْ يَّشَاءُ وَيَقْدِرُ ۚ وَفَرِحُوا

بِالْحَيَاةِ الدُّنْيَا وَمَا الْحَيَاةُ الدُّنْيَا فِي الْآخِرَةِ
إِلَّا مَتَاعٌ فُكْتُ (سعد ۳۴)

اوپر مال و دولت کی خلقی شدید محبت کے سلسلہ میں آل عمران کی وہ آیات پڑھ ہی چکے ہو جس میں سونے چاندی کے ڈھیروں پر ڈھیروں، گویا مال و دولت کے پہاڑوں تک کو اس پست زندگی کی متاع سے زیادہ نہیں قرار دیا گیا ہے اور اس کے مقابلہ میں سارا زور آخرت ہی کی مطلوبیت پر ہے۔

سورہ زخرف میں ہے :- کہ :-

وہ اگر یہ بات نہ ہوتی کہ حرص و طمع میں آکر کم و بیش سب ہی کافر ہو جائیں گے تو اللہ تعالیٰ اپنے باغیوں یا کافروں کو اتنا دھن و دولت دیدیتا کہ ان کا سارا گھر اور ساز و سامان، چھتیں، دروازے، زینے تخت وغیرہ سب کے سب سونے کے بن جاتے کیونکہ یہ سب چیزیں بس زیادہ سے زیادہ اسی پست و فانی زندگی کا حقیر سرمایہ ہیں اور اصل زندگی تو بس آخرت کی ابدی زندگی ہے اور وہ اللہ تعالیٰ نے مال و دولت کے نہیں تقویٰ کے سرمایہ داروں کے لئے محفوظ رکھی ہے (سعد ۳۴)

ایک اور عجیب آیت کافروں ہی کے متعلق مادی دنیا میں ان کی دنیوی و ظاہری کامیابیوں کی آل عمران میں ایسی ملتی ہے کہ جب تلاوت میں آتی ہے تو کفر اور کافروں کے دنیا میں موجودہ غلبہ و تسلط کا نقشہ کھینچ جاتا ہے ارشاد ہے :-

وہ کہ کفر اور کفرانہ زندگی اختیار کرتے والوں کا جو سائے ملکوں

میں دور دورہ نظر آ رہا ہے اس سے تم دھوکے میں نہ پڑ جانا کیونکہ
یہ بہار بہت عارضی ہے بس دیکھتے ہی دیکھتے سب کا خاتمہ ہے
مٹھوڑے ہی دنوں میں آخرت کی ابدی جہنمی زندگی پر ہونے والا
اور وہ بدترین ٹھکانہ ہے۔

لَا يَخْرُجُكَ تَقَلُّبُ الدِّينِ كَفَرُوا فِي الْبِلَادِ مَتَاعٌ
قَلِيلٌ ثُمَّ مَا وَاهُمْ جَهَنَّمُ وَبِئْسَ الْمِهَادُ ط (آخری رکوع)
شہروں شہروں، ملکوں ملکوں، پورے کرۂ ارض پر ریلوں، موٹروں
ہوائی جہازوں کی بدولت آج کفر اور کفرانہ یا اس دنیا کی حقیقت و خسیس
زندگی کے لئے جس شد و بد کے ساتھ چل پھر دوڑ دھوپ آمد و شد کا دور
دورہ ہے تَقَلُّبُ فِي الْبِلَادِ ط کے دوہی لفظوں نے اس کی کیسی جاندار
تصویر آنکھوں کے سامنے کر دی ہے ظاہری چل پھر کے علاوہ "تقلب" کے
لغوی مفہوم میں تدبیری تصرفات بھی داخل ہیں جس سے سیاسی و
سائنسی، تجارتی و صنعتی وغیرہ ہر طرح کی دنیوی دوڑ دھوپ یا جدوجہد
کی طرف اشارہ ہو جاتا ہے۔

مال کے بجائے مال کی ترغیب

خلاصہ یہ کہ معاشیات جس مد علم المال کا نام ہے آپ نے دیکھا
کہ اس مال کی طلب و تحصیل کی ترغیب و تحسین کے بجائے اسلام کی کتاب کا
اصل زور اس کے مقاصد اور خرابیوں کی تنبیہ پر ہے اور ترغیب و تحسین
مال کے مقابلہ میں کم و بیش ہر جگہ مال یا آخرت کی طلب و تحصیل کی ہے
اس کے بالکل برعکس عہدِ حاضر کی معاشی تعلیمات اور دعوتوں کا حاصل

انسان کو خدا اور آخرت سے توڑ کر تمام تر نبدۂ شکم بنا دیتا ہے۔

آیات کے بعد احادیث

آیات کے بعد روایات حدیث کو لیجئے تو اس میں مال و دنیا کی مذمت پر ذم المال والدنیا کے عنوان سے مستقل باب ملتا ہے جس میں اس قسم کی روایات درج ہیں :-

حضرت ابو ذرؓ راوی ہیں کہ ایک دن رسول اللہ صلی اللہ تعالیٰ علیہ والہ وسلم کعبہ کے سایہ میں تشریف فرما تھے کہ میں حاضر خدمت ہوا دیکھ کر فرمائے گئے کہ رب کعبہ کی قسم وہی لوگ سب سے زیادہ گھاٹے میں ہیں وہی لوگ سب سے زیادہ گھاٹے میں ہیں..... میں نے عرض کیا یا رسول اللہ میرے ماں باپ آپ پر قربان ہوں یہ کون لوگ ہیں؟ فرمایا جن کے پاس مال زیادہ ہے۔ مگر یہ کہ آدمی اس کو داہنے بائیں، آگے پیچھے ہر طرف برابر خرچ ہی کرتا ہے اور ایسے خرچ کرنے والے بہت ہی کم ہوتے ہیں۔ بخاری و مسلم کی متفق علیہ روایت ہے کہ

”بحرین سے حضور صلی اللہ تعالیٰ علیہ وآلہ وسلم کے پاس جب ہزیہ کا مال آیا اور انصار اس کی خبر پا کر خدمت اقدس میں حاضر ہوئے تو آپ نے ان کو دیکھ مسکراتے ہوئے فرمایا کہ تم جو امید لے کر آتے ہو پوری ہوگی، ساتھ ہی فرمایا کہ خدا کی قسم میں تمہارے فقر و فاقہ سے نہیں ڈرتا البتہ اس سے ڈرتا ہوں کہ تم پر دنیا کشادہ کی جاتے جیسا کہ تم سے پہلوں پر کی گئی اور تم کو اس کا حرص و مقابلہ اسی طرح ہلاک کر دے جس طرح ان کو کیا“

اسی طرح دوسری متفق علیہ روایت ہے کہ :-
 ”میں جس بات سے تم پر اپنے بعد ڈرتا ہوں وہ دنیا کی
 سرسبزی و شادابی اور آرائش کے دروازوں کا تم پر
 کھل جاتا ہے۔“

اسی مطلب کو ترمذی میں حضرت کعب بن عیاضؓ نے اس طرح روایت
 کیا ہے کہ :-

”ہر امت کے لئے کوئی نہ کوئی فتنہ رہا ہے اور میری امت
 کا فتنہ مال ہے۔“

بخاری کی ایک حدیث میں بطور بددعا زبان مبارک سے یہ الفاظ
 مروی ہیں کہ :-

”ہلاک ہو بندہ درہم و دینار (روپیہ پیسہ کا پجاری) —
 تَعَسَّ عَبْدُ الدِّينَارِ وَ الدِّرْهَمِ۔“

انبیائی اسوہ

گو مال و دولت سے نفرت کرنا یا افلاس و غربت کو دعوت دینا
 بذاتِ خود مامور و مطلوب نہیں تاہم حضرات انبیاء علیہم السلام نے
 بالعموم اور نبی الانبیاء علیہ الصلوٰۃ والسلام نے بالخصوص امت و انسانیت
 کے لئے جو اسوہ چھوڑا ہے وہ فقر و قناعت ہی کا ہے ، دولت و امارت
 کا نہیں ، کون نہیں جانتا کہ مکی نہیں مدنی زندگی اور پورے ملک عرب
 کی بادشاہی کے عہد میں بھی کا شانہ نبوت میں ایک دو دن نہیں دو
 ڈھینے متواتر چولہا نہیں جلتا تھا پانی اور کھجور پر گذر ہوتا تھا حضرت

عائشہ فرماتی ہیں کہ

رسول اللہ صلی اللہ علیہ وسلم جب سے مدینہ تشریف لائے وفات تک آپ کے گھر والوں نے کبھی تین رات بھر گہیوں کی روٹی پیٹ بھر کر نہیں کھائی۔

اور بھی اسی طرح کی بہت سی روایتیں حدیث کی عام و متداول کتابوں میں ملتی ہیں کہ۔

”رسول اللہ صلی اللہ تعالیٰ علیہ وآلہ وسلم دنیا سے اس حال میں رخصت ہوتے کہ جو کی روٹی بھی پیٹ بھر کر نہیں کھائی۔“
چچا تیوں کی سی باریک روٹی تک تناول نہیں فرمائی۔“ خراب کھجور تک پیٹ بھر نہیں نوش فرماتے، بعثت سے وفات تک میدہ کی روٹی نہیں دیکھی، چھنے ہوئے آٹے کی روٹی نہیں کھائی جو کہ پیس کر بس منہ سے بھونک دیا جاتا اس سے جتنی بھوسی اڑ جاتی، باقی ویسے ہی گوندھ کر پکالیا جاتا۔“

بڑا قیمتی سبق

مدینہ کی زندگی میں اس طرح کی تنگی پر ظاہر ہے کہ آپ مجبور و مضطر ہرگز نہ تھے، دیدہ و دانستہ اس حال کو اختیار فرما کر ظاہر ہے کہ اُمت و انسانیت کو کوئی بڑا قیمتی سبق دینا تھا وہ سبق یہی ہو سکتا تھا کہ آدمی کی نظر خدا و آخرت پر ہو تو دنیا کے مال و متاع، عیش و عشرت کیا معنی؟ معمولی آسودہ حالی کو بھی زندگی کا مقصد بہر حال نہیں بنایا جاسکتا۔ آدھا پیٹ کھا کر بھی گذر کی جاسکتی ہے نہ کہ پوری زندگی کو پیٹ ہی پیٹ کے

شعروں، انفرادی و اجتماعی لڑائی جھگڑوں، قومی اور بین الاقوامی شر و فساد اور جنگوں میں تبدیل کر دینا۔ جیسا کہ ماڈرن معاشیات اور اس پر مبنی سیاسیات نے کر رکھا ہے یہ انسان و انسانیت کی انتہائی ذلت و رسوائی اور ہڈیوں پر کتوں کی لڑائی کے سوا کیا ہے۔

ایک اور بہت بڑا فساد

مال و دولت کا یہ ہے کہ اس کا کبر و غرور اور حرص و طمع بالعموم حق کے قبول و اعتراف سے مانع ہو جاتی ہے فرعون و قارون کو جاہ و مال کے فریب کے سوا حق شناسی یا ایمان سے کس نے محروم رکھا اور حقیر و فقیر جادوگر جن کو مال ہی کا لالچ دلا کر داعی حق حضرت موسیٰ کے مقابلہ پر آمادہ کیا گیا تھا۔ وہ اس لالچ ہی سے بچ کر اور حق کو پہچان کر پکار اٹھے کہ:-

”ہم تو ہارون و موسیٰ کے رب پر ایمان لاتے ہیں۔ قَالُوا

۱۱ مَنَا رَبُّ مَوْسٰی وَ هَارُونَ

پھر فرعون نے ان کے ہاتھ پاؤں کاٹنے اور سولی چڑھانے تک کی دھمکیاں دی مگر دین حق کا مزہ پا کر ان غریبوں کا جواب کیا تھا کہ

ہم تو حق کی ان کھلی کھلی باتوں

قَالُوا لَنْ نُّؤْتِيَكَ عَلَىٰ

اور اپنے پروردگار کے مقابلہ میں

مَا جَاءَنَا مِنَ الْبَيِّنَاتِ

تجھ کو دیاتیرے حکم کو، ہرگز اختیار

وَالَّذِي فَطَرَنَا فَاقْضِ

نہ کریں گے، بس تجھ کو جو کچھ کرنا

مَا أَنْتَ قَاضٍ إِنَّمَا

ہے کر لے تو جو کچھ بھی کر سکتا ہے

تَقْضِي هَذِهِ الْحَيٰوةَ

زیادہ سے زیادہ اس دنیا کی زندگی ہی کی حد تک کر سکتا ہے۔۔۔۔۔ اور اللہ
ہر طرح بدرجہا بہتر اور باقی رہنے والا ہے۔

ایمان لانے والے زیادہ مساکین ہی ہوتے ہیں

اور بھی عموماً حق کی پکار سننے اور انبیاء پر ایمان لانے والے زیادہ
ترغیبا و مساکین ہی ہوتے ہیں جو بہت ہی ذلیل و حقیر نظر آتے ہیں۔
هُمَّا اِذَا ذَلُّنَا بَادِيَ الدَّرَايِ - حدیث بھی شاہد ہے کہ حضرات
انبیاء کے پیرو اکثر غریب ہی لوگ ہوتے ہیں۔

ان سطروں کے دوران تحریر ہی میں سیرۃ النبی (علامہ شبلیؒ) کا ایک
اقتباس نظر پڑا کہ خود پیغمبر اسلام علیہ الصلوٰۃ والسلام کو فقر و افلاس
کی گڈڑیوں میں خدمتِ اسلام کے کیسے کیسے نعل ملے۔

”یہ لوگ قریش کے مناصب اعظم میں سے کوئی منصب نہ
رکھتے تھے بلکہ اکثر ایسے تھے مثلاً عمار، جناب، ابو

صہیب وغیرہ رضی اللہ عنہم) جن کو دولت و جاہ کے دربار
میں جگہ بھی نہ مل سکتی تھی۔ چنانچہ آنحضرت صلی اللہ علیہ وسلم ان
لوگوں کو لے کر حرم میں جاتے تو روسائے قریش ہنس کر کہتے
کہ یہی وہ لوگ ہیں جن پر خدا نے ہم لوگوں کو چھوڑ کر احسان
کیا۔ (أَهْلُو لَدَائِمٍ مِنَ اللَّهِ عَلَيْهِمْ مِنْ بَيْنِنَا)

”کفار کے نزدیک ان کا افلاس ان کی تحقیر کا سبب تھا
لیکن یہی چیز تھی جس کی وجہ سے ایمان کی دولت سب سے
پہلے انہیں کے ہاتھ آ سکتی تھی، دولت و مال ان کے دلوں کو

سیاہ نہیں کر چکا تھا، فخر و غرور ان کو اختیار حق سے روک نہیں
 سکتا تھا۔ ان کو یہ ڈنڈہ تھا کہ اگر بت پرستی چھوڑ دیں گے تو کچھ کا
 کوئی منصبِ عظیم ہاتھ سے جاتا ہے گا۔ غرض ان کے دل
 دمال و جاہ، ہر قسم کے رنگ سے پاک تھے اور حق کی شغایں
 ان پر دفعۂ غیر تو افگن ہو سکتی تھیں، یہی سبب ہے کہ انبیاء
 علیہم السلام کے ابتدائی پیرو ہمیشہ نادار و مفلس لوگ ہوتے ہیں
 عیسائیت کے ارکان اولین باہی گیسر تھے حضرت نوح
 علیہ السلام کے مقربین خاص کی نسبت کفار کو یہ کہنا پڑا جیسا کہ
 سورۃ ہود میں ہے ”وہ تیری پیروی انہی لوگوں نے کی جو ردیل
 ہیں اور ہم تو تم میں کوئی برتری نہیں پاتے بلکہ ہمارا خیال تو یہ ہے
 کہ تم سب جھوٹے ہو“

حکومت کے چٹوڑے

آج ہم مسلمانوں کے منہ میں پانی سب سے زیادہ حکومت و سلطنت
 کے نام سے بھرا آتا ہے بہتیرے اسلام کا نام ہی حکومت کی چاٹ میں لیتے
 ہیں کیا پاکستان کا لہرہ لگانے والے اکثر ایسے ہی نہ تھے لیکن اسلام کی حکومت
 خود حکومت کے چٹوڑوں سے ہرگز قائم نہیں ہوتی بلکہ خدا و آخرت پر اسخ
 و مضبوط ایمان رکھنے والوں سے

۱۰ جن کی دریدہ دہنیاں پاکستان قائم ہو جانے کے بعد یہاں تک پہنچی ہیں کہ دنیا میں کبھی
 کہیں اسلامی حکومت قائم بھی ہوتی ہے ! یہ پاکستان کے ایک وزیر کے الفاظ ہیں »

اقتباس بالا کی اگلی سطروں میں ہے کہ :-
 ”یہ ثنائیتیں اسلام جس قسم کا راسخ ایمان لائے تھے اس کی
 تفصیل آگے آتی ہے جس سے ظاہر ہوگا کہ قریش کی سخت
 خو خواریاں جو روطلم کے شہداء اور زو مال کی انتہائی ترغیبیں
 کوئی چیز ان کو متزلزل نہ کر سکی اور آخر ان ہی کمزور ہاتھوں نے
 قیصر و کسری کا تخت الٹ دیا“

رسیرۃ النبیؐ حصہ اول از علامہ شبلی نعمانی رحمۃ اللہ علیہ
 اسلام کی حکومت حقیقی معنی میں ایسے ہی ہاتھوں سے پہلے بھی قائم ہوئی
 تھی اور آئندہ بھی جب اور جہاں قائم ہوگی ایسے ہی ہاتھوں سے ہوگی۔ یہ تو
 موقع کی ایک استطرادی بات تھی۔ کہنا یہ ہے کہ دینی نقطہ نظر اور وحی نبوت
 کی ساری تعلیم و تاسیخ سے مدح و ستائش زیادہ تر فقر و قناعت ہی کی نکلتی
 ہے اور آج کے معاشی نعروں کی طرح نفس مال و معاش کے حصول و کسب
 کی تحریص و تاکید کا تو ایک حرف بھی نہیں ملتا۔

دینی معاش تمام تر معاد کے تابع

راز وہی ہے کہ وحی نبوت کی تعلیم و دعوت کا بالذات تعلق خدا و آخرت
 یا معاد کی طلب و ترغیب سے ہوتا ہے باقی امور معاش یا دنیوی معاملات سے
 متعلق دینی احکام جو کچھ بھی ہوتے ہیں وہ تمام تر معاد ہی کی اصلاح و فساد
 کے تابع اور اسی کے بناؤ بگاڑ کے مد نظر،

البتہ چونکہ بنانے والے نے دنیا کو تمام تر دین و آخرت ہی کے لئے
 بنایا ہے اس لئے لازماً خود دنیا کا بناؤ بھی دین ہی کے اوامروں اور ہی یا

احکام کے اتباع میں منحصر و مضمر ہے جن سے دین بنتا ہے ورنہ آسمانی کتابیں نہ معاشیات کی کوئی علمی و فنی کتاب ہوتی ہے اور نہ انبیائی دعوت براہ راست کسی معاشی دعوت یا ایڈیالوجی کا نعرہ ہوتی ہے بخلاف اس کے غیر معادی یا غیر اسلامی و لادینی معاشیات کا نعرہ جب تمام تر دنیا ہی کے معیار زندگی کو بلند سے بلند تر کرنا ہے تو قدرۃ انفرادی و اجتماعی، قومی و بین الاقوامی طور پر اس کی تعلیم کا زور بھی دوسرے افراد جماعتوں اور قوموں کے مقابلہ میں ایثار سے زیادہ خود غرضی دینے سے زیادہ لینے، خرچ کرنے سے زیادہ کمانے، یا اتفاق سے کسب ہی پر ہوگا۔ کیونکہ اس مادی و معاشی زندگی کا معیار کسب و کسبیت یا حصول مال و زر ہی کی راہ سے بلند کیا جاسکتا ہے۔

اصل روح اتفاق یا ایثار ہے

دوسری طرف اسلامی یا معادی معاشیات کی اصل روح اتفاق و اتفاقیت یا ایثار و قربانی ہے اس میں کسب کی گنجائش جو کچھ ہے بھی تو نہ لیٹن برائے خوردن، کے لئے نہیں بلکہ ”خوردن برائے نہ لیٹن“ کیلئے اور نہ لیٹن ”بھر کے“ خوردن“ کی حاجتوں کو پورا کرنے کے لئے ایک تو خود انسان کی فطرت میں کسب و حصول کا داعیہ اتنا قوی اور عقل معاش اس کو اتنی کافی عطا کر دی گئی ہے کہ معاش میں کسی غفلت و اختلال کا احتمال نہیں رہ جاتا اور اول و آخر یہ کہ جب تک اس کو جلانا ہے کھلانے کا ذمہ پیدا کرنے والے نے خود اپنے اوپر انسان ہی کا نہیں ہر جاندار کا لے رکھا ہے۔ ان مقدمات کا منطقی نتیجہ یہی ہے کہ اسلام کی معاشی تعلیم یا معاشیات

جو کچھ بھی ہو اصولاً و اصولاً معاشیات اتفاق ہی ہوگی۔ اور اتفاق سے مراد ظاہر ہے کہ وہی ہوگا جو معادی معاشیات کے چوکھٹے میں ٹھیک بیٹھ سکے یعنی جس کا بنیادی مقصد معاشی نہیں معادی معیار کو ملتید سے بلند تر کرنا ہو

کسب کے لئے قرآنی اصطلاح ابتغاء فضل کار از

قرآن مجید بھر میں دو پارہ جگہ کسب کی تعلیم ہے بھی اس کے لئے ابتغاء فضل کی اصطلاح استعمال فرمائی گئی ہے **وَابْتَغُوا مِنْ فَضْلِ اللَّهِ** اور خدا کا فضل وہی ہو سکتا ہے جس سے اس کی زیادہ سے زیادہ رضا حاصل ہو۔ بالفاظ دیگر جس سے معادی کا معیار اونچا ہو لیکن چونکہ ظاہری صورت طلب فضل کی بھی کسب ہی ہوتی ہے لہذا حکم یا تاکید کا عنوان۔

ابتغاء فضل کے لئے بھی نہیں اختیار فرمایا بس اجازت یا بہت سے بہت استحسان کا درجہ رکھا ہے ارشاد ہے کہ جب نماز جمعہ سے فارغ ہو چکو تو اپنے اپنے رزقی مشاغل کی جگہوں میں پھیل کر خدا کا فضل تلاش کرو۔

فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ جس کا مطلب یہ کوئی بھی نہیں لیتا اور نہ لے سکتا ہے کہ نماز جمعہ کے بعد کسی نہ کسی کاروبار یا معاشی دھندے میں لگنا فرض و واجب ہے بلکہ مقصود یہ ہے کہ کھانے کمانے کے دھندے میں اتنا منہمک نہ ہو کہ نماز کھا جاؤ جیسے ہی نماز کی پکار (اذان) ہو سب کاروبار چھوڑ چھاڑ کے خدا کی یاد کے لئے دوڑ پڑو، اسی میں تمہاری حقیقی بھلائی اور بہبودی ہے۔ **إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَى ذِكْرِ اللَّهِ وَذَرُوا الْبَيْعَ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ** ہاں

جب نماز ختم ہو چکے تو پھر اپنے معاشی کاموں یا کسی مشاغل میں خدا کی رضا اور احکام کے تابع رہ کر لگ سکتے ہو کہ تب ہی یہ کسب "فضل اللہ" کا مصداق ہو گا ورنہ خدا کا فضل کیا لے گا خدا کا غضب خریدو گے، تاکید ہے تو اس کی کہ نماز سے فارغ ہو کر بھی جب پیٹ یا دینا کے دھندوں میں لگو تب بھی خدا یاد سے غفلت نہ کرنا نہ ہو برابر کثرت سے اس کی یاد بھی ساتھ ساتھ چلی جائے یعنی اس کے احکام سے معاشی و دنیوی کاموں کے دوران میں تجاوز و سرتابی قطعاً نہ ہو کہ خدا کی حقیقی و عملی یاد یہی ہے۔ اور اسی پر دنیا و آخرت دونوں کی فلاح و بہود منحصر ہے۔ **وَ اذْكُرُوا اللّٰهَ كَثِيْرًا لَّعَلَّكُمْ تُفْلِحُوْنَ** اسی طرح دوسری جگہ حکم ہے تو یہ کہ دیکھو "مسلمانو! ایسا نہ ہونے پائے کہ تمہارے مال و دولت آل و اولاد کے دنیوی بھیرے تم کو خدا کی یاد سے غافل و بے پروا نہ کر دیں۔ اور جو بھی ایسا کرے گا بالآخر دین و دنیا ہرا اعتبار سے وہ کھاٹے ہی کھاٹے میں پہننے والے ہوں گے

يٰۤاَيُّهَا الَّذِيْنَ اٰمَنُوا لَا تُلْهِكُمْ اَمْوَالُكُمْ وَلَا اَوْلَادُكُمْ عَنْ ذِكْرِ اللّٰهِ وَ مَنْ يَفْعَلْ ذٰلِكَ فَاُولٰٓئِكَ هُمُ الْخٰسِرُوْنَ

(منافقوت ع)

معادی معاشیات والوں کی خاص پہچان

ایک اور جگہ دینی یا معادی معاشیات والوں کی خاص پہچان یہ بتلائی کہ وہ ان لوگوں کی تجارت یا کاروبار اور خرید و فروخت کے مشاغل ان کو اللہ کی یاد اور (اس کے احکام) نماز و زکوٰۃ (وغیرہ) سے غافل نہیں ہونے دیتے۔ **رِجَالٌ لَا تُلْهِهُمْ تِجَارَةٌ وَّ لَا بَيْعٌ عَنْ ذِكْرِ اللّٰهِ**

وَإِقَامِ الصَّلَاةِ وَإِيتَاءِ الزَّكَاةِ - غافل نہ ہونے کا راز یہی ہے
 کہ ان لوگوں نے اپنے معاشی مشاغل بالکلیہ معادی مصالح کے تابع
 کر رکھے ہیں اور ان مصروفیتوں کے دوران میں بھی وہ مؤاخذہ یا آخرت کے
 يَخَافُونَ يَوْمًا تَتَقَلَّبُ
 فِيهِ الْقُلُوبُ وَالْأَبْصَارُ
 لِيَجْزِيَ اللَّهُ أَحْسَنَ مَا
 عَمِلُوا وَزَيَدَهُمْ شَرُّ
 فَضْلِهِ (النور رکوع ۵)

اس دن سے ڈرتے ہیں جس میں
 دل اور آنکھیں الٹ جائیں گی
 ایسے ڈرنے والوں کو اللہ تعالیٰ
 ان کے اعمال کا بہت ہی اچھا
 بدلہ عطا فرمائے گا اور بدلہ کے ماسوا
 خاص اپنے فضل سے اور بھی بہت
 کچھ دے گا۔

اور چونکہ آدمی کاروباری یا معاشی کامیابیوں کو تمام تر اپنی تدریری
 سرگرمیوں پر موقوف جانتا ہے اس لئے ساتھ ہی اس پر متنبہ فرمادیا کہ
 رزق و معاش کا دار و مدار دراصل اللہ تعالیٰ کی مشیت پر ہے وہ جس
 کو چاہتا ہے (بلا تدریر بھی) بیشمار دیدیتا ہے۔ يَزِدُّكَ مِنْ يَشَاءُ
 يَغْفِرُ حَسَابًا - اور پھر آگے دین و آخرت کے متکروں یا کافروں کی
 سرگرمیوں کا یہ حسرتناک نقشہ کھینچا گیا ہے کہ:-

وَالَّذِينَ كَفَرُوا أَعْمَالُهُمْ
 كَسَرَابٍ بِقِيعَةٍ يَحْسَبُهُ
 الظَّمْآنُ مَاءً حَتَّى إِذَا
 جَاءَهُ لَمْ يَجِدْهُ شَيْئًا

ان کے اعمال و مشاغل کی مثال
 ایسی ہے جیسے ایک چٹیل میدان
 میں چمکتا ہوا ریت یا سراب ہو
 جس کو پیاسا پانی خیال کرتا ہو پہلے
 تک کہ جب اس سراب کے پاس

یہو نچا دھیں کو پانی سمجھ رکھا تھا، تو کچھ نہ پایا۔

یہ تو منکرین دین و آخرت کو پوری طرح آخرت میں ہی نظر آئے گا جب اللہ تعالیٰ کا سامنا ہوگا اور دنیا کی سرابی اور پر فریب چمک دمک والی سرگرمیوں کا حساب وہ چکائے گا۔ اور یہ حساب اللہ تعالیٰ بہت جلد کرنے والا ہے اس لئے کہ دنیا کی حذر و نہ زندگی خود ہی سراسے زیادہ کیا ہے؟
وَدِدَّ اللَّهُ عِنْدَ قَوْفِهِ حِسَابَهُ وَاللَّهُ سَرِيعُ الْحِسَابِ
لیکن اس دنیا میں بھی اگر ہم آنکھیں کھول کر دیکھیں تو کتنی ہماری سرگرمیاں خصوصاً معاشی تدبیریں نامرادیوں پر ختم ہوتی اور سراب ہی ثابت ہوتی رہتی ہیں۔

اسلامی معاشیات تمام تر انفاقی معاشیات ہے

خلاصہ یہ ہے کہ آج کل کی معاشیات یا علم المال کی دو بڑی بحثوں
۱، مال کا کسب و حصول ،

۲، اس کا استعمال و انفاق ۔

ان میں نفس کسب کے تدبیری مشاغل یا سرگرمیوں پر کوئی زور قرآنی یا اسلامی معاشیات میں سرے سے ندارد ہی ہے اور جو کچھ ہے وہ کسب کی ناجائز یا باطل تدبیروں اور طریقوں کی روک تھام پر ورنہ اصل زور کسب کی بجائے انفاق ہی انفاق پر اتنا ملتا ہے کہ اسلامی معاشیات کہنا چاہتے کہ تمام تر انفاقی معاشیات کا نام ہے۔

اس انفاق کے معنی

اور اس انفاق کے معنی بھی آج کل کی طرح من مانی راہوں میں خرچ

کرنے کے قطعاً نہیں دنیوی زندگی کی آرائشوں اور نمائشوں میں
 نہ محض دنیوی منافع و مقاصد کی نیت سے جو خالص مادی یا غیر معادی
 معاشیات کے مالی اتفاق و استعمال کے مباحث کا حاصل ہوتا ہے بلکہ
 مال کا یہ استعمال یا اتفاق خواہ اپنے نفس یا اہل و عیال ہی پر کیوں نہ ہو
 اسلامی اتفاق اسی وقت قرار پائے گا جبکہ یہ اللہ تعالیٰ کی راہ و رضا کی
 نیت یعنی احکام شریعت کے مطابق اور فلاح آخرت کے مد نظر ہو۔
 آگے خود قرآن مجید کو اس نقطہ نظر سے پڑھو۔

فاتحہ الکتاب کی مہمیدی سات آیتوں کے بعد پہلی سورت (بقرہ)
 کی ابتداء میں اسلام کی اس کتاب سے ہدایت یابی اور بالآخر فلاح د کامیابی
 کی جو سات شرطیں لگائی گئی ہیں ان میں ایمانیات (يَوْمِنُونَ
 بِالْغَيْبِ اور عبادات يُعْمِلُونَ الصَّلَاةَ) کے بعد تیسری شرط اتفاق
 ہی کی ملتی ہے۔ اتفاق سے مراد بھی روپیہ پیسہ ہی کا خرچ کرنا نہیں جسمانی
 و ذہنی قوت و قابلیت وقت و فرصت جو کچھ بھی اللہ تعالیٰ نے جس کو
 دے رکھا ہے سب ہی کو حسب موقع خرچ کرنے کا مطالبہ ہے وَمِمَّا
 رَزَقْنَاهُمْ يُنْفِقُونَ ۝

اتفاق پر مسلسل دور کو ع

آگے قرآن کی اسی سب سے پہلی اور سب سے بڑی سورۃ میں جس ایک مضمون
 کا فقط ایک دو آیتوں میں نہیں مسلسل پورے دور کو ع (۳۵-۳۶)
 میں ذکر چلا گیا ہے وہ اتفاق ہی کی مختلف و دلنشین تمثیلات و تعبیرات
 سے ترغیب و تحریص ہے۔

مَثَلُ الَّذِينَ يُنْفِقُونَ
 أَمْوَالَهُمْ فِي سَبِيلِ اللَّهِ
 كَمَثَلِ حَبَّةٍ أَنْبَتَتْ سَبْعَ
 مِائَةٍ فِي كُلِّ سَنَةٍ
 مِائَةٌ حَبَّةٌ وَاللَّهُ يُضْعِفُ
 لِمَنْ يَشَاءُ وَاللَّهُ وَاسِعٌ
 عَلِيمٌ ۝

ان لوگوں کی مثال جو اپنے مالوں کو
 اللہ کی راہ میں خرچ کرتے ہیں۔
 (ایسی ہے) جیسے ایک دانہ (جو)
 جس کے سات بالیاں پیدا ہوں (اور)
 ہر بالی میں ستر دانے ہوں اور اس
 بھی زیادہ اللہ جس کو جتنا چاہتا ہے
 عطا فرماتا ہے اور اللہ بڑی وسعت
 و علم والا ہے (اس کے پاس کسی چیز
 کی کمی تو ہوتی نہیں اپنے علم و حکمت
 کے موافق جس کو جتنا بھی چاہتا ہے
 دیتا ہے)

یہ اتفاق کسی مادی نفع کے لئے نہیں

پھر اس اتفاق میں دنیا کے کسی مادی نفع پر نظر رکھنے کی اجازت تو الگ
 رہی کسی طرح کا احسان تک رکھنے کی اجازت نہیں۔ نظر صرف اللہ کی رضا اور
 آخرت کے اجر پر ہے۔

جو لوگ اپنا مال اللہ کی راہ میں اس
 طرح خرچ کرتے ہیں کہ نہ اس پر زبان
 سے کوئی احسان قہلانے ہیں اور نہ
 اپنے کسی بڑاؤ سے کوئی آزار پہنچاتے
 ہیں تو ایسے ہی لوگوں کو اپنے اتفاق

الَّذِينَ يُنْفِقُونَ أَمْوَالَهُمْ
 فِي سَبِيلِ اللَّهِ ثُمَّ لَا يَتَّبِعُونَ
 مَا أَنْفَقُوا مَنًّا وَلَا أَذًى
 لَهُمْ أَجْرُهُمْ عِنْدَ
 رَبِّهِمْ وَلَا خَوْفٌ عَلَيْهِمْ

وَلَا هُمْ يَخْزَنُونَ ۝ قَوْلٌ
مَعْرُوفٌ وَمَغْفِرَةٌ خَيْرٌ مِّنْ
صَدَقَةٍ يَّتْبِعُهَا اِذْيُ وَاللّٰهُ
غَنِيٌّ حَلِيمٌ ۝ يَا أَيُّهَا الَّذِينَ
آمَنُوا لَا تَبْطُلُوا صَدَقَاتِكُمْ
بِالْمَتِّ وَالْكَذْيِ كَالَّذِي
يُنْفِقُ مَالَهُ رِثَاءَ النَّاسِ
وَلَا يُؤْمِنُ بِاللّٰهِ وَالْيَوْمِ
الْآخِرِ فَمَثَلُهُ كَمَثَلِ صَفْوَانٍ
عَلَيْهِ تُرَابٌ فَأَصَابَهُ
وَابِلٌ فَتَرَكَهُ صَلْدًا
لَّا يَقْدِرُونَ عَلَى شَيْءٍ
مِّمَّا كَسَبُوا وَاللّٰهُ لَا يَهْدِي
الْقَوْمَ الْكَافِرِينَ ۝

کا بدلہ اپنے پروردگار کے پاس ملے گا
اور نہ ان پر کوئی خوف ہو گا نہ غم
زبان سے کوئی اچھی بات کہہ دینا
یا (کسی معاملہ میں کسی کی زیادتی)
کو معاف کر دینا ایسی خیر و خیرات سے
بہتر ہے جس کے بعد کوئی آزار پہنچایا
جائے (لہذا) اے ایمان لانے والو
(اللہ اور آخرت پر تمہارے ایمان کا تقاضا)
ہی یہ ہے کہ تم احسان رکھ کر یا
آزار پہنچا کر اپنی خیرات کو اس شخص
کی طرح برباد کر ڈالو جو لوگوں کے
دکھلانے کے لئے خرچ کرتا ہے اور
ایمان نہ اٹھ ہی پر رکھتا ہے نہ آخرت
پر اس کی مثال ایسی ہے جیسے ایک
چٹان ہو جس پر کچھ مٹی پڑی ہے پھر
اس پر زور کی بارش پڑے جو اس کو
کوئی روئیدگی یا سرسبزی بخشنے کے
بجائے جیسا تھا ویسا ہی سیاٹ
کر چھوڑے ایسے لوگوں کو اپنی (اس
بظاہر نیک، کمائی سے کچھ بھی ہاتھ
نہیں لگتا۔ اور اللہ خدا و آخرت

کا، انکار کرنے والوں کو (انفاق کی
بھی) صحیح راہ نہیں دکھاتا۔

اس کے برخلاف

وَمَثَلُ الَّذِينَ يُنْفِقُونَ
أَمْوَالَهُمُ ابْتِغَاءَ مَرْضَاتٍ
اللَّهِ وَتَثْبِيتًا مِّنْ عِندِ
أَنْفُسِهِمْ كَمَثَلِ جَنَّةٍ
بِرَبْوَةٍ أَصَابَهَا وَابِلٌ
فَأَنَّتْ أَكْطَاهَا ضِعْفَيْنِ
وَإِن لَّمْ يُصِيبْهَا وَابِلٌ فَطَلَّ
وَاللَّهُ بِمَا تَعْمَلُونَ بَصِيرٌ

ان لوگوں کے خرچ کرنے کی مثال جو
اپنے مالوں کو اللہ کی خوشنودیوں کی
خاطر اپنے نفسوں (یا نیتوں) کی بختگی
کے ساتھ خرچ کرتے ہیں ایسے باغ
کی ہے جو کسی ٹیکرے پر واقع ہو
کہ اس پر زور کا پانی پڑے تب تو وہ
دوگنا چوگنا پھل لاتے اور اگر زور
کی بارش نہ بھی ہو تو پھواری کافی
ہو جائے (برباد بہر حال نہ ہو) اور
تم جو کچھ بھی کرتے ہو اللہ اس کے
متعلق تمہاری ظاہری و باطنی حالت
و نیت سب سے آگاہ ہے (اسی
کے اعتبار سے اجر دیگا)

کسب کا ذکر بھی انفاق کے لئے

اس کے بعد کمائی یا کسب کا ذکر ہے مگر خود کسب کے لئے نہیں بلکہ
انفاق ہی کے لئے۔ بہتوں کی عادت ہوتی ہے کہ اپنی کمائی سے خیر و خیرات
کے نام پر کچھ دیتے بھی ہیں تو ایسی بیکار ردی چیزیں جو خود اپنے کام میں

لانا پسند نہیں ہوتا، مثلاً پھٹے پرانے کپڑے، گلاسٹرا اناج، باسی تو اسی کھانا۔ ایسا اتفاق بھی اسلام و ایمان کی شان کے خلاف ہے۔

يَا أَيُّهَا الَّذِينَ آمَنُوا
انْفِقُوا مِنْ طَيِّبَاتِ
مَا كَسَبْتُمْ وَمِمَّا أَخْرَجْنَا
لَكُمْ مِنَ الْأَرْضِ وَ
لَا تَيَمَّمُوا الْخَبِيثَ مِنْهُ
تُنْفِقُونَ وَلَسْتُمْ
بِأَخِذٍ بِهِ إِلَّا أَنْ
تَغْمِضُوا فِيهِ وَاعْلَمُوا
أَنَّ اللَّهَ غَنِيٌّ حَمِيدٌ

اے ایمان والو! اپنی کمائی میں سے
عمدہ چیزوں کو راہِ خدا میں خرچ کیا کرو
اور ان میں سے بھی جو ہم نے تمہارے
لئے زمین سے پیدا کی ہیں اور ایسی خراب
چیزوں کے دینے کا قصد نہ کرو جن کو
تم خود لینے پر آمادہ نہیں ہو بجز اس
کے کہ چشم پوشی سے کام لو (یہ اور
بات ہے) اور جان رکھو کہ اللہ تعالیٰ
دحتاج نہیں کہ اس کے لئے تم سڑی
گلی چیز خرچ کرو، وہ تو ہر طرح بے نیاز
اور لائق ستائش ہی ہے

انفاق کو تاہیوں کے دو سبب

انفاق میں اس طرح کی ساری کوتاہیوں کے بالعموم دو سبب ہوتے
ہیں ایک خود اپنی محتاجی کا ڈر کہ صدقات و خیرات میں خرچ کرنے سے
ہم خود خالی ہاتھ نہ ہو جائیں یا بال بچوں کے لئے پس انداز نہ ہو سکے
دوسرے جو لوگ عیاشی و آوارگی شراب و قمار اور ڈانس وغیرہ کے
فواحش میں مبتلا ہوتے ہیں ان کے پاس نیک راہوں میں خرچ کرنے
کی گنجائش ہی کہاں رہتی ہے آگے ان دونوں شیطانی وسوسوں

اور حرکتوں پر تنبیہ ہے۔

الشَّيْطَانُ يَعِدُكُمُ
الْفَقْرَ وَيَا مُرُومًا بِالْفَحْشَاءِ
وَاللَّهُ يَعِدُكُم مَّغْفِرَةً
مِّنْهُ وَفَضْلًا وَاللَّهُ
وَاسِعٌ عَلِيمٌ ۝

وَمَا أَنْفَقْتُمْ مِّنْ
نَّفَقَةٍ أَوْ نَذْرًا تُمْ
مِّنْ نَّذْرٍ فَإِنَّ
اللَّهَ يَعْلَمُ وَمَا
لِلظَّالِمِينَ مِّنْ
أَنْصَارٍ ۝

شیطان تم کو (ایک طرف) مفلسی سے
ڈراتا ہے اور (دوسری طرف) بری
باتوں کا حکم کرتا ہے اور اللہ اس کے
برخلاف خیر و خیرات میں خرچ کرنے پر
آخرت میں، تم سے مغفرت کا (اور
دنیا میں زیادہ دینے یا) فضل کا
وعدہ فرماتا ہے اور اللہ ہی کشاہکی
دینے والا اور خوب جاننے والا ہے
(کہ کس کے لئے کیا مناسب و مصلحت ہے)
جو کچھ بھی تم خرچ کرتے ہو یا کسی طرح
کی نذر مانتے ہو سب کو اللہ ضرور
جانتا ہے (اس لئے اس کے رائیگاں
ہونے کا تو وہ ہم ہی نہ کرو) اور ایسے
ظالموں کا (جو شیطان کے بیگانے
سے مفلسی سے ڈرتے ہیں یا فواحش میں
اڑتے ہیں اللہ کے مقابلہ میں ان کا)
کوئی یار و مددگار نہیں ہو سکتا (البتہ
جو اللہ کی راہ میں خرچ کرتے ہیں وہ
اگر کسی وقت محتاج بھی ہو جائیں تو
اللہ ان کی مدد پر ہر طرح قادر ہے)

غرض ترغیب و تاکید نہ کمانے کی ہے نہ کما کر جمع کرنے کی اور نہ اپنی عیش پرستیوں اور نفس پروری میں اڑانے کی بلکہ کھلے چھپے حسب موقع نیک راہوں میں خرچ ہی خرچ کرتے رہنے کی۔ ارشاد ہے کہ

کھلے چھپے ہر طرح انفاق کی ترغیب

اِنَّ تَبْدُو الصَّدَقَاتِ
فَنِعْمًا هِيَ وَاِنْ تُخْفُوهَا
وَتُوْتُوْهَا الْفُقَرَاءُ فَهِيَ
خَيْرٌ لَّكُمْ وَ يُكْفِرْ عَنْكُمْ
سَيِّئَاتِكُمْ وَاللّٰهُ بِمَا
تَعْمَلُوْنَ خَبِيْرٌ
تم صدقات ظاہر کر کے کھلے طور پر
دو تب بھی اچھا ہے اور حاجتمندوں
کو چھپا کر دو تو اور بھی تمہارے حق میں
بہتر ہے (بڑی بات تو یہ ہے کہ
اللہ اس کی برکت سے تمہاری برائیوں
کو مٹا دیگا اور تم جو کچھ اکھلے چھپے جس
طرح بھی کرتے ہو وہ سب پوری
طرح جانتا ہے۔“

عجیب بات

ہے کہ ظاہر ا تو صدقات و خیرات کے دینے میں نفع دینے والا کا نہیں
بلکہ جس کو دیا جاتا ہے اس کا ہے کہ اس کی معاشی تنگی و دشواری دفع ہوتی
ہے۔ مگر کہا اس کے بجائے یہ جارہا ہے کہ کھلے چھپے جس طرح بھی کسی کو دو
بھلا اور بہتر تمہارے حق میں ہے کیوں؟ اس لئے کہ انفاق کی اصلی غرض
حاجتمند کی معاشی یا رزقی حاجت روائی نہیں جیسا کہ نام نہاد اسلامی شیعہ
والے زور دیتے ہیں کہ زکوٰۃ وغیرہ کا حکم معاشی مسائل کے حل کے لئے ہے کیونکہ

اپنے محتاج بندوں کو رزق تو ان کا قادرِ مطلق رزاق ہزار طرح پہنچا سکتا ہے
تم کو جو انفاق کا حکم دیا گیا ہے اس میں اصل نفع تمہارا ہی ہے بشرطیکہ
خدا اور آخرت پر ایمان ہو اور نیت اصل میں معاشی مسائل کے حل کرنے
کی نہیں بلکہ خدا کی رضا اور آخرت کی فلاح ہو۔ آگے ارشاد ہے کہ

خرچ کرنے میں نفع خرچ کر نیوالے ہی کا نہ کہ جس پر خرچ کیا

تم جو بھی خرچ کرتے ہو اس میں نفع خود
تمہارا ہی ہے کیونکہ تم اللہ کی رضا جوئی
کے سوا اور کسی مطلب سے نہیں خرچ کرتے
ہو اور اس طرح تم جو کچھ بھی خرچ
کرتے ہو بالآخر پورا کا پورا تم کو ملے گا
بے گامی یا ظلم ذرہ برابر بھی تمہارے
حق میں نہ ہوگا۔

وَمَا تَنْفِقُوا مِنْ خَيْرٍ
فَلَا تُفْسِدْكُمْ وَمَا تَنْفِقُونَ
إِلَّا أَنْتُمْ وَأَنْتُمْ
وَمَا تَنْفِقُوا مِنْ خَيْرٍ
يُؤْتِ إِلَيْكُمْ وَأَنْتُمْ
لَا تَظْلَمُونَ ۝

مصارفِ انفاق

یہ ان لوگوں کے لئے ہیں جو اللہ
کی راہ (خدمتِ دین) میں بندھے
ہوتے ہیں جس کی وجہ سے تلاش
معاش میں کہیں آجا نہیں سکتے
اور چونکہ وہ سوال سے بھی بچتے ہیں
اس لئے ناواقف ان کو اسودہ حال

لِلْفُقَرَاءِ الَّذِينَ أُحْصُوا
فِي سَبِيلِ اللَّهِ لَا يَسْتَطِيعُونَ
ضَرْبًا فِي الْأَرْضِ
يَحْسَبُهُمُ الْجَاهِلُ
أَغْنِيَاءَ مِنَ التَّعَفُّفِ
تَعْرِفُهُمْ بِسِيمَاهُمْ

لَا يَسْأَلُونَ النَّاسَ
الْحَقَّ وَمَا تُنْفِقُوا
مِنْ خَيْرٍ فَإِنَّ اللَّهَ
بِهِ عَلِيمٌ ۝

خیال کرنا ہے حالانکہ تم ان کے
فقروفاقہ کو ان کے چہرہ سے پہچان
سکتے ہو (البتہ) وہ لپٹ کر نہیں
مانگتے باقی تم جو کچھ بھی خرچ کرو گے

اللہ اس کو بہر حال خوب جانتا ہے

جب تم خدا کی خوشنودی کے لئے خرچ کرتے ہو اور خدا اس کو خوب جانتا
بھی ہے تو پھر اس کے خزانہ میں کمی کیا ہے جو اس کا بہتر سے بہتر اور بھرپور
بدلہ نہ ملے گا لہذا اس صورت میں آدمی کیوں نہ دن رات کھلے چھپے خوب
دل کھول کر خرچ کرتا ہے۔

الَّذِينَ يُنْفِقُونَ أَمْوَالَهُمْ
بِالْلَّيْلِ وَالنَّهَارِ سِرًّا
وَعَلَانِيَةً فَلَهُمْ أَجْرُهُمْ
عِنْدَ رَبِّهِمْ وَلَا خَوْفٌ
عَلَيْهِمْ وَلَا هُمْ يَحْزَنُونَ ۝

جو لوگ بھی اپنے مالوں کو دن رات
کھلے چھپے ہر طرح خرچ کرتے رہتے۔
ہیں ان کا بدلہ (آخرت ہی نہیں دنیا
میں بھی) ان کے کوئی خوف و غم کی
بات نہ ہوگی (کہ خرچ کرنے سے ہم
مفلس یا ہماری آل اولاد بے سہارا
ہو جائے گی)

سورہ بقرہ کے علاوہ بھی آخر قرآن تک مختلف عنوان سے انفاق پر زور

یہ تو سورہ بقرہ کے دور کو ع سے زائد کے اقتباسات تھے جن سے پوری
طرح واضح ہو جاتا ہے کہ رزق و معاش کے معاملہ میں اسلامی و قرآنی تعلیمات
کا اصل زور کسب و تحصیل پر نہیں بلکہ انفاق اور اس کی تفصیل پر ہے

اس سورۃ کے علاوہ بھی آخر قرآن تک مختلف عنوانات سے انفاق کی تشریح و تحسین اور امساک کی تفسیح و مذمت ہی ملتی ہے۔ سورۃ انفال میں پکا اور پورا مسلمان ہونے کے لئے ارشاد ہے۔

الَّذِينَ يُقِيمُونَ الصَّلَاةَ
وَمِمَّا رَزَقْنَاهُمْ
يُنْفِقُونَ ۚ اُولَٰئِكَ
هُمُ الْمُؤْمِنُونَ
حَقًّا لَهُمْ دَرَجَاتٌ
عِنْدَ رَبِّهِمْ وَمَغْفِرَةٌ
وَرِزْقٌ كَرِيمٌ

جو لوگ نماز پڑھتے ہیں اور جو کچھ ہم
ان کو دیا ہے اس میں سے خرچ کرتے
ہیں (بس، وہی سچے پکے مسلمان
ہیں ان ہی کے لئے اپنے پروردگار
کے ہاں بڑے درجے ہیں اور مغفرت
ہے اور آخرت کا رزق۔

.....

زکوٰۃ انفاق ہی کی مفروض صورت ہے

معلوم ہوا کہ ایمان و اسلام میں رسوخ و پختگی نماز کے بعد جس چیز پر
سب سے زیادہ موقوف ہے وہ انفاق ہی ہے اور بھی اکثر جگہ نماز کی
فرضیت کے ساتھ ساتھ جس چیز کو عبادت ہی بتا کر فرض کیا گیا ہے
وہ انفاق مال ہی کی خاص صورت زکوٰۃ ہے۔

سورۃ مومنون جس کی ابتداء قَدْ اَفْلَحَ الْمُؤْمِنُونَ سے فرما کر
خصوصیت مسلمانوں کی دینی و دنیوی فلاح و صلاح کی جو شرطیں قرار
دی گئی ہیں ان میں بقرہ کی ابتدائی آیات کی طرح تیسری شرط زکوٰۃ ہے
وَالَّذِينَ هُمْ يَلْزَمُونَ ۚ فَاعِلُونَ ۚ اور کہیں ہے کہ نماز پڑھو
اور زکوٰۃ دو، وَاَقِمُوا الصَّلَاةَ ۚ تِلْكَ اَتُوا الصَّلَاةَ ۚ سورۃ توبہ میں

ہے کہ

اِنَّمَا يَعْمُرُ مَسَاجِدَ اللَّهِ
 مَنْ اٰمَنَ بِاللّٰهِ وَالْيَوْمِ
 الْاٰخِرِ وَاَقَامَ الصَّلٰوةَ
 وَاتَى الزَّكٰوةَ وَلَمْ يَحْشَ
 اِلَّا اللّٰهَ فَحَسْبٰى اَوْلٰئِكَ اِنْ
 تَكُوْنُوْا مِنَ الْمُهْتَدِيْنَ ۝
 (۲ رکوع)

اللہ کی (عبادت گاہوں) مسجدوں
 کو وہی آباد کرتا ہے جو اللہ اور آخرت
 پر ایمان لایا اور نماز کی پابندی کی
 اور زکوٰۃ ادا کی اور اللہ کے سوا
 کسی سے نہ ڈرا تو ایسوں ہی کے لئے امید
 دیا اللہ کا وعدہ ہے کہ راہ یاب
 ہوں گے

مسلم کی حقیقت کا دوسرا جزء زکوٰۃ

مسلمان یا مسلم جس کے معنی ہیں اللہ کا کامل فرمانبردار، سورہ حج
 کے آخر میں مسلمانوں کو خطاب ہے کہ یہی لقب اللہ کے فرمانبرداروں کو
 نزول قرآن سے پہلے بھی عطا ہوا تھا اور یہی قرآن نے تم کو بھی عطا کیا
 ہے تاکہ ایک طرف اس کامل اطاعت کے گواہ یا اسوۂ و نمونہ رسول اللہ
 صلی اللہ علیہ وسلم تمہارے لئے ہوں اور دوسری طرف تم تمام انسانوں کے
 لئے اس کی شہادت یا مثال و نمونہ بنو،

آگے یہ اسوۂ و مثال یا نمونہ بننے کے لئے جن دو بنیادی باتوں کا
 مطالبہ ہے ان میں ایک وہی نماز کی پابندی اور دوسری زکوٰۃ کی ادائیگی
 ہے فَاقِيْمُوا الصَّلٰوةَ وَآتُوا الزَّكٰوةَ مسلمانوں سے پہلے بھی نبی اکرم
 کے عہد و میثاق کے سلسلہ میں اللہ تعالیٰ نے اپنی معیت و اعانت کا
 وعدہ جن شرائط کے ساتھ فرمایا ہے ان میں بھی ان دو بنیادی شرطوں کو

مقدم رکھا ہے کہ اگر تم نماز کی پابندی اور زکوٰۃ کی ادائیگی کرتے رہے تو میں تمہارے ساتھ ہوں۔ وَقَالَ اللَّهُ إِنِّي مَعَكُمْ لَئِنْ أَقَمْتُمُ الصَّلَاةَ وَآتَيْتُمُ الزَّكَاةَ (مائدہ ص ۳)

غرض نماز کی فرضیت جو پورے دین کا ستون ہے الصَّلَاةُ عِمَا الدِّينِ وہ اس ستون کے ساتھ ہی جس دوسرے فرض کو قریب قریب ہر جگہ خود قرآن میں فرض ہی قرار دے کہ باندھ دیا گیا ہے وہ انفاق کا خاص فرض زکوٰۃ ہے

مطلق انفاق کے عجیب تشوینی عنوانات

باقی مطلق انفاق کی تشویق و تحریریں کے لئے جیسے جیسے عنوانات اختیار فرماتے گئے ہیں ان میں سے ایک خود خدا کا اپنے لئے قرض مانگنا ہی کیسا عجیب عنوان ہے کہ جس کا سب کچھ وہی الٹے اس سے قرض مانگ رہا ہے جس کا کچھ نہیں اور پھر اس کی ادائیگی میں کیسے کیسے انعامات کا وعدہ فرمایا ہے۔ اوپر بنی اسرائیل سے ان کا ساتھ دینے یا ان کی نصرت فرمانے کی جو آیات و شرائط ابھی نقل ہوئی ہیں ان ہی میں ایک شرط یہ بھی ہے کہ :-

وَاقْرَضْتُمُ اللَّهَ قَرْضًا	اگر تم اللہ کو اخلاص وغیرہ کے اعتبار سے
حَسَنًا لَا كُفْرًا عَنْكُمْ	اچھا قرض دو گے تو میں ضرور
سَيِّئَاتِكُمْ وَلَا دَخَلَتْكُمْ	تمہاری برائیوں کو دور کر دوں گا اور
جَنَاتٍ تَجْرِي مِنْ	یقینی طور پر تم کو ایسے باغوں میں جگہ
تَحْتِهَا لَا نَهْرٌ	دوں گا جن کے نیچے نہریں بہتی ہوں گی

اسی طرح سورۃ بقرہ میں ہے کہ

مَنْ ذَا الَّذِي يُقْرِضُ
اللَّهَ قَرْضًا حَسَنًا فَيُضْعِفَهُ
لَهُ أَضْعَافًا كَثِيرًا
وَاللَّهُ يَقْبِضُ وَيَبْسُطُ
إِلَيْهِ تُرْجَعُونَ ۝
(ع ۳۱)

کون ہے جو اللہ کو قرض دے قرض
اچھا جس کو وہ چند در چند بڑھاتا ہی
چلا جاتے اور یہ اللہ ہی تو ہے جو
بڑھاتا گھٹاتا ہے اور بالآخر
تو اس کے پاس پلٹ کر تم کو
جانا بھی ہے۔

اور بھی درمیان میں اسی عنوان سے اتفاق پر ابھارا گیا ہے اور
آخر میں اٹھائیسواں پارہ کے سورۃ تغابن کے آخر میں ہے کہ:-
إِنْ تَقْرَضُوا اللَّهَ قَرْضًا
حَسَنًا يُضْعِفْهُ لَكُمْ
وَيَغْفِرْ لَكُمْ وَاللَّهُ شَكُورٌ
حَلِيمٌ ۝ عَالِمُ الْغَيْبِ
وَالشَّهَادَةِ الْعَزِيزُ
الْحَكِيمُ ۝

اگر تم اللہ کو اچھا قرض دو گے تو وہ
تمہارے لئے اس کو بڑھاتا چلا جائیگا
اور ازبیر برائے اس کی برکت سے
تمہارے دوسرے گناہ بھی معاف
فرمائے گا اور دیکھو نہ ہو کہ اللہ
تو بڑا قدردان ساتھ ہی بردبار (آشنا
بڑا ہے کہ کھلے چھپے سب کا جاننے
والا ہے اور ازبیر دست ہو کہ بھی
اگر قرض کے اچھا ہونے میں کچھ بھول
چوک ہو گئی تو اس سے چشم پوشی فرمایا
راور یہ سب اس وجہ ہے کہ وہ بڑی
حکمت والا بھی ہے (جس کا کوئی کام

حکمت سے خالی نہیں ہو سکتا

کیسا لطف و کرم کا عنوان

ذرا اس عنوان کے لطف و کرم کو سوچئے کہ ایک شخص جو اپنی ذات سے بالکل فقیر اور کنگال ہے اس کے پاس جو کچھ بھی ہے سب ایک بہت بڑے بادشاہ بلکہ بادشاہوں کے بادشاہ کا دیا ہوا ہے، قربان جاتے اس بندہ پروری کے کہ پھر یہی بادشاہوں کا بادشاہ خود اپنے بھکاری سے دوسرے بھکاریوں اور بندوں کو یہ کہہ کر دلانا چاہتا ہے کہ میاں اس میں سے کچھ ہم کو بھی قرض دیتے ہو جس کو ہم زیادہ سے زیادہ بڑھا چڑھا کر ادا کر دیں گے۔

سبحان اللہ! کیا شانِ رحمت و حکمت ہے، اور کیسا بد بخت ہے وہ بھکاری بندہ جو ایسے قرضخواہ مولا و آقا کے حکم و ارشاد پر اپنا بھرا ہوا کشکول خوش خوش خالی کر دینے کے بجائے کچھ حقوڑا بہت بھی واپس کرنے سے جی چراتا اور مین میخ نکالتا ہے۔

ایک اور عجیب و غریب عنوان

مطلق انفاق ہی کا سورۃ بقرہ میں یہ اختیار کیا گیا کہ:-
 یَسْأَلُونَكَ مَاذَا يُنْفِقُونَ
 قُلْ مَا أَنفَقْتُ مِنْ خَيْرٍ
 فَلِلَّهِ الدِّينُ وَالْآقَرِبَةُ
 وَاللِّتَامَى وَالْمَسَاكِينِ
 لوگ پوچھتے ہیں کہ کیا خرچ کریں؟
 (بھلا یہ بھی کوئی پوچھنے کی بات ہے)
 مال و دولت، وقت، قوت،
 اور دل و دماغ، علم و فہم کی ہر

وَابْنِ السَّبِيلِ وَ مَا تَفْعَلُوا
 مِنْ خَيْرٍ فَإِنَّ اللَّهَ بِهِ
 عَلِيمٌ ۝
 (ع ۲۶)

چھوٹی بڑی صلاحیت جو کچھ بھی تم کو
 دی گئی ہے سب خرچ ہی کرنے کو
 تو دی گئی ہے ہاں پوچھنے کی بات
 یہ البتہ ہے کہ کس کام میں خرچ کریں

تو اس کا جواب یہ ہے کہ خود اپنی مسرفانہ عیش و عشرت، زیب و زینت پر
 نہیں بلکہ، جو کچھ بھی تم خرچ کرو ماں باپ پر، بھائی بندوں پر، یتیموں
 محتاجوں اور مسافروں پر اور (ایک خرچ کرنے ہی پر کیا موقوف) جو بھی
 تم نیکی کا کام کرو اللہ اس کو خوب جانتا ہے۔

ایک اور زیادہ توجہ طلب انداز

پھر آگے ہی کے رکوع میں اسی سوال کا جواب ایک اور زیادہ توجہ
 طلب انداز میں ملتا ہے کہ اگر تم دنیا و آخرت کی حقیقت مثلاً ایک
 کی بے ثباتی اور دوسرے کی ثبات و دوام ہی۔ پر غور کرو تو تمہارے
 اس سوال کا کہ کیا صرف کریں اس کے سوا کیا جواب ہو سکتا ہے کہ اپنی
 اور اپنے بال بچوں کی اصلی و واجبی ضرورتوں سے جو کچھ بھی بچ رہے ..
 (العفو) وہ دنیا کے عیش و عشرت نام و نمود کے بجائے آخرت
 ہی کی ابدی زندگی بنانے پر خرچ کر دیا کرو

يَسْأَلُونَكَ مَاذَا يُنْفِقُونَ ۚ قُلِ الْعَفْوَ ط
 كَذَلِكَ يُبَيِّنُ اللَّهُ لَكُمْ الْآيَاتِ لَعَلَّكُمْ
 تَتَفَكَّرُونَ فِي الدُّنْيَا وَالْآخِرَةِ ط

مال کی محبت کے باوجود اس کو خدا کی محبت میں خرچ کرنا

اس سے پہلے اسی سورۃ (ع ۳۱) میں جہاں نیکی و نیکو کاری کی باتوں کی کچھ تفصیل فرمائی گئی ہے اس میں بھی خدا و آخرت، ملائکہ و انبیاء پر ایمان لانے کے بعد اعمال صالحہ میں سب سے مقدم ذکر مال کی محبت کے باوجود اس کو خدا کی محبت میں خرچ کرنے ہی کا ہے

وَلَكِنَّ الْبِرَّ مَنْ آمَنَ
بِاللَّهِ وَالْيَوْمِ الْآخِرِ وَ
الْمَلَائِكَةِ وَالْكِتَابِ وَ
الرَّسُولِ ۚ آتَى الْمَالَ عَلَى حُبِّهِ
ذَوِي الْقُرْبَىٰ وَالْيَتَامَىٰ
وَالْمَسَاكِينَ وَابْنَ السَّبِيلِ
وَالسَّائِلِينَ وَفِي الرِّقَابِ
غُلَامُونَ ۖ كَوَّانُوا لَهُمْ

لیکن نیکی کی (شان) یہ ہے کہ آدمی اللہ پر، آخرت کے دن پر، فرشتوں کتابوں اور نبیوں پر ایمان لاتے اور مال کی محبت کے باوجود اس کو اللہ کی محبت میں اپنے (عاجتہ) رشتہ داروں، یتیموں، مسکینوں اور مسافروں، سوال کرنے والوں اور غلاموں کو آزاد کرانے میں دے۔

انفاق کے بغیر نیکی حاصل ہی نہیں ہو سکتی

اور جو تھے پائے کے شروع میں تو انفاق کو نیکی کے حصول کا ایسا لازمہ بنا دیا گیا ہے کہ ”تم نیکی کو اس وقت تک (کما حقہ) ہرگز حاصل ہی نہ کر پاؤ گے جب تک کہ اپنی محبوب یا پسندیدہ چیزوں میں سے خرچ نہ کرتے رہو۔ لَنْ تَنَالُوا الْبِرَّ حَتَّى تُنْفِقُوا مِمَّا تَحِبُّونَ ۚ

عدم انفاق یا بخل کی مذمت

اس طرح انفاق کی تاکید و تحریم پر کثرت کے ساتھ اور طرح طرح سے صرف ایجابی طور ہی سے بس نہیں کیا بلکہ جابجا سلیبی طور پر عدم انفاق یا بخل و امساک کی شدت کے ساتھ قباحت و مذمت بھی بیان فرمائی گئی۔

وَلَا يَحْسِبَنَّ الَّذِينَ يَبْخُلُونَ هِرْزًا زِيَالًا كَرِيًّا وَهِيَ لَوَاقِعٌ
بِمَا أَشْرَفَهُ اللَّهُ مِنْ فَضْلِهِ خَيْرٌ لَّهُمْ بَلْ هُوَ شَرٌّ
لَّهُمْ سَيُطَوَّقُونَ مَا بَخُلُوا

نے ان کو اپنے فضل سے دے
کچھ بھی ہے سب اللہ ہی کا دیا

ہوا ہے کہ یہ ان کے حق میں اچھی (عمران ع ۱۷)

بات ہے بلکہ یہ ان کے لئے بہت ہی بری بات ہے قیامت کے دن وہی چیزیں ان کی گردن کا طوق بنادی جائیں گی جن میں انہوں نے بخل سے کام لیا۔ بخل کی بدترین حد یہ ہے کہ اکثر مسلمان زکوٰۃ تکسدا نہیں کرتے تو اور کیا خرچ کریں گے۔ حدیث میں آیا ہے کہ قیامت میں ان لوگوں کو سانپ کے طوق پہنائے جائیں گے یعنی ان کا مال سانپ بنا کر ان کی گردن کا طوق بنا دیا جائے گا لہذا عاذنا اللہ منہ

ذلت کا عذاب

سورۃ نساء میں ہے کہ اللہ تعالیٰ ایسے لوگوں کو

پسند نہیں کرتا

الَّذِينَ يَبْخُلُونَ دِيَارًا مَرُورًا

جو بخل سے کام لیتے ہیں اور دوروں

النَّاسَ بِالْبُخْلِ وَيَكْتُمُونَ
مَا آتَاهُمُ اللَّهُ مِنْ فَضْلِهِ
وَاعْتَدْنَا لِلْكَافِرِينَ عَذَابًا
مُهِينًا

کو بھی بخل کی تعلیم دیتے ہیں اور جو کچھ
اللہ نے ان کو اپنے فضل سے دے
رکھا ہے اس کو چھپاتے ہیں اور
(یاد رکھیں) کہ ہم نے ایسے ناشکروں
کے لئے ذلت والا عذاب تیار کر رکھا ہے

دنیا ہی میں ذلت

یہ ذلت اور عذاب سچ پوچھیے تو دنیا ہی سے شروع ہو جاتا ہے
حبِ زریا بخل میں آدمی لازماً دن رات ایسی حرکتیں کرتا رہتا ہے جن سے
اپنے پرانے سب ہی کی نظروں میں ذلیل ہوتا رہتا ہے، ساتھ ہی بار بار
یاد رکھنا چاہئے کہ اسلام و قرآن کی نگاہ میں انفاق بھی وہی انفاق ہے
جو خدا و آخرت کے ایمان پر مبنی خدا کی رضا اور آخرت کی فلاح کے لئے خرچ
کیا جاتے نہ کہ لوگوں کو دکھلانے یا نام و نمود کے لئے آج کل جو لوگ بظاہر
کچھ نیک کاموں میں دینے دلاتے ہیں زیادہ تر دکھلاوے یا اسی دنیا کی عزت
و شہرت کی خاطر، آگے ہی ایسوں کے حق میں ارشاد ہے کہ اللہ ان کو
بھی پسند نہیں فرماتا۔

ریائی انفاق کی حماقت

الَّذِينَ يُنْفِقُونَ أَمْوَالَهُمْ
رِئَاءَ النَّاسِ وَلَا يُؤْمِنُونَ
بِاللَّهِ وَلَا بِالْيَوْمِ الْآخِرِ
وَمَنْ يَكُنِ الشَّيْطَانُ لَهُ قَرِينًا

جو لوگ اپنے مال و دولت کو لوگوں کے
دکھلاوے کے لئے خرچ کرتے ہیں
اور ایمان نہ اللہ پر رکھتے ہیں نہ آخرت
کے دن پر اور جس کا ساتھی شیطان ہو

رکے وہی اس طرح کی خدا چھوڑی باتیں سکھاتا ہے، تو وہ بڑا بڑا سا تھی ہے»
 کہ خرچ کر کے بھی برباد ہی کر دیتا ہے اس لئے کہ دنیا اور اس کی عزت
 و شہرت سب کے دن کی! حالانکہ یہی مال اگر خدا کی خوشنودی اور آخرت
 کی ابدی زندگی کے لئے خرچ کیا جاتا تو اس کی قدر و قیمت کتنی بڑھ جاتی ہے اسی
 حماقت و نادانی پر آگے تنبیہ ہے کہ

وَمَا ذَاَعَلَيْهِمْ لَوْ اٰمَنُوْا
 بِاللهِ وَالْيَوْمِ الْاٰخِرِ وَاَنْفَقُوْا
 مِمَّا رَزَقْنَاهُمْ وَاَكَانَ اللهُ
 بِهِمْ عَلِيْمًا

اگر یہ خدا اور آخرت کے دن پر ایمان
 رکھتے اور جو کچھ ہم نے ان کو دیا ہے
 اس میں سے (جو کچھ خرچ کرتے خدا
 آخرت ہی کے لئے) خرچ کرتے تو اس
 میں ان کا بگڑ ہی کیا جاتا در آنحالیکہ
 اللہ ان سے خوب واقف ہے۔

لہذا اس کے علم و واقفیت کے بعد اس کا احتمال تو ہو ہی نہیں سکتا
 کہ نیک و بد کسی عمل کے معاملہ میں ذرہ بھر بھی ظلم و زیادتی ہوگی بلکہ اس کی
 رحمت کا رنگ تو یہ ہے کہ ایک طرف نیکی کا صلہ نہ صرف کئی گنا عطا ہوگا بلکہ
 خاص اپنے پاس سے مزید اجر عظیم عطا فرمائے گا۔ اِنَّ اللّٰهَ لَا يَظْلِمُ
 مِثْقَالَ ذَرَّةٍ وَاِنَّ تِلْكَ حَسَنَةً يُّصَاعِفْهَا وَيُؤْتِ مِنْ لَّدُنْهُ
 اَجْرًا عَظِيْمًا (نساء ع ۶)

تو خدا سے بد عہدی و منافقت

بہتوں کی عادت ہوتی ہے کہ جب کوئی کام اٹھتا ہے تو خدا سے دعا
 بھی مانگتے ہیں نذر و نیاز بھی مانگتے ہیں کہ ہمارا یہ کام بن جائے ہم پر فضل

ہو جائے تو ہم اتنی خیر و خیرات کریں گے، فلاں نیک کام میں خرچ کریں گے
 لیکن ان چاہا خدا جب اپنے فضل سے پورا کر دیتا ہے تو نخل کرنے لگتے اور اپنے
 عہد سے پھر جاتے ہیں۔ فَلَمَّا آتَاهُم مِّنْ فَضْلِهِ بَخِلُوا بِهِ وَتَوَلَّوْا
 وَهُمْ مُّعْرِضُونَ۔ پھر خدا کی طرف سے اس منافقانہ عہد شکنی کی یہ سزا ملتی
 ہے کہ ان کے دلوں میں ہمیشہ کے لئے نفاق پیدا کر دیتا ہے فَأَعْقَبَهُمْ
 نِفَاقًا فِي قُلُوبِهِمْ إِلَى يَوْمِ يَلْقَوْنَهُ بِمَا أَخْلَفُوا اللَّهَ مَا
 وَعَدُوهُ وَبِمَا كَانُوا يَكْذِبُونَ (توبہ ۱۰۷)

انفاق کی اصل غرض بھی معاش نہیں معاد ہے

جدید معاشیات کے مختلف نظریات و تعلیمات کے مقابلہ میں قرآنی و اسلامی
 معاشیات کی نوعیت آپ نے دیکھا کہ نہ صرف اصلاً و اصولاً معاشیات کسب
 کے بجائے معاشیات انفاق کی ہے بلکہ اس انفاق سے مراد بھی وہ انفاق
 ہے کہ جس میں محض دنیا کے معاشی مصالح و مقاصد بہت زیادہ دین کی
 معادی فوز و فلاح مد نظر ہو۔ اور جو آیات نقل ہو چکی ہیں ان کے علاوہ اس
 انفاق کی معاشی نہیں معادی غرض و غایت کو پیش نظر رکھنے کی سورہ بقرہ ہی
 میں ایک جگہ کیسے ڈرانے والے انداز میں تعلیم و تاکید ہے کہ:-

يَا أَيُّهَا الَّذِينَ آمَنُوا	اے ایمان والو! جو کچھ ہم نے تم کو دیا
انْفِقُوا مِمَّا رَزَقْنَاكُمْ مِّنْ	ہے اس میں سے خرچ کرتے رہو قبل
قَبْلِ أَن تَيَّأْتِيَ يَوْمٌ لَّا	اس کے کہ وہ دن آجائے جس میں نہ
يَبْعَثَ فِيهِ ذُلٌّ وَلَا خُلَّةٌ وَلَا	کوئی خرید و فروخت ہوگی جس سے وہاں
شَفَاعَةٌ وَلَا كَفِيرُونَ	کی ابدی زندگی میں کوئی نفع حاصل

هُمُ الظَّالِمُونَ ۝
 (بقوہ ۳۴ ع)
 کہہ لو، نہ کوئی دوستی وہاں کسی کے کام
 آنے والی ہوگی اور نہ کوئی سفارش
 کسی کو بچانے والی ہوگی۔ اور کافر یعنی خدا و آخرت کے منکر ہی قدر کا اس
 خوفناک دن سے نڈر ہو کر دیگر معاملات کی طرح انفاق کے معاملہ میں بھی
 اپنے اوپر ظلم ہی کرتے ہیں۔ کہ خرچ بھی کرتے ہیں مگر آخرت کی نیت
 نہ ہونے سے وہاں خسارہ ہی میں رہیں گے)

اسلامی و غیر اسلامی معاشیات کا تضاد

دینی اور لادینی معاشیات کے اس بنیادی متخالف و تضاد کی بناء
 پر اصول ہی میں نہیں بہت سے تفصیلی مسائل و مباحث میں بھی ان دونوں
 کو ملانے اور جوڑنے کی کوشش اکثر اہل امد بے جوڑ چیزوں کو ملانے
 اور جوڑنے کی بنجاتی ہے جس سے اسلامی معاشیات کی تعلیمات کو صحیح
 طور پر سمجھانے سے زیادہ ان میں طرح طرح کی غلطیاں اور غلط فہمیاں
 پیدا ہو امد کر دی جاتی ہیں۔ حتیٰ کہ جو لوگ جدید اشتراکی یا سرمایہ دارانہ معاشیات
 کی تردید اور اس کے مقابلہ میں اسلامی معاشیات کے تفوق و برتری کا
 اثبات کرتے ہیں ان کی بحثوں اور کتابوں سے بھی ایسا معلوم ہوتا ہے کہ
 جس طرح محض اسی دنیا کے معاشی مسائل و مشکلات کو حل کرنے کے لئے
 نئے نئے اہل معاشیات نے نئے نئے نظریات پیش کئے ہیں اسی طرح اس
 دنیا کی معاشی گتھیوں کو سلجھانے ہی کا ان سے بہتر ایک پرانا نظریہ و نظام
 اسلامی معاشیات کا بھی ہے (دوستان بینہما)

حدیثوں میں بھی اصل زور کسب نہیں اتفاق ہی پر ہے۔

اسلام کی کتاب کی طرح اسلام کے رسول صلی اللہ علیہ وسلم کی تعلیمات کا اصل رُخ بھی کسب کے بجائے اتفاق ہی کی تعلیم و ترغیب کی طرف ملتا ہے اور اس اتفاق کا بھی اصل مدعا معاشی سے زیادہ معادی بناؤ ہے، حدیث کی کوئی کتاب اٹھا لو مال و دولت کمانے کے بجائے خرچ کرنے اور خدا و آخرت ہی کے لئے خرچ کرنے کی تعلیم و ترغیب، طرح طرح کے مؤثر عنوانات سے پاؤ گے۔ سب سے زیادہ پڑھی پڑھائی جانے والی مقبول کتاب مشکوٰۃ شریف ہے اس میں کتاب الزکوٰۃ اور اس کے تحت اتفاق و صدقہ کی فضیلت اور بخل و امساک کی مذمت و کراہیت پر جو مستقل ابواب ہیں وہ اصح المطابع کی چھپی ہوئی بڑی تقطیع پر ۱۸ صفحوں سے زائد تک چلے گئے ہیں۔

اور یہ اتفاق بھی اصلاً آخرت کے لئے

زکوٰۃ، صدقہ یا اتفاق اسلام کی نگاہ میں مال کا ایسا حق ہے کہ جب تک وہ ادا نہ ہو مال، مال نہیں قطعاً و بال اور دنیا سے بڑھ کر عذابِ آخرت ہے، کتاب الزکوٰۃ میں دوسری ہی طویل حدیث صاحب مشکوٰۃ نے جو درج کی ہے اس کا حاصل اسی عذابِ آخرت سے ڈرانا ہے نہ کہ دنیا کی معاشی مشکل کا حل بتانا وہ جو سونے چاندی (یا روپیہ پیسہ) والا آدمی ان کا حق (زکوٰۃ) نہیں ادا کرتا اس کے لئے قیامت کے دن اس سونے چاندی ہی کی آتشیں تختیاں بنائی جائیں گی جن کو جہنم کی آگ میں تپا تپا کر اس کے پہلو، پیشانی اور پیٹھ

کو برابر داغا جائے گا،

ہاصل یہ قرآن مجید ہی کی اس آیت کی تفسیر و تشریح ہے کہ
 ذَالِئِذٍ يَكُنْزُوتُ
 الذَّهَبَ وَالْفِضَّةَ وَ
 لَا يُنْفِقُونَهَا فِي مَبِئِلِ
 اللَّهِ فَيَشْرُوهُمْ بِعَذَابٍ
 أَلِيمٍ يَوْمَ يُخْمَىٰ عَلَيْهَا
 فِي نَارٍ رَجَافًا فَتَكُونُ
 بِهِمَا حَبَا هُهُمْ وَجَنُوبُهُمْ
 وَظُهُورُهُمْ هَذَا مَا
 كُنْتُمْ لَا نَفْسَكُمْ فَذُوقُوا
 مَا كُنْتُمْ تَكْنِزُونَ ۝

جو لوگ سونا چاندی جمع کر کے رکھتے اور
 اللہ کی راہ میں خرچ نہیں کرتے ان کو
 ایک بڑے دردناک عذاب کی خبر
 سنا دو، کہ جن دن یہی سونا چاندی
 دوزخ کی آگ میں پتایا جائے گا پھر
 اس سے ان کی پیشانیوں اور پہلوؤں
 اور پیٹھ کو داغا جائے گا کہ لویہ ہے
 وہ جو تم نے جمع کر رکھا تھا اب اپنے
 جمع کرنے کا مرہ چکھو

یہ تو صحیح مسلم کی تفسیری حدیث تھی۔ بخاری شریف کی ایک اور تفسیری
 ہی روایت میں ہے کہ جس کو اللہ تعالیٰ نے مال دیا اور اس نے زکوٰۃ نہ
 ادا کی تو قیامت کے دن یہ مال ایک سخت زہریلا اثر دھا بنا کر اس کی گردن
 میں لٹکا دیا جائے گا جو اس کے دونوں کلوں کو دس دس کر کے میں ہوں
 تیرا مال تیرا خزانہ، یہ فرما کر حضور صلی اللہ علیہ وسلم نے وہی سورۃ آل عمران
 والی آیت پڑھی جو سخل کی مذمت میں اوپر نقل ہو چکی ہے۔
 وَلَا يَحْسِبَنَّ الَّذِينَ يَبْخُلُونَ بِمَا أَنشَأَ اللَّهُ مِنْ فَضْلِهِ
 نَعْدَ حُضُورِ صَلي اللہ علیہ وسلم کا مذاق انفاق

احکام زکوٰۃ سے متعلق بہت سی حدیثیں درج کرنے کے بعد پھر

صاحب مشکوٰۃ نے ایک مستقل باب اتفاق کے دینی و دنیوی منافع و برکات اور نخل کی مضر توں اور خرابیوں کا باندھا ہے اس میں خود حضور صلی اللہ علیہ وسلم کا مذاق اتفاق بخاری شریف ہی کی روایت سے منقول ہے کہ ”اگر میرے پاس احد پہاڑ کے برابر بھی سونا ہو تو مجھ کو اس بات سے خوشی ہوگی کہ تین راتیں بھی اس طرح نہ گزریں کہ اس میں سے کچھ بھی باقی رہ جائے بجز اس کے جو قرض ادا کرنے کے لئے بچالوں“

اسی باب میں بخاری ہی کی ایک اور حدیث ہے کہ ”ایک مرتبہ نماز سے فارغ ہو کر آپ اتنی عجلت کے ساتھ گھر میں تشریف لے گئے کہ لوگ ڈر گئے کہ کیا بات ہے واپسی پر لوگوں کو متعجب دیکھ کر فرمایا کہ مجھ کو یاد آیا کہ کچھ سونا میرے پاس ہے اور یہ بات مجھ کو مکروہ معلوم ہوئی کہ اس کی یاد (ایک لمحہ کے لئے بھی) خدا کی یاد میں نخل یا حارج ہو، اس لئے جلدی سے جا کر میں نے حکم دیدیا کہ اس کو تقسیم کر دیا جائے۔“

اسی طرح ایک تیسری روایت میں حضرت عائشہ فرماتی ہیں کہ حضورؐ کی بیماری کے زمانہ میں میرے پاس آپ کے چھ سات دینار تھے جن کو خرچ کر دینے کا حکم فرمایا لیکن مجھ کو آپ کے درد کی تکلیف میں اس کا موقع نہ مل سکا پھر آپ نے دریافت فرمایا کہ وہ دینار کیا کئے؟ میں نے عرض کیا کہ خدا آپ کے درد کی وجہ ان کا خرچ کرنا یاد نہیں رہا آپ نے ان کو فوراً ہی منگوایا اور ہاتھ میں رکھ کر فرمایا کہ کیا گمان ہو گا خدا کے رسول کا خدا کے بارے میں، اگر وہ اس حال میں خدا سے ملے کہ یہ دینار اس کی ملک میں ہوں۔ یعنی نبوت کی شان و مذاق کے منافی ہوگا۔ کہ نبی ہو کر اور خدا پر کامل توکل رکھ کر مال کو دل میں اتنی جگہ دے کہ کہ فکر فردا کیلئے اس کو پس انداز کرے (واللہ اعلم)

مذاق نبوت والے صحابہ کو بھی یہی تعلیم

بھرجن حضرات صحابہ میں اس مذاق نبوت کا رنگ تھا ان کے لئے بھی یہی پسند فرماتے تھے روایت بالاہی کے آگے ایک اور حدیث میں حضرت ابو ہریرہ رضی اللہ عنہ سے مروی ہے کہ ایک مرتبہ حضور اقدسؐ حضرت بلالؓ کے پاس تشریف لے گئے تو دیکھا کہ خشک کھجوروں کا ان کے ہاں ڈھیر لگا ہوا ہے آپؐ نے پوچھا بلال یہ کیا ہے عرض کیا کہ آئندہ کے لئے میں نے جمع کر رکھا ہے فرمایا کیا تم کو ڈر نہیں لگتا کہ قیامت کے دن اس کی وجہ سے تم پر جہنم کی آگ کا کچھ اثر ہو جائے۔ بلال خرچ کرو اور عرش والے کی طرف سے کمی کا اندیشہ نہ کرو۔ مطلب وہی ہوا کہ اللہ تعالیٰ پر پورے بھروسہ یا کمال توکل کے شایانِ شان نہیں کہ آدمی روزی یا معاش کے معاملہ میں اپنے دل کو کل کی فکر میں الجھائے۔

زامداز ضرورت (فضل) کا اتفاق

عرش والے پر کامل توکل و اعتماد کا نصب العین تو نبوت کا یہی اسوہ ہے اور بطور نصب العین (آئیڈیل) سامنے رکھنا اسی کو چاہئے تب جا کر وہ انفاقی ذہنیت پیدا ہو سکتی ہے جو کتاب سنت میں مطلوب ہے اور آدمی اپنی وسعت ہمت کے موافق اسلامی انفاق کے حقوق ادا کر سکتا ہے یعنی اپنے اور اپنے اہل و عیال کی واقعی ضروریات و نفقات (نہ کہ فضولیات) کے انتظام و اطمینان سے جو کچھ زائد ہو وہ اللہ کی راہ میں دل کھول کر خرچ کر سکتا ہے اسی باب کی پانچویں حدیث میں ابو امامہ رضی اللہ عنہ سے مروی ہے کہ ”اے ابن آدم فضل دینی زامداز

ضرورت کا خرچ کر دینا ہی تیرے حق میں سبب ہے اور اس کا روکنا یا جمع رکھنا بُرا ہے۔ البتہ بقدر کفایت (وہی کہ جتنا ضروریات و اہمہ کے لئے کافی ہو) کے روکنے یا جمع رکھنے پر ملامت نہیں، اور اس نہ اند کے خرچ کرنے میں بھی اہل و عیال کو مقدم رکھو، یعنی اگر اللہ تعالیٰ کچھ رزقی بسط و فراخی عطا فرمائیں تو کھانے پینے سہنے وغیرہ کی حاجتوں میں جائز حد تک پہلے اہل و عیال ہی کے حق میں وسعت و رعایت سے کام لینا چاہئے کہ وہ براہ راست ہماری کفالت میں ہیں، اس لئے سب نفقات و اہمہ سے زیادہ کی گنجائش ہو تو توسط و اعتدال کے ساتھ مزید راحت و آرام کا انتظام بھی اہل و عیال ہی کا مقدم حق ہے اس کے بعد دوسروں کی خدمت ادا ان پر انفاق میں بخل و اساک یا تنگدلی سے کام لینا بُرا اور قابل ملامت ہے

شیطان کی راہ زنی

جب ہماری نہ صرف واجبی ضرورت پوری ہو رہی ہو بلکہ اپنے متعلقین کی جائز راحت کا بھی انتظام ہو اس کے بعد بھی خدا کی راہ میں انفاق پر اگر ہم غمخت اور تنگدلی سے کام لیں یا اس ڈر سے ہم خرچ نہ کریں کہ آگے چل کر ہم یا ہماری اولاد تنگ دست اور فقیر نہ ہو جائے تو یہ فقر و فاقہ کا بعینہ وہی احتمال ہے جس سے شیطان ہماری راہ ماننے کے لئے دُعا کرتا ہے الشَّيْطَانُ يَعِدُكُمُ الْفَقْرَ حَالًا كَمَا أَنَّ اللَّهَ يَخْرِجُ كَرَمًا وَاللَّهُ يَخْرِجُ كَرَمًا وَاللَّهُ يَخْرِجُ كَرَمًا مَغْفِرَةً مِّنْهُ وَفَضْلًا

ابن آدم تو خرچ کر تجھ پر خرچ کیا جائے گا۔

مشکوٰۃ کے اسی باب میں اسی کو ایک حدیث قدسی میں اس عنوان سے

فرمایا گیا ہے کہ ”اے ابن آدم تو خرچ کر تو تجھ پر خرچ کیا جائیگا“ یعنی جو کچھ بھی تم اللہ کی راہ درضا میں خرچ کرو گے اس کے تلف و ضائع ہونے کا اندیشہ نہ کرو اس دنیا میں بھی اللہ تعالیٰ دوسروں سے تم پر خرچ کرایا تم کو دلا دیں گے، مثلاً ملازمت میں ترقی دلا دی، زراعت میں پیداوار بڑھا دی، تجارت میں نفع زیادہ ہو گیا۔ اسلام کی انفاقی معاشیات کی رو سے قلت و تنگی کا خوف و اندیشہ خرچ کرنے والوں کو نہیں بخل کرنے والوں کو کرنا چاہئے۔ آگے ہی ایک دوسری حدیث میں حضرت ابو ہریرہؓ راوی ہیں کہ رسول اللہ صلی اللہ علیہ وسلم نے فرمایا کہ ”ہر صبح دو فرشتے اترتے ہیں ایک دعا کرتا ہے کہ اے اللہ خرچ کرنے والے کو اس کا بدل عطا فرما اور دوسرا کہتا ہے کہ اے اللہ بخل کرنے والے کا مال تلف و ہلاک فرما دے، ظاہر ہے کہ یہ آخرت کے نہیں سی دنیا کے بدل و تلف کا معاملہ ہے۔ پھر اگلی ہی روایت میں ہے کہ حضور صلی اللہ علیہ وسلم نے فرمایا کہ خرچ کرو اور زیادہ، حساب کتاب لگایا کرو کہ خدا بھی تم کو دینے میں (يَرْزُقُ مَنْ يَشَاءُ بِغَيْرِ حِسَابٍ) کے بجائے حساب و کتاب (یعنی تنگی) کا معاملہ نہ فرمانے لگے۔ اور پس انداز یا جمع کرنے کے زیادہ (پھر میں نہ پڑو کہ خدا بھی اپنا ہاتھ روک لے کہ اب تو میری رزاقیت کے بجائے تمام ترا اپنی جمع پونجی پر تم کو مہر و مسہر ہے بلکہ اپنی وسعت و گنجائش سمجھو جو کچھ کم سے کم بھی (نیک راہ میں) دے سکے ہو دیتے ضرور رہو۔

حقیر سے حقیر انفاق بھی انفاق ہی ہے

مطلب وہی ہے کہ ہاتھ کھلا ہے حقوڑا بہت جو کچھ بن پڑے آدمی دیتا اور خرچ بہر حال کرتا ہے تاکہ دینے یا انفاق کی ذہنیت و عادت قائم رہے، اسی عادت و ذہنیت کے بقار اور تربیت کیلئے عورتوں کو خصوصاً خطاب کر کے

فرمایا (جو عموماً تنگ نظر ہوتی ہیں) کہ: کوئی عورت اپنی پڑوسن کو اگر کبھی کا ایک کھر بھی دے سکتی ہو تو اس دینے کو بھی حقیر نہ جانے۔ حتیٰ کہ دوسری روایت میں ہے کہ: ”یہ کھر بھی خواہ جلا ہوا ہی کیوں نہ ہو“ مگر دے ضرور۔ شارحین حدیث نے لکھا ہے کہ مقصود اس سے مبالغہ ہے یعنی وہی کہ کچھ نہ کچھ دیتے رہنے کی عادت پڑی ہے خواہ بظاہر حقیر سے حقیر چیز کیوں نہ ہو جیسا کہ ایک اور حدیث میں آیا ہے کہ: **تَوَاعَدُ تَمْرًا** کہ خواہ یہ چیز اپنی مقدار یا قیمت میں ایک کھجور ہی کے برابر ہو۔ البتہ پاک کھائی ہونا شرط ہے (مِنْ كَسْبٍ طَيِّبٍ) کیونکہ اللہ پاک قبول پاک ہی چیز کو فرماتا ہے پھر یہ پاک چیز کتنی ہی حقیر و قلیل ہو۔ اللہ تعالیٰ اپنی شان پرورش یا ربوبیت سے کھجور برابر چیز کی بھی پرورش فرما کر اس کو اتنا بڑھا دیتا ہے کہ دینی و دنیوی برکات کے لحاظ سے وہ پہاڑ کے برابر ہو جاتی ہے۔

انفاق لازمہ اسلام ہے

اسلام کی انفاقی تعلیم میں اس مبالغہ کا مدعا ہر چھر کر یہی نکلتا ہے کہ دوسروں کو لینے کے بجائے نظر تھوڑا بہت جو ہو سکے دینے اور لٹانے پر ہی رہنی چاہئے۔ حضرت ابو ہریرہؓ نے دریافت کیا کہ یا رسول اللہ! سب سے بہتر یا افضل صدقہ کون ہے؟ فرمایا غریب آدمی اپنی محنت و مشقت سے پیدا کر کے کسی کو جو کچھ دے۔ ایک حدیث میں ہے کہ جب شہر با پکاؤ اور گنجائش نہ ہو تو پانی ہی زیادہ کر دو اور اپنے ہمسایوں کا خیال کرو کہ ان کو بھی پہنچ جائے غرض کچھ نہ کچھ دیتے یا خرچ کرتے رہنا مسلمان ہونے کا لازمہ ہونا چاہئے۔ حضرت ابو موسیٰ اشعریؓ سے مروی ہے کہ **عَلَى مُسْلِمٍ صَدَقَةٌ** یعنی ہر مسلمان پر کچھ نہ کچھ صدقہ دینا لازم ہے لوگوں نے عرض کیا کہ اگر کسی کے پاس سرے سے کچھ

کچھ نہ ہو، فرمایا اپنے ہاتھ سے کچھ کام کرے اور جو ملے خود بھی اس سے متمتع ہو اور صدقہ بھی کرے، عرض کیا کہ اگر کام کرنے سے لاچار ہو فرمایا کسی اور طریقہ ہی سے کسی مصیبت زدہ حاجتمند کی مدد کرے۔ عرض کیا اگر یہ بھی نہ ہو سکے فرمایا کسی بھلی بات کا امر کرے عرض کیا یہ بھی نہ کر سکے فرمایا کم از کم بری بات سے بچائے تو وہ اس کے لئے صدقہ ہی ہوگا۔ چونکہ مالی اتفاق یا صدقہ کا مقصد حاجتمند کی حاجت روائی یا نفع رسانی ہی ہے اس لئے کسی برائی سے کسی کو بچانا بھی یقیناً نفع رسانی اور صدقہ ہی ہے جیسے کسی کو سانپ کے کاٹنے سے بچالیا جاوے تو اس سے بڑھ کر اس کی کیا مدد ہوگی ؟

عیال و اقربا پر خرچ کرنا بھی خیر و صدقہ ہے

نیت اگر صحیح ہو یعنی اتفاق کی اصلی غرض خدا کی رضا جوئی اور اس کے حکموں کی فرماں برداری تو غیروں پر کیا خود اپنے اہل و عیال، اعزہ و اقربا، پر خرچ کرنا بھی اسلام کی نگاہ میں خیر و صدقہ ہی ہے بلکہ ایک اعتبار سے زیادہ اجر و ثواب کا کام کہ صلہ رحمی کا حق بھی ساتھ ساتھ ادا ہوتا ہے۔ خود حضور ہی کا ارشاد ہے کہ غریب و مسکین کو دینا تو صرف صدقہ اور قرابت والوں کو دینا صدقہ بھی ہے اور صلہ رحم بھی۔ صحاح کی متفقہ روایت ہے کہ جو مسلمان اپنے گھر والوں کے نفقہ میں بھی ثواب کی نیت (وہی خدا کے حکم و اطاعت کی اور آخرت کے اجر کی) کر لے تو ادا کرنے واجب کے علاوہ صدقہ کا اجر مفت میں ملے گا۔ اذ انفق المسلم علی اہلہ کانت لہ صدقۃ۔ اس کے بعد ہی اس سے بڑھ کر صحیح مسلم کی ایک روایت میں ہے کہ خدا کی راہ یا جہاد میں خرچ کرنے غلام کو آزاد کرنے میں خرچ کرنے، کسی مسکین کو صدقہ دینے ان سب کے مقابلہ

میں گھر کے لوگوں پر خرچ کرنے کو زیادہ موجب اجر قرار دیا گیا ہے
اعْظَمَهَا أَجْرًا الَّذِي أَنْفَقْتَهُ عَلَى أَهْلِكَ

خود اپنے اوپر اتفاق بھی خیر ہی ہے

گھر والوں اور قرابت والوں سے مقدم ایک حدیث میں خود اپنے اوپر خرچ
کو رکھا ہے۔ کسی نے عرض کیا کہ میرے پاس ایک دینار ہے فرمایا خود اپنے
اوپر خرچ کرو عرض کیا ایک اور ہے فرمایا گھر والوں پر خرچ کرو عرض کیا ایک
اور ہے فرمایا اب تم زیادہ جانتے ہو کہ ان کے بعد تمہارے نزدیک کون زیادہ
مستحق ہے

بلا ارادہ خرچ ہو جانا بھی صدقہ ہے واسطہ اتفاق ہونا بھی صدقہ ہے

انتہاء اس ترغیب اتفاق کی یہ ہے کہ بلا ہمارے ارادہ و نیت کے بھی اگر ہماری
ملک سے کچھ خرچ ہو جائے اور دوسرے کا بھلا ہو جائے تو وہ بھی صدقہ ہو جاتا
ہے متفق علیہ حدیث ہے کہ کسی مسلمان کے درخت یا کھیت سے اگر کوئی
شخص یا کوئی جانور کچھ کھالے تو وہ بھی صدقہ ہے، مسلم شریف کی ایک روایت
میں ہے کہ جو کچھ چوری ہو جائے وہ بھی صدقہ، اس سے بڑھ کر یہ کہ ایک چیز سے
سے ہماری ملک میں نہیں اس کے خرچ کرنے یا دینے دلانے میں ہم کسی طرح
واسطہ بن گئے تو اسلام اس کو بھی صدقہ یا اجر و ثواب ہی کا کام ٹھہراتا ہے مثلاً
کوئی بیوی گھر کے کھانے پینے میں سے (جس کا اصل مالک شوہر ہے) کسی کو
کچھ کھلایا پلایا دیدیا یا جو شخص کسی دوسرے کے مال کا خزانچی یا امین ہے
اور مالک کے حکم و اجازت کے مطابق لوگوں کو دیتا ہے تو ان سب کو اس اتفاق

کاتھاب ملیگا اور اتنا ہی ملے گا جتنا خود اصل مالک کے اور کسی کے اجر میں ذرہ برابر بھی کوئی کمی نہ ہوگی کہ ایک حصہ سے کچھ کم یا کاٹ کر کے دوسرے کو دیا جائے سبحان اللہ! کیا شانِ کرم ہے!

خرچ کرنا ہی جمع کرنا ہے

مگر اسلام کی یہ معافی انفاقیت یا بے دریغ خرچ کرنے کی ذہنیت جب ہی پیدا ہو سکتی ہے جبکہ خدا و آخرت پر ایمانی نظر ہو، کیونکہ اس نظر والوں کی نظر میں خرچ کرنا ہی جمع کرنا ہے، دینا، دینا نہیں لینا ہے، یا انفاق عین البقا ہے۔ حضرت عائشہ فرماتی ہیں کہ ہم (اہل بیت) نے ایک بکری ذبح کی حضور نے دریافت فرمایا کہ تقسیم کرنے کے بعد باقی کیا بچا؟ عرض کیا کہ ایک دست باقی رہی ہے فرمایا کہ وہی باقی نہیں (فانی) ہے اور (در اصل) باقی وہ ہے جو لوگوں کو دیدیا۔ جب تک باقی وفانی کی یہ ایمانی نظر پیدا نہ ہو کون ہے جو خود اپنی خوشنودی کو سچ کر دوسروں کو اس طرح باتمٹا پھرے جس طرح کہ حضرت ابوذر ثراوی ہیں کہ ایک مرتبہ نبی صلی اللہ علیہ وسلم کعبہ کے سایہ میں تشریف فرما تھے میں حاضر ہوا تو دیکھتے ہی فرمانے لگے کہ وہی ہیں سب سے گھائے میں رب کعبہ کی قسم، میں نے عرض کیا کہ میرے ماں باپ قربان ہوں آپ پر، کون ہیں وہ؟ (جن کو آپ سے بڑھ کر گھائے میں بہنے والا یا زیاں کار فرما ہے ہیں) فرمایا وہ جن کے پاس مال زیادہ ہے، پھر آپ نے فرمایا کہ مال داروں کے لئے اس گھائے اور خسارہ سے بچنے کی صورت ایک ہی ہے کہ اپنے مال کو خیر کے موقع پر ہر وقت ہر طرف برابر خرچ ہی کرتے رہیں، جس کو آپ نے بار بار فرمایا کہ ”اس طرح اور اس طرح“ پھر خود ہی اس کی تشریح فرمائی کہ آگے سے پیچھے سے، داہنے سے، بائیں سے، یعنی چاروں طرف

خرچ ہی خرچ کرنے پر تیار رہتا ہو۔ اس کے بعد ارشاد فرمایا کہ: لیکن ایسے خرچ کرنے والے مٹوڑے ہی ہوتے ہیں وَ قَلِيلٌ مَّا هُمْ جس کا مطلب یہی کہ مال و دولت زیادہ تر زیاں و خسار ہی کا سامان ہو جاتا ہے۔

انفاق کی بجائے امسا کی ذہنیت فساد و ہلاکت کا سبب ہے

غرض جس پہلو سے دیکھو کتاب و سنت کی معاشیت کا اصل زور انفاقیت یا خدا و آخرت کے ایمان پر مبنی ایسا ذہنی رجحان پیدا کرنے پر ہے کہ انسان لینے سے زیادہ دینے، کسب سے زیادہ انفاق یا ہر وقت ہر طرف اپنی بساط بھر خرچ ہی خرچ کرنے کی فکر میں زیادہ لگا رہے اور ہاتھ کو روکنے یا نفس میں بخل و امساک کا میلان خرچ کے مواقع پر نہ پیدا ہونے پائے نفس کے اس امسا کی میلان ہی کو قرآن مجید میں ”شَحْ نَفْسٍ“ سے تعبیر فرمایا گیا اور دنیا و آخرت کی فلاح و کامیابی کے لئے اس سے بچنا ضروری قرار دیا گیا ہے سورۃ تغابن میں ہے کہ فلاح پانے والے وہی لوگ ہوں گے جن کا نفس ”شَح“ (بخل و حرص) سے بچا گیا و مَنْ تَوَقَّ نَفْسَهُ فَأُوتِيَكَ هُمُ الْمُفْلِحُونَ۔ اور فساد کا بڑا سرچشمہ یہ ”شَحْ نَفْسٍ“ ہی ہے جس کے مفہوم میں بخل اور حرص دونوں داخل ہیں۔ بلکہ لازم و ملزوم ہیں کیونکہ اس کی بدولت دوسروں کو دیتا تو الگ رہا آدمی دوسروں سے چھیننے نوج کھسوٹ یا استحصال و انتفاع ہی کی فکر میں دن رات لگا رہتا ہے حتیٰ کہ حدیث میں تو اس ”شَحْ نَفْسٍ“ کو اگلی امتوں کی تباہی و غروریزی کا بڑا سبب بتایا گیا ہے صحیح مسلم کی

۱۔ مفردات راغب میں ہے الشح بخل مع حرص۔ اور مشکوٰۃ کے مشہور شراح اور مسلم

محدث حضرت شیخ عبدالحق دہلوی نے شَح کا ترجمہ شدت بخل و حرص سے فرمایا ہے۔

روایت ہے کہ شدت بخل و حرص کے اس مجموعہ ”شیخ“ سے بچو کیونکہ اس نے تم سے پہلوں کو ہلاک و برباد کر دیا، خونریزی پر ان کو آمادہ کیا اور حرام کو انہوں نے حلال کر لیا۔

بہیتی کا تازہ واقعہ

ان سطروں تک پہنچ کر قلم رکھنے پر اجبار ہوا اٹھایا تو بڑی موٹی اس سرخی پر نظر پڑی کہ :-
بہیتی کے لکھتی تاجر اور اس کے جواں بیٹے کا قتل، ”مقتول لکھتی کا نام محمد علیسی اور قاتل کا نام نور محمد ہے۔“

دو دونوں بڑے تاجر تھے، پرانے دوستانہ تعلقات تھے، علیسی نے نور محمد سے چھ ہزار روپیہ لیا تھا جس کے ادا کرنے میں ٹال مٹول کر رہا تھا اس پر دونوں میں تلخ کلامی تک نوبت آچکی تھی۔ کل ۱۳ مئی ۱۹۵۳ء، رات نور محمد تنہا علیسی کی دکان پر آگیا اور سلام کے بعد اچانک جیب سے چاقو نکال کر وار کر دیا۔ علیسی کا لڑکا باپ کی مدد کو دوڑا تو نور محمد نے دوسرا وار علیسی کی کنبٹی پر کیا جس سے شریانوں کا خون تیزی سے بہنا شروع ہو گیا۔

اسی پر بس دم کر کے ایک اور وار لڑکے کی گردن پر لگا دیا اور دونوں وہیں ٹھنڈے ہو گئے۔

سوچنے کی بات ہے کہ مقتول ”لکھتی تاجر“ یہ تو کہا نہیں جاسکتا کہ چھ ہزار کا وہ کسی طرح بند و بست ہی نہ کر سکتا تھا اسی طرح قاتل بھی بڑا تاجر تھا فاقہ کش نہ تھا کہ مضطر ہو کر مارنے مرنے پر اتر آیا۔ مگر وہی کہ دینے کے بجائے لینے یا انفاق کے بجائے کسب کی اندھا دھند ذہنیت یہ بخل و حرص کی شدت جس پر نہ تو

”پرانے دوستانہ تعلقات“ غالب آسکے اور نہ تاجرانہ اسلام ”نہ دنیا ہی کا کوئی اور خوف و خیال۔ اس ”بخل و حرص“ سے بچانے والی فقط ایک ہی شے ہو سکتی تھی خدا و آخرت پر ایمان پر مبنی انفاقی ذہنیت اور اس کی اسلامی تربیت۔

لیکن اس ذہنیت و تربیت کو ”تاجرانہ اسلامیت“ والے عوام میں ڈھونڈنا ہی عبت ہے جبکہ امت کے ان خواص، علماء و مشائخ تک میں کیا ب ہے جن کے سپرد یہ ذہنیت پیدا کرنا اور اسلامی تربیت دینا کیا گیا تھا۔

حال ہی میں ایک ثقہ صاحب علم دوست نے ایک بڑی مشہور دینی جماعت کے خادموں کے ایک ذی علم اونچے خادم کا عجیب عبرتناک تازہ بالکل اپنے ذاتی علم کا واقعہ سنایا کہ انہوں نے اپنے ایک معتقد تاجر سے ۱۲/۱۳ ہزار مختلف عنوانات سے قرض لے کر بالآخر انکار کر دیا اور وہ تاجر اس صدمہ سے بالکل پاگل ہو گئے ہیں۔ تفصیلاً ناگفتہ بہ ہیں۔

ادھر تاجر باپ بیٹے کے قتل کا واقعہ ابھی جس اخبار سے آپ کو سنایا گیا اسی سے اور بمبئی ہی کا اسی کسی ذہنیت کا دوسرا واقعہ جان کے بجائے آبرو پر دار کا سن لیں کہ ایک خوبصورت ۲۰ سالہ خاتون سکینہ بانی کو اس کے شوہر اور نندے اس کے سر کے بال کاٹ کر برہنہ گھر سے باہر نکال دیا، کیوں؟ اس لئے کہ شوہر اور نندہ کی کوشش تھی کہ سکینہ عصمت فروشی کے کاروبار پر راضی ہو جائے مگر وہ نہ ہوئی“ دیکھا آپ نے خود شوہر کی کبھی ذہنیت کا انجام۔

یہ تو اس ذہنیت کے انفرادی کارنامے تھے جو اخباروں کے صفحات کے علاوہ آپ کے ذاتی تجربات میں بھی کم یا ب نہ ہوں گے۔ لیکن اجتماعی یا قومی اور بین الاقوامی شور و شر فتنہ و فساد جو آج ساری دنیا میں برپا ہے اس کی تہ میں کیا سطح ہی پر یہی ذہنیت کا رفرما نہیں؟ کہ ہر جماعت و طبقہ اور

ہر قوم و ملک مادی منافع اور دنیوی برتری کی دوڑ میں دوسرے کے سر پر پاؤں رکھ کر آگے سے آگے نکل جانا چاہتا ہے خصوصاً جب سے سیاست نے معیشت سے اپنا گٹھ جوڑ کر لیا ہے اس وقت سے تو اور بھی ہر حکومت کی داخلی و خارجی سیاست نے پیٹ ہی پیٹ کو اپنا کامیاب نعرہ جنگ بنا لیا ہے بالکل ڈاکوؤں کی طرح مختلف حکومتیں بھی ڈاکہ ڈالتے ہی کے لئے اپنے جتھے کو بڑھانے اور مضبوط کرنے کی فکر میں لگی ہیں اور گرم سے پہلے ساری دنیا سرد جنگ سے کانپ رہی ہے۔ حاصل وہی کہ افراد و اقوام سب پر نیچے سے اوپر تک داہنے بائیں، آگے پیچھے ہر طرف سے مالی و مادی منافع و فوائد میں ترقی یعنی کسب کا مہیوت سوار ہے، اس سرتاسر کسبی یا انتفاعی معاشیات کو اسلام کی اس انتفاعی معاشیات سے یکساں واسطہ ہو سکتا ہے، جس کے رسولؐ کی زبان سے ابھی سنا جا چکا کہ سب سے خاص روزیاں کا روہ ہیں جو مالدار زیادہ ہیں اور اس حصران سے بچنے کی تدبیر ایک ہی ہے کہ آدمی داہنے بائیں، آگے پیچھے ہر طرف سے اور ہر موقع پر خرچ ہی خرچ کرتا ہے

کسب کی بجائے عدم کسب کی تعلیم

اس اسلامی انفاقیت اور آج کل کی استحصالی یا انتفاعی کسبیت میں اگر کوئی تعلق ہے تو نفی و اثبات بلکہ کفر و ایمان کے ضدین کا جس طرح کفر کی دعوت تمام تر اسی دنیا کے معاش و عیش کے معیار کو زیادہ سے زیادہ بلند کرنا ہے اسی طرح ایمان کی دعوت دنیا کی زندگی یا عیش کے حقیقی معنی میں زندگی ہونے ہی کی نفی ہے۔ لَا عِشَیْ إِلَّا عِشَیْ الْآخِرَةِ ط اور اس کا لازمی نتیجہ کسب معاش کے مسئلہ میں نفس کسب کی ترغیب و تحریریں کے بجائے اسلام میں

کی تحدید یا عدم کسب کی تعلیم دیتا ہے یعنی کسب کے لیے ذرائع سے روکتا یا امن کو حرام و ممنوع ٹھہراتا ہے جو ممکن ہے کہ بظاہر اس دنیا کے معاشی معیار کو بلند کرتے ہوئے لیکن معادی معیار کو لست بلکہ بریاد کرنے والے ہی ہوتے ہیں۔

اسلام اور رسولؐ اسلام کی کتاب و سنت میں کہنا چاہتے کہ ایک آیت و حدیث ایسی نہیں ملتی جس کو بالکل کسب من حیث کسب کا امر و تعلیم کہا جاسکے جو آیات بھی کسب سے ملتی ہیں سب کا تعلق کسب و اکل کے سلبی و منفی ادا و احکام یا نواہی و ممنوعات سے ہے یعنی کسب کی فلاں فلاں صورتیں یا کھانے پینے کی فلاں فلاں چیزیں باطل و ممنوع یا حرام و ناجائز ہیں۔ راز وہی ہے کہ نفس اکل و کسب کا میلان انسان کے حیوانی جز میں حکیمانہ قدرت نے قدرۃً ہی اتنا حرص کے درجہ تک بھر دیا ہے کہ ضرورتاً اب اس کو تیز کرنے کی قطعاً نہیں بلکہ قابو و اعتدال میں لانے کی ہے

اسلام کے عدی کسب یا حرام کی سب سے شدید صورت سود ہے

کسب کی ان عدی و منفی یا حرام صورتوں میں خود قرآن نے سب سے زیادہ شدت کے ساتھ جس صورت کو حرام ٹھہرایا ہے وہ سود یا بیاج اور ربا کی ہے جس کے بغیر کہا جاتا ہے کہ جدید تمدن و تجارت یا معاش و معیشت کی گارٹی کسی طرح چل ہی نہیں سکتی اور گو علمی طور پر اب معاشیاتِ جدیدہ کے بھی بہت سے ماہر و اکابر سود کو مفاسد کو محسوس اور ان کا اعتراف کرنے لگے ہیں تاہم عملاً وہ معاشرہ کے رگ و پے میں اسی طرح سرایت کئے ہوئے ہے جس طرح کہ رسول علیہ السلام نے پیشین گوئی فرمادی تھی کہ ایک زمانہ آجیسا آئے گا کہ جو سود سے بچنا چاہے گا اس کو بھی اس کا دھواں پہنچ کر رہیگا

راوکما قالہ

اوپر سورۃ بقرہ کے مسلسل دور کوٹھ سے زائد کی انفاقی آیات
و ترغیبات کے معا بعد سب سے پہلا قدغن کسب کی اس سب سے خبیث صورت
سود پر لگایا گیا ہے اور کیسی تہدید کے ساتھ اور تہدید بھی پہلے ہی قدم پر
دنیا نہیں آخرت کے حق میں کہ۔

الَّذِينَ يَأْكُلُونَ الرِّبَا
لَا يَقْوَمُونَ إِلَّا حَمًا
يَقَوْمُ الَّذِي يَتَخَبَّطُهُ
الشَّيْطَانُ مِنَ الْمَسِّ
ذَلِكَ بِأَنَّهُمْ قَالُوا
إِنَّمَا الْبَيْعُ مِثْلُ الرِّبَا
وَاحَلَّ اللَّهُ الْبَيْعَ وَ
حَرَّمَ الرِّبَا.

جو سود کھاتے ہیں وہ رقیامت کے
دن نہ اٹھیں گے مگر ایسے شخص کی
طرح جس کو شیطان نے لگ کر خبطی
روح اس باختہ کر دیا ہو یہ سزا ان کو
سود خواری کی حریصانہ منطق کی بدولت
یہ کہنے کی ملگلی کہ بیع دیا تجارت، بھی
تو سود ہی جیسا معاملہ ہے حالانکہ اللہ
نے بیع کو حلال کیا اور سود کو حرام کیا ہے

اگرچہ سود خواروں کا یہ انجام دراصل آخرت میں ہو گا لیکن وہاں کا ہر حال
حقیقت میں یہیں کے اعمال کا آئینہ یا تجسم و تمثیل ہو گا اسی کو مولانا دریابادی
سلمہ اپنی تفسیر مجددی میں اس طرح تحریر فرماتے ہیں کہ۔

در اصل منظر تو یہ قیامت کے دن کا ہے کہ اپنی قبروں سے اٹھنے
پر یہ سود خوار سیدھے نہ کھڑے ہو سکیں گے کھڑے ہوں گے بھی
تو متوالوں، خبطیوں، دیوانوں کی طرح گرتے پڑتے لڑکھڑاتے
ہوئے لیکن اس کا ایک ہلکا سا رنگ اس دنیا میں بھی نظر آجاتا
ہے مہاجن سا ہو کار جو روپیہ کے پیچھے دیوانہ یا باولا رہتا ہے واقعی
ایسا معلوم ہوتا ہے کہ اس کو جن یا بھوت لپٹ گیا ہے....

اہل کشف اور محققین کا بیان ہے کہ قیامت میں انسان اسی صورت کے ساتھ اٹھے گا جس قسم کی سیرت و خصلت (یا ذہنیت) دنیا میں اس پر غالب رہتی ہے۔ کما قال العارف الرومیؒ
 سیرتے کو بر شہادت غالب است ہم براں تصویرِ حشرت واجب است
 مہاجن اور سا ہو کارِ غریب تو اب پیچھے پڑ گئے، عہدِ حاضر کا سارا معاشی شور و غوغا خصوصیت سے اشتراکیت نے ظہور کے بعد سے کیا، یہ شیطانی خبط، بادلے کتوں کی حرکات یا ہوشیار کتوں کی ہڈیوں پر دیوانہ وار گھار کے کے سوا کچھ اور ہے۔ آگے اس شیطانی تسلط والی معاشیات کی حرمت میں جیسی شدت اسلام کی کتابِ خود قرآن کریم میں اختیار فرمائی گئی ہے اس کا اندازہ اس سے کرو کہ حکمِ حرمت کے بعد پھر سود کا لوٹ کر نام لینے والوں کی سزا وہی مقرر کی گئی ہے جو کفار کی ہے۔ دائمی جہنم
 وَمَنْ عَادَ فَأُولَٰئِكَ أَصْحَابُ النَّارِ هُمْ فِيهَا خَالِدُونَ
 اور حرام صرف آیندہ ہی کے لئے نہیں کیا گیا بلکہ حرمت سے پہلے کے سودی معاملہ کا بقایا سود لینے سے بھی کیسی تیزو ہلکی کے ساتھ روکا گیا کہ ”اگر تم نے اس کے خلاف کیا تو اللہ و رسول کی طرف سے اس کو اپنے حق میں اعلانِ جنگ جانو،
 فَأُذِّنُوا بِحَرْبٍ مِّنَ اللَّهِ وَرَسُولِهِ

اسلامی معاشیات میں انفاق ہی عین کسب ہے

آگے اسی سلسلہ میں پھر انفاقیت ہی پر یہ انتہائی زور دیا ہے کہ سود کا بقایا وصول کرنا تو خدا و رسول سے جنگِ مول لینا ہے ہی۔ اصل قرض کے ادا کرنے میں بھی اگر قرضدار کو دشواری و تنگی دیکھو تو یہی نہیں کہ آسانی ہونے تک

اس کو مہلت دو بلکہ سرنے سے اصل بھی اگر معاف کر دو تو یہ تمہارے حق میں اور بھی بہتر ہوگا۔ **وَ اَنْ تَصَدَّقُوْا خَيْرٌ لَّكُمْ** اور اس بہتری سے مراد اصل میں وہی آخرت کی بہتری ہے کہ آخرت پر ایمان رکھنے والوں کی نظر میں اصلی کسب یا کمائی وہی ہے جو وہاں کام آئے اس کے ساتھ ہی یہ ارشاد ہے کہ اس دن سے ڈرو جبکہ پلٹ کر اللہ کے پاس جانا ہوگا جہاں ہر شخص کو اس کی کمائی کا پورا پورا بدلہ ملے گا اور ان پر رتی بھر ظلم نہ ہوگا۔

وَالْتَقُوا يَوْمَ تَرْجَعُوْنَ فِيْهِ اِلَى اللّٰهِ ثُمَّ تُوَفَّى كُلُّ نَفْسٍ مَّا كَسَبَتْ وَهُمْ لَا يُظْلَمُوْنَ ۝

قرآن مجید یا اسلام جس کسب کی تعلیم و تاکید کے لئے آیا وہ پس یہی کسب جو آخرت میں یا اس دن کام آئے جو یہاں سے چار و ناچار لوٹ کر اپنے خالق و مالک کے حضور میں پیشی کا ہوگا اس لئے اسلامی معاشیات کی رو سے اتفاق ہی عین کسب یا خرچ کرنا ہی کھانا ہے۔

اسلام سود کے نام و نشان تک کو جس طرح مٹا دینا چاہتا ہے اس کا اندازہ بخاری شریف کی اس مشہور روایت سے کر و کہ سود لینے والوں ہی پر نہیں سود دینے والوں سودی معاملہ کے لکھنے والوں، اس کی گواہی دینے والوں سب پر یکساں لعنت فرمائی گئی ہے اور سب کو یکساں مجرم ٹھہرایا گیا ہے، یہ تو کسب کے بجائے کسب کی خبیث ترین صورت کی ممانعت یا کسب کی عدمی و سلبی تعلیم تھی اور بھی جہاں تک کسب معاش کا تعلق ہے قرآن میں نفس کسب کے بجائے عدم کسب یا کسب کی سلبی و منفی تعلیمات ہی جا بجا زیادہ ملتی ہیں یعنی کسب یا اکل کی حرمت و تحدید کی مختلف صورتیں۔

عدمی کسب کے دو گونا گوا حکام

کسب کی اس نفی و تنہید کے کلی و اصولی احکام دو طرح کے ہیں ایک طرف کسب کی بہت سی صورتوں کو سرے سے حرام و باطل یا ناجائز و ناجائز قرار دیا گیا ہے کہ آپس میں ایک دوسرے کے مال کو ناجائز و ناجائز طریقہ سے نہ کھاؤ وَلَا تَأْكُلُوا أَمْوَالَكُمْ بَيْنَكُمْ بِالْبَاطِلِ دوسری طرف اسی کسب یا اکل کو پاک و پاکیزہ یا طیبات کی خاص خاص شرائط و قیود کے ساتھ مشروط و مقید کر کے محدود کر دیا گیا ہے کہ ہماری عطا کی ہوئی رزقی چیزوں میں سے صرف پاک چیزوں کو کھاؤ۔ يَا أَيُّهَا الَّذِينَ آمَنُوا اكْثُرُوا مِنْ طَيِّبَاتِ مَا رَزَقْنَاكُمْ آگے چند ناپاک یا حرام چیزوں کو خصوصیت کے ساتھ گنا بھی دیا گیا کہ مردار کو خون کو، سور کے گوشت کو، اور جس کو غیر اللہ کے نام پر نامزد کیا گیا ہو ان سب کو اللہ نے تمہارے لئے حرام کر دیا ہے۔ إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخِنْزِيرِ وَمَا أُهِلَّ بِهِ لِغَيْرِ اللَّهِ ط (بقہ ع ۲۱) مطلب یہی ہوا کہ اسلام اکل و کسب یا مال دولت کے حصول و پیدائش میں ممانعت نہیں کی آزادی قطعاً نہیں دیتا کہ جس کا جو کچھ اور جس طرح جی چاہے کھائے کھائے بلکہ اس نے کھانے کھانے کی بہتری چیزوں اور طریقوں کو حرام و ممنوع ٹھہرا کر ایسی چیزوں اور صورتوں کو جائز رکھا یا حلال و طیب قرار دیا ہے جن میں انسان کی معاشی سے زیادہ اور بہت زیادہ معادی خیر و فلاح مد نظر ہے

حدیث و فقہ میں

کسب و اکل کے جو ابواب و احکام ہیں اور جو دراصل قرآن ہی کے اصول

و کلیات کی تفصیلات و استنباطات ہیں ان میں بھی نفس کسب کی ترغیب و تعلیم کے بجائے یا تو مال و معاش کے کسب و طلب کو حلال و طیب صورتوں کے اندر محدود کر دیا گیا ہے یا اس سے بھی زیادہ حرام راہوں کی نفی و نہی پر زور دیا گیا ہے حدیث کی کوئی کتاب اٹھا لو تو کسب مال یا پیدائش دولت کا جو سب سے بڑا ذریعہ بیع و شراء یا تجارت ہے اس کے بارے میں کتاب البیوع میں کثرت سے روایات نہی و ممانعت کی ملیں گی۔ سب سے زیادہ بڑھا چڑھایا جانے والا مقبول و مشہور مجموعہ احادیث کا مشکوٰۃ ہے۔ اس میں کتاب البیوع کے تحت پہلے باب کا عنوان ہی کسب و طلب حلال ہے اس کی روایات کا ماحصل نفس کسب کی ترغیب و توسیع یا معیار معاش کی بلندی نہیں بلکہ طیب و حلال کے اندر اس کی تحدید ہے یا کسب کے حرام و ممنوع طریقوں کی تفصیل اور ان کی نہی و ممانعت۔ حضرت ابو ہریرہ رضی اللہ تعالیٰ عنہ سے مروی ہے کہ رسول اللہ صلی اللہ علیہ وسلم نے فرمایا کہ اللہ خود پاک ہے وہ قبول نہیں فرماتا مگر صرف پاک و طیب چیزوں کو۔ اور اللہ نے مسلمانوں کو صرف انہی چیزوں کے اکل و کسب کا حکم دیا ہے جن کا پیغمبروں کو۔ اور ظاہر ہے کہ پیغمبروں کو صرف حلال و طیب ہی چیزوں کے کھانے کا حکم ہوتا ہے چنانچہ اسی کی سند اور شہادت میں خود حضور صلی اللہ علیہ وسلم نے یہ دو آیات تلاوت فرمائیں **يَا أَيُّهَا الرُّسُلُ كُلُوا مِنَ الطَّيِّبَاتِ وَاعْمَلُوا صَالِحًا** اے پیغمبر و پاک چیزیں کھاؤ اور نیک عمل کرو اور **يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ** مہر اسی روایت میں حضورؐ ہی نے ایک ایسے شخص کا ذکر فرمایا جو مثلاً حج وغیرہ کسی نیک عمل کے لئے دور دراز سفر کی اتنی مشقت اٹھاتا ہے کہ بال پریشان ہیں اور جسم گر دو غبار سے اٹا ہے اتنی محنت و مشقت کے باوجود جب آسمان کی طرف

ہاتھ اٹھاتا ہے اور آہ وزاری کے ساتھ "اے پروردگار اے پروردگار کہہ کر دعا کرتا ہے تو حضور صلی اللہ علیہ وسلم نے فرمایا کہ ایسے آدمی کا بھی اگر کھانا پینا حرام کا ہے اور اس کی پرورش حرام سے ہوئی ہے تو اس کی دعا کیا قبول ہو سکتی ہے۔

حرام و حلال سے بے پرواہی

مطلب وہی ہوا کہ دینی و اسلامی یا خدا سے تعلق رکھنے والی معاشی زندگی کا اہم و اقدم سوال کسب نہیں، کسبِ حلال ہے جس کے بغیر حج وغیرہ کے سے پر مشقت اور خالص دینی اعمال و عبادات تک اپنے ثمرات و برکات سے خالی رہتے ہیں اور دعا جو عبادت کا مغز یا عبادت و بندگی کی جان ہے وہ بھی اللہ کی نگاہ میں لائق توجہ و قبول نہیں رہتی اس کے بعد بخاری شریف کی ایک اور روایت منقول ہے کہ ایک زمانہ ایسا آجائیگا کہ آدمی کھانے کمانے میں حلال و حرام کی بالکل پرواہ یا تمیز نہ کرے گا کیا دور حاضر کی کسبی و معاشی جدوجہد کی سب سے بڑی خصوصیت یہی نہیں اور وزیر و بڑھتی ہی جا رہی ہے کہ مقصود جائز و ناجائز حلال و حرام کی فکر و تمیز کے بغیر مال و دولت کا محض کسب و حصول یا معاشی معیار بلند کرنا کرنا رہ گیا ہے، معاشی بلند معیاری کے ان بے تمیز نعروں کے بجائے اسلامی معاشیات کا سارا زور کسب میں حلال و حرام کی تمیز پر ہے اور اتنا زیادہ ہے کہ کھلے ہوئے حلال و حرام کا ذکر ہی کیا۔ مشتبہ چیزوں کے قریب جانے کا بھی اسلام روادار نہیں۔ آگے ایک متفق علیہ حدیث میں ہے کہ

مشتبہ چیزوں تک نہ ہنیر .. حلال بھی کھلا ہوا ہے اور حرام بھی ان دونوں

کے درمیان کچھ مشتبہ چیزیں ہیں جن کا حلال و حرام ہونا قطعیت کے ساتھ نہیں بتلایا گیا۔ اور اس نہ بتلانے میں تقویٰ کی تربیت و ترقی کی حکمت تھی، پس جس نے

ان مشتبہ چیزوں کے معاملہ میں تقویٰ سے کام لیا یعنی ان سے بچا رہا اس نے اپنے دین کو (خدا کی نظر میں) اور اپنی آبرو کو لوگوں کی نظر میں (اس حرف گیری سے کہ یہ حلال و حرام کی پرواہ نہیں کرتا) بچا لیا اور جس نے اس کی پرواہ نہ کی بلکہ مشتبہ چیزوں میں مبتلا ہوا وہ (سمجھ لو کہ) حرام ہی میں مبتلا ہو گیا (کیونکہ بے پرواہ و بے احتیاط آدمی دیر سویر مبتلا ہو کر رہتا ہے) جیسے وہ چرواہا جو (ممنوعہ) چراگاہ کے بالکل کنارے چراتا ہے۔ اندیشہ (اور قوی احتمال ہے کہ ایک نہ ایک دن) ممنوعہ حدود میں جا پڑے، یاد رکھو کہ ہر بادشاہ کی ایک محفوظ یا ممنوعہ چراگاہ ہوتی ہے اسی طرح یہ بھی یاد رکھو اللہ تعالیٰ کی ممنوعہ چراگاہ اس کے محارم ہیں (یعنی جن چیزوں کو اس نے حرام و ناجائز قرار دیدی ہے)۔

خلاصہ یہ کہ کسب معاش کے معاملہ میں مسلمان کی شان صرف قطعی یا کھلے ہوئے محرمات ہی سے بچنا نہیں ہے بلکہ ایسے مشتبہات سے بھی بچنا ہے جن کی علت و جواز قطعی و یقینی نہیں ہے۔ اسی حدیث کی شرح میں مشکوٰۃ کے شارح و محدث شیخ عبدالحق صاحب دہلوی لمعات میں تحریر فرماتے ہیں کہ:۔
 ”سلامتی اسی وقت تک ہے جب تک (کسب و اکل کے معاملہ میں) بندہ اپنی زندگی کی بقاء کے لئے بس بقدر ضرورت پر کفایت و قناعت کرتا ہے اور جہاں حد ضرورت سے قدم باہر نکلا اور مباحات میں توسیع یا گنجائش سے کام لیا گیا کہ مکروہات میں جا پڑا اور مکروہات سے محرمات اور محرمات سے کفر تک کا راستہ کھل جاتا ہے، اللہ تعالیٰ اس سے پناہ میں رکھے۔“

اسلام کی معاشی بلند معیاری یہ ہنر صحیح معنی میں اسلام کی معاشی
 پیروی کہ مسلمان اپنے کسب معاش کو اس فانی و عارضی زندگی کی بس و ابھی

فرد توں تک محدود رکھ کر آخرت کی خیر و باقی یا ابدی زندگی کے معیار کو زیادہ سے زیادہ بلند کرنے میں لگا ہے وَفِي ذَلِكَ فَلْيَتَنَافَسِ الْمُتَنَافِسُونَ۔
 مہلادین کی اس قناعتی معاشیات کا بے دینی کی اس حرصی معاشیات سے کہاں تک اور کھن کھن بانوں میں جھٹ ملایا جاسکتا ہے جس میں قناعت موت کے مرادف اور ترقی کی دشمن خیال کی جاتی ہے اور کیوں نہ کی جاتے؟ جب اس زندگی کے آگے نہ کوئی اور زندگی ہو نہ اس کے بناؤ بگاڑ کا کوئی سوال، تو اس سے بڑا حق کون ہو گا جو حلال و حرام کی تمیز یا قناعت کے وعظ کو سننا بھی گوارا کرے، یا کسی بلند و بانگ وزیر بات دیر کا یہ بلند معاشی معیار بھی کیوں کسی کو قانع بنائے کہ ہر شخص کی آمدنی ۸۰۰ ماہوار ہو اور ہر شخص کے پاس اپنی موٹر اور اپنا گھر ہو، جب تک دنیا میں کوئی ایک شخص بھی ۸۰۰ ماہوار سے تر اندھا حاصل کر رہا ہو اور موٹروں میں دو چار ہزار والی پریس کیوں کر سے جبکہ بازار میں لاکھوں والی تک موجود ہوں اور گھر کے دو چار کمروں پر کیوں راضی رہے جبکہ اس دنیا میں روس کی مدعیانہ اکثر اکیت اور معاشی مساوات کی سر زمین پر اس کے سب سے بڑے مدعی اسٹالن کا قصر ہی نہیں، اس کی قبر بھی لاکھوں کی لاگت سے بنائی جا رہی ہو۔

یہ تو ایک جملہ متعترضہ تھا ابھی مذکورہ بالا حدیث کا مشہور آخری ٹکڑا سنانا باقی ہے کہ اور سب سے زیادہ یہ یاد رکھو کہ بدن میں گوشت کا ایک ٹکڑا ہے اگر وہ ٹھیک رہا تو سارا بدن ٹھیک رہتا ہے اور وہ بگڑا تو سارا بدن بگڑ جاتا ہے یا در کھو کہ وہ دل ہے۔ اَلَا اِنَّ فِي الْجَسَدِ مُضغَةً اِذَا صَلَحَتْ

سے یاد نہیں رہا لاکھوں کیا شاید کردڑوں کا تھینہ کہیں پڑھا تھا۔

صلح الجسد حله واذا فسدت فسد الجسد كله - الا وهی القلب -

کسب واکل کی حرام راہوں سے بچنے بچانے کی اس انتہائی تاکید و احتیاط کے بعد کہ صرف کھلی ہوئی حرام چیزوں سے نہیں بلکہ جن کے حرام ہونے کا شبہ ہو ان سے بھی بچنا چاہئے کہ سلامتی اسی میں ہے۔ ظاہر ہے کہ اس سلامتی سے مراد جسم و بدن کی سلامتی نہیں ہو سکتی تھی کہ وہ تو بارہا ساند کی طرح حرام خوری ہی میں خوب فرہ ہوتا ہے کہ بس جس کے کھیت میں جی چاہا گھس گیا اور منہ ماسے لگا۔ انسان کی سلامتی سے مراد تو اس کے قلب و روح یا باطن ہی کی سلامتی ہو سکتی ہے جو اس کی انسانیت یا انسانی فطرت کا اصلی جوہر ہے آج دنیا کی معاشیات و سیاسیات ہی کا نہیں زندگی کے ہر چھوٹے بڑے شعبہ کا بگاڑ اور فساد تمام تر اس جوہر انسانیت ہی کے بگاڑ کا خمیازہ ہے۔

وہ معاشیات جس کی اصل نظر دل کی درستی و صلاح پر ہو اس کا میل اس معاشیات سے کیسے ہو سکتا ہے جس کی نظر صرف جسم کے بناؤ سنوار سے آگے نہ جاتی ہو اور اگر کہیں دونوں کی ظاہر صورت کچھ ملتی جلتی نظر آتے تو یہ وہ ڈارونی فریب نظر ہو گا کہ انسان اور حیوان کی جسمانیت یا جسمانی ساخت و صورت کو ملتا جلتا دیکھ کر انسان کو بھی ترقی یافتہ اعلیٰ درجہ کا جانور ہی مٹھرا دیا۔ ظالم نے اس موٹی بات کو نہیں سمجھا کہ

خود جانوروں یا بندروں میں کوئی ڈارون نہ پہلے پیدا ہوا اور نہ آئندہ پیدا ہوگا اس عقلمندی کی داد کون دے سکتا ہے کہ سونا چونکہ دراصل اسی مادہ سے بنا ہے جس سے مٹی۔ لہذا سونے کی مٹی کے علاوہ یا مٹی سے زیادہ کوئی اپنی

طلاتی حقیقت و قیمت نہیں! ان دانشمندوں کا نام آجاتا ہے تو قلم بے قابو ہونے لگتا ہے۔

کسب کی نبوی منفی تعلیم

ورنہ ابھی نبوت کی اصل معاشی دانش و حکمت کا وہ حصہ نقل کرنا باقی ہے جس سے دو ٹوک یہ حقیقت واضح ہو جاتی ہے کہ اسلامی معاشیات کی نوعی حقیقت کسب کی ایجابی نہیں منفی تعلیم یا کسب کے امر کے بجائے اس کی نہیں و نفی، یعنی کسب کی ایسی راہوں سے روکنا ہے جن سے دل کا بگاڑ یا آخرت کی بربادی ہو جائے۔ مشکوٰۃ ہی میں آگے جو روایات درج کی گئی ہیں ان سب کا حاصل یہی ہے کہ رسول اللہ صلی اللہ علیہ وسلم نے فلاں چیز کی قیمت یا اس کے کسب کو خبیث یا پلید ٹھہرایا فلاں چیز کی قیمت کی نہیں و ممانعت فرمائی، فلاں چیز کی آمدنی یا کھانے پر لعنت فرمائی فلاں چیز کی بیع یا تجارت کو حرام قرار دیا مثلاً۔

آپ نے کتے کی قیمت کو خبیث کہا، زنا کی خرچ کو خبیث کہا، حجام دیا کھپنے لگانے والے، کے کسب کو بھی خبیث کہا۔ اسی طرح دوسری روایت میں ہے کہ آپ نے کتے کی قیمت، زنا کے مہر اور کاہن کی اجرت سے نہیں فرمائی یا روکا، سود کھانے والے پر لعنت فرمائی اور تصویر بنانے والے پر لعنت کی گودنے والے اور گدوانے والے دونوں پر لعنت فرمائی۔ چوتھی حدیث ہے کہ اللہ اور اس کے رسول نے شراب کی، مردار کی، سور کی اور بتوں کی بیع یا تجارت حرام فرمائی اس پر لوگوں نے دریافت فرمایا کہ مردار کی چربی کے بارے میں کیا حکم ہے؟ (اس سے

۱۔ جو کہ آجکل فیشن بنا ہوا ہے کہ لوگ اپنے جسم پر دوستوں، معشوقوں وغیرہ کا نام و تصویر گدواتے ہی سہتے ہیں۔

تو بہت کام نکلتے ہیں مثلاً کشتیوں پر ملی جاتی ہے کھالیں اس سے چرب کی جاتی ہیں۔ چراغوں میں جلائی جاتی ہے آپؐ نے فرمایا کہ نہیں (باوجود ان کاموں میں آنے کے) وہ بھی حرام ہی ہے۔

حرام مال سے خیر و خیرات بھی قبول نہیں

اسی طرح اور بھی آگے جو حدیثیں مشکوٰۃ میں ہی منقول ہیں ان میں بھی سارا زور کسب پر نہیں کسب حرام سے ممانعت و احتیاط ہی پر ہے یہاں تک کہ حرام کھائی کو اگر صدقہ کر دے یعنی کسی کار خیر میں دیدے تو وہ بھی قبول نہ ہوگا۔ نہ کوئی شخص حرام مال کھاتا ہو پھر اس کو صدقہ کرتا ہو تو ایسا صدقہ قبول نہیں ہوتا اور نہ ایسے مال کو (خود اپنے اوپر) خرچ کرنے میں برکت ہوتی ہے اور اگر ایسے مال کو ترکہ میں چھوڑ دے تو وہ اس کے حق میں دوزخ کا توشتہ بن جاتا ہے کیونکہ خدا برائی کو برائی سے نہیں مٹاتا ہے بلکہ مہلکاتی سے برائی کو مٹاتا ہے۔

اس کے بعد کی روایت ہے کہ: جس گوشت کی پرورش حرام مال سے ہوئی ہو وہ جنت میں نہ داخل ہوگا۔ جو گوشت حرام مال سے پلا ہو وہ دوزخ ہی کے لائق زیادہ ہے۔ پھر کچھ اور احادیث تقویٰ و احتیاط کی ہیں جن کا ماحصل وہی ہے کہ فقط ایسی ہی چیزوں کے کھانے کمانے یا اکل و کسب پر ہیز واجب نہیں جن کا حرام ہونا قطعی ہے بلکہ مشتبہ چیزوں سے بھی بچنا چاہئے۔

دَعْ مَا يُرِيكَ إِلَىٰ مَا لَا يُرِيكَ

پھر اس طرح کی روایات ہیں کہ رسول اللہ صلی اللہ علیہ وسلم نے شراب کے معاملے میں دس شخصوں پر لعنت فرمائی۔ شراب بنانے والے پر (خواہ اپنے لئے

بناتے یا دوسروں کے لئے، اور پینے والے اور اٹھانے والے پر اور جس کے پاس اٹھا کر لیجاتے۔ اور پلانے والے پر اور بیچنے والے پر (خواہ وہ کسی دوسرے ہی طرف سے بطور وکیل یا دلال کے بیچ رہا ہو) اور اس کی قیمت سے کھانے والے پر (خواہ خود نہ بیچنے والا ہو) اور اس کے خریدنے والے پر (خواہ اپنے لئے خریدے یا تجارت کے لئے) اور جس کے لئے خریدی گئی ہو اس پر، یہ شراب اور اس کے سلسلہ کے کاروباری مشاغل آج دنیا میں کسب معاش کا اتنا بڑا ذریعہ بنے ہوئے ہیں کہ حکومتوں کو آبکاری کے صرف محصول سے کروڑوں کی آمدنی ہوتی ہے حتیٰ کہ جو حکومتیں اصولاً شراب کو بند کرنا چاہتی ہیں وہ بھی آمدنی کے اتنے بڑے دروازہ کو بند کرتے ہچکچاتی ہیں۔ لیکن آپ نے دیکھا کہ اسلام نے کسب کے اس بڑے وسیع ذریعہ پر کتنا سخت پیرہ بٹھا رکھا ہے۔

اور آگے ان حدیثوں کو نقل کیا ہے جن میں گانے بجانے کے پیشوں اور ان کی اجرتوں کو حرام و ممنوع کیا گیا ہے اور اس کی سند میں خود قرآن کی آیت وَمِنَ النَّاسِ مَن يَشْتَرِي لَهْوَ الْحَدِيثِ کو خود حضور نے پیش فرما کر اس کی حرمت کو قرآنی حکم بنا دیا ہے آج ان پیشوں نے بھی خصوصاً فلم و سینما کی راہ سے کتنی وسعت اختیار کر لی ہے۔ حد یہ کہ اب تو گانے بجانے ناچنے تھرکنے کو کوئی عیب نہیں سمجھا جاتا بلکہ اس کو آرٹ کا معزز لقب دے کر دیگر علوم و فنون کی طرح اس کے لئے بھی باقاعدہ اور مستقل تعلیم اور بڑی بڑی تعلیم گاہوں کا انتظام کیا جاتا ہے اور جو کام اسلام ہی کی برکت سے کل تک کم از کم شریفوں اور شریف زادیوں کا ننگ و عیب سمجھا جاتا تھا۔ وہ آج عین ہنر ہے اور خود حکومتوں کی طرف سے اس کی طرح

طرح سے عزت و ہمت بڑھائی جاتی ہے

صحابہ کی اسلامی معاشی مزاج شناسی

اس کے بعد وہ مشہور حدیث ملتی ہے کہ کَسْبُ الْحَلَالِ فَرِيضَةٌ
بَعْدَ الْفَرِيضَةِ اس میں بھی نفس کسب نہیں کسب حلال کی اہمیت
اور لازماً کسب کی حرام راہوں سے ممانعت ہی مقصود ہے حضرات صحابہ
اسلام کے اس معاشی مزاج کو خوب پہچان گئے تھے کہ وہ نفس کسب
کی تعلیم و تاکید کے لئے نہیں بلکہ اس کو کسب کے حلال و طیب پاک و پاکیزہ
وسائل تک محدود کرنے کے لئے آیا ہے چنانچہ کسی نے حضور صلی اللہ علیہ
وسلم سے سوال کیا تو یہ کیا کہ سب سے زیادہ پاک (اطیب) کونسی کمائی یا
کسب ہے؟ ارشاد ہوا کہ دستکاری، کاشتکاری (وغیرہ ایسا کام) جو
آدمی کو خود اپنے ہاتھ سے کرنا پڑے اور بیع مبرور یعنی ایسی تجارت یا
کاروبار جو اللہ تعالیٰ کے نزدیک پسندیدہ و مقبول ہو

اسلام کی معاشی قناعت پسندی

دینی و اسلامی مزاج و مذاق سے نا آشنا و بیگانہ کسی دمعاشی و نہایت
کا عام رنگ یہ ہوتا ہے کہ ایک کاروبار یا ایک جگہ آدمی کی تجارت اچھی خاصی
کامیابی کے ساتھ چل بھی رہی ہو تو بھی قانع نہیں رہتا۔ اور حرص کی نظر
و نیت ادھر ادھر دوڑتی رہتی ہے کہ اور کیا کام کروں کہاں مال پہنچاؤں
جو اور نفع ہو۔ یہ بجائے خود کوئی حرام نظر و نیت نہیں تاہم کسب کے
معاظہ میں اسلام کے قناعت پسندانہ مزاج و مذاق کے اتنی منافی ہے

کہ ایک صحابی حضرت نافعؓ فرماتے ہیں کہ:-

”میں اپنی تجارت کا مال شام و مصر بھیجا کرتا تھا پھر ایک مرتبہ عراق بھیجا۔ اس کے بعد ام المؤمنین حضرت عائشہؓ کی خدمت میں حاضر ہو کر عرض کیا کہ میں پہلے اپنا مال تجارت شام بھیجا کرتا تھا اس دفعہ عراق کی طرف بھیج دیا ہے حضرت عائشہؓ نے فرمایا کہ ایسا نہ کرو یہ تم نے کیا کیا! میں نے رسول اللہ صلی اللہ علیہ وسلم سے سنا ہے کہ جب اللہ تعالیٰ نے تمہاری روزی کی ایک راہ نکال دی ہو تو اس وقت تک اس کو نہ چھوڑو جب تک اتنا فرق نہ آجائے کہ نفع ہونا بند ہو جائے یا نقصان آنے لگے۔“

ظاہر ہے کہ جائزہ دہا سیر سے زیادہ نفع کیلئے دوڑ دھوپ کو اسلام نے حرام نہیں کر دیا ہے لیکن جب کسی ایک ذریعہ معاش و کسبے اچھا خاصا کام چل رہا ہو اور آسودگی کے ساتھ گزر رہا ہو تو پھر ضرورت سے زیادہ اس میں اہٹاک اور نیت کو ادھر ادھر ڈالنا اور ڈول کرتے رہنا یقیناً اسلام کی معاشی قناعت پسندی کے خلاف ہے یہ تو اس خدا چھوڑی حرصی معاشیات ہی کا رنگ ہو سکتا ہے جس کے پیش نظر کوئی معاد نہیں اور اس لئے قدرتا معاش ہی کی بلندی و ترقی میں مرنے کھینے کے سوا اس کا نصب العین ہو ہی کیا سکتا ہے۔

باقی جس کی نظر کسی بلند تر ابدی زندگی پر ہو اس کا رنگ تو یہ ہوتا ہے کہ اس زندگی کو خطرہ میں ڈالنے والے کسی مستقل ذریعہ کسب میں حرصی اہٹاک تو الگ رہا اتفاقی طور پر بھی اگر کوئی حرام و ممنوع نہیں صرف مشتبہ چیز وہ بھی دانستہ نہیں نادانستہ اور دھوکے سے پیٹ میں چلی گئی تو معلوم ہوتے ہی نکال باہر کرتا ہے۔

حضرت صدیق اکبر رضی اللہ تعالیٰ عنہ نے ایک مرتبہ کوئی کھانے کی چیز اپنے غلام سے لے کر کھالی۔ غلام نے عرض کیا کہ آپ کو معلوم بھی ہے یہ کیا ہے؟ پوچھا کیا ہے؟ کہا میں نے جاہلیت میں ایک شخص کے لئے کہانت کی تھی اور یہ کام میں اچھی طرح جانتا نہ تھا۔ دھوکا دیدیا تھا۔ وہ شخص ملا اور اس کہانت کے بدلے میں یہ دیا تھا۔ جو آپ نے کھالیا۔ آپ نے فوراً ہی حلق میں انگلی ڈال کر جو کچھ پیٹ میں گیا تھا باہر نکال دیا۔

اسی طرح حضرت فاروق اعظم رضی اللہ تعالیٰ عنہ کو ایک مرتبہ کسی نے دودھ پلا دیا جو انکو بیت احچا معلوم ہوا۔ دریافت فرمایا کہ یہ کہاں سے ملا؟ کھلانے والے نے عرض کیا کہ فلاں جگہ زکوٰۃ کے ادنیٰوں کا دودھ لوگوں میں تقسیم کیا جا رہا تھا مجھ کو بھی دیا گیا یہ وہی دودھ ہے۔ اپنے بھی یہ سنتے ہی حلق میں انگلی ڈال کر فٹے کر دی۔

تجارت کی ترغیب کی بجائے اس کے مفاسد سے ترہیب

اسی کتاب البیوع کی ایک فصل میں خاص طور پر تاجروں کے بارے میں کچھ روایات نقل کی گئی ہیں ان میں نفس تجارت کی کوئی ترغیب و تحریص نہیں بلکہ اس کے مفاسد سے ڈرایا گیا ہے، مثلاً فرمایا گیا کہ مدتاجروں کا حشر فاسقوں، فاجروں، یا جھوٹوں اور دغا بازوں کے ساتھ ہوگا، بجز ان کے جنہوں نے جھوٹ فریب وغیرہ کی بد عنوانیوں سے پرہیز رکھا۔ ایک روایت میں تاجروں کا ذکر مدح کے ساتھ ہے وہ بھی نفس تاجر ہونے کی بناء پر نہیں بلکہ تجارت میں راست بازی اور امانت داری کا اہتمام چونکہ نہایت دشوار ہے اس لئے "صادق امین" تاجروں کا اجر بھی اتنا ہی

عظیم رکھا گیا ہے کہ فرمایا اُن کا حشر نبیوں، صدیقوں اور شہیدوں کے ساتھ ہوگا۔ پھر بھی تجارت چھوٹکے ہی ایسی چیز کہ امانت و صداقت کا اہتمام رکھنے والوں کا بھی لغزشوں سے بچنا آسان نہیں ہوتا اس لئے خطاب خاص کے ساتھ ارشاد ہوا کہ یہ اے تجارت کرنے والو تم سے تجارت میں کچھ نہ کچھ بیہودہ باتوں اور قسم کھانے کا گناہ تو ہو ہی جاتا ہے لہذا اس کے کفارہ کے لئے کچھ نہ کچھ صدقہ بھی کرتے رہا کرو۔

سود کے اسلامی مفہوم کی وسعت سے کسبی تنگیاں

کتاب البیوع ہی میں ربایا سود کا باب بھی آتا ہے اس میں تو لین دین اور کاروبار کے لئے بہت سی ایسی قیدیں اور تنگیاں ملتی ہیں جن کا بنا ہنا کیا بظاہر سمجھ میں آتا بھی دشواری ہے ایک جنس کی اچھی بری چیزوں میں کمی زیادتی کے ساتھ تبادلہ ایک بالکل معقول معاملہ معلوم ہوتا ہے مثلاً خراب گیموں دے کر بدلے میں اچھے گیموں کچھ کم کینا۔ لیکن اسلام کی نظر میں یہ بھی سود اور حرام ہے۔ ایک مرتبہ حضرت بلال رضی اللہ عنہ کی خدمت میں برقی انام کے کچھ کھجور لے کر حاضر ہوئے آپ نے دریافت فرمایا کہاں سے لاتے عرض کیا کہ ہمارے پاس کچھ خراب قسم کے کھجور تھے وہ دو صاع (جو ایک پیمانہ ہے) دے کر یہ برقی کھجور ایک صاع خرید لئے آپ نے فرمایا اے یہ کیا غضب کیا یہ تو بالکل سود ہے ایسا نہ کیا کرو یا جب کبھی ایسا کرنا ہو تو (اس کی جائز صورت یہ ہے) کہ خراب کھجور بیچ کر ان کے داموں سے اچھے خرید لیا کرو۔ بادی النظر میں یہ کیسی سراسر خلاف عقل تنگی و تحدید معلوم ہوتی ہے یہ تو صرف ایک مثال تھی درہ سود کے ماتحت شریعت نے

معاملات کی جیسی جیسی صورتوں کو داخل کر دیا ہے ظاہر نظر میں وہ بالکل بیجا فیود و تحدیدات ہی معلوم ہوتی ہیں۔

یہ کتاب البیوع کے مختلف ابواب سے اس امر کی کچھ مثالیں منتخب ہیں کہ اسلام میں کسب سے متعلق جو تعلیمات ہیں ان کی نوعیت کسب کی توسیع اور ترغیبی تعلیم کے بجائے درحقیقت اس کی بہت سی راہوں کو تنگ یا سرے سے بند کر دینا ہے یہاں تک کہ کتاب البیوع کے ذیل ہی میں بیع کی ممنوعہ صورتوں پر ایک مستقل جداگانہ باب، باب المنہی منہا عن البیوع، باندھا گیا ہے جس میں تنگی و تحدید کی اور بھی بہت سی اسی طرح کی صورتیں ملتی ہیں کہ

کسی پابندیوں کی ۳۹ حدیثیں ایک ہی باب میں

حضور صلی اللہ علیہ وسلم نے مزابنت سے منع فرمایا یعنی باغ یا کھیت میں جو پھل یا غلہ ابھی درختوں ہی میں لگا ہوا ہو اس کو کھے یا توڑے ہوئے پھول یا غلہ کے عوض کسی پیمانہ کی ناپ سے فروخت کرنا منع ہے مثلاً توڑے ہوئے آم امرود وغیرہ کو درخت میں لگے ہوئے آم، امرود سے بیچنا، اسی طرح جب تک پھل درخت پر اچھی طرح نمایاں و ظاہر نہ ہوں ان کا بیچنا بھی ناجائز ہے کسی باغ کی فصل کا سال دو سال کے لئے بیچ ڈالنا بھی ممنوع ہے کہ اس میں تو پھل ابھی سرے سے آیا ہی نہیں۔ علیٰ ہذا خرید و فروخت کے معاملات پر ایسی پابندیاں غائد ہو جاتی ہیں کہ کسب معاش کی من مانی آزادیاں ختم ہو جاتی ہیں ایک باب احتکار کا ہے یعنی کھانے پینے کی ضروریات زندگی کو مزید نفع کی خاطر گراں ہونے تک روکے رکھنا۔ جو اس زمانہ میں کون چھوٹا بڑا دوکاندار اور تاجر نہیں کرتا لیکن رسول اسلام علیہ الصلوٰۃ والسلام نے فرمایا کہ

جس نے چالیس دن (بھی) کھانے پینے کا سامان گرانی کی نیت سے روکے رکھا تو اس نے خدا سے اور خدا نے اس سے اپنا رشتہ توڑ لیا، دوسری حدیث میں ہے کہ بدترین آدمی احتکار یا ذخیرہ کرنے والا ہے کہ اگر خدا نے اِز زانی کر دی تو غم زدہ ہو جاتا ہے اور گرانی کر دی تو خوش ہو جاتا ہے اور بھی جو ابواب اس کتاب البیوع میں ہیں ان کا مفاد بھی زیادہ تر کسب ذرائع و وسائل پر مختلف قسم کی شرطوں اور قیدوں کے لگ جانے سے لازماً ان کا محدود ہو جانا ہی نکلتا ہے یا پھر کسب کی جگہ وہی انفاق یا لینے کی جگہ نہ لینے اور دینے کی تحریریں ہیں مثلاً ایک باب "افلاس وانظار" کے عنوان سے ہے کہ اگر کوئی شخص افلاس و ناداری کی وجہ سے تمہارا قرض ادا نہیں کر پاتا تو اس کو یا سر سے معاف کر دینے کی ترغیب ہے یا اتنا مفلس تو نہیں کہ سرے سے ادا نہ کر سکے لیکن وعدہ پر یا جلد ادا کرنے میں دشواری ہے تو اس کو مہلت و موقع دینے کی تاکید ہے فرمایا کہ جو چاہتا ہے کہ اللہ تعالیٰ اس کو قیامت کی مصیبت سے بچالیں اس کو چاہئے کہ تنگ دست کو مہلت دے یا بالکل ہی معاف کر دے، دوسری طرف قرضدار مرنے پر سخت سے سخت تہدید ہے حتیٰ کہ قرضدار مرنے والے کی آپ خود نماز جنازہ تک پڑھانا پسند نہ فرماتے تھے مطلب یہی کہ جہاں تک بن پڑے آدمی دے ہی کہ مرے، لے اولاد کہ نہ لے جاتے، اگر خیرات و صدقات کی گنجائش نہیں تو کم از کم اپنا قرض جہاں تک اور جس طرح بن پڑے ادا ہی کر کے مرے ایک طرف قرض وصول کرنے والوں کو سختی کے بجائے زیادہ سے زیادہ نرمی برتنی چاہئے بلکہ ہو سکے تو سرے سے نہ لے معاف ہی کر دے، دوسری طرف ادا کرنے والوں کو ادا کرنے یا دینے کے انتہائی اہتمام پر آمادہ کرنے کیلئے ایسا رویہ اختیار فرمایا کہ ایمان

والے کی روح کانپ اُٹھے اور تاہم اسکان مرتے وقت ایک ہسیہ کا بھی قرضدار نہ مرے جب کوئی جنازہ نماز کے لئے آتا تو حضور صلی اللہ تعالیٰ علیہ وآلہ وسلم خاص طور پر دریافت فرماتے کہ اس پر کچھ قرض تو نہیں؟ اگر معلوم ہوتا کہ ہے تو پھر دریافت فرماتے کہ اتنا تھوڑا ہے جس سے ادا ہو جائے اگر اس کا جواب نفی میں ملتا تو یہ نفس نفیس نماز نہ پڑھاتے، کون مومن اس محرومی کا تصور بھی کر سکتا ہے، آج بھی مسلمان کو یہی سوچنا چاہئے کہ گویا حضورؐ تشریف فرماہیں اگر ہم قرضدار مرتے ہیں تو کتنی بڑی محرومی کو خریدتے ہیں کہ حضورؐ ہماری نماز پڑھانے پر ملتے۔ ایمان کی نشان تویہ ہے کہ حضور نماز جنازہ پڑھانے والے ہوں تو ایسی موت پر ہزاروں زندگیاں قربان۔ شہید کا درجہ کتنا بڑا اور کتنا اجر ہے کہ اس کے سب گناہ خون شہادت سے دھل جاتے ہیں مگر حدیث ہی میں ہے کہ قرض کا گناہ شہید کا بھی معاف نہیں ہوتا اور سب معاف ہو جاتے ہیں۔

کتاب البیوع کے تمام ابواب بھی کسب نہ یاہ اتفاق ہی کی ترغیب نکلتی ہے

اور بھی کتاب البیوع میں مختلف عنوانات کے ذیل میں جتنے ابواب ملتے ہیں ان کی حدیثوں میں لینے (یا کسب) بجائے دینے (یا اتفاق) ہی کی ترغیب زیادہ نکلتی ہے، شرکت و وکالت کے ابواب میں ہے کہ جب دو آدمی کوئی کاروبار شرکت کے طور پر کرتے ہیں تو اللہ تعالیٰ فرماتے ہیں کہ ان کا تیسرا شریک میں ہوتا ہوں (یعنی ان کی مدد کرتا ہوں) جب تک کوئی ان میں سے اپنے ساتھی یا ساتھی سے خیانت نہیں کرتا، جہاں کسی نے خیانت کی کہ میں درمیان سے الگ ہو جاتا ہوں (یعنی خیر و برکت اٹھا لیتا ہوں) خیانت کی حقیقت ظاہر ہے کہ کسی کا حق لے لینا

یا مار لینا ہے اسی طرح غصب و عاریت کے باب میں متفق علیہ حدیث ہے کہ جس نے ایک بالشت بھی کسی کی زمین ظلم سے لے لی ہوگی تو قیامت کے دن اس کے گلے میں سات زمینیں لٹکائی جائیں گی اسی باب میں دوسری روایت ہے کہ کسی شخص کا مال بلا اس کی (پوری پوری) خوشدلی کے (کسی دباؤ و مروت وغیرہ سے) لینا حلال نہیں، اسی بناء پر حضرت مجدد تھا نوی علیہ الرحمۃ آج کل چندے جس طرح مختلف اثرات کا دباؤ ڈال کر وصول کئے جاتے ہیں اس کو سخت ناپسند اور ناجائز تصور فرماتے تھے لیکن کیا کہا جائے کہ اس معاملہ میں بڑے بڑے دینی مدارس اور اکابر علماء کو کافی احتیاط نہیں فرماتے بلکہ اٹھے اس کو مستحسن خیال کیا جاتا ہے۔

اجارہ کے باب میں ہے کہ رسول اللہ صلی اللہ علیہ وسلم نے فرمایا کہ تین شخص ہیں جن کے مقابلہ میں قیامت کے دن میں مدعی یا خصم نبوں گا ان میں سے ایک وہ ہوگا جس نے مزدور سے کام لیا اور اس کی مزدوری نہ دی، دوسری روایت میں فرمایا کہ مزدور کی مزدوری اس کے پسینہ خشک ہونے سے پہلے دیدیا کرو یعنی جلد از جلد ادا کر دیا کرو، آبپاشی کے باب میں ہے کہ تین شخصوں سے اللہ تعالیٰ قیامت کے دن نہ بات کرے گا نہ رحمت کی نظر سے دیکھے گا ان میں سے ایک وہ ہوگا جس کے پاس پانی اپنی ضرورت سے زیادہ تھا مگر اس نے دوسرے ضرورت مند کو اس سے آبپاشی نہ کرنے دی اور فرلئے گا کہ جس طرح تو نے اس سے اپنا فاضل پانی روکا اسی طرح میں تجھ سے اپنا فضل روکوں گا۔

عطایا کے باب میں ہے کہ حضرت عمر رضی اللہ تعالیٰ نے نبی صلی اللہ علیہ وسلم کی خدمت میں حاضر ہو کر عرض کی کہ خیبر میں مجھ کو ایک ایسی زمین ہاتھ آئی جس سے زیادہ نفیس کوئی مال مجھ کو کبھی نہیں ملا۔ اس کے بارے میں آپ کیا حکم دیتے ہیں فرمایا کہ

چاہو تو اصل زمین وقف کر کے اس کے منافع کو صدقہ قرار دیدو، حضرت عمرؓ نے ایسا ہی وقف کر دیا کہ اصل زمین نہ بیع ہو نہ ہبہ نہ میراث، اور اس کا منافع فقیروں پر، رشتہ داروں پر، غلاموں کے آزاد کرانے پر، مسافروں پر مہمانوں پر، اور اللہ کی راہ میں خرچ ہوتا ہے۔ اسی باب میں ہے کہ کسی چیز کو ہبہ کر کے واپس لینا ایسا ہی ہے جیسے کٹافے کر کے پھر کھا جاتا ہے۔ دوسری روایت میں ہدیہ دینے کی ترغیب اس طرح فرمائی کہ ایک دوسرے کو ہدیہ دیا کرو کہ یہ آپس کی دشمنی اور کینہ کو دور کرتا ہے، لفظ یعنی کسی کو کوئی گری بڑی چیز مل جائے تو اس کو اصل مالک تک پہنچانے کے لئے سال بھر تک انتظار و اہتمام کا حکم ہے۔

میراث و ترکہ یا فرائض کا باب بھی کتاب البیوع ہی کے ضمن میں آتا ہے جس کا حاصل ہی مال و جائداد کو نسل در نسل اس طرح تقسیم کرنا ہے کہ پس انداز مال حسب تعلق زیادہ سے زیادہ وارثوں تک پہنچ جائے اسی ذیل میں وصیت کا باب آتا ہے جس کا مطلب ہے کہ اگر کسی کو اللہ نے اتنا دیا ہے کہ وارثوں یا انہوں کو محروم یا حق تلفی کئے بغیر غیروں کو بھی کچھ دے دلا سکے تو اس کے لئے وصیت کی اتنی تاکید ہے کہ وراثتیں بھی ایسی نہ گزارے کہ لکھا ہوا وصیت نامہ اس کے پاس موجود نہ ہو البتہ ایسی اور اتنی وصیت کی اجازت نہیں کہ اولاد وغیرہ اصلی و قریبی تعلق والوں کا حق مارا جائے، فرمایا کہ اپنے وارثوں کو تم خوشحال چھوڑو یہ اس سے بہتر ہے کہ وہ دوسروں کے آگے ہاتھ پھیلاتے پھریں، اصل مقصود اتفاق کا چونکہ خدا کی خوشنودی اور آخرت کی بہبودی یا اجر و ثواب ہے اس لئے اس کی وسعت اسلام میں یہاں تک ہے کہ خدا و آخرت کی نیت سے خود اپنی بیوی کو بھی آدمی جو کچھ دیتا اور

کھلاتا ہے اس پر بھی تو اب ملتا ہے الیہ وصیت وارثوں کے حق میں جائز نہیں رکھی گئی کہ ان کے حقوق تو خود شریعت نے تعیین کے ساتھ فرض کر دیئے ہیں اب اگر انہیں کو اور دے دلیا جاتا تو اتفاق کی مناسب ممکن زیادہ سے زیادہ توسیع کے اصول و مصلحت کے منافی ہوتا۔

فقہ میں

حدیثوں کی کم و بیش اسی کتاب البیوع کے مختلف ابواب زیادہ قانونی و عملی بیوب و تنقیح کی شکل میں فقہ کی کتابوں میں ہوتے ہیں جن کو اسلام کے منضبط معاشی احکام کہایا اسلامی معاشیات کا لقب دیا جاسکتا ہے مگر ان کی نوعیت بھی بالذات حصول مال یا دولت کی پیدائش اور اس کے اسباب و ذرائع کی تعلیم و تحقیق نہیں ہوتی بلکہ وہی معاد کی نظر سے معاش کے ذرائع کی جائز و ناجائز حلال و حرام، مکروہ و مباح یا مستحب و مستحسن ہونے کی، بس اس معنی میں چاہو تو حدیث و فقہ کی کتاب البیوع کے ابواب و مسائل کو اسلامی معاشیات کے کسی (یا مال و دولت کے کسب و پیدائش کے) مسائل کہہ لو، مگر ان کا مدعا نہ نفس پیدائش دولت کیلئے ان معاشی وسائل کی تفصیل و تحقیق ہوتی ہے جو انسان اختیار کرتا اور کر سکتا ہے اور نہ ان کی تعلیم و ترغیب، بلکہ اصلاً معادی خیر و فلاح کے لحاظ سے معاشی وسائل پر بہت سی قیود و شرائط یا ایسی تحدیدات عائد کر دینا جن سے کسب مال یا پیدائش دولت اور حصول معاش کی وہ من مانی آزادیاں ختم ہو جاتی ہیں جن سے معاد کا بگاڑ ہو اور ان قیود و تحدیدات کی بدولت آدمی کو بار بار بجائے دولت پیدا کرنے

کے الٹے کھونا پڑتا ہے۔

اسکی یہ حقیقت واضح ہو جاتی ہے کہ اسلام کی معادی اور آجکل کی غیر معادی معاشیات میں مشرق و مغرب کی دوری ہے غیر معادی معاشیات میں اگر جائز و ناجائز کی کچھ شرطیں اور قیدیں لگائی بھی جاتی ہیں تو ان کا تعلق تمام تر اسی دنیا کی معاشی زندگی کے بناؤ بگاڑ سے ہوتا ہے بخلاف حلال و حرام کی اسلامی قیود و احکام کے کہ ان کا اصلی رُخ آخرت کی معادی زندگی کے بناؤ بگاڑ کی طرف ہوتا ہے ورنہ جو رب اور رزاق پانی زمین اور ہوا کی انسانوں سے بہت زیادہ اور بیشتر جاندار مخلوق کو بلا کسی معاشی جواز و ناجواز یا معادی حلت و حرمت کی قید و بند کے روزی پہنچاتا ہے کیا وہ ایک انسان ہی کی محدود آبادی کو معاشیات کی علمی و عملی ادھیڑ میں ڈالے بغیر رزق رسانی سے عاجز تھا؟

غرض اسلام کی معادی معاشیات کی رو سے انسان کے لئے مال و معاش کے کسب کا مسئلہ بذات خود کوئی مسئلہ نہیں، اصل مسئلہ معاد کے لحاظ سے کسب معاش کی بعض خاص صورتوں کے عدم جواز یا حرمت کا ہے یعنی وہی کسب کے بجائے عدم کسب یا ترک کسب کا، ورنہ نفس کسب یا حصول رزق کے معاملہ میں ایک طرف اگر دیگر حیوانات کی طرح انسان کی رہنمائی بالکلیہ طبیعت و جبلت کے ماتحت نہیں رکھی گئی تو دوسری طرف عقلی رہنمائی کے ساتھ ایمانی راہ سے اتنا اطمینان دلایا گیا ہے کہ جب تک اپنے مقررہ معاش کا ایک ایک دانہ پورا نہ کر لے گا مر ہی نہیں سکتا۔

مگر سوچنے کی بات ہے کہ ایسی صمنانت کی صورت میں پھر انسان کو معاشی عقل و تدبیر کے جھگڑوں میں سرے سے ڈالا اور حلال و حرام کی زنجیروں میں کسایا ہی

کھول گیا، اس سوال کے نہ سوچنے اور نہ سمجھنے سے معاش ہی نہیں اسلامی
 زندگی کے سارے شعبوں میں طرح طرح کی غلطیاں اور غلط فہمیاں راہ پا گئی
 ہیں کائنات میں انسان کا اسلام جو محل و مقام قرار دیا ہے وہ پیش نظر نہ
 رہنے سے اسلامی تعلیمات میں قدم قدم پر ٹھوکریں لگتا اور بہکنا گزیر رہا ہے۔
 اور تمہیدی ابواب کے ایک خاص باب میں اس کی تفصیل گذر چکی کہ اسلامی
 تعلیم کی رو سے انسان کا اصل منصب و مقام اس کائنات میں اپنے اور کائنات
 دونوں کے خالق کے خلیفہ عید اور امین کا ہے اور فرائض امانت کی ادائی
 کے ساتھ ساتھ خلافت و عیدیت کی تربیت و ترقی کے لئے جس طرح ایک
 درجہ میں خلیفہ غلام یا امین کا مجبور و ماتحت ہونا اور رہنا ضروری ہے اسی
 طرح ایک حد تک مختار و آزاد ہونا بھی لازم ہے، خلافت و بیابیت یا نماز کی
 دو کالت کے حقوق و فرائض بجالانے کے لئے جس طرح ایک طرف لایہ
 کہ جس کا نائب و وکیل ہے ہر قدم اس کی مرضی و منشاء کے مطابق اٹھے۔
 اسی طرح اس کو دوسری طرف اس قدم کو اٹھانے کا پورا اختیار بھی ہو جو جبر و
 اختیار کی اسی جامعیت میں بندہ کی بندگی یا عیدیت کی ترقی و تکمیل منحصر ہے
 امین یا خزانچہ کے لئے خزانہ کی تقسیم اور اس میں تصرف کا اختیار حاصل ہونا
 بھی ناگزیر ہے اور اس تصرف و اختیار کو بالکل مالک خزانہ کی مرضی و حکم کے
 موافق استعمال کرنے ہی میں امانت کی تکمیل و کمال ہے
 انسان یا اس کا جو فرد بھی جتنک زندہ ہے اس کی زندگی کے سامان یا
 معیشت کی ضمانت و ذمہ داری تو اس کو اپنا خلیفہ بنانے والے اور عیدیت
 و امانت کا بوجھ ڈالنے والے نے بالکل اسی طرح لے رکھی ہے جس طرح
 کسی عید یا غلام کی روزی یا ضروریات زندگی کی فراہمی تمام تر اس کے آقا

و مالک پر ہوتی ہے اور غلام کا کام آقا کی بے چون و چرا کامل اطاعت ہے ایسی کامل حبس کو تنہا نہ بھون کے مجدد وقت اس حکایت سے خوب واضح فرمایا کرتے تھے کہ کسی نے کوئی غلام خریدا اس سے پوچھا تمہارا نام کیا ہے کہا آج سے جو آپ رکھیں، پوچھا کھاتے کیا ہو؟ کہا آج سے جو آپ کھلائیں بسن ہی نوعیت اسلامی معاشیات میں حرام و حلال کی تحدیدات کی کہ سامان زلیت یا رزق کا مہیا کرنا تو ہر طرح رب رزاق ہی کی ذمہ داری ہے لیکن ہماری عہدیت و بندگی کی تکمیل و ترقی تمام تر اس میں منحصر ہے کہ اس سامان میں اپنے یا دوسروں کے لئے تصرف کا جو اختیار ملا ہے وہ بالکلہ آقا ہی کی مرضیات و احکام کے تابع رہ کر استعمال ہو۔

انسان کی اس عہدیتی یا خلافتی و امانتی خلقت و فطرت ہی کا معاشی معاملات میں مقتضا و مطالبہ یہ ہے کہ معاشی اسباب و وسائل یا پیش دولت کے ذرائع میں افراد پر خارجی پابندیاں کم سے کم ہوں اور ارادی آزادیاں زیادہ سے زیادہ حاصل ہوں تاکہ وہ اس ارادہ کو اختیاری طور پر آقا کی خوشی و خوشنودی کے ماتحت رکھ کر طاعت و بندگی کے اعلیٰ سے اعلیٰ مقامات تک عروج کر سکے۔

اس نظر سے بھی موجودہ لازمی معاشیات کا رجحان اسلام کی دینی معاشیات کی نقیض و نفی ہی ہے۔ "قومی ملکیت کے نام سے انفرادی ملکیت یا دولت و معیشت کی پیدائش کے وسائل پر حکومتیں اس طرح غصبا و جبرا قاپض ہوتی جاتی ہیں کہ افراد کے لئے خلافت و عہدیت کو فروغ دینے والے یا کسب و انفاق کے آخرت ساز مواقع اور آزادیاں کم سے کم ہوتی جا رہی ہیں خود ہمارے ملک (ہندوستان) میں اس کی تازہ

مثال خاتمہ زمینداری ہے اس کی ایک صورت تو وہ ہے کہ حکومت نے
 زیر دستی زمینداروں کی زمینیں چھین کر کاشتکاروں کو چھوٹے چھوٹے زمیندار بنا کر
 خود سب سے بڑی جابر و قاسر زمیندار و جاگیر دار بن بیٹھی۔ اور دوسری ”بھووان“
 کی وہ تحریک ہے جو مثلاً و نو بجاہٹے نے گاندھی جی کے مذہبی رجحانات کے
 رنگ میں اختیار کی کہ زمینداروں کو اس کی ترغیب دیا جائے کہ وہ خود اپنے
 ارادہ و اختیار، خوشی و خوشدلی سے ”دان“ یا خیر و نیکی کا کام جان کر
 اپنے زیادہ عاجمند بھائیوں کو دیدیں۔ معاشی اصلاح کا پہلا یا حکومت کا
 راستہ لا دینی بلکہ دین دشمنی کا ہے اور دوسرا دین و مذہب کا۔

زمینداروں یا جاگیرداروں کے ظلم و زیادتی کی نہ واقعیت سے انکار ہے
 نہ اصلاح کی ضرورت سے گفتگو اصلاح کے طریقہ میں ہے اور گوانسان
 اور انسانیت کو آج کل کی دین دشمن معاشیات و سیاسیات نے مسخ
 کرنے میں اپنی والی کوئی کسر لگی نہیں رکھی، تاہم انسان بہر حال انسان ہے
 حکومت نے جو زور و زبر و قانون کی راہ سے زمینداری کے سلب کرنے میں
 لگایا وہی اگر بھووان مشن کو کامیاب بنانے میں لگاتی تو نسبتاً بہت
 کم زور و زبر کے صرف سے بہت زیادہ خوشدلی کے ساتھ یہی اصلاح انجام
 پاتی اور یہی زمیندار اپنے اختیار و خوشی سے ایثار و قربانی کر کے دوسروں کا
 معاشی معیار بلند کرنے کے ساتھ خود اپنا معادی معیار یا کم از کم اخلاقی و
 انسانی معیار کتنا اونچا کر لیتے اور فریقین کے سینہ میں ایک دوسرے سے
 بغض و عداوت قتل و غارت کی جو آگ بھڑکا دی گئی ہے اس کی جگہ باہمی
 ایثار و اعتماد، اعانت و محبت اور ہمدردی و خیر خواہی کے چشمے ابھرنے لگتے
 ابھی اسی بدنام و رسوا زمینداری و جاگیرداری کے خاتمہ پر ہمارے مشہور

صاحب علم و فہم مولانا گیلانی سلمہ نے اسلامی نقطہ نظر سے ایک سلسلہ مضامین میں جو عالمانہ بحث فرمائی ہے اس کی تفصیلات سے قطع نظر کر کے دینی عمق کی بات یہی نکلتی ہے کہ پیغمبر اسلامؐ نے بھی زمینداروں کو حاکمانہ و جابرانہ قوانین بنا کر نہیں بلکہ رضا کارانہ طور پر اس کی ترغیب دی تھی کہ جو زمین ان کی ضروریات یا کاشت سے فاضل ہو وہ اپنے بھائیوں کو خوشی سے بلا معاوضہ کاشت کے لئے دیدیں۔

اسی کی فرع اسلامی و غیر اسلامی معاشیات کا یہ اصولی فرق بھی ہے کہ غیر اسلامی معاشیات تو اپنی معراج کمال ایسی غیر فطری دنیا بنا جانتی ہے کہ سرمایہ داروں یا دو لہندوں سے مال و دولت زبردستی چھین چھین کر اور امیر و غریب کے تفاوت کو مٹا کر سب کو اس درجہ تک برابر کر دیا جائے کہ اوسط درجہ کی معاشی ضرورتوں کی مدت تک کوئی کسی کا محتاج ہی نہ رہے یعنی افراد کی انفرادی و اختیاری خیر و خیرات اور میراث کا دروازہ سرے سے بند ہو جائے اور آدمی اس معاملہ میں اپنی رضا کارانہ یا مختارانہ خلافت و عبدیت کی تربیت و تہذیب سے مطلقاً محروم ہو جائے کیا عجیب یہ اس انتہا تک جا کر ہے کہ صدقات و خیرات کا لینے والا ڈھونڈھے نہ ملے جس کو بخاری شریف کی کئی روایتوں میں قرب قیامت کی ایک علامت کے طور پر بیان کیا گیا ہے کہ سب لوگ اتنے مالدار ہو جائیں گے کہ صدقہ یا زکوٰۃ لینے والا ڈھونڈھے نہ ملے گا۔

قیامت اس وقت تک قائم نہ ہوگی	قال رسول اللہ صلی اللہ علیہ وسلم لا تقوم الساعة حتی یکثر فیکم المال
جب تک مال کی اتنی زیادتی نہ ہو جائے	
کہ وہ بہا بہا بھرے حتیٰ کہ مالدار آدمی	

فیفیض حتی یہمد رب
 المال من یقبل صدقته
 و حتی یعرضہ فیقول
 الذی یعرضہ علیہ
 لا ارب لی

کو فکر پڑ جاتے گی کہ اس کا صدقہ کون
 قبول کرے گا جس کو دینا چاہیگا وہ
 یہ کہہ کر رد کر دے گا کہ مجھ کوئی ضرورت
 نہیں ہے۔

بخاری کی دوسری روایت میں ہے کہ آپ نے تاکید کے ساتھ فرمایا کہ
 تصدقوا فانہ یأتی
 علیکم زمان یمشی
 الرجل بصدقته فلا
 یجد من یقبلہا۔

لوگو صدقہ کرو کیونکہ ایک زمانہ ایسا
 آنے والا ہے کہ آدمی اپنا صدقہ
 و زکوٰۃ لئے پھرے گا اور کوئی
 لینے والا نہ ملے گا۔

باب الصدقة قبل الرد

غرض آج معاشی نصب العین جو اس درجہ تک عام معاشی آسودگی
 و مساوات کو قرار دے لیا گیا ہے کہ کوئی کسی سے اتنا کم اور نیچا نہ رہنے
 پاتے کہ اس کا محتاج و دست نگر ہو یہ اسلام کی نظر میں غیر مطلوب ہی نہیں
 بلکہ یہ غیر فطری حالت سرے سے اس دنیا اور انسان کے ختم ہو جانے
 و قیامت ہی کا پیش خیمہ ہو گی جب اس نے اپنی تخلیقی غرض و غایت یعنی
 اختیاری۔ یا خلافتی و امانتی۔ فطرت کی تکمیل و تحقق اور عبدیت و
 بندگی۔ مَا خَلَقْتُ الْجِنَّ وَالْإِنْسَ إِلَّا لِيَعْبُدُونِ۔ کا راستہ
 خود ہی اپنے اوپر بند کر لیا۔ اور اپنی آفرینش کے مقصد کی راہ آپ ہی
 مار دی۔ تو پھر وہ اور اس کے لئے زمین و آسمان جو کچھ پیدا کیا گیا ہے اس
 کے باقی رہنے کا جواز ہی کیا رہ جاتا ہے۔

کہنا یہ ہے کہ انسان کے سارے انسانی کمالات کا منبع اس کی باطنی نیت ارادی آزادی اور اختیاری عمل ہے کوئی کسی محتاج و فقیر کو روٹی کا ایک ٹکڑا یا تانبے کا ایک پیسہ بھی نیک نیتی و خوش دلی سے دیکے تو یہ اس نے ہمدردی کا اخلاقی اور خدا ترسی کا دینی فرض ادا کیا، باطنی و اخروی دونوں اعتبار سے کچھ نہ کچھ ترقی کی۔ لیکن ایک شخص سے اگر کوئی مشنڈا فقیر زبردستی سو روپیہ چھین لے یا حکومت چھین کر کے فقیروں میں بانٹ دے تو خود اس شخص کو نہ پیسہ بھر وہ اخلاقی و روحانی تربیت و ترقی نصیب ہوگی اور نہ وہ ان فقیروں کی کسی رضا کارانہ اعانت و ہمدردی کے اجر کا مستحق ٹھہریگا اس لئے جو معاشی دعوت اور پروگرام حاکمانہ طاقت کے زور و جبر سے قوم و افراد کی معاشی سطح کم و بیش برابر کر دینا غریبی و امیری کی اونچ نیچ کو سرے سے ختم کر دینا یا سب کو اتنا غنی بنا دینا چاہتا ہے کہ ہر ایک کے پاس اپنی موٹر کار ہو اور ہر ایک کی آمدنی آٹھ سو روپیہ ماہوار ہو، تو وہ درحقیقت امیر و غریب سرمایہ دار و نادار سب ہی پر انسانیت کے ان اخلاقی و روحانی یا دینی و اخروی کمالات کا دروازہ بند کر دینا چاہتا ہے، جو غنی و فقیر ہر ایک اپنے اپنے مرتبہ و محل کے لحاظ سے حاصل کر سکتا ہے اور دینی لحاظ سے تو معاشی دائرہ میں ایک طرف قناعت و توکل، صبر و رضا وغیرہ اور دوسری طرف ان اتفاقی فضائل و کمالات کے لئے گنجائش ہی کتنی رہ جاتی ہے جن کی تحسین و ترغیب سے کتاب و سنت دونوں کی تعلیمات بھری ہیں۔

اسلام نے انسان کی جو انسانیت یا تکوینی فطرت ”خلافت“ قرار دی ہے اس کی شرعی تکمیل و تربیت بے اس کے ممکن ہی نہیں کہ زندگی کے تمام دائروں اور شعبوں میں افراد کو حیر و قانون سے نہیں بلکہ اپنے انفرادی اختیار

درضا سے خیر کو اختیار کرنے اور شر کو ترک کرنے کی زیادہ سے زیادہ آزادی حاصل ہو اور خارجی پابندیاں کم سے کم ہوں بس اتنی کہ کسی فرد کی انفرادی آزادی دوسرے کی انفرادی آزادی میں مخل نہ ہو، اس لئے اسلامی حکومت کا کام انفرادی آزادی کی اس حد تک نگرانی اور روک تھام کرنا ہے کہ معاشرہ کا ہر فرد اپنے اپنے محل و مقام کے اعتبار سے اپنی اپنی انسانیت کی تکمیل میں دوسروں کی مداخلت و مداخلت سے محفوظ رہے۔

مثلاً معاشی دائرہ میں ایک طرف حکومت کی ذمہ داری یہ ہے کہ اس کے شہریوں میں ایک فرد بھی اتنا تنگ دست نہ رہنے پائے کہ جب نماز کی نیت باندھے تو یہ فکر لگی ہو کہ کل بال بچے کیا کھائیں گے۔

شب چہ عقد نماز بر بندم چہ خورد بامداد فرزندم
دوسری طرف وہ اغنیاء یا مالداروں کو اتنی آزادی نہ دے گی کہ وہ عیاشی و ادباشی یا لہو و لعب اور مسرفانہ عادتوں میں من مانے طور پر اپنا مال اڑاتے رہیں ساتھ ہی ان کے مال سے کم از کم اتنا وہ قانونی و جبری طور پر وصول کر لے گی جو دوسروں کو ”چہ خورد بامداد فرزندم“ کی حد تک فاقہ کش و تنگ دست نہ ہونے دے مگر سرمایہ داری و جاگیر داری کو اپنی چڑھ بنا کر حکومت کو اس کا حق یا سکل نہیں کہ وہ زائد دولت رکھنے والے افراد کی زائد دولت سلب کر کے ان کو فضائل و کمالات کے ان انفاقی مواقع سے محروم کر دے جو وہ اپنے اختیار و ارادہ سے کام لے کر انفرادی طور پر حاصل کر سکتے تھے اور جس سے ان کے اصل انسانی جوہر یا اختیاری فطرت و خلافتی منصب کی تربیت و ترقی ہوتی تھی البتہ حکومت کو اس کا حق ہی نہیں اس کا فرض ہے کہ شراب و کباب، رقص و سرود، سینما اور تھیٹر جو ا اور گھوڑ دوڑ، بلکہ بٹری اور سگرمیٹ تک کے بھی بے شمار رائج الوقت فضولیات

کو قانوناً ناجائز کر دے، جن سے امیروں کو اپنا زائد از ضرورت روپیہ ہی نہیں
ملکہ فقروں کو اپنی بھیک تک صحیح اتفاق کے بجائے اسراف یا فضول خرچیوں
میں اڑانے کی ترغیب و تحریص ہوتی ہے اور جس سے معاشرہ کا دینی و روحانی
ہی قوام نہیں بگڑتا بلکہ دنیوی و جسمانی نظام بھی درہم برہم ہوتا ہے پھر اسلامی ریاست
زائد دولت کی تقسیم کا ایک ایسا فطری قانون وراثت رکھتی ہے جس سے ایک
طرف آدمی کو اس کی مسرت و راحت حاصل رہتی ہے کہ اس کی کمائی خود اسی
کے اہل و عیال اعزہ و اقرباء کے کام آئے گی اور دوسری طرف بڑی سے بڑی
دولت یا سرمایہ و جاگیر آپ سے آپ قدرتی طور پر نسل در نسل تقسیم و تقسیم
ہوتی چلی جاتی ہے

اس کے علاوہ اسلامی مزاج و مذاق کے معاشرہ میں زندگی قدرۃً فضولیات
سے پاک ہو کہ ضروریات تک محدود ہو جاتی ہے کیونکہ آخرت پر نظر رکھنے والا یا عاقبت
اندیش انسان تعیش و تنعم میں اس سے زیادہ منہمک ہی نہیں ہو سکتا جتنا کہ
اسٹیشن پر ریل کا مسافر ہوتا ہے کہ اسٹیشن پر اگر آرام سے بھی لیٹا بیٹھا ہو
اور گاڑی کے اندر کھڑے ہونے کی جگہ بھی نہ مل رہی ہو تو پائڈان پر کھڑے کھڑے
راستہ گزار لینے ہی کو مسافر خانہ کے آرام پر ترجیح دیتا اور منزل کھوٹی کرنا مشکل
ہی سے پسند کرتا ہے اس کو ساری فکر وہاں کے آرام و آسائش کی لگی رہتی
ہے جو اصل وطن ہے اور جہاں ساری عمر بسر کرتا ہے وہ ضروریات سفر سے فاضل
اپنے روپیہ پیسہ کو ایسی چیزوں میں خرچ کرنا چاہیگا جو وطن کی مستقل زندگی میں
زیادہ کار آمد و راحت رسال ہو۔

یہی انفرادی و اختیاری اتفاق کی وہ ذہنیت ہے جو اسلام کی انفاقی
معاثیات اپنے معاشرہ کے افراد میں پیدا کرنا چاہتی ہے اور جو دینی ہی نہیں دنیوی

اعتبار سے بھی تمام معاشی مقاصد و امراض کا کلی و اصولی علاج ہے کتاب و سنت کی اس معاشی تعلیم نے بڑے بڑے دولتمند اور سرمایہ دار صحابہ میں جو اور عیسیٰ اتفاقی ذہنیت پیدا کر دی تھی اس کا اندازہ ذیل کی مثالوں سے ہوگا۔ بخاری شریف کی ایک روایت میں حضرت ابو مسعود انصاری اسی عام ذہنیت کی ترجمانی ان الفاظ میں کرتے ہیں کہ جب صدقہ کی آیت نازل ہوئی تو صحابہ کرام بازاروں میں جاتے اور محنت و مشقت سے جو کچھ ہاتھ آتا اس کو خیرات کر دیتے یعنی کمانے کی محنت و مشقت بھی زیادہ تر آخرت کے کاموں میں خرچ کرنے کے لئے اٹھاتے تھے۔

۱۱۔ ام المؤمنین حضرت عائشہ صدیقہ رضی اللہ تعالیٰ عنہا کا یہ حال تھا کہ ایک مرتبہ ایک عاجز و ناتوان صحابی سے فرمایا کہ اس وقت اگر میرے پاس دس ہزار درہم بھی ہوتے تو سب تم کو دیدیتی، اتفاق کی بات کہ اسی شام کو حضرت معاویہؓ نے ان کی خدمت میں اتنی ہی رقم بھیجی فرمایا کتنی جلد میری آزمائش ہو گئی اور فوراً ان صحابی کو بلا کر پورے دس ہزار کے دس ہزار ان کو دیدیئے۔ اور بھی جو کچھ مل جاتا خیر و خیرات ہی میں جاتا۔ بخاری ہی میں ہے کہ حضرت عبداللہ بن زبیر نے ان کو اتنی فیاضی سے روکنا چاہا تو اتنی ناراض ہوئیں کہ ان سے نہ بولنے کی قسم کھالی،

۱۲۔ حضرت اسماء کے پاس صرف ایک لونڈی تھی اس کو فروخت کر کے قیمت گود میں رکھے بیٹھی تھیں کہ ان کے شوہر حضرت زبیرؓ آئے اور یہ رقم انہوں نے مانگی حضرت اسماء نے جواب دیا کہ

۱۔ جو احقر کے عزیز عزیز مولوی عبدالقیوم سلمہ نے اپنی چھوٹی سی کتاب التجارة فی الاسلام نام میں جمع کرتے ہیں جو آسانی سے یکجا مل گئے اور صرف کچھ حذف و اضافہ یا تقدم و تاخر سے کام لینا پڑا۔
(جزاء اللہ تعالیٰ)

میں تو اس کو خیرات کہہ چکی ہوں۔

(۳) حکیم ابن حزام دارالندوہ کے ایوان خاص کے مالک تھے جس کو حضرت امیر معاویہ رضی اللہ عنہ کے ہاتھ ایک لاکھ میں فروخت کیا اور سب خیرات کر دیا۔

(۴) حضرت سلمان مدائن کے گورنر تھے پانچ ہزار دینار تنخواہ تھی جب تنخواہ ملتی سب کی سب خیرات کر دیتے خود چٹائی بن کر اپنی گندہ کرتے۔

(۵) ایک دن رسول اللہ صلی اللہ علیہ وسلم یہ آیت تلاوت فرما رہے تھے **وَالَّذِينَ يَكْنُزُونَ الذَّهَبَ وَالْفِضَّةَ اتَّفَاقًا** سے ایک دولت مند صحابی مالک ابن جبہ ادھر گزر رہے تھے سن کر بیہوش ہو گئے، ہوش آیا تو آستانہ مبارک پر حاضر ہو کر عرض کیا کہ یا رسول اللہ! میرے باپ آپ پر قربان! کیا یہ آیت سونا چاندی جمع کرنے والوں کے بارے میں نازل ہوئی ہے آپ تے فرمایا ہاں! عرض کیا کہ شام ہوتے ہوتے ایک درہم و دینار بھی باقی نہ چھوڑونگا اور ایسا ہی کیا۔

(۶) حضرت معمر بن سعد کا یہ رنگ تھا کہ خدا کی راہ میں خرچ کرنے کے لئے قرض تک لینے میں دریغ نہ فرماتے، ایک غزوہ میں فوج کے کھانے کا بند و بست قرض ہی سے کیا تو حضرت ابو بکر رضی اللہ عنہ اور حضرت عمر رضی اللہ عنہ نے روکنا چاہا کہ اس طرح تو یہ اپنے کو برباد کر ڈالیں گے، ان کے والد حضرت سعد کو جب یہ معلوم ہوا تو آنحضرت کی خدمت میں حاضر ہو کر شکایت کی کہ ابن قحافہ اور ابن خطاب مجھ کو کون بچائے

یہ میرے بیٹے کو بخیل بنانا چاہتے ہیں ۛ

جس طرح جدید معاشیات اور معاشی نظریات نے انسان کی کبھی ذہنیت کو اتنا اندھا کر دیا ہے کہ اس کی سعی و فکر، دوا و دوش اور انہماک کی بدولت خود اس دنیا میں دل کا چین و آرام برباد ہو جاتا ہے اسی طرح اسلامی معاشیات کی پیدا کی ہوئی انفاقی ذہنیت میں بعض اوقات صحابہؓ اپنے حال و مال کو نظر انداز کر کے اتنے غلو سے کام لیتے کہ آنحضور صلی اللہ تعالیٰ علیہ وآلہ وسلم کو ناراض ہو کر روکنا بھی پڑتا تھا۔ مشہور واقعہ ہے کہ:

” ایک صحابی انڈے برابر سونا لے کر خدمت اقدس میں حاضر ہوئے اور عرض کیا کہ یہ ایک کان میں مجھ کو ملا ہے اور میرے پاس اس کے سوا کچھ نہیں ہے آپ نے اعراض فرمایا پھر وہ داہنی طرف اس کو لے کر آئے اور یہی عرض کیا آپ نے منہ پھیر لیا۔ پھر بائیں جانب آئے آپ نے پھر توجہ نہ فرمائی آخر وہ پشت کی طرف آئے اس دفعہ حضور صلی اللہ تعالیٰ علیہ وآلہ وسلم نے اس زور سے ہاتھ مارا کہ ان کی گردن پر سخت چوٹ آئی اور فرمایا کہ تم لوگ اپنا سارا مال صدقہ کر دیتے ہو اور پھر بھیک مانگتے ہو، بہترین صدقہ وہ ہے کہ صدقہ کے بعد بھی آدمی کے پاس کچھ بچ رہے ۛ“

جب لَنْ تَسْأَلُوا الْبِرَّ حَتَّى تُنْفِقُوا مِمَّا تُحِبُّونَ کی آیت اتری کہ ”تم اس وقت تک نیکی کو ہرگز نہ پاسکو گے جب تک اپنی محبوب چیزوں میں سے خرچ نہ کرو۔ بخاری میں ہے کہ حضرت ابو طلحہ رضی اللہ عنہ نے حاضر ہو کر عرض کیا کہ میں سب سے زیادہ اپنے اموال میں بیر جاؤں (کنویں کا نام) کو محبوب رکھتا ہوں اور اس کو خدا کی راہ میں خیرات کر کے ثواب کا امیدوار ہوں۔

حدیہ کہ حضرت عبداللہ بن عمرؓ نے اپنا معمول ہی بنالیا تھا کہ جو چیزیں پسند ہوتیں ان کو اللہ کی راہ میں دیدیتے۔ ایک بار سفر حج میں اپنی اونٹنی کی چال پسند آئی تو اس سے اتر پڑے اور غلام سے کہا کہ اس کو قربانی کے جانوروں میں داخل کر دو۔

زکوٰۃ وصول کرنے والوں کو خود صاحب شریعت علیہ السلام والتحیت نے یہ حکم دے رکھا تھا کہ چھانٹ چھانٹ کر سب اچھا مال نہ وصول کیا کریں مگر دینے والوں کا جو حال تھا اس کا آج کے کسی معاشیات والے تصور بھی کیا کر سکتے ہیں کہ وہ اپنا بہتر سے بہتر مال ہی اس ٹیکس میں دینے پر اصرار کرتے تھے کسی صحابی نے اپنا بہترین اونٹ زکوٰۃ میں دینا چاہا تو محصل نے انکار کر دیا لیکن ان صحابی نے نہایت مت و سماجت کی اور کہا کہ میں خود بالکل اپنی خواہش و خوشی سے دے رہا ہوں آپ اس کو بیت المال میں داخل کر دیے۔

کسب بجائے اتفاق پر اس حرص و اصرار کا راز

ایک ہی تھا کہ نظر سے خدا اور آخرت کا خیال کسی معاملہ میں اوجھل نہ ہوتا تھا۔ مدینہ طیبہ میں جب مسجد کے لئے حضور صلی اللہ علیہ وسلم نے زمین حاصل کرنا اور اس کی قیمت ادا کرنا چاہی تو حضرات انصار رضی اللہ تعالیٰ عنہم نے یہی جواب دیا کہ ”ہم اس کی قیمت صرف اللہ تعالیٰ سے چاہتے ہیں“ آج بھی جن کی نظر اس قیمت پر ہے ان کا رنگ یہی ہے۔

سلسلہ تجدید کی کتابوں کی اشاعت و فروخت اور ان کے لئے دھڑ دھڑا حساب و کتاب اور امانت کی خدمت پاکستان کے جن بزرگ دوست نے سب سے زیادہ کی ان سے میں نے لاکھ اصرار کیا کہ کمیشن قبول کر لیں جس کی

تعداد سینکڑوں تک جاتی تھی مگر ان کا جواب بار بار اس قسم کا آتا رہا کہ اس کو میری آخرت کے لئے رہنے دیں، آخر مجھی کو ہار ماننا پڑی

دین و اسلام کی قیمت و حقیقت خدا و آخرت پر نظر کے سوا آخر اور ہے ہی کیا۔ اس لئے اسلامی معاشیات میں نہ جاگیر دار و زمیندار ہونا جرم ہو سکتا ہے نہ سرمایہ دار و مالدار ہونا۔ مسلمان اگر مسلمان ہے تو وہ جس محنت و مشقت سے مال و دولت پیدا کرے گا اس سے بہت زیادہ جوش و خروش اور خود اپنی خوشی و اختیار سے اس کو نیک راہوں میں لٹاتا اور خرچ کرتا رہیگا تو پھر حکومت و ریاست کو جاگیر داری و سرمایہ داری کو زور و جبر سے مٹانے کے لئے خود اس زور و جبر پر کروڑوں کا سرمایہ صرف کرنے کی ضرورت ہی کیا رہتی ہے اس کا کام تو اپنا سارا زور دنیا طلبی اور خدا فراموشی کو مٹانے پر لگا دینا ہے پھر تو مال یا دنیا جتنی بھی ہوگی سب عین دین بن کر رہیگی، فقراء صحابہ نے اغنیاء صحابہ کے جب اس فضل کو محسوس کیا تو حضور صلی اللہ علیہ وسلم نے فرمایا کہ پھر یہ تو خدا کی دین ہے۔ اور خود بڑے بڑے صحابہ میں کیسے بڑے بڑے سرمایہ دار و مالدار موجود تھے اس کا اندازہ بھی التجارۃ فی الاسلام ہی سے منقول چند واقعات سے لگالیں۔

حضرت عبدالرحمن بن عوف رضی اللہ عنہ نے وفات کے وقت ایک ہزار ادنٹ، تین ہزار کبریاں، سو گھوڑے اور لاکھوں اشرفیاں چھوڑیں مگر ساتھ ہی وصیت فرمائی کہ پانچ ہزار اشرفیاں خدا کی راہ میں خرچ ہوں، باقی زندگی میں تو ہزاروں ادنٹ گھوڑے اور نقد

اسلام کی خدمت و حفاظت میں لگاتے ہی ہے۔

حضرت ابو طلحہ رضی اللہ عنہ نے اپنی زمین یا زمینداری کا ایک حصہ حضرت عثمان غنی رضی اللہ عنہ کے ہاتھ سات لاکھ درہم میں فروخت کیا اور ایک ہی رات میں تقسیم کر دیا۔ اس پر بھی بائیس لاکھ درہم دو لاکھ دینار (اشرافیاں) اور تین کروڑ درہم کی جائداد چھوڑی۔

حضرت زبیر کی چار بیویوں میں سے ہر ایک کے حصہ میں گیارہ گیارہ لاکھ درہم ترکہ میں آئے اور یہ حصہ شرعی تقسیم کی رو سے پورے ترکہ کا صرف تیسواں تیسواں جزو تھا۔ باون لاکھ کی جائداد چھوڑی۔ ایک مکان چھ لاکھ درہم میں بکا۔

حضرت سعد بن وقاص رضی اللہ عنہ کے صرف نقد کی زکوٰۃ پانچ ہزار درہم نکلتی تھی۔ اور ڈھائی لاکھ نقد چھوڑے۔

حضرت عبداللہ بن مسعود رضی اللہ عنہ کا صرف نقد ترکہ ۹۰ ہزار درہم تھا۔ بس اسلامی معاشیات یہی ہے کہ ایک طرف حلال و حرام کی تمیز کے ساتھ لوگوں کے لئے اپنی اپنی صلاحیتوں کے موافق آزادانہ کسب کی تمام راہیں کھلی ہوں اور وہ ان صلاحیتوں سے پورے ذوق و شوق کے ساتھ کام لے سکیں، دوسری طرف کسب بھی بڑھ پڑھ کر خدا و آخرت کے لئے انفاق پہنچیں ہوں اسی کا نام وہ انفاقی ذہنیت ہے جس کا اسلام اپنے پیروں

۱۔ آج بھی بنانے والے اپنی سرمایہ داری کو دین ہی کا سرمایہ بنا رہے ہیں کراچی میں مولانا ابن موسیٰ میاں سلمہ کے یہاں دو ہفتہ سے زائد قیام میں اس کی ایک متوازن جھلک نظر آئی دین و دنیا دونوں کے مابین اللہ بڑے دو تہند ہیں اور دونوں کی دو تہندی کا اندازہ اس ایک ہی بات سے کیا جاسکتا ہے کہ ۲۵۲ ہزار سالانہ صرف زکوٰۃ ادا فرماتے ہیں۔

سے مطالبہ کرتا ہے اس کے بعد قومی ملکیت کا نام لے کر نہ انفرادی کسب و ملکیت کو قدم قدم پر غیر فطری زنجیروں میں جکڑنے کی حاجت رہتی ہے اور نہ انسان کی اصلی انسانیت، اختیاری و خلافتی فطرت کا گلا گھونٹنے کی۔ بلکہ اس کی تربیت و تکمیل کے لئے افراد کو ہر سمت میں کھلی فضا میسر آ سکتی ہے اور ہر شخص کو اپنی شخصیت PERSONALITY کے ارتقاء و تحقق کے لئے بے روک ٹوک مساوی مواقع مل سکتے ہیں اور اشتراکیت و سرمایہ داری سب کے مفاسد آپ اپنی موت مر جاتے ہیں۔

معاشیاتِ ایمان

قَالَتِ الْأَعْرَابُ آمَنَّا قُلْ لَمْ تُؤْمِنُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ . الآية (حجرات ۲۷)

یہ گنوار لوگ کہتے ہیں کہ ہم ایمان لے آئے کہہ دو کہ (نہیں ابھی ٹھیک طور پر) تم ایمان نہیں لائے ہو البتہ یہ کہو کہ (انکار و بغاوت چھوڑ کر) ہم اسلام لے آئے (یعنی اطاعت قبول کر لی ہے) کیونکہ (جس کا نام ایمان ہے) وہ ابھی تمہارے دلوں میں اترا نہیں۔

عام ایمان

دین اور دینداری یا مذہبیت اور مذہبی زندگی کا ایک درجہ تو یہ ہوتا ہے کہ آدمی جس اور جیسے مذہب کے گھر گھرانے، معاشرہ یا ماحول میں پیدا ہوتا ہے فضا کے خارجی اثر سے اس مذہب کی روایات و اعمال اور رسوم و عادات کو کچھ نہ کچھ قبول و اختیار کر لیتا ہے اور جن عقائد و ایمانیات پر یہ اعمال و رسوم مبنی ہوتے ہیں ان کو گویا ضمنی طور پر پائتا رہتا ہے یا کم از کم صراحتاً انکار بہر حال نہیں کرتا ہم عام نسلی مسلمانوں کے اسلام و ایمان کی نوعیت یہی ہوتی ہے اسی طرح کسی ملک و معاشرہ میں کسی مذہب یا مذہبی تحریک کے غلبہ یا جانے سے جو لوگ دوسروں کی دیکھا دیکھی اس میں داخل ہو جاتے

ہیں اور اس کی عبادتوں وغیرہ کی پیروی کرنے لگتے ہیں ان کی حیثیت بھی خارجی اثر و تاثر ہی کی ہوتی ہے جیسی کہ فتح مکہ کے بعد عام عربوں کے قبول اسلام کی تھی مندرجہ صدر آیت میں اسلام کی اصطلاح کو اسی مفہوم میں استعمال فرمایا گیا ہے ایسے مسلمانوں کے دلوں میں شعوری طور پر ایمانیات کا ادراک و قبول تعلیم و تربیت کے ذریعہ پیدا یا داخل کیا جاسکتا ہے، اور ان کو ”راسخ الایمان“ بتایا جاسکتا ہے۔

داخل القلب ایمان

اس کے برخلاف دوسری صورت ان لوگوں کی ہے جن کے اندر دعوت و تبلیغ یا کوئی خاص تاثیر و تاثر پہلے پہل ہی ایسا زبردست ایمانی یعنی ذہنی و فکری انقلاب برپا کر دیتا ہے جس کے قبول کرنے میں آدمی بارہا یکہ و تنہا بے یار و مددگار ہوتا ہے پھر بھی یہ قلبی و ذہنی انقلاب بجائے خود اتنا قوی و قاسر ہوتا ہے کہ ماحول و معاشرہ کی شدید مخالفت و عداوت سے بھی مغلوب و متاثر نہیں ہوتا۔ مکی دور میں ایمانی سبقت کرنے والے سابقین اولین کے ایمان کی نوعیت یہی تھی۔ یہ ایمان اتنا راسخ و مضبوط ہوتا ہے کہ اپنے خلاف نسلہا نسل کی راسخ فکری و عملی زندگی کو اس طرح دفعہ بے دخل کر دیتا ہے جس طرح زبردست آندھی بڑے بڑے تناور درختوں کو دم کی دم میں اکھاڑ چھینکتی ہے اکابر صحابہ کی جاہلی زندگی میں یکایک کایا بلٹ ہو کر جس طرح وہ سراپا اسلامی زندگی کے قالب میں ڈھل گئی تھی یہ کہ شہد ان کے دلوں میں ایمان کے گھر کہ جانے یا قلوب میں داخل ہو جانے والے قلبی انقلاب اور ذہنی و فکری کایا بلٹ ہی کا تھا جو نسل مسلمانوں کو نسلہا نسل کی ایمانی وراثت و راویت سے بھی نصیب نہیں ہوتا۔

اس انقلاب کے انفرادی کہ شے چھوٹے بڑے یوں بھی کبھی کبھی نظر آ جاتے ہیں۔ حیدر آباد میں ایک بڑے پائیگاہی (شاہی خاندان) کے نواب نہ معلوم کب سے شراب کے اتنے عادی کہ دن رات نشہ سے چور رہتے تھے اچانک ان کے قلب کی کایا کچھ ایسی ملٹی کہ ایک دم توبہ کمر لی یعنی خدا کی طرف پلٹ گئے جو توبہ کی لفظی و معنوی حقیقت ہے، سنا کہ ڈاکٹروں نے لاکھ سمجھایا ڈرایا کہ اس طرح دفعۃً چھوڑ دینے سے مر جائیگا۔ مگر انہوں نے ایک نہ مانی اسی حال میں حج کی تیاری کر دی اور قلب میں داخل ہو جانے والے ایمان کی توبہ نے ان کو اتنا پاک کر دیا تھا کہ ارض پاک مدینۃ النبیؐ نے ہمیشہ کے لئے ان کو اپنے سینہ میں داخل کر لیا۔

مکتوب القلب ایمان

سورۃ مجادلہ کے آخر میں اسی قلب میں داخل ہو جانے والے ایمان کو قلب میں لکھ دینے یا ثبت کر دینے سے تعبیر فرمایا ہے جس کا اثر یہ ہوتا ہے کہ آدمی اپنے باپ بیٹوں، بھائیوں، کنبہ، قبیلہ تک کا دین کے معاملہ میں دوست نہیں رہتا۔

لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ
مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ
أَوْ إِخْوَانَهُمْ أَوْ عَشِيرَتَهُمْ أُولَٰئِكَ كَتَبَ فِي قُلُوبِهِمُ
الْإِيمَانَ۔ موقع کے لحاظ سے اسلام و ایمان کے اس فرق کی کچھ
تفصیل کا مدعا یہ ہے کہ ادھر کے ابواب میں رزق و معاش سے متعلق جو
بحثیں گزری ہیں۔ ان کا تعلق زیادہ تر ایسے ہی اسلام سے ہے جس میں

ایمان دل میں اتنا جاگزیں نہیں کہ اسلامی تعلیمات کو محض خدا اور رسول یا کتاب و سنت پر بے چون و چرا ایمان کی دولت و قوت سے قبول کر لیا جائے قلب میں داخل ہو جانے والے ایمان کی شان تو بس اَمَّا وَصَدَّقْنَا ہوتی ہے اس کو اسلامی زندگی کی کسی راہ پر لگنے لگانے کے لئے عقلی یا کلامی رنگ کی لمبی چوڑی باتوں میں پڑنے کی ضرورت نہیں پڑتی، خدا اور رسول کے کسی امر و نہی کو قبول کرنے کے لئے اس داخل ایمان کی طاقت بجائے خود اتنی زبردست ہوتی ہے کہ کسی خارجی تائید و توثیق کی حاجت قطعاً نہیں رہتی۔

اس لئے خیال ہوا کہ مجدد وقت کی اس ”داخل القلب“ ایمان والی کچھ معاشی تجدیدات و اصلاحات کو ایک مستقل و مفصل باب میں ”معاشیات ایمان“ کے عنوان سے الگ پیش کر دیا جائے اس طرح معاش کی یہ بوقت واحد ”اسلامی و ایمانی“ تجدیدات انشاء اللہ ایک طرف خارجی اسلام والوں کے لئے داخل ایمان کی طرف دعوت کا اور دوسری طرف مقہور بہت داخل ایمان رکھنے والوں کے لئے مزید حلاوت ایمان کا سامان ہوں گی۔

باتونی ایمان

اپنا حال تو مدت گزلا مبالغہ یہ ہے کہ ایمان کی جو حلاوت و تازگی حضرت علیہ الرحمۃ کی چیزوں کو پڑھنے میں نصیب ہوتی ہے اس کے مقابل میں کیا کہوں کہ زبان و قلم کے بڑے بڑے مشاہیر کی اسلام اور اسلامی مسائل پر تقریروں، تحریروں سے دماغ تو وقتی طور پر کچھ مرعوب و متاثر ہو جاتا ہے لیکن دل ویران کا ویران ہی رہتا ہے زبان و قلم کی ان خدمات کی بجائے خود نافعیت حاشا و کلا انکار نہیں۔ بلکہ وقت کے فتنوں اور تقاضوں کو دیکھتے ہوئے وَكَمَا يَدْخُلُ

اَلْاٰیْمَانُ فِی قُلُوْبِكُمْ وَاَلُوْا۟ كِی زبَان سے اَسْكَمْنَا کہلاتے رہنا
 بھی بڑی اور بہت بڑی خدمت ہے تاہم کوئی دینی و معادی کیا اسلامی
 نقطہ نظر سے کوئی دنیوی و معاشی انقلاب بھی اس وقت تک برپا نہیں
 ہو سکتا جب تک داخل القلب ایمان والوں کی ایک معتبرہ جماعت خصوصاً
 علمائے امت اور رہبرانِ ملت میں پیدا اور کھڑی نہ ہو، خشک باتوں یا کلامی
 اسلام سے قلب میں داخل ہو جانے یا دل میں اتر جانے والے ایمان کے وہ آثار
 و ثمرات رونما نہیں ہو سکتے جو حضرات صحابہ رضوان اللہ علیہم کی زندگیوں اور
 کارناموں میں ہم پڑھتے ہیں اور زیادہ تر خالی زبان و قلم سے ان کی داد دیتے
 رہتے ہیں۔

دماغ سے زیادہ دل کی تواضع

بہر حال آئندہ صفحات میں خود حضرت مجدد تھانوی علیہ الرحمۃ کے ارشادات
واقعات زیادہ ملیں گے اور ان سے پڑھنے والوں کی دماغ کے ساتھ دل
کی تواضع زیادہ مقصود ہوگی، یوں تو اسلام اور اسلامی زندگی کے اکثر
شعبوں کی ضروری اصلاحات و تجدیدات پر حضرت سے مستقل کتابیں اور
رسائل بھی تحریر فرماتے ہیں۔ ورنہ حضرت کا سارا تحریری و تقریری سرمایہ دراصل
تمام اصلاحی و تجدیدی ذخیرہ ہی ہے اور بہت زیادہ یہ ذخیرہ ہزاروں صفحات
کے مواعظ و ملفوظات اور تربیتی السالک میں پھیلا ہوا ہے، معاشی اصلاحات
و تجدیدات زیادہ تر مختلف مواعظ میں ملتی ہیں۔ خصوصاً احکام المال، خیالہا
للرجال، مطاہر الاموال، افناء المحبوب اور اشرف العلوم وغیرہ میں علم معاش
کی مختصر سے مختصر تعریف چونکہ علم المال سے کی گئی ہے اس لئے پہلے ایک بیسٹ

وعظ احکام المال ہی کے نام سے لیجئے، اس مال سے متعلق معاشیات کے دو بنیادی مسئلوں - کسب مال و انفاق مال - پر گفتگو ہے ارشاد ہے کہ مال میں دو ہی تصرف ہیں ایک اس کا حاصل کرنا، دوسرے اس کا صرف کرنا اسی کو زیادہ روزمرہ کی زبان میں آمد و خرچ سے تعبیر فرمایا ہے۔

باطل خوری

اوپر معاشیات انفاق کے مستقل باب میں مفصل طور پر معلوم ہو چکا ہے کہ عام معاشی زندگی خصوصاً جدید معاشی رجحانات کے برعکس اسلام کی معاشی تعلیمات کا سب سے عجیب و غریب انوکھا پہلو یہ ہے کہ وہ کسب کے بجائے اصل میں عدم کسب کی معاشیات ہے، یعنی کسب کی بہت سی راہوں کو وہ بند کرتا اور حصول دولت کی بےسیوں صورتوں کو ممنوع و حرام قرار دیتا ہے قرآن مجید کی کلی اصطلاح و تعبیر ان کے لئے، اکل بالباطل یا باطل خوری کی ہے اس باطل خوری کی حرمت و ممانعت کا جن آیات میں حکم ہے ان ہی میں سے ذیل کی یہ پہلی آیت احکام المال کا عنوان ہے کہ

وَلَا تَأْكُلُوا أَمْوَالَكُمْ
بَيْنَكُمْ يَأْتٍ طَرَفًا تَدْلُوا
بِهَا إِلَى الْحُكَّامِ لِيَأْكُلُوا
فَرِيقًا مِّنْ أَمْوَالِ النَّاسِ
بِإِثْمٍ وَأَنْتُمْ تَعْلَمُونَ
(بقوۃ ص ۱۳)

آپس میں اپنے مالوں کو باطل طور پر مت
کھاؤ اور ان کے (جھوٹے مقدمے)
حکام کے پاس اس غرض سے نہ لیجاؤ
کہ لوگوں کا کچھ مال ناجائز طریقہ سے
ہڑپ کر جاؤ دراصل خالیکہ تم اپنے جھوٹ
کو مانتے ہو۔

زراعت، تجارت، صنعت و حرفت کے جو عام و جائز ذرائع کسب ہیں

ان میں بھی جو کثیر صورتیں اسلام نے ناجائز یا باطل ٹھہرا دی ہیں ان سے بچنے والے تو اب اچھے اچھے روزہ نماز والوں میں بھی کم ملتے ہیں موجودہ قوانین در قوانین کی پیچیدگیوں عدالتوں پر عدالتوں کی کثرتوں اور پیشہ ور وکیلوں کی بدولت جھوٹی مقدمہ بازلیوں اور انصاف کے نام سے طرح طرح کی ظلم رانیوں نے باطل خوریوں کے جو بے شمار دروازے کھول دیئے ہیں اور جن کی تاریخ میں کوئی مثال معلوم نہیں ان کو دیکھ کر اب سمجھ میں آتا ہے کہ باطل خوری کے ذیل میں خصوصیت کے ساتھ مقدمہ بازلیوں سے کیوں روکا گیا ہے۔

باطل خوری کی چوریاں

باقی محدود وقت کی تجدیدی نظر نے باطل خوری کی جیسی جیسی چوریوں کو پکڑا ہے ان کا تو سرے سے باطل ہونا ہی بڑے بڑے اقیانوس صلاحتک کی نظروں میں عملاً باطل ہو چکا ہے، مثلاً کشتوں کا تقویٰ اس کو خاطر میں بھی لاتا ہوگا کہ ریل میں جتنا سامان بلا محصول لیجانے کی اجازت ہے اس سے زیادہ بے تکلف نہ لیجاتے ہوں، یا ڈاک میں جتنے وزن کی اجازت ہے اس سے ماشہ دو ماشہ بڑھ جانے کو بڑے سے بڑا منتفی بھی باطل خوری جانتا ہو۔ لیکن آگے اسی آیت کے بیان میں حضرت کی اصلاحی و تجدیدی نگاہ سے دیکھتے کہ اسلام نے اپنے پیروں کو باطل خوری سے کتنا بچایا ہے اور ہم مسلمان دن رات کیسی کیسی بے احتیاطیاں اس معاملہ میں بے دھڑک کرتے رہتے ہیں۔

دو ریل میں ان بے احتیاطیوں کا مشاہدہ ہوتا ہے اس طرف توجہ ہی نہیں کہ مقررہ تعداد سے زیادہ سباب لیجانا چاہتے یا

نہیں، بعض لوگ کہہ دیتے ہیں کہ کفار کا قانون ماننا ضروری
 مقصوراً ہی ہے۔ مگر خوب سمجھ لیجئے کہ یہ کوئی قانون ملکی نہیں
 جو یہ عذر کیا جائے بلکہ یہ قانون اجارات کے متعلق ہے اگر
 بحیثیتِ سلطنت اس کا ماننا ضروری بھی نہ ہو تو اجارہ کی
 حیثیت سے ماننا ضروری ہے کیونکہ شرائطِ اجارہ میں سلطنت
 اور غیر سلطنت برابر ہیں جن شرطوں پر اجارہ قرار پائے ان شرطوں
 کو ماننا واجب ہے..... جب قانون مقرر کر دیا کہ مثلاً پندرہ
 سیر سے زیادہ کسی کو اسبابِ بلا کر ایہ لے جانے کی اجازت
 نہیں تو اگر مقصوراً بھی اس سے زیادہ ہوگا تو بوجہ اس کے کہ غیر کی
 حق تلفی ہے ہرگز جائز نہ ہوگا

”بہت لوگ سمجھتے ہیں کہ کفار کا مال ہے چاہے جس طرح
 تصرف کرو، یہ غلطی ہے بعض لوگوں نے یہ وجہ بھی گھڑ لی ہے کہ
 بہت سے حقوق ہمارے گورنمنٹ کے ذمہ رہ گئے ہیں ہمیں جائز
 ہے کہ ان کو خفیہ طور سے وصول کر لیں اول تو ساری رییس گورنمنٹ
 کی نہیں بہت سی کھینچی کی ہیں۔ دوسرے اگر ساری گورنمنٹ کی
 ہوں تو کیا ہر شخص کا حق گورنمنٹ کے ذمہ رہ گیا ہے اور جن
 کے حقوق ہوں بھی تو کیا اس کا حساب ان کے پاس ہے کہ کتنے
 حق ان کے گورنمنٹ کے ذمہ ہیں اور کتنے گورنمنٹ کے ان
 کے ذمہ، یہ سب تاویلیں ہیں۔

ایسا ہی تقوٰیٰ اور احتیاط کا مقتضاء تو یہ ہے کہ
 اگر ثابت بھی ہو جائے کہ اس کا حق گورنمنٹ کے ذمہ ہے تب بھی

حفاظتِ نفس کا مقتضاء یہی ہے کہ ایسا نہ کیا جائے کیونکہ
نفس کو جیسی عادت ڈالی جائے ویسے ہی پڑ جائے گی اگر اس کی
عادت ڈالی گئی تو اس کا خوگر ہو جائے گا۔ اور آئندہ حد تجاوز
کرے گا اور جہاں قطعاً جائز نہ ہوگا وہاں بھی اس عادت پر
کاربند ہوگا نفس کو تو ذرا سا بہانہ چاہئے۔

محض تعلیم نہیں عمل

یہ اصلاحی تعلیم حضرت کی محض تعلیم ہی نہ تھی نہایت شدت سے اس
پر عمل بھی تھا آگے ہی فرماتے ہیں کہ۔

”گو ہمارے حقوق بھی گورنمنٹ کے ذمہ ہوں تب بھی (احتیاط اس
میں ہے کہ) ایسا نہ کریں میرے پاس کثرت سے ایسے خطوط آتے
ہیں جن پر یا تو ڈاک خانہ کی مہر ہی نہیں ہوتی یا ٹکٹ سے بچی ہوتی
ہے اگر میری نیت بری ہو تو ان ٹکٹوں سے منتفع ہو سکتا ہوں
کہ دوسرے خطوں پر لگا کر بھیج دوں مگر شریعت اس کی اجازت نہیں
دی ہے بس ایسے ٹکٹوں کو چاک کر کے پھینک دیتا ہوں“

معادی ذہنیت

انسان فطرۃً مال کا جیسا حریص ہے اور باطل خوری کے مواقع جیسے قدم
قدم پر ملتے رہتے ہیں ان سے رکنا جب ہی ممکن ہے کہ معاشی زندگی کے
منافع و مفاد کے ہر قدم پر معادی منافع و مضار یا خدا و آخرت کا خوف
و خیال ساتھ ساتھ لگا ہو، جب تک یہ معادی ذہنیت خدا کی اطاعت

کی نہ پیدا ہو، محض نام کی اسلامی حکومت بھی اپنی رعایا یا شہریوں میں باطل خوری کو نہیں روک سکتی۔ بخلاف اس کے معاوی ذہنیت غیر اسلامی حکومت اور غیر مسلموں تک سے معاملات میں اپنے مالی و معاشی منافع و فوائد سے قطع نظر کر کے جس طرح اندھیرے اجالے ہر چھوٹی بڑی باطل خوری سے بچا سکتی ہے، اس کا اندازہ بھی حضرت ہی کے ایک مشہور واقعہ سے کیجئے جو احکام المال ہی میں آگے اس طرح بیان فرمایا ہے کہ:-

ایک دفعہ میں سہارنپور سے کانپور جا رہا تھا۔ سہارنپور سے پونڈے ساتھ لیجانے کو خریدے جو وزن میں زیادہ تھے ان کو تلوانا چاہا۔ ریل کے بابونے کہا کہ تھوڑے تو ہیں لے بھی جاؤ میں نے کہا یوں تو آپ کی اجازت معتبر نہیں اور پھر اگر راستہ میں کوئی تولنے لگے؟ بونے میں گارڈ سے کہدوں گا میں نے کہا یہ گارڈ کہا تک جائیگا کہا غازی آباد تک، میں نے کہا آگے کیا ہوگا؟ کہا یہ گارڈ دوسرے گارڈ سے کہدینگا اور وہ کلکتہ تک جاتے گا اور کانپور راستہ ہی میں پڑے گا میں نے کہا کہ کانپور کے بعد کیا ہوگا؟ اس نے کہا آگے تو آپ کو جانا نہیں ہے۔

حکیمانہ تبلیغ اب حضرت حکیم الامت کا جواب سنئے، جس کی طرف

۱۔ اس کا مقابلہ اسلامی حکومت کا دعویٰ لے کر اٹھنے والے پاکستان کے ایک ہائی کمر کے متعلق ۲۶ اگست ۱۹۵۲ء کی اس اجناری خبر سے کریں کہ غلام صاحب پر جو ابھی تک ہندوستان کے مدارالمہام (ہائی کمر) تھے کسٹم کی عدالت نے سات روپیہ جرمانہ کیا ہے الزام یہ ہے کہ انہوں نے ایک ہزار کی مالیت کا کپڑا دو امین اور منگاری کی چیزیں ناجائز طور پر ہندوستان سے پاکستان لانے کی کوشش کی تھی۔

اس حکیمانہ گفتگو سے اصل میں خود بابو کو متوجہ فرمانا تھا، فرمایا کہ ”ابھی سفر ختم نہیں ہوا۔ آخرت کا سفر باقی ہے اگر وہاں پکڑ ہوئی تو کیا ہوگا؟۔ کسی اور سلسلہ میں اس واقعہ کے ذکر میں پڑھا کہ یہ جواب سن کر اسٹیشن کے غیر مسلم بابوؤں وغیرہ کی آنکھیں کھل گئیں کہ مسلمان ایسے بھی ہوتے ہیں۔ آگے ارشاد ہے کہ نہ

میں یہ واقعہ بیان نہ کرتا کہ کوئی کہے اپنے متہ میاں مٹھو جنتے ہیں مگر میری غرض یہ ہے کہ واقعات سننے سے قلوب میں اثر خوب ہوتا ہے ورنہ میں تو ادنیٰ سے ادنیٰ شخص ہوں، پھر بھی الحمد للہ اس کا خیال ہے تو جو متقی و پرہیزگار ہیں وہ کیوں نہ خیال کریں گے“

اہل علم کی بے عملی

لیکن اب ایسے متقی و پرہیزگار عوام میں کیا علماء و خواص میں بھی چراغ لیکر ڈھونڈھنے سے کتنے ملتے ہیں، ملتے بھی ہیں تو دین کی بڑی بڑی درسگاہوں میں ایسے علم دین حاصل کرنے والے کہ کسی سفر میں حضرت ڈیوڑھے میں تھے تو کوئی عقیدہ مند جو تیسرے میں سفر کر رہے تھے حضرت کی خدمت میں دو ایک اسٹیشن تک آ بیٹھے، جب اتر کر اپنے درجہ میں جانے لگے تو حضرت نے فرمایا کہ نہ تم نے اتنی مسافت درمیانہ درجہ میں قطع کی ہے اور تمہارا ٹکٹ تیسرے کا ہے تم اس رزائد کراہیہ کو ادا کر دینا اور آسان ترکیب یہ ہے اتنی مسافت کا جس قدر کراہیہ درمیانہ درجہ کا تیسرے درجہ سے زائد ہے اس کا ٹکٹ اسی لائن کا خرید کر چاک کر دینا بس ادا ہو جائیگا اس پر وہ علم دین کے طالب علم صاحب جو حضرت ہی کے درجہ میں تھے، دیکھتے

اپنی منطق کے زور سے ”علم دین“ ہی سے کیا کام لیتے ہیں؟ کہنے لگے۔
 ”اس کی کوئی ضرورت نہیں، فقہ کا مسئلہ ہے کہ منافع غضب
 مضمون نہیں ہوتے (یعنی ان پر ضمان یا تاوان عائد نہیں ہوتا)
 مثلاً کوئی شخص کسی کے گھوڑے پر زبردستی سوار ہو کر چلا جاتے
 تو اس کا کرایہ نہ دینا پڑے گا۔ ہاں اگر مغضوب عین ہو اور اس کو
 تلف کر دے تو ضمان (تاوان) لازم آتا ہے۔“
 اب حضرت فرماتے ہیں کہ

بے عملی کا فتویٰ ان کی یہ بات سن کر مجھ کو حیرت ہو گئی کہ جب

اہل علم ہی ایسے فتوے دیں گے تو عوام کی کیا حالت ہوگی ایسے
 ہی لوگ فقہ کو بدنام کرتے ہیں۔ اب جو فقہ ہی کا قائل نہیں اس
 سے تو ہماری گفتگو نہیں، اور جو قائل ہے وہ خود فقہ کی کتابیں
 کھول کر دیکھ لے کہ فقہاء کا اس سے کیا مقصود ہے؟

اصل یہ ہے کہ اس موقع پر دو مسئلے جدا جدا ہیں ایک یہ کہ
 منافع مغضوب کے تلف کرنے کا گناہ ہوگا یا نہیں؟ اور ایک یہ کہ اس
 پر ضمان لازم آئے گا یا نہیں؟ تو فقہاء گناہ کی نفی نہیں کرتے صرف
 ضمان کی نفی کرتے ہیں، یعنی یہ نہیں کہتے کہ گناہ نہیں ہوگا، گناہ ضرور
 ہوگا لیکن ضمان نہیں لازم آئے گا۔

لما یدخل الایمان فی قلوبکم کا نتیجہ

ان دو جدا جدا مسئلوں کا جدا جدا نظریہ آنا درحقیقت نتیجہ ہے خدا

و آخرت پر نظر نہ رہنا یہ نتیجہ درحقیقت وہی وَلَمَّا يَذْخُلِ الْاٰثِمَاتُ
 فِيْ قُلُوْبِكُمْ والے اسلام کا ہے جب تک قلب میں ایمان داخل ہو کر
 زندگی کے سارے اعمال و افعال میں خدا کی رضا و نافرمانی یا آخرت کی
 فلاح و بربادی پر نظر نہ ہو۔ اسی وقت تک گدھے کی پیٹھ پر خالی دین کی کتابیں
 لا دینے سے نہ گناہ و ثواب کا صحیح تصور دل میں جگہ پاتا ہے اور نہ صحیح دین
 یا دینی زندگی پیدا ہوتی ہے۔

علم را بر تن زنی طارے بود علم را بر دل زنی یارے بود

ایمان جب دل میں گھر کر لیتا ہے

تب ہی زندگی کی دوسری سرگرمیوں کی طرح مال و معاش کے کسب و
 حصول میں بھی قدم قدم پر گناہ و ثواب طاعت و معصیت کا سوال چونکاتا
 اور مالی و معاشی منافع و فوائد کے بہت سے ایسے وسائل و ذرائع سے روکتا
 رہتا ہے جو ایمانی تقاضوں کے منافی ہوتے ہیں، اس طرح اسلام کی معاشیات
 کسب کی ترغیب کی بجائے اس عدم کسب کی تعلیم بن جاتی ہے، قرآن و
 حدیث میں کسب کا اگر کسی درجہ میں امر یا اجازت ثابت بھی ہے تو وہ کسب
 حلال یا ابتغاء فضل کی قید کے ساتھ، جو حقیقت میں حرام و باطل
 کسب کی بہت سی صورتوں کی ممانعت یا عدم کسب ہی کی تعلیم ہے، ورنہ پھر
 تو بقول حضرت مجدد ہی کے ڈاکو کا نام کا سب رکھ کر اَلْكَاسِبُ حَبِيْبُ اللّٰهِ
 کی حدیث کا مصداق بنایا جاسکتا ہے،

کسب زیادہ حرص

جدید معاشی تصورات کی بنیاد سچ پوچھو تو کسب زیادہ حرص پر ہے، اس چوہ کو پکڑ کر حضرت نے کسب کے غلط معنی کی اصلاح علاج الحرص نام کے ایک مستقل بیان میں فرمائی ہے جس کا عنوان وہی حدیث ہے جس میں ابن آدم کو مال کا اس درجہ حرص فرمایا گیا ہے کہ اگر اس کے پاس مال کی دو وادیاں بھی بھری ہوں تو تیسری کے لئے ضرورت پڑتا رہیگا اور اس کے پیٹ کو قبر کی مٹی کے سوا کوئی چیز بھر نہیں سکتی۔

وادی کہتے ہیں اس نشیبی زمین کو جس میں پانی بہتا ہو جیسے ندی نالہ تو اس لفظ میں زیادہ مبالغہ ہے کہ اگر اس کے پاس چاندی سونا اس کثرت سے ہو کہ پانی کی طرح بہتا ہو تب بھی وہ زیادہ کا طالب رہیگا چنانچہ اگر اس کے پاس دو وادیاں بھی ہوں تو تیسری کا طالب ہوگا جس کا مفہوم یہ ہے کہ تین بھی ہوں تو چوتھی کی تلاش میں ہے

وقس علی ہذا ۷۵

اور یہ سلسلہ قبر تک جاری رہیگا۔

گفت چشم تنگ دنیا دار را یا قناعت پر کند یا خاک گور

حرصیوں کی طلب آزادی و حکومت

لیکن جدید دنیا داروں کی جدت یہ ہے کہ انہوں نے مال و معاش کے اس حرصی کسب و طلب ہی کا نام ترقی رکھ دیا ہے حتیٰ کہ مجد و وقت کی عمیق تجدیدی نگاہ میں تو آج کل آزادی کے نام سے طلب حکومت کے جو فتنے

دنیا میں برپا ہیں ان کی تہ میں براہ راست یا بواسطہ حرمال ہی کار فرما ہے بلکہ حرص جاہ بھی۔ اس لئے کہ جو طبقہ حکومت و آزادی کی طلب میں پیش پیش ہے کون کہہ سکتا ہے کہ اس کی نظر اپنی ذاتی یا زیادہ سے زیادہ بعضوں کی اپنی قومی۔ اور اسلام کا نام لینے والوں تک کی اپنی ہی یا بہت سے بہت مسلمان نام قوم کی، مالی و جاہی حرص یا نام نہاد ترقی کے سوا کسی اور چیز پر پڑتی ہے کونسلوں اور ممبروں کے کتنے طالب ایسے ملیں گے جن کو یومیہ یا ماہانہ الاؤنس کے نام سے جو کچھ مل جاتا ہے اتنی آمدنی بھی کسی اور راہ سے نہیں ہو سکتی اور عوام کو اکسا کر اور ان کا نام لے لے کر جو نعرے لگاتے جاتے ہیں چونکہ ان کی بنیاد زیادہ تر مال و جاہ کے حرص پر پڑتی ہے، ہر شخص اور ہر پارٹی اپنا مطلب پورا کرنا چاہتی ہے اس لئے ان سے امن و امان کے بجائے انفرادی و اجتماعی قومی اور بین الاقوامی لڑائی جھگڑے ہی زیادہ کھڑے رہتے ہیں۔ مال و جاہ کی اس حرص و ہوس کی ذہنیت کے ساتھ

ترقی اسلام کے نام سے کفر کی ترقی

جب رعایا سلطنت کے خواب دیکھے گی دیالیدر اس کو دکھلائے گا
تو اس کا نتیجہ بجز ہلاکت کے کچھ نہیں اور باوجودیکہ اس خواب کا
منشاء محض حرص ہے اور کچھ نہیں مگر یہ لوگ اس کو دین سمجھتے ہیں

لے (ابھی ۵ اری ۱۹۵۵ء) کو مشرقی بنگال (نراٹن گنج) میں جو مولناک فساد ہوا جس میں سینکڑوں جان سے ماے گئے بچوں اور عورتوں تک کو نہ چھوڑا گیا۔ گاؤں کے گاؤں بھونک بیٹے گئے یہ سب حکومت کا خواب دیکھنے والے لیڈروں اور سیاسی پارٹیوں ہی کا سیاسی کھیل کہا جاتا ہے !

اور اس کا نام ترقی اسلام رکھا ہے نام بدلنے سے کچھ نہیں ہوتا
 نتائج و آثار کو دیکھنا چاہئے کہ اس ہوس خام کے نتائج و آثار
 کیا ہیں۔ اس سے ترقی اسلام کو ہوتی ہے یا کفر کو، (ص ۷۷)
 ترقی کی اس راہ سے اسلام کو ترقی ہوتی ہے یا کفر کو، اس کو دن دوپہر
 کی روشنی میں آج ہم ہندوستان اور ہندوستان سے بڑھ کر خود پاکستان
 میں دیکھ سکتے ہیں کہ کفر و انکار فسق و فجور کی جو گرم بازاری اور شریعت اسلام
 کی جو رسوائی خود اپنوں کے ہاتھوں آج اس خطہ میں ہو رہی ہے وہ شاید ہی
 کسی کفرستان میں غیروں کے ہاتھوں ہوتی ہو، کیا یہ نتیجہ اس کے سوا کسی
 ادبیات کا ہے کہ جن لوگوں نے اسلام کا نام لے کر پاکستان بنایا ہے ان کے
 اندر اسلام کے درد سے کہیں زیادہ خود اپنی مالی و جاہی حرص و ہوس کام
 کر رہی ہے اِلَّا مَا شَاءَ اللّٰهُ وَ قَلِيلٌ مَّا هُمْ

آج کل کی ترقی کی تعلیم دراصل پریشانی کی معلم ہے

یہاں سے معلوم ہو گیا کہ آج کل جو لوگ ترقی متعارف کے معلم
 ہیں وہ درحقیقت (انفرادی و اجتماعی ہر طرح کی) پریشانی کی
 تعلیم دیتے ہیں کیونکہ جس چیز کا نام انہوں نے ترقی رکھا ہے اس کی
 حقیقت محض حرص ہے اور جو لوگ ترقی سے مانع ہیں وہ راحت

۱۔ اب بیضہ کی نظر ثانی کے وقت پاکستان بڑھ کر مصر میں مسلمانوں ہی کے ہاتھوں اسلام کی داعی
 جماعت اخوان المسلمون کے ساتھ جو کافرانہ سلوک نام کی مسلمان حکومت کی طرف ہو رہا ہے وہ اسی کی بناء
 اس مرض کے سوا کیا ہے کہ حکومت پر قبضہ کرنے والی و جاہی منافع حاصل ہیں ان میں رخنہ نہ پڑے !

داور امن و امان کے معلم ہیں کیونکہ وہ کہتے ہیں کہ ہر حال میں شریعت کے موافق چلو اس میں دین و دنیا کی سب راحت ہی راحت ہے، شریعت پر چل کر پریشانی پاس نہیں آسکتی۔

حرص تمام پریشانیوں کی جڑ

بہر حال حرص تمام پریشانیوں کی جڑ ہے.... اور ایسا مرض ہے کہ اس کو ام المراض کہنا چاہئے کیونکہ اس کی وجہ سے جھگڑے فساد ہوتے ہیں، اس کی وجہ سے مقدمہ بازیاں ہوتی ہیں اگر لوگوں میں حرص نہ ہو تو کوئی کسی کا حق نہ دباتے پھر ان فسادات کی بھی نوبت نہ آئے نہ انفرادی نہ اجتماعی نہ قومی نہ بین الاقوامی

بدکاری و بداخلاقی کی جڑ بھی حرص ہی ہے

بدکاری، چوری وغیرہ کا منشا بھی حرص ہی ہے کہیں حرص مالی، کہیں حرص لذات، نیز اخلاقِ رذیلہ کی جڑ بھی یہی حرص ہی ہے عارفین کا قول ہے کہ تمام اخلاقِ رذیلہ کی اصل کبر ہے اور کبر کا منشا بھی ایک گونہ حرص ہی ہے بلکہ یوں کہنا چاہئے کہ وہ بھی حرص ہی کی ایک فرد ہے کیونکہ کبر (اپنی بڑائی، طلب جاہ کا نام ہے تو یہ جاہ کی ہوس ہے بلکہ غور کیا جاتے تو مال کی بھی حرص ہے طلب جاہ اس واسطے کی جاتی ہے کہ صاحب جاہ کو ضروریاتِ معاش سہولت سے مل جاتی ہیں اس کی حاجتیں آسانی سے پوری ہو جاتی ہیں جو کام دوسروں کا سیکڑوں کے

خرچ سے ہوتا ہے وہ صاحب جاہ کی زبان ہلنے سے ہو جاتا ہے۔

حرص ہی دراصل تمام گناہوں کا منشا ہے۔

اس لئے صوفیائے صاحب جاہ کے آداب میں لکھا ہے کہ ایسا شخص اپنے خواجے کو ظاہر نہ کرے کیونکہ اس سے لوگ فکر میں پڑ جاتے ہیں ہر شخص اس کی حاجت کو پورا کرنا چاہیگا۔۔۔ امام غزالی رحم نے جاہ کی حقیقت ملک القلوب (دلوں پر قبضہ) لکھی ہے اور ملک قلوب سے مقصود یہ ہوتا ہے کہ ہمارے کام سہولت سے نکلنے رہیں۔ بس تکبر کا منشاء بھی حرص ہوا اور تکبر تمام رذائل کی جڑ ہے تو حرص منشا ہوا تمام معاصی کا، مشاہدہ ہے کہ نا اتفاقی کا منشاء بھی حرص ہے اور تفاخر کا منشاء بھی یہی ہے۔ کیونکہ مال و دولت کا دکھ لانا جمع مال ہی کے بعد ہو سکتا ہے اور وہ جمع ہوتا ہے حرص سے۔۔۔ یہاں سے اس حدیث کا مطلب واضح ہو گیا کہ حُبُّ الدُّنْيَا أَسُّ كُلِّ خَطِيئَةٍ جب دنیا ہی کا نام حرص ہے

(صلۃ ۱۲۷)

حرص کا نام کسب

عرض یہی کرنا ہے کہ کسب معاش کے جدید رجحانات و تصورات میں جائز و ناجائز، حلال و حرام، حق و ناحق کی تمیز کے بغیر باطل خوریوں کا ہر طرف جو دور دورہ ہے وہ اسلامی معاشیات کی رو سے دیکھا جاتے تو دراصل حرص کا نام کسب یا زندگی کا کافور رکھ دیا گیا ہے اور اس لئے مذکورہ بالا حدیث جس میں ابن آدم کی انتہائی حرص کو ظاہر فرمایا گیا ہے کہ (لَوْ كُنَّا لِادْبِ

اَذْمَدَ اَدِيَّاتٍ مِّنَ الْمَالِ الْخَمِ اسی کے دوسرے ٹکڑے میں اس حرص کا ایمانی علاج یہ تجویز فرمایا گیا ہے کہ يَتُوبُ اللّٰهُ عَلٰی مَنْ تَابَ یعنی جو اس معاملہ میں توبہ سے کام لے گا اللہ اس کی توبہ قبول فرمائے گا اس علاج کی تفصیل آگے حکیم الامتؒ کی زبان سے سنیں۔

حرص کا علاج نبویؐ

توبہ کی حقیقت اور اس کے معنی ہیں توجہ الی اللہ.... اور ظاہر ہے کہ حرص کی حقیقت دنیا کی طرف توجہ اور میلان ہے اب اس توجہ کو دوسری طرف پھیر دیا جائے تو توجہ الی الدنیا باقی نہ رہے گی پھر جس چیز کی طرف توجہ کو پھیر دیا جائے اگر وہ بھی محبوب ہو تو اس کی طرف توجہ اشد ہوگی اور اس سے توجہ الی الدنیا کا ازالہ بھی قوی ہوگا۔

اب سمجھو کہ حق تعالیٰ سے ہر شخص کو فطری تعلق ہے اور ذات حق کی طرف ہر ایک کو طبعی میلان ہے فقط مسلمان ہی کو نہیں کافر کو بھی کیونکہ انسان کو جس چیز سے محبت ہوتی ہے تو کسی سبب سے ہوتی ہے وہ اسباب یہ ہیں، حسن و جمال، جود و نوال (سخاوت و بخشش)، یا فضل و کمال۔ اور جس میں یہ اسباب قوی ہوں گے اس سے محبت بھی قوی ہوگی، اور معلوم ہے کہ یہ اسباب بالذات حق تعالیٰ ہی میں ہیں دوسری اشیاء میں بالعرض ہیں۔ پس یوں کہنا چاہئے کہ محبت و میلان حقیقت میں خدا تعالیٰ ہی کی طرف ہوتا ہے اور دوسری اشیاء کی طرف میلان محض اس وجہ سے ہوتا ہے کہ ان میں

صفات حق کا ظل ظاہر ہو رہا ہے۔

اللہ تعالیٰ کی ذات و صفات کی توحید پر ایمان کے معنی ہی اس کے
سوا کیا ہو سکتے ہیں کہ جتنی صفات کمال ہیں بالذات و براہ راست صرف خدا ہی
کی ذات کے لئے ثابت ہیں مخلوقات میں جہاں کہیں جو کچھ بھی جمال و کمال پایا
جاتا ہے وہ حق تعالیٰ ہی کی صفات کا عکس و پر تو یا اس کی عطا و دین ہے فقیر کی
جھولی میں دو چار پیسے کیا دو چار سو روپے یا اشرفیاں بھی پائی جاتیں تو بھی
وہ اپنی ذات میں فقیر ہی ہے اور غنی وہی ہے جس نے فقیر کی جھولی بھری۔ اس لئے
توحید جو انسان کی فطرت ہے اگر اس فطرت کو مسخ نہ کر لیا گیا ہو تو غیر پر نظر
بالذات کیسے پڑ سکتی ہے۔ خامی نظر ہی کی ہے اور دنیا کی

» ان چیزوں پر نظر کا منحصر ہو جانا اسی لئے ہے کہ دجہل و غفلت
کی وجہ سے لوگوں کو خبر ہی نہیں کہ یہ اوصاف کمال حقیقت میں
اللہ تعالیٰ کے اندر ہیں جس وقت یہ معلوم ہو گا کہ حضرت حق ہی
محسن اعظم اور وہی حسین و جمیل اور صاحب فضل و کمال ہیں اور
مخلوقات میں محض ان کا ظل ہے اس وقت (آپ سے آپ) ہر شخص
حق تعالیٰ ہی کی طرف مائل و متوجہ ہو گا، پس حضورؐ کے علاج کا حاصل
یہ ہوا کہ اپنی توجہ کو اللہ تعالیٰ کی طرف پھیر دو، اور چونکہ حق تعالیٰ سے
طبعی تعلق ہے اس لئے یہ توجہ اللہ اور اکمل ہو گی۔ تو جتنی توجہ اللہ
تعالیٰ کی طرف ہو گی اتنی ہی دنیا سے توجہ ہٹے گی۔ (ص ۳۹)

جب یہ معلوم ہو گیا کہ مال و دنیا کی حرص و ہوس کا علاج صرف ایک ہی ہے
کہ آدمی کی توجہ کا رخ خدا و آخرت کی طرف پھیر جائے اور توجہ تمام تر قلب کا
فعل ہے تو جب تک خدا و آخرت پر ایمان ہمارے قلب میں داخل نہ ہوا اس وقت

تک ان کی طرف قلبی توجہ کیسے ہوگی، اس لئے جو لوگ نماز روزہ وغیرہ
خالی قالب کے ظاہری اعمال ہی کو دینداری سمجھ لیتے ہیں اور قلب کی اصلاح
نہیں کرتے کراتے ان کے اندر دنیا کی حرص و ہوس اور دوسرے بہت سے قلبی
واخلاقی امراض بستور دوسروں ہی کی طرح باقی رہتے ہیں لہذا جن لوگوں
نے یہ سمجھ رکھا ہے کہ :-

خدا طلبی میں غلطی

توجہ الی اللہ یا (خدا طلبی) بس یہ ہے کہ نماز پڑھتے، روزہ رکھتے
اور احکام شرعیہ بجالاتے، ان لوگوں نے محض ظاہری اعمال
پر اتقا کیا۔ یہ لوگ دل یا قلب سے خدا کی طرف متوجہ ہونے کو ضروری
نہیں سمجھتے، پھر وہ سوچتے ہیں کہ باوجودیکہ ہم سب کچھ کر رہے
ہیں پھر بھی اس میں برکت و نورانیت کیوں نہیں پیدا ہوتی۔
معصیت کا تقاضا کیوں نہیں مضحمل ہوتا۔ چنانچہ آپ بہت سے
نمازیوں کو گناہوں میں مبتلا پائیں گے۔

اسی طرح دوسری طرف بہت سے لوگ اس غلطی میں گرفتار ہیں کہ ظاہری
اعمال کو غیر ضروری سمجھ لیا ہے ان کے نزدیک

توجہ الی اللہ کے معنی صرف یہ ہیں کہ دل سے خدا کی طرف متوجہ ہو
یہ لوگ ذکر و شغل اور مراقبات کو ہی لے بیٹھے، نماز، روزہ،
تلاوت اور نظریہ وغیرہ گناہوں سے بچنا چھوڑ دیا مگر ان کو بھی
برکت و نورانیت (وہی قلبی ایمان کی کیفیت) حاصل نہ ہوتی
کیونکہ ایسے لوگ بھی معاصی میں مبتلا ہوتے اور دل میں شدید

تقاضا پاتے ہیں“

ظاہر کا اثر باطن پر

حالانکہ یہ نہ صرف نفسیاتی مسلمات میں داخل ہے بلکہ روزانہ کا تجربہ ہے کہ ظاہر کا اثر یا ردِ عمل باطن یا قلب پر بھی ہوتا ہے مثلاً تم کسی سے دوستی یا دشمنی کا ظاہری برتاؤ کرو یعنی عملاً اس کے ساتھ وہی معاملہ کرو جو دوست یا دشمن کے ساتھ کرتے ہو تو بالآخر آہستہ آہستہ اس سے قلب بھی متاثر و منفعل ہو کر رہے گا۔ یعنی دل میں بھی اس سے محبت یا نفرت پیدا ہونے لگے گی، اذکار و اشغال کی تدابیر کا مدعا یہی ہے کہ دل میں خدا رس بس جائے اور بظاہر ذاکر و شاغل لوگوں کے دل میں خدا کا دھیان جم بھی جاتا ہے مگر ساتھ ہی خدا کی نافرمانیاں یا معاصی جاری رہتے ہیں۔ بات وہی ہے کہ دل میں تم کسی کا لاکھ دھیان جلاتے رہو لیکن عمل و برتاؤ اس سے ناخوشی یا دشمنی کا رکھو، برابر اس کے کہنے کے خلاف کرتے اور چلتے رہو تو یہ دھیان محض اس کے نام و صورت کا ہو گا دل میں اس سے محبت و دوستی کی کیفیت پیدا نہ ہوگی۔ جس طرح کائنات کی دیگر موجودات کا حال ہے کہ ان کے ظاہر و باطن میں قدرت نے ایسی پیوستگی رکھی ہے کہ افعال و آثار میں ظاہر و باطن، جسم و روح، قلب و قالب بھی ایک دوسرے سے ایسے مربوط ہیں کہ نہ قالب بغیر قلب کے درست رہ سکتا ہے اور نہ قلب بلا قالب کے۔ اس حقیقت کو آگے ارشاد فرماتے ہیں کہ بلاشبہ۔

ہر حقیقت کی ایک صورت ہوتی ہے۔ توجہ الی اللہ کی حقیقت تو

یہی ہے کہ خدا کی طرف دل متوجہ ہو، مگر ہر حقیقت کی ایک صورت بھی ہوتی ہے اور توجہ الی اللہ کی صحیح صورت وہی ہے جو خود اللہ، یا شریعت نے بتلائی پس دونوں کو جمع کرنا چاہئے کہ دل سے حق تعالیٰ کی طرف توجہ ہو اور ظاہری اعمال شریعہ کے پابند رہو، طاعات کو بجالاؤ، معاصی سے بچنے کا اہتمام کرو، نگاہ کو روکو، اور نامحرموں کی باتیں بھی نہ سناؤ، اس کے بعد بھی قلب کی نورانیت نہ حاصل ہو تو ہم پر منہسنا، میں ہی کہتا ہوں جو ایک صاحب طریق (عارف رومی) نے کہا ہے کہ

چشم بند و لب بند و گوش بند گم نہ بینی نور حق بر ما بخند
یعنی آنکھ و زبان کان سب کو گناہوں سے بند کر لو، پھر اگر قلب میں خدا کے تعلق کی نورانیت یا وہی "داخل القلب"، ایمانی کیفیت پیدا نہ ہو تو جتنا چاہے ہم پر منہس لینا۔ بہر حال

.. اس وقت غلطی یہی ہو رہی ہے کہ بعض تو اعمال ظاہرہ کے تارک ہیں اور بعض اعمال باطنہ کے تارک ہیں اس لئے توجہ الی اللہ کامل طور سے حاصل نہیں ہوتی دونوں کو جمع کرنا چاہئے پھر انشاء اللہ کامیابی ہو کر رہے گی (ص ۲۱۸)

غرض آج کل کی کسبی جو دراصل حرصی معاشیات ہے، اور جس کی بدولت ہر طرف ہر طرح کے انفرادی و اجتماعی فسادات ہی فسادات برپا ہیں اس کا علاج صرف باللہ ہو سکتا ہے کہ دل میں ایمان جاگزیں ہو کر خدا و آخرت یا دین کی طرف پوری پوری توجہ ہو تب ہی دنیا کی حرص و ہوس

دور ہو کر کسب معاش یا حصول دولت کے طریقوں میں اعتدال و توازن پیدا ہوگا۔ خاتمہ بیان پر ایک شبہ کا جواب دیا گیا ہے جو حقیقت میں محض حرصی ذہنیت کا پیدا کیا ہوا شبہ ہے۔

ایک شبہ کا جواب

اس حدیث (بالا) سے تو زیادتِ مال کے حرص کی مذمت معلوم ہوتی ہے اور نصِ قرآن سے اجازت معلوم ہوتی ہے حق تعالیٰ فرماتے ہیں لَیْسَ عَلَیْكُمْ جُنَاحٌ اَنْ تَبْتَغُوا فَاَفْضَلًا مِّنْ تَرْتِبِکُمْ و یعنی یہ کوئی گناہ کی بات نہیں کہ تم اللہ کا فضل یعنی رزق تلاش کرو، یہ آیت (در اصل) احکام حج کے متعلق ہے، جاہلیت میں لوگ حج کو ایک میلہ سمجھتے تھے اس لئے حج کے زمانے میں باہر سے لوگ تجارت کی نیت سے آیا کرتے تھے جب اسلام آیا اور مسلمانوں کو خلوص کی تعلیم دی گئی تو صحابہ کو شبہ ہوا کہ شاید سفر حج میں مال تجارت لیجانا خلاف خلوص ہو۔ اس پر یہ آیت نازل ہوئی کہ اس میں کوئی گناہ نہیں کہ تم اپنے پروردگار کا رزق جو تفسیر فضل کی طلب کرو

سفر حج میں تجارت حق تعالیٰ کی بھی کتنی بڑی رحمت

ہے کہ خاص اپنے دربار کو آتے ہوئے بھی تجارت کی اجازت دیدی۔ مہلا اگر تم کسی بادشاہ یا ادنیٰ حاکم سے ملنے جاؤ اور ساتھ ہی تجارتی مال بھی لیجاؤ تو اس کو یہ کتنا ناگوار ہوگا اس کے

دل میں تمہاری اس ملاقات کی کچھ وقعت نہ ہوگی بلکہ کان پکڑ
کہ دربار سے نکال دیگا کہ تم ہم سے ملنے نہیں بلکہ سوداگری کرنے
آئے تھے مگر حق تعالیٰ نے اجازت دیدی کہ سفر حج میں تجارت
کرنا گناہ نہیں ہے (ص ۳۴)

آگے اس بابے میں حضرت کی دو بڑی فقیہانہ و مجددانہ تفصیلات بہت
یاد رکھنے کی ہیں کہ اس آیت سے اصلاً تو صرف اجازت نکلتی ہے۔

یہ تجارت مستحب بھی ہے

مگر قواعد فقہ سے ایک صورت میں یہ تجارت مستحب بھی ہے
جب یہ نیت ہو کہ اس سے رقم بڑھے گی تو سفر حج میں سہولت
ہوگی اور فقراء کی بھی امداد کریں گے۔ رہا یہ امر کہ اس صورت
میں خلوص ہوگا یا نہیں اس کے جواب میں تفصیل ہے۔
وہ یہ کہ اگر اصل مقصود حج ہے اور تجارت تابع، جس کی
علامت یہ ہے کہ اگر تجارت کا سامان نہ ہوتا تب بھی حج کو ضرور
جاتا تو اس صورت میں خلوص محفوظ ہے اور ثواب حج بھی کم نہ
ہوگا اور اگر حج و تجارت دونوں کی نیت برابر درجہ میں ہے تو
اس صورت میں تجارت جائز تو ہے مگر خلوص کم ہوگا اور حجاز
کی وجہ یہ ہے کہ اس نے حج کے ساتھ ایک فعل مباح کو منضم
در شریک کیا ہے۔ اگر تجارت اصل مقصود ہے اور حج تابع ہے
تو اس صورت میں گناہ ہوگا اور یہ شخص درمخلص نہیں رہا
کار ہوگا کیونکہ مخلوق کو دھوکہ دے رہا ہے کہ جاتا ہے تجارت

کے لئے اور ظاہر کرتا ہے کہ حج کو جا رہا ہوں
 رہا یہ کہ اصل مقصود حج ہو اور تجارت تابع ہو تو اس صورت
 میں مال تجارت لیجانا افضل ہے یا نہ لے جانا تو اگر زاو راہ بقدر
 کفایت موجود ہو تو افضل یہ ہے کہ تجارت کا سامان نہ لیجائے
 کیونکہ اس میں خلوص زیادہ ہے اور اگر زاو راہ بقدر ضرورت
 ہے بقدر کفایت نہیں اور نیت تجارت تابع تو اس نیت سے کہ
 سفر میں سہولت و اعانت ہوگی مال تجارت کا لیجانا اس کے
 لئے موجب ثواب ہے (ص ۳۵)

بڑی حکیمانہ تحقیق اور اسلام کا بڑا معاشی کمال

اس فقہانہ و حکیمانہ تحقیق و تفصیل سے ہم اور بھی بہت سے ایسے
 معاشی مشاغل کے جو ان و اباحت یا استحباب و افضلیت کا فیصلہ کر سکتے
 ہیں جو کسی نہ کسی طرح دینی مشاغل کے ساتھ شریک ہوتے ہیں مثلاً آجکل
 دین و ملت کے بہت سے علمی و قلمی خادم ہیں کہ ان کا ذریعہ معاش بھی
 علم و قلم ہی کی خدمات تعلیم و تدریس، تصنیف و تالیف یا اخبار و رسائل
 ہوتے ہیں اکثر ایسے حضرات دین کی علمی و قلمی خدمات کو بھی بطور پیشہ ہی
 اختیار کرتے ہیں۔ اگر وہ تحقیق بالا کے تحت اپنے عمل و نیت کی تصحیح کر لیں
 تو دنیا کے نفع کے ساتھ دین کے گھاٹے سے محفوظ رہیں نہ کہ اس کا بھی
 برابر کا نفع کما سکتے۔ بلکہ تھوڑی سی ہمت کے ساتھ کام لے کر اپنی معاش
 کو بھی عین معاد بنا سکتے ہیں۔ اسلام کی معاشی تعلیمات کا بڑا کمال یہی ہے
 کہ آدمی اگر حرص و ہوس کا بندہ نہ بن جائے اور معاش کو معاد کے تابع

یا مزید بہمت کر کے معاد ہی کا ذریعہ بنالے تو دنیا عین دین بنجاتی ہے

جدید معاشی کسب اسلامی کسب کی ضد ہے

اس طرح دیکھا آپ نے کہ اسلام کی معادی معاشیات کا کسب جدید سراسر غیر معادی معاشیات کے اندھا دھند حریصانہ کسب و طلب سے کتنا مختلف بلکہ ضد ہے۔ اسلامی کسب کی یہ صحیح نوعیت و حقیقت سمجھ لینے کے بعد حدیث و آیت میں کوئی اختلاف و تعارض سرے سے رہتا ہی نہیں کیونکہ حدیث میں طلب معاش سے منع نہیں کیا گیا ہے جو مدلول ہے بالآیت کا بلکہ اس میں انہماک اور زیادتِ حرص سے منع کیا گیا ہے (ص ۳۵) جو لازمی نتیجہ ہے معاشیات و سیاسیات سب کو دین و آخرت سے آزاد اور الگ کرنے کا۔

قرآن نے کسب کے بجائے ابتغاء فضل کی اصطلاح کیوں اختیار کی

دوسری بات زیادہ غور کی یہ ہے کہ قرآن مجید نے مطلق کسب و طلب کے بجائے ابتغاء فضل کی اصطلاح اختیار فرمائی ہے اور خدا کا فضل ظاہر ہے کہ صرف وہی کسب معاش ہو سکتا ہے جو تمام تر خدا کی رضا اور اس کے احکام کے تحت و تابع ہو یعنی

”آیت میں طلب مال کی مطلقاً اجازت نہیں ہے بلکہ اس قید کے ساتھ اجازت ہے کہ وہ ابتغاء فضل کا مصداق ہو اور ابتغاء (طلب، معاش، ابتغاء فضل میں اس وقت داخل ہو سکتا ہے جبکہ اس میں ابتغاء رضا (خدا کی رضا جوئی) بھی ہو جس کا قرینہ

یہ ہے کہ اللہ تعالیٰ نے بعض جگہ ابتغاء فضل کے ساتھ ذکر اللہ کو بھی بڑھایا ہے، سورۃ جمعہ میں فرمایا وَابْتَغُوا مِنْ فَضْلِ اللَّهِ إِذَا كَرُّوا اللَّهُ كَثِيرًا لَعَلَّكُمْ تُفْلِحُونَ ۝
 تو یہاں اذکر واللہ کثیراً کا بڑھانا بتلا رہا ہے کہ طلب معاش کو ابتغاء فضل جب ہی کہہ سکتے ہیں کہ اس کے ساتھ ذکر اللہ ہو ورنہ ابتغاء فضل نہیں بلکہ ابتغاء فضول ہے بلکہ طلب نقصان ہے اور جو شخص طلب معاش میں ابتغاء رضا کر رہا ہے وہ گناہ کا نہیں بلکہ عین ثواب کا کام کر رہا ہے اور حدیث میں اسی طلب کی ممانعت ہے جو اس حد سے متجاوز نہ ہو۔ (ص ۳۱)

گلاب اور پیشاب ملانے کی دانشمندی

یعنی جو خدا کی رضا جوئی سے خالی اور کسب بذات خود ہی مطلوب و مقصود ہو، اور غیر اسلامی یا غیر معادی معاشیات کی خاص خصوصیت یہی ہے جس کے بعد دنیا کی اس حرصانہ اور دین کی تھاجوئیانہ معاشیات میں تطبیق یا ان کے ملانے کی کوشش گلاب اور پیشاب کو ملانے کی دانشمندی کے سوا کیا ہی جاسکتی ہے اسلامی معاشیات کو آج کل کی حرصی معاشیات سے ملانے والوں کو خود اسلام کی کتاب سے لے دے کہ سب سے بڑی دلیل یہی سورۃ جمعہ کی ابتغاء فضل والی آیت ملتی ہے ایک دوسرے بیان اشرف العلوم میں حضرت اسی آیت پر گفتگو کے سلسلہ میں فرماتے ہیں کہ اگر

اہل حرص وہو کی قرآن فہمی بعضے اہل ہوا صرف اس آخری ٹکڑے

وَابْتَغُوا مِنْ فَضْلِ اللَّهِ (کو لے لیتے ہیں کہ قرآن میں
تلاش رزق کا حکم ہے بس رات دن اسی میں مشغول رہنا
چاہئے گو یا تمام قرآن میں ان کو یہی حکم پسند آیا۔۔۔۔۔۔ اور
کی آیات کے احکام وَذُرُوا الْبَيْعَ (تجارت چھوڑ دو) اور
فَامْشُوا إِلَىٰ ذِكْرِ اللَّهِ (دور و خدا کی یاد کی طرف) تو پسند
نہ آئے۔ صرف آخر میں فَا بُتَغُوا مِنْ فَضْلِ اللَّهِ پسند
آیا۔ یہ نفس بڑا ہی مطلب کا ہے، انتخاب اعمال میں نفس
کا یہی خاصہ ہے ایسے لوگوں کے باب میں شیخ (سعدیؒ)
نے کہا ہے۔

زسنت نہ بینی درایشاں اثر مگر خواب پیشینہ دانِ سحر نے
یعنی ان کو صرف دو سنتیں پسند آئیں ایک قیلولہ (دوپہر کے کھانے
کے بعد سوتا) اور سحر کا کھانا۔ ایسے ہی ایک شخص کی حکایت ہے
کہ اس سے پوچھا گیا کہ تم کو احکام میں کیا پسند ہے؟ کہا
کَلُوا وَاشْرَبُوا کھاؤ پیو، پھر پوچھا گیا دعاؤں میں کیا پسند
ہے کہنے لگا رَبَّنَا أَنْزِلْ عَلَيْنَا مَائِدًا مِّنَ السَّمَاءِ
اے رب ہمارے لئے آسمان سے خوان نازل فرمائیے» (ص ۳)
کیا عرض کیا جائے کچھ ایسی ہی پسند جدید معاشیات کے جوڑ پر ہمارے
بہت سے اہل علم و قلم کے اسلامی معاشیات پر مقالات و مجلدات
تیار کر دینے والوں کی ہے۔

ایک خاصے صاحب علم نے اسلامی معاشیات پر دو جلدوں میں بڑی
ضخیم کتاب لکھی ہے جس میں یہاں تک کمال فرما دیا ہے کہ قرآن میں اگر یہ ہے

کہ آخرت میں جنت والوں کا لباس ریشم کا ہوگا تو اس کو دنیوی اسلامی معاشیات میں سلک انڈسٹری ریشم سازی کی دلیل بنا دیا۔ اسی طرح جنتیوں کا زیور اگر سو نے چاندی اور موتیوں کا ہوگا تو یہ خود قرآن سے زیور سازی کی صنعت کی سند ہو گئی۔ حالانکہ شریعت نے ریشم کا استعمال مردوں کے لئے سرے سے حرام کیا ہے، زیور میں صرف چاندی کی انگوٹھی کی اجازت دی ہے اور عورتوں کے لئے بھی ترغیب و تحریم زیور پر زیور لانے کی اتنی اور اس لئے بہر حال نہیں کہ زیور سازی کے کاروبار کو فروغ دینا مقصود ہو بلکہ عورتوں کے حق میں بھی ناپسندیدگی ہی زیادہ فرمائی گئی ہے اور لیجئے چونکہ اہل جنت کے لئے ایسے تخت اور صوفوں کا ذکر فرمایا گیا ہے جن پر ریشمی قالین اور محل کے نہالچے بچھے ہوں گے اس لئے قرآن اور اسلام قالین بافی اور فرنیچر سازی کا معلم ہو گیا۔ اس سے بڑھ کر یہ کہ جوتا سازی بھی آج کل کی ایک بہت بڑی صنعت ہے باٹا کا کارخانہ تو گویا تمام دنیا میں مشہور ہے قرآن پاک میں بھی جوتوں کا ذکر ہے، موسیٰ علیہ السلام جب کوہ طور پر گئے تو انہیں حکم ہوا کہ اپنی جوتیاں اتار کر آؤ۔ بیشک تم طویٰ کی مقدس وادی میں ہو، لہذا باٹا کے کارخانے کھولے جائیں کہ کوہ طور پر کوئی ننگے پاؤں نہ چلا جاتے، انا بشر۔

غضب پر غضب یہ کہ عادتاً خود کی جو قرآن کی مشہور و مسلم مغضوب و معذب قومیں ہیں اور جن کو اس دنیا میں ان کی سرکشیوں اور فساد انگیزیوں

سہ حالانکہ متفق علیہ حدیث ہے کہ » دنیا میں ریشم وہی پہنتا ہے جس کا آخرت میں کوئی حصہ نہیں « (یلبس الحریر فی الدنیا من لا ینتھ فی الاخرۃ)

کے خمیازہ میں سخت سخت عذاب دیئے گئے اور ان کے بڑے بڑے تعمیری
 و صنعتی کارنامے کچھ کام نہ آئے بلکہ آج کل کی سائنسی و صنعتی ترقیوں اور
 ایجادوں کی طرح یہی چیزیں الٹے ان کے طغیان و سرکشی اور بالآخر
 عذاب و ہلاکت کا سبب بن گئیں، سورۃ الفجر میں ان قوموں کے ان
 ہی کارناموں کا ذکر فرما کر فرمایا کہ آخر کار تمہارا رب ان پر اپنے عذاب کا کوڑا
 برساکر رہا۔ فَصَبَّ عَلَيْهِمْ رَبُّكَ سَوْطَ عَذَابٍ ط

آلَمْ تَرَ كَيْفَ فَعَلَ
 رَبُّكَ بِعَادٍ اِِمْ دَاثِ
 الْعِمَادِ الَّتِي لَمْ يُخْلَقْ
 مِثْلُهَا فِي الْبِلَادِ وَ
 ثَمُودَ الَّذِينَ جَابُوا
 الصَّخْرَ بِالْوَادِ وَفِرْعَوْنَ
 ذِي الْأَوْتَارِ الَّذِينَ
 طَغَوْا فِي الْبِلَادِ —
 فَاكْثُرُوا فِيهَا الْفُسَادَ
 فَصَبَّ عَلَيْهِمْ رَبُّكَ
 سَوْطَ عَذَابٍ هِ اِنَّ
 رَبَّكَ لَبِالْمُرْصَادِ
 کا کوڑا برساکر رہا۔ یقیناً تمہارا رب (ایسے فسادوں کو چھوڑا نہیں کرتا، ان کی
 گھات میں رہتا ہے) موقع و مصلحت کے موافق سزا دیتا ہے،

آپ دیکھتے ہیں کہ ان آیات کا مطلب اور لب و لہجہ کسی ترغیب

و تحسین کے بجائے کیسی سخت تنبیہ و تہدید کا ہے۔ مگر ہمارے اسلامی معاشیات کے مصنف نے ان ہی آیتوں کو ”تعمیری صنعتوں، کوہ کنی سنگ تراشی اور ستون سازی کے لئے بطور قرآنی تعلیم کے نقل کر دیا ہے اور پھر

”ان چند صنعتوں کا تذکرہ تو بطور مثال کیا گیا ہے۔ ورنہ تلاش سے اور بھی مصنوعات کے متعلق قرآن مجید سے اشارے نکالے جاسکتے ہیں۔ مثلاً قرآن میں جن مصنوعات کا ذکر ہے اگر ان ہی کو اکٹھا کر لیا جائے تو ایک بڑی لمبی فہرست بن سکتی ہے“

اور حاشیہ پر ایک سرسری فہرست درج بھی ہے جس میں صنایع دہت، تماثل، محبسے یا اسٹا جو، اور خمر و شراب، تک کی مصنوعات کو گویا قرآنی معاشیات کے اشارات قرار دیدیا گیا ہے، اگر قرآن میں کسی چیز کا ذکر و اشارہ ہی اس کی تعلیم و تحسین کے لئے کافی ہے تو پھر قرآن میں شیطان و ابلیس، فرعون و فارون، شداد و ہامان اور ابولہب و ابو جہل سب ہی کے بڑے بڑے کارناموں کا ذکر ہے ان سب ہی کی اتباع پر قرآن کو گواہ بنا لیا جاسکتا ہے۔

اسلامی معاشیات کے ایک مصنف کو مخلصانہ مشورہ

قرآن مجید سرے سے نہ معاشیات کی کوئی کتاب ہے نہ معاشی تعلیم و تحصیل اسلام اور اسلام کی کتاب کا بالذات کوئی موضوع۔ معادیات جو دین و اسلام کا اصل موضوع ہے اس کے ضمن میں بھی معاشی زندگی سے متعلق جو ہدایات آگئی ہیں وہ بجائے خود اسلامی معاشیات کا ایک نظام مرتب کر دینے

اور غیر اسلامی معاشیات کے مقابلہ و موازنہ سے اس کی برتری دکھانے کے لئے بالکل کافی ہیں۔ اور ماشاء اللہ خود مصنف نے یہ خدمت اس کتاب میں خاصی کامیابی سے انجام دی ہے مگر خدا جانے گلاب کے قرابے میں پیشاب کے قطرے کیوں ملا دیئے؟ بس وہی مغرب زدہ ذہنی مرعوبیت کہ ہم اپنے دینی تفوق و برتری کے دلائل کو بھی ان ہی کی لادینی منطق کی خراہ پر دانستہ یا نادانستہ چڑھا دیتے ہیں کاش کتاب کے آئندہ ایڈیشن کو مصنف ان خرافات بلکہ تحریفات سے پاک کر دیں۔

صریح تحریف

یہ تو درمیان میں ایک ضروری بات نکل آئی کہ ہمارے آجکل کے مشاہیر اہل علم و قلم بھی معاشیات و سیاسیات کی بحثوں میں خصوصاً اسلامی تعلیمات کی برتری ثابت کرنے میں اتنی دور نکل جاتے ہیں کہ بعض مرتبہ کتاب و سنت کی صریح تحریف تک جا پہنچتے ہیں اور اسلام کی معاشی تعلیمات میں ان کو کُلُّوْا و شَرَبُوْا رکھاؤ پو، ہی زیادہ دکھائی دینے لگتا ہے یعنی دین کو تمام تر دنیا بنادینا ہی سب بڑی دینی خدمت بنا لیتے ہیں، حالانکہ اسلام کی اصل روح اس کے برخلاف دنیا کو سراسر دین بنادینا ہے قرآن مجید نے کسب معاش کے لئے "ابتغاء فضل" کی جو تعبیر اختیار فرمائی ہے دیکھئے کہ مجدد وقت اسی کی تفسیر و تفہیم میں ایک جگہ اسلام کی اسی روح کی کیسی تجدید فرماتے ہیں۔

مَدَّ ابْتَغُوا مِنْ فَضْلِ اللَّهِ ۖ فِيهِ عَجِيْبُ بَلَاغَتٍ ہے کہ خالی فضل نہیں فضل اللہ فرمایا یعنی رزق کو رزق سمجھ کر حاصل نہ کرو بلکہ خدا کا فضل سمجھ کر حاصل کرو کہ اس میں خدا سے تعلق ہے، سبحان اللہ کیا تعلیم ہے کہ دنیا طلبی میں بھی (خدا طلبی یا) خدا سے تعلق رکھو محض دنیا کا قصد نہ کرو بلکہ اس کے ساتھ خدا کے تعلق کو ملا لو،

منکرین تصوف کے سننے کی بات

بجلا اس خدا طلب معاش طلبی کا جوڑ عہد جدید کی اس معاشیات سے کہاں تک مل سکتا ہے جس کے خود اکابر کی نظر میں اس عہد کی بڑی خصوصیت دنیا طلبی کا غلبہ ہے۔ اسی آیت کے ذیل میں حضرت نے عرفان یا تصوف کا جو تجدیدی خلاصہ بیان فرمایا ہے وہ بھی تصوف کے منکرین و معاندین کے لئے خاص طور پر سننے کا ہے کہ

”عارفین (صوفیاء) کی تعلیم کا بھی یہی خلاصہ ہے وہ یہی چاہتے ہیں کہ (دنیا کے) ہر کام میں خدا سے صحیح تعلق باقی رہے اور اسی تعلق کے سبب عارف کو نعمت سے ملنی محبت ہوتی ہے اتنی غیر عارف کو نہیں ہوتی کیونکہ عارف یہ سمجھتا ہے کہ اس (نعمت) کو محبوب سے تعلق ہے اور اسی اصل پر طالب کو شیخ سے اتنی محبت ہوتی ہے کہ ماں باپ سے بھی نہیں ہوتی ہے کیونکہ وہ موصول الی اللہ ہے اور اسی حیثیت سے عارف کو اپنے ہاتھ پاؤں (یا جسم و جسمانی تعلقات) سے بھی محبت ہوتی ہے اور ان کی بہت حفاظت کرتا ہے جیسے سرکاری مشین کا نوکر مشین کو اس حیثیت سے تیل دیتا ہے کہ وہ سرکار کی چیز ہے خراب ہوئی تو جواب طلب ہوگا“

۱۔ دیکھو اوپر معاشیات و معیشت کی حیثیت کا باب

۲۔ حضور شیخ المشائخ صلی اللہ علیہ وسلم نے تو یہاں تک فرمادیا کہ وہ مؤمن ہی نہیں جن کو مجھ سے

اپنے والد اور اولاد سے بڑھ کر محبت نہ ہو“ (اداکما قال)

مطلب یہ کہ سچے صوفیاریا عارفین دنیا کی چیزوں کو بھی دنیا نہیں بلکہ دین
 با خدا کے تعلق سے استعمال کرتے ہیں لیکن اس پر دنیا پرست "لطنی فلسفہ" دا
 خوش نہ ہوں کہ

اچھا اب ہم بھی یہی سمجھ کر خوب حلوے مانڈے اور مٹھائیاں
 کھایا کریں گے (یا معاشی معیار بلند کرنے کا شور مچایا کریں گے) تو
 خوب سمجھ لو کہ یہ بات کہیں محض سمجھنے سے تھوڑا ہی ہوا کرتی ہے بلکہ
 وہ تو ایک حال ہے کہ یہ سرکاری چیزیں ہیں اور اس حال کا معیار یہ ہے
 کہ دہاتھ پاؤں وغیرہ، جوارح نافرمانی میں مشغول نہ ہوں کیونکہ یہ سرکاری
 چیزیں خلاف قانون استعمال نہیں کی جاتی ہیں تو جب یہ حال ہو جائے
 تو ایسا شخص جو کچھ کھائے گا وہ عبادت ہے دودھ کھائے وہ بھی

عبادت ہے حلوہ کھائے وہ بھی عبادت ہے "

اس لئے کہ اس سے اس جسم یا جسمانی اعضاء و جوارح کی پرورش ہوتی ہے
 جو معبود کی اطاعت و فرمانبرداری میں کام آئیں۔ اسی کو کہتے ہیں۔

نازم بحشم خود کہ جمال تو دیدہ است رنم بیائے خود کہ بکویت رسیدہ است
 ہر دم ہزار بوسہ ز غم دست خویش را کو دامت گرفتہ لبویم کشیدہ است

اور ان ہی اہل معرفت کے لئے حدیث میں ہے کہ

اِنَّ لِنَفْسِكَ عَلَيْكَ حَقًّا وَاِنَّ لِعَيْنِكَ عَلَيْكَ حَقًّا چنانچہ

حضور صلی اللہ علیہ وسلم بھی سر پہ لگاتے تھے کیوں؟ اس لئے کہ آنکھ

سلامت ہے تاکہ راستہ چل سکیں مسجد میں جماعت کے لئے حاضر

ہو سکیں، بیت اللہ کے حج کو جا سکیں (۳۹ ص)

کوئی تاجر بغداد میں اتنا قیمتی کپڑا لایا کہ خلیفہ نے بھی اس کو خریدنے کی ہمت نہ کی۔

وہاں کوئی بزرگ تھے غالباً حضرت غوث اعظم انہوں نے وہ
 خرید لیا بادشاہ کو خبر پہنچی تو نہایت ناگوار ہوا وزیر کو حکم دیا کہ شاہ
 صاحب کو پکڑ لاؤ ہماری اہانت کی جب وزیر شاہ صاحب کے یہاں
 پہنچا تو دیکھا کہ اس کیڑے کی عبا بیوتی جا رہی ہے اور اس میں
 ایک کلی کم ہے تو شاہ صاحب نے حکم دیا کہ اچھا ایک کلی ٹاٹ
 کی لگا دو، یہ حال دیکھ کر وزیر نے خلیفہ جاکر کہا کہ جس کی نظر میں ٹاٹ
 اور قیمتی کیڑا برابر ہو۔ اس کو آپ نہیں پکڑ سکتے۔

ہمارے حضرت حاجی امداد اللہ صاحب نے اس حقیقت کے
 متعلق اور ایک آسان سی بات فرمائی کہ عارف ان نعمتوں میں آخرت
 کی نعمتوں کا مشاہدہ کرتا ہے۔۔۔ فقہانے بھی اسی کے قریب قریب اس
 کو خوب سمجھا ہے چنانچہ چار انگل حریر کے جواز کی دلیل ہدایہ میں بیان
 فرمائی ہے یكون نمودجاً حریراً الجنة تاکہ حریر جنت کا نمونہ
 ہو جائے اور باری تعالیٰ کا یہ ارشاد بھی اسی بناء پر ہے کہ —
 وَفِي ذَٰلِكَ فَلْيَتَنَافَسِ الْمُتَنَافِسُونَ کہ ان نعمتوں
 کے بلے میں رغبت کرنے والوں کو رغبت کرنا چاہئے۔ اس سے
 معلوم ہوا کہ نعمائے آخرت کی رغبت واجب ہے تو جو متعین ہو گا
 اس رغبت کا وہ بھی مرغوب ہے تو جسے جنت کے لباس کی رغبت
 ہو اس کے واسطے چار انگل حریر کا استعمال مستحسن ہو گا۔ (مرقاۃ)
 ”غرض جس چیز کا خدا سے تعلق ہو اس کو خدا کا تعلق سمجھ کر حاصل
 کرو، آگے فرماتے ہیں وَادْكُرُوا اللَّهَ كَثِيرًا خدا کا ذکر زیادہ
 کیا کرو جس میں یہ تعلیم ہے کہ اگرچہ تلاش رزق فضل اللہ سمجھ کر کرو

مگر اس میں بھی غلو زیادہ نہ ہونا چاہئے۔ بلکہ ذکر (یا خدا کی یاد) کی حیثیت اس میں بھی غالب رہنا چاہئے اسی لئے ابتغاء رزق میں انہماک نہ ہونا چاہئے۔

دینی ولادینی معاشیات کا تضاد

ابتغاء فضل کی یہ حقیقت معلوم ہو جانے کے بعد خود سوچو کہ اسلامی معاشیات کے اس غیر انہماکی کسب رزق کو غیر اسلامی معاشیات کے اس حرصی کسب سے کیا تعلق ہے جس کے انہماک میں آدمی اپنی ساری زندگی کو کھپا اور رات دن کو ایک کر دیتا ہے۔ اسلام کسب معاش یا طلب مال کی اجازت اس لئے دیتا ہے کہ اس سے زندگی کی حفاظت ہو اور وہ زندگی خدا طلبی میں لگائی جاتے، بخلاف اس کے لادینی معاشیات کی منطق کا خلاصہ یہ ہے کہ کھانا جینے کے لئے ہے اور جینا پھر الٹ کر کھانے یا معاشی فکر ہی میں کھپے رہنے کے لئے دینی اور لادینی معاشیات کے اس تضاد کو واضح کرنے کے لئے آگے ہی شیخ سعدی کے اس مشہور شعر کو نقل فرمایا ہے۔

خوردن براتے زیستن و ذکر کردن است تو معتقد کہ زیستن از بہر خوردن است

معاش کیلئے جدید تعلیم

اشرف العلوم میں اصل گفتگو یہ ہے کہ علوم میں سے اعلیٰ و اشرف علم کون ہے؟ اس سلسلہ میں جدید یا انگریزی تعلیم کا بھی ذکر آگیا ہے کہ اس کو مال و معاش اور راحت و عزت کے حصول کا آج کل بڑا ذریعہ یقین کیا جاتا ہے اس لئے اس کی حقیقت و حیثیت کا سمجھ لینا بھی ایک بڑی اہم معاشی

اصلاح و تجدید ہے جس میں ان لوگوں کی غلطی تبدیل کی گئی ہے جو ترقی معاش کے ذرائع (یا علوم) کو علوم دنیویہ پر ترجیح دیتے ہیں اور اس ترجیح کو ثابت کرنے کے لئے ان کے فضائل قرآن و حدیث سے ثابت کرتے ہیں میں کہتا ہوں کہ اگر کوئی شخص تلاش رزق کے لئے کوئی زبان انگریزی وغیرہ حاصل کرے تو فی نفسہ جائز ہے مگر خواہ مخواہ اس کے فضائل قرآن و حدیث سے ایسے شہود سے ثابت کرنا یہ تو قرآن کی تحریف ہے۔

رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً

جیسے بعض لوگوں اس میں اتنا غلو کیا کہ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً بکے حصول انگریزی کی دلیل بناتے ہیں۔ دعویٰ کرتے ہیں کہ حسنہ میں انگریزی زبان بھی داخل ہے کیونکہ آدمی بدوں اس کے دنیا میں اچھی زندگی نہیں بسر کر سکتا۔ اس دلیل کا مدار اس پر ہے کہ حسنہ سے مراد کثرت مال و اسباب اور وسعت عیش ہو۔۔۔۔۔ سو یہ دعویٰ ہی قرآن کی محض تحریف ہے، دیکھتے ہیں قرآن کی تفسیر قرآن ہی سے کرتا ہوں اور دعویٰ کرتا ہوں کہ حسنہ سے مراد کثرت مال نہیں حالت حسنہ ہے جس کا اول مصداق تو حسنات طاعات ہیں کہ اس میں ان کی توفیق کی دعا مانگی ہے اور اگر دنیا ہی کی حالت حسنہ (اچھی حالت) مراد ہو۔ تب بھی مراد نبوی راحت و اطمینان ہے اور کثرت مال سے نہیں بلکہ اعمال صالحہ سے ہوتی ہے

مزرہ دار زندگی کا قرآنی وعدہ

چنانچہ ایک مقام پر حق تعالیٰ ہی فرماتے ہیں۔
 مَنْ عَمِلَ صَالِحًا مِنْ ذَكَرٍ اَوْ اُنْثٰی وَهُوَ مُؤْمِنٌ
 فَلَنُحْيِيَنَّهٗ حَيٰوةً طَيِّبَةًۢ یعنی جو شخص بھی خواہ مرد خواہ عورت
 عمل نیک کرے اور مومن بھی ہو تو ہم وعدہ کرتے ہیں کہ اسے دنیا میں
 بھی، لذت و پاکیزہ زندگی دیں گے۔

اور ظاہر ہے کہ اعمال صالحہ سے کثرت مال کا حصول ضروری نہیں
 پس حیات طیبہ سے بھی کثرت مال ہرگز مراد نہیں ہو سکتی بلکہ
 وہی راحت و اطمینان کی قلبی حالت مراد ہے جس کا حق تعالیٰ نے اعمال
 صالحہ پر وعدہ فرمایا ہے، اور اسی لئے دعا سکھلائی گئی ہے (ص ۳۲)
 کہ رَبَّنَا اِنْتَا فِي الدُّنْيَا حَسَنَةٌ وَّ فِي الْاٰخِرَةِ حَسَنَةٌ یعنی اے
 اللہ ہمیں دنیا میں ان "اعمال حسنہ" کی توفیق دے کہ جن پر آپ نے حیات طیبہ
 کا وعدہ فرمایا ہے دنیا میں بھی ان کی بدولت "حالت حسنہ" یا اچھی حالت عطا
 فرمائیے اور آخرت میں بھی ان اعمال حسنہ کی بدولت اچھا بدلہ عطا فرمائیے۔
 اور میں دعویٰ کرتا ہوں کہ پاکیزہ (پر لطف) زندگی یعنی اطمینان و راحت
 قلب کثرت مال سے نصیب نہیں ہوتی جس کا دل چاہے اندرونی
 حالت مالدار عاصی کی اور نادار مطیع کی مشاہدہ کر لے، مشاہدہ
 خود بتلائے گا کہ انگرہ نیری پڑھنے سے گو مال کی کثرت ہو جائے اگرچہ
 آج کل اس میں بھی کلام ہے۔

کلام کیا آئے دن اخباروں میں خبریں آتی رہتی ہیں کہ سو سو اسو کی جگہ کا بھی

استہا ہو تو بعض دفعہ ایم لے، اور ایل ایل بی والوں تک کی درخواستیں آجاتی ہیں۔ اور پھر بھی جگہ سب کو کیسے مل سکتی ہے حتیٰ کہ حکومتوں کے لئے ان انگریزی خوانوں کی بے کاری ایک مستقل درد سر بن گئی ہے غرض ظاہری مال و جاہ کے اعتبار سے دنیا تو سینکڑوں انگریزی دانوں میں اب ایک آدھ کی بھی دل خواہ مشکل ہی سے بنتی دیکھی۔ البتہ آخرت ننانوے فی صد بلکہ نو سو ننانوے فی ہزار کی گڑ جاتی ہے کہ ایمان یا عقائد تک درست نہیں رہ جاتے۔ باقی

خدا کے نافرمان خصوصاً مسلمان کو مزہ دار زندگی نہیں نصیب ہو سکتی

اعمال صالحہ کی توفیق تو بہت ہی کم ہوتی ہے (جس پر قرآن نے اچھی زندگی کا ذمہ لیا ہے) معاصی پر دلیری زیادہ ہو جاتی ہے اور دعوے سے کہتا ہوں کہ خدا کے نافرمان کو راحت قلب حاصل نہیں ہو سکتی بالخصوص اگر وہ مسلمان بھی ہے، بلکہ یہ راحت قلب اور حیات طیبہ انہیں مطیع لوگوں کو حاصل ہے جن کو آپ مفلس و قلاش سمجھتے ہیں مگر ان کی حالت یہ ہے کہ

میں حقیر گدایانِ عشق را کیں قوم شہاں بے کمر و خسروان و بے کلا اند
اور اسی کو عارف شیرازی فرماتے ہیں
در سفالیں کا سہ رنداں بخوار مشکہ ید کیں حریفان خدمت جلم و جہاں میں کردہ
آگے حضرت حکیم الامت رحمہ اللہ ان بے تخت و تاج بادشاہوں کی بادشاہی کا راز
بتلاتے ہیں کہ۔

بے غم زندگی کا راز یہ حضرات اپنی راتے کو راتے حق میں فنا کر دیتے
ہیں اور یہ ایسی ترکیب ہے کہ اس سے جب چاہے

فقر بھی غنی ہو جائے وہ یہ کہ تم اپنی رائے سے کوئی تجویز نہ کرو کہ
 لو کرو فادار ہونا چاہئے، بیوی کو مطیع ہونا چاہئے ان باتوں میں
 کوشش اصلاح کی تو کرو، مگر اپنی رائے و تجویز پر (نتائج کے
 لحاظ سے اصرار) مت کرو پھر جو پیش آئے گا ناگوار نہ ہوگا اور اس
 پر غم نہ ہوگا۔ کیونکہ غم کی حقیقت ہے خلاف توقع (یا خلاف
 تجویز پیش آنا) جب توقع ہی نہ رہی تو غم کیسا ایسے شخص کو ہر حالت
 پاکیزہ اور بے غم زندگی نصیب ہوگی اور یہی حسنہ کا حاصل ہے۔

فقیری میں بادشاہی

یہ تو حضرت نے دین و عرفان کا وہ گرتیا جس سے دنیا ہی جہاں تک
 بن سکتی ہے جنت بن جاتی ہے، اور الحمد للہ کہ اس گئے گزرنے سے زمانہ میں بھی
 ایک نہیں ایسے فقیر بادشاہوں میں اللہ تعالیٰ نے فقیری اور بادشاہی کے جمع
 اصدا و کامتا ہدہ کرایا۔ نظر والوں کے لئے دنیا اب بھی ان حسنہ دنیا والوں سے
 خالی نہیں، خود یہ عاجز و عاصی، نہ فقیر نہ بادشاہ لیکن ایک دعویٰ ہمیشہ ذاتی
 تجربات و مشاہدات کی بناء پر کیا کرتا ہے کہ اول دن سے جنید و شبلی بنجانے کی
 نہ تکلیف نہ توقع، تاہم کچے پکے ایمان کے ساتھ تھوڑی بہت جتنی بھی اعمال
 صالحہ کی زندگی تم اختیار کر لو گے اسی قدر دل کے سکھ چین اور راحت و طمانیت
 کو یا کل نقد انقد اس دنیا میں بھی حاصل کر لو گے۔ میں تو ان انگریزی دانوں
 یا نئی تعلیم والوں سے بھی بچ کر دنیا کا جاہ و مالہ ان کی برادری والوں سے کیڑوں
 بلکہ نہاروں سے زیادہ حاصل ہے کہتا ہوں کہ ذرا اس کے ساتھ ایمان و عمل صالح
 کو نقد چاشنی ہی شریک کر دیکھو کہ تمہاری دنیا بھی اس کے طفیل کتنی مزہ دار

ہو جاتی ہے اور جنہوں نے یہ جانشینی شریک کر لی تجربہ ہی ہوا کہ پھر وہ الحمد للہ
اسی راہ میں برابر ہی بڑھتے چلے گئے پیچھے نہیں ہٹے۔
اصلیت اگر نہیں تو دھوکا ہی ہے اللہ بہت نہیں تو تھوڑا ہی سہی

چین ہی چین

اس غیر مولوی اور غیر مسٹر کو عثمانیہ یونیورسٹی کے تعلق کی بدولت حیدر
آباد میں یونیورسٹی کے اندر اور باہر اور کئی مثالیں حیدر آباد کے باہر ایسے مسٹر
کی معلوم ہیں جن کو ایمان و عمل صالح کی کچھ چاٹ لگ گئی مچھرائیوں نے دینا
اور اس کے جاہ و مال کی حقیقت ان نام نہاد مولویوں سے کہیں زیادہ جان
اور پالی۔ نام نہاد اس لئے کہ حضرت مجدد ہی فرمایا کرتے تھے کہ مولوی نام
عربی داں کا نہیں عالم با عمل کا ہے باقی جس مولوی نے اپنے علم کے ساتھ
عمل صالح کی قدر بھی پہچان لی اس کا کہنا ہی کیا نور علی نور آگے ہی فرماتے
ہیں کہ ہماری عربی (یعنی وہی علم با عمل والی عربی) میں تو یہ ہے کہ اعمال صالحہ
کو ولس چین ہی چین ہے (ص ۴۲)

انگریزی دانوں اور ان کی دیکھا دیکھی بہت سے ملائوں کو آج کل کی سراپا
فسادات سیاسیات نے ایک بڑا روگ نام نہاد حریت یا آزادی کا لگا دیا ہے
جو حقیقت میں نام ہے مال و جاہ کی دہری حرص کا جس میں سچی آزادی نہ
انفرادی نہ اجتماعی۔ کا دو دور نام و نشان نہیں۔ سچی اور صحیح آزادی تو احکم

لے دکن کے حکیم الشعراء حضرت امجد کا یہ شعر معارف مئی ۱۹۵۴ء میں بڑھ کر میں تو بھرک کیا اور بہت دیر
تک غمخانا رہا واقعی اللہ کا تھوڑا تعلق بھی بہت ہے بڑی بڑی سلطنت سے بھی بڑی دولت یہی ہے

الحاکمین کی حکومت و بندگی کو قبول کرنے سے نصیب ہوتی ہے۔

خدا کی غلامی ہی میں سچی آزادی و حریت

جو لوگ حریت حریت پکارتے پکارتے بھرتے ہیں وہ حریت بھی دراصل
اسی میں ہے کہ ہم کامل طور پر خدا کی بندگی و غلامی کر لیں
گر تو خواہی زندگی کن بندگی کن بندگی کن بندگی
والہذا اگر تم آزادی چاہتے ہو (خواہ شخصی یا قومی) تو خدا کی غلامی کرو
اس غلامی میں تمہیں دوسرے ہم جنسوں کی غلامی سے آزادی
ہو جائے گی۔ اور فطری طور پر تو تم غلامی سے کسی حال میں نہیں بچ
سکتے اور جب نہیں بچ سکتے تو انہی کی غلامی کیوں نہ قبول کر دینا
کی غلامی بادشاہوں کا بھی فخر ہے اور ان کی غلامی کے معنی
یہ ہیں کہ شریعت سے آزاد نہ ہو (ص ۴۵)

کسب معاش اور تعلیم جدید

انوار العلوم میں بیان علم دین کی اشرفیت یا تمام دیگر علوم سے اُس کے
اعلیٰ و اشرف ہونے کا ہے اسی سلسلہ میں انگریزی تعلیم اور اس کی معاشی
حیثیت کا ذکر آیا۔ اور اسی سلسلہ میں عنوان کی آیت وَ أَنْزَلَ عَلَيْكَ
الْكِتَابَ وَالْحِكْمَةَ وَعَلَّمَكَ مَا لَمْ تَكُنْ تَعْلَمُ وَكَانَ
فَضْلُ اللَّهِ عَلَيْكَ عَظِيمًا سے عام دین کا مذہبی ابتغاء فضل کے
مقابلہ میں "فضل عظیم" ہونا ثابت فرما کر فرماتے ہیں کہ
فضل عظیم صرف علوم دینیہ، البتہ جب کھائی (کسب) مطلق فضل

ہے تو اس کے حاصل کرنے کے لئے اسی کے مناسب علوم کی بھی ضرورت ہوگی۔ بشرطیکہ وہ شریعت کے اندر ہوں تو ایسے علوم بھی حاصل کرتا جائز بلکہ لغیر مستحسن ہوگا۔ جبکہ ایسے علوم خود مقصود بالذات نہ ہوں بلکہ آخرت کا واسطہ ہوں کیونکہ دنیا واسطہ ہے آخرت کے لئے خود مقصود نہیں.... اور یہاں سے یہ بھی معلوم ہو گیا کہ دنیا کے علوم وہی جائز ہوں گے جو مقصود آخرت کے مزاحم نہ ہوں (صفحہ ۱۷۱)

معاشی خارش

مسئلہ کی پوری تحقیق و تجدید حضرت مجدد کے ایک مختصر مگر بڑے منطقی و مدلل رسالہ ”تحقیق تعلیم انگریزی“ میں ملے گی، جس میں جدید یا انگریزی تعلیم کی موجودہ صورت اور اس کے نتائج کے مد نظر تحقیقی فیصلہ فرمایا گیا ہے معادی معاشیات میں کسب معاش کے لئے کسی علم و عمل کی اجازت کا فیصلہ انسان کی معادی وابدی زندگی کے بناء بگاڑ ہی کی بنا پر ہو سکتا ہے اسی لئے تو قرآن کریم نے کسب معاش کے لئے ”ابتغاء فضل“ کا عنوان اختیار فرمایا ہے کہ اللہ کا فضل وہی کسب ہو سکتا ہے جس سے دنیا چاہے بظاہر بگڑ جائے مگر آخرت نہ بگڑنے پاتے، کہاں اسلام کی ابتغاء فضل والی یہ معاشیات اور کہاں آجکل کی حرصی معاشیات جس کی بنیاد ہی خدا و آخرت کے انکار پر ہے مشقات بینہما لازمی نتیجہ یہ ہے کہ آج کل کے خدا چھوڑے مال و معاش میں آدمی شخصی یا قومی جتنی ترقی کرتا جاتا ہے اتنی ہی اس کی حرص اور تیز ہو جاتی ہے بقول حضرت حکیم الامتؒ: یہ مال و معاش کا کسب نہیں خارش ہے

جیسے خارش والا کہا کرتا ہے کہ ذرا اور کھلاؤں پھر نہ کھلاؤں گا مگر جتنا

کھلاتا ہے اس کی خارش بڑھتی جاتی ہے
ہر شبے گویم کہ فردا ترک لیں سودا کرم باز چلا فردا شود امر و زرا فردا کسم

اس کا علاج

اور اس معاشی خارش یا حرص کا علاج وہی ہے جو اوپر علاج الحرص والی حدیث میں معلوم ہو چکا یعنی توبہ یا خدا و آخرت کی طرف توجہ، لہذا ہمت کی بات تو خود حضرت مجدد کے الفاظ میں یہ ہے کہ بس اسی وقت سے ان دھندوں کو چھوڑ کر خدا کی طرف متوجہ ہو جاؤ، مگر مجدد تھانوی وقت کے مجدد سے بھی بڑھ کر وقت کے سب سے بڑے طبیب عاذق اور حکیم الامت بھی ہیں اسی لئے مریض کی کمزوری و کم ہمتی پر نظر فرما کر ارشاد ہے کہ

اگر دنیا کی طرف توجہ کم کرنے پر اس وقت قدرت نہیں اور دغیر ضروری، تعلقات کو چھوڑ نہیں سکتے تو پھر صورت یہ ہے کہ اس سلسلہ کو بھی چلنے دو اور اس کے ساتھ دوسرا سلسلہ توجہ الی اللہ کا بھی شروع کر دو، انشاء اللہ ناکامی نہ ہوگی۔

کیونکہ جیسے جیسے ایک طرف توجہ بڑھتی جائے گی دوسری طرف خود ہی کم ہوتے ہوتے بالآخر حد و اعتدال پر آجائے گی یہی جدیدہ خارش معاشیات و کسبیات کا واحد علاج ہے۔

اور معاشیات اتفاق کے باب میں یہ امر پوری طرح واضح کیا گیا ہے کہ کسب مال و معاش یا جدیدہ تعبیر میں پیدا نش دولت کے رجحانات، معاشی مصالح کی بناء پر انسان کے خود خالق نے افراد و اقوام سب کی خلقت و فطرت ہی میں اتنے قوی رکھ دیئے ہیں کہ ان کی مزید تقویت و تحریص کی ضرورت

قطعاً نہیں رہتی ضرورت اگر ہے اور ضرور ہے اور بہت زیادہ ہے تو ان خلقی رجحانات کو محض راہوں سے بچانے کی، قرآن و حدیث کا ذکر ہی کیا اسلامی معاشیات کی اس ضرورت پر نظر رکھنے والے ہمارے اکابر معلمین اخلاق غزالی و سعدی وغیرہ ملکہ کچھ نہ کچھ اسلامی احساس رکھنے والے عام شعرا تک نے زر طلبی کی تعلیم و تحریص کو آج کل کے ترقی پسند شعراء کی طرح اپنا شعار نہیں بنایا ہے مال و دنیا کی حرص و طلب کی مذمت اور قناعت و توکل کی تعریف ہی زیادہ کرتے رہے

پیٹ کی جدید ترین دعوت

یہ تو خاص خصوصیت جدید تعلیم و ترقی کی ہے کہ انسان و انسانیت کی ترقی تمام تر اسی دنیا اور اس کے مال و متاع کی ترقی بن کر رہ گئی ہے یہاں تک کہ معاشیات جدیدہ کے نبیوں کا معبودا عظیم عملاً وہی ہے۔ کارل مارکس بن گیا جس کی تحقیقات عالیہ معاشیہ کی رو سے انسان صرف معاشی حیوان قرار پایا یعنی اس ۶،۵ فٹ کے دو پیروں پر کھڑے کھڑے چلنے والے جانور کے اندر بھی جو کچھ ہے پیٹ ہی پیٹ ہے۔ انسان کا دل و دماغ اور انسانیت کی ہزاروں سال کی تاریخ صرف پیٹ کے گرد طواف کرتی رہی اس کی ساری اخلاقی و روحانی تہذیبی و تمدنی بیداری و شعور ہمیشہ پیٹ ہی کے خوابوں کی گونا گوں تعبیروں کا نام رہا ہے۔ اور کیسی حیرت و حسرت کی بات ہے کہ پیٹ کی اس جدید ترین دعوت و دعایت، کمونزم، سوشلزم، یا اشتراکیت اشتمالیت وغیرہ پر لبیک کہنے والوں میں بھی بہت زیادہ جدید تعلیم کے مسلمان ہیں۔ حتیٰ کہ ان کے بعض بڑے اہل قلم اسلامی معاشیات کی معراج اسلامیت و اشتراکیت کا قلم کے زور سے جوڑ ملانے میں جانتے ہیں۔

معاشی ہیفضہ کا علاج

حالات کے اسلامی معاشیات کی رو سے اس وقت سب سے بڑی خدمت اس معاشی ہیفضہ کے علاج کی ہے کہ انسان نام اقبال کی تعبیر میں ایسے پٹیوں کا ہو کر رہ گیا ہے جو زمین کی پیچھے پر روٹی کی تگ و تاز میں لڑھکتے پھرتے ہیں۔ شکم ہا بہر نانے در تگ و تاز، حکیم الامت نے علاج الحوص میں دراصل اسی شکمی تگ و تاز کے علاج کی طرف متوجہ فرمایا ہے جو اسلام و انسانیت کے پیامبر صلی اللہ علیہ وسلم نے تجویز فرمایا ہے اس تجویز میں پہلے ”بطنی حوص“ کے نفس مرض کو زبانی نبوت کے اس بیغ انداز میں واضح فرمایا گیا ہے کہ آدمی کے پاس مال و متاع یا سونے چاندی کی دو ادیاں بھی بہہ رہی ہوں تو بھی وہ تیسری کے لئے اور اسی طرح تیسری کے بعد چوتھی کھیلے اور چوتھی کے بعد کے لئے تڑپتا اور میرتا ہی رہیگا اور اس کا جو صرف ایک ہی علاج ہے وہ بتایا گیا ہے کہ فکر و نظر کو مال و دنیا سے ملندہ کر کے خدا کی طرف یا جیسا کہ دوسری حدیث میں ہے کہ مال سے مال یعنی دنیا سے آخرت کی طرف پھیر دیا جائے کہ دنیا تمہارے لئے پیدا کی گئی ہے اور تم آخرت کے لئے ”تب ہی جا کر یہ ہوگا کہ مال و معاش کو آدمی سر سے پر تگ اپنا سارا وجود بنالینے کی جگہ پاؤں کی جوتی بنا کر اس کی صحیح جگہ پر رکھ سکے گا۔

اسلامی معاشیات کی منطق

غرض اسلامی معاشیات یا علم المال کی منطق کا ایک مقدمہ تو یہ ہوا کہ کسب مال کی اجازت تو بلاشبہ ہے لیکن حوص مال کی قطعاً نہیں۔ دوسرا مقدمہ کسب کے حوصی یا حرام و باطل ذرائع کی نشاندہی اور ان سے روکنا

یاہنی و ممانعت ہے بلکہ جائز و حلال ذرائع کی ترغیب و اجازت کا حاصل بھی ذرائع کسب کی تحدید اور لازماً حرام و باطل ذرائع کی ممانعت ہے احکام المال میں لَدَاتُ کُلُّوْا اَمْوَالَكُمْ بَيْنَكُمْ بِالْبَاطِلِ کی قرآنی آیت کے تحت اسلامی معاشیات کی تجدید و اصلاح کے اسی دوسرے مقدمہ پر بحث فرمائی گئی ہے اگر ایک طرف حرص مال اور دوسری طرف اس حرص سے پیدا ہونے والی پیدائش دولت یا اکل باطل پر پورا بٹھا دیا جائے تو معاشیات کے کسی فسادات کے تمام راستے بند ہو جاتے ہیں۔

باطل خوری میں عوام نہیں خواص بھی مبتلا ہیں

مجدد حقانویؒ کی نگاہ تجدید نے باطل خوری کے صرف معلوم و مشہور ذرائع کسب - سود و ثنوت وغیرہ کی اصلاح پر قناعت نہیں فرمائی ہے بلکہ خصوصیت کے ساتھ ایسی باطل خوریوں پر متنبہ فرمایا ہے جن کا عام مسلمانوں ہی کی نہیں اسلام کے خاص نمائندوں بلکہ اخص خواص - علماء و مشائخ تک کی نظروں میں باطل ہوتا ہی سرے سے باطل ٹھہر چکا ہے، جب رہبری راہ گم کر چکا ہو تو پیچھے چلنے والے جدہر بھی جھٹک جھٹک کر نکل جاتیں نکل جاتا چاہتے مگر پہلے باطل خوری کے عام و معلوم ذرائع کی نسبت کچھ سن لیں اور اس سے پہلے بھی کلام الہی کی اس سلسلہ میں اعجازی تعبیر کا کچھ تفسیری لطف حاصل کر لیں کہنا تو یہ چاہئے کہ دوسروں کے مال کو باطل یا ناجائز طریقہ سے نہ کھاؤ مگر اللہ تعالیٰ نے فرمایا یوں کہ ”اپنے مالوں کو باطل طور پر نہ کھاؤ، مگر اپنا مال باطل طور پر کون کھائے گا؟“

لَا تَاْكُلُوْا اَمْوَالَكُمْ بَيْنَكُمْ بِالْبَاطِلِ کی عمیق و لطیف تفسیر

خدا تعالیٰ نے اَمْوَالُكُمْ داپنا مال، اس طرح فرمایا کہ انسان کو اپنا مال زیادہ محبوب ہوتا ہے ورنہ پرانے مال کو اپنا مال بنانے کی کوشش ہی کیوں کرتا تو چونکہ انسان کو غیر کے مال سے چنداں محبت نہ تھی اس لئے ضرورت اس بات کی تھی کہ ایسے عنوان سے کہا جاتے جو دائمی ہو (غیر کے مال کی بھی حفاظت کا اسلئے اَمْوَالُكُمْ فرمایا۔ کہ غیر کا مال بھی ایسا ہی سمجھو جیسے اپنا اس کی ایسی ہی حفاظت کرو جیسی اپنے مال کی کرتے ہو۔ اگر کوئی اعتراض کرے یہ تو شاعری ہے کہ غیر کے مال کو اپنا سمجھو غیر کے مال کو غیر کا ہی سمجھا جائے گا اپنا کیسے سمجھ سکتے ہیں، احکام المال ص ۱۴۱

لیکن جس دل میں خدا و آخرت پر ایمان نے جگہ کر لی ہے اس کے لئے اسلام کی ایمانی معاشیات کا یہ تکلف کھلا ہوا جواب یہ ہے
 ”کہ غیر کا مال غیر ہی کہلے واقعی اپنا نہیں مگر لَا تَاْكُلُوْا اَمْوَالَكُمْ فرمانے سے اشارہ اس (ایمانی حقیقت کی) طرف ہے کہ جب کسی کا مال تلف کر دے تو اس کے وبال میں، تمہارا مال تلف ہوگا۔ خواہ دنیا میں یا آخرت میں۔ اس معنی کر کے دوسرے کا مال تلف کرنا انجام کار اپنا ہی مال تلف کرنا ہے اکثر تو یہ دنیا ہی میں ہو جاتا ہے کہ جو کوئی دوسرے کا مال تلف کرتا ہے تو اپنا بھی تلف ہو جاتا ہے اگر دنیا میں نہ ہو تو آخرت میں ضرور ہی ہوگا
 (احکام المال ص ۱۴۱)

باطل خوری کے واقعات و نتائج

آدمی اگر غم اپنے دوستوں عزیزوں اور پاس پڑوس والوں ہی کے واقعات و تجربات پر غور کرے تو ”مال حرام بود جائے حرام رفت“ کی مثالیں اکثر اسی دنیا میں ملتی رہتی ہیں۔ اگے حضرت نے خود اپنے تجربہ کی کچھ ایسی مثالیں بیان فرمائی ہیں۔

کہ جو لوگ مال و جوہ باطلہ سے حاصل کرتے ہیں دنیا میں بھی ان کا مہلا نہیں ہوتا۔ کانپور کا قصہ ہے کہ مسجد میں مدرسہ تھا اس کے لئے کچھ زمین کی ضرورت تھی، مسجد کے پاس ایک شخص رہتے تھے جو چنداں مالدار نہ تھے لیکن تھے خاندانی شخص ان کا بہت بڑا مکان تھا ان سے تھوڑی زمین مسجد کے لئے لینی چاہی انہوں نے انکار کر دیا ملکہ اور مسجد ہی کی زمین دہالی۔

ایک بزرگ تشریف لائے ان سے اس کا ذکر کیا گیا تو انہوں نے فرمایا کہ وہ زمین ان کی زمین لینے گئی ہے جس کو اپنے ساتھ لے کر آئے گی چنانچہ ایسا ہی ہوا کہ اس شخص پر غربت آگئی حتیٰ کہ ساری زمین فروخت کرنا پڑی جس کو مسجد والوں نے خرید لیا۔ حضرت یہ کبھی نہیں ہوتا کہ آپ کسی کو نقصان پہنچائیں اور آپ کا نقصان نہ ہو! (ص ۵۱)

سب سے بڑی باطل خوری کا نتیجہ ”موت“

اس کے بعد پہلے اسلامی معاشیات کی رو سے اکل با باطل کی کچھ معلوم و مسلم صورتوں کا بیان ہے۔ سرفہرست سب سے بڑی باطل خوری سود کا معاملہ ہے

جس کے بارے میں ہے کہ يَمْنَحُ اللّٰهُ التَّزْوِیْدَ کہ اللہ سود کی کمائی کو مٹا دیتا ہے، سودی مال جمع ہوتا ہے اور ایک دن مٹ کر رہتا ہے حقیقتہً تو مٹتا ہی ہے مگر صورۃً بھی مٹتا ہے اس کے بہت سے واقعات ہیں اگر کہیں ظاہر نہ مٹے تو اور طریقہ سے مٹتا ہے۔ محق (یا مٹنے کی قسمیں مختلف ہیں ایک یہ کہ مال جانا ہے، چوری وغیرہ ہو جائے یہ تو ظاہری محق ہے۔

باطنی یا معنوی محق

کی سبب عبرتناک صورت یہ ہوتی ہے کہ مال جو دنیوی اعتبار سے بھی نہایت خود مقصود قطعاً اور کسی درجہ میں بھی نہیں، زندگی کی ضرورتوں اور حاجتوں اور راحت و عزت کے اسباب فراہم کرنے کا محض واسطہ ہے مگر سود خوار بارہا حرص و طمع یا بخل اور ننانوے کے پھیر میں پڑ کر خود روپیہ کو مقصود بنالیتا اور اس کے واسطہ سے عزت و راحت حاصل کرنے کے بجائے خود اس کو بڑھانے اور جمع کرنے میں لگ جاتا ہے اور اسی کا غم کھاتے کھاتے مرجاتا ہے اسی طرح سودی مال کے محق یا مٹنے کی قسمیں مختلف ہیں

• ایک یہ کہ مال جاتا ہے چوری وغیرہ ہو جائے یہ تو ظاہری محق ہے

معنوی محق وہ ہے کہ سود والا اپنے مال سے خود منتفع نہیں ہوتا

فاقہ بھر بھر کر غم ختم ہو جاتی ہے

بات یہ ہے کہ سود لینے کا بڑا محرک خود روپیہ کی محبت ہوتی ہے جس کا لازمی

نتیجہ بخل ہوتا ہے اس لئے سود خوار

جتنا سود لیتا جاتا ہے اتنا ہی بخل بڑھتا جاتا ہے یہاں تک کہ خود

اپنے تن پر بھی خرچ نہیں کرتا یہ حالت ہوتی ہے کہ

سجیلاں زاموال برمی خوردند نجیلاں غم سیم و زرمی خوردند

بڑی پر لطف حکایت

ایک دوست نے کسی ایسے ہی سود خوار بننے کا لطیفہ سنایا کہ وہ سخت بیمار پڑا، بچنے کی امید نہ رہی۔ لڑکوں نے دوا علاج پر ہزار ہزار خرچ کر دیئے زندگی تھی بچ گیا۔ جب اچھا ہو کر دوکان پر پھر بیٹھا تو دوستوں عزیزوں نے مبارک باد دینا شروع کی مگر وہ کچھ خوش نہ معلوم ہوتا۔ کسی نے پوچھا کیا بات ہے سیٹھ جی، پھر سے زندگی ملی مگر آپ کچھ غموم ہی دکھائی دیتے ہیں؟ کہا بھائی اتنا روپیہ پیسہ دوا درمت میں خرچ ہو گیا پھر بھی مرنا ذمہ! مطلب یہ کہ اگر لگے ہاتھوں اس خرچ میں مر بھی جاتا تو کم از کم دوبارہ مرض الموت اور موت ہی کا خرچ بچ جاتا اب پھر مرتے وقت بیماری و موت کا خرچ دوبارہ ہو گا!

خود روپیہ پیسہ کو مقصود بنا لینے والوں کی یہاں تک فطرت مسخ ہو جاتی ہے کہ بجائے خرچ کرنے کے ان کو زیادہ جمع کرنے کے اس تصور ہی میں آنے لگتا ہے کہ میرے پاس اتنا روپیہ ہے

ایک ماسٹر تھے سو روپیہ ان کی تنخواہ تھی اور خرچ صرف پانچ روپیہ کرتے تھے لوگوں نے کہا میاں تمہاری اتنی تنخواہ ہے تکلیف سے کیوں گزارتے ہو؟ کہا کہ مجھ کو اس تصور میں کہ میرے پاس اتنا روپیہ ہے ایسا حظ آتا ہے کہ میرا دل ہی جانتا ہے، (احکام المال ص ۱۵)

بخل کا فلسفہ ایک اور اسی رنگ کے دین کے مشہور عالم اور دنیا کے دولتمند کا لطیفہ کیا فلسفہ سننے کے لائق ہے کہ جب بازار جاتے تو مختلف

بڑی بڑی چیزوں کی قیمت دریافت کرتے مگر خریدتے ایک چیز بھی نہ تھے۔ کسی نے پوچھا کہ یہ آپ کیا کرتے ہیں۔ فرمایا اس سے بڑی مسرت ہوتی ہے کہ جتنا روپیہ میرے پاس ہے جو قیمتی سے قیمتی چیز اس کے اندر ہوتی ہے میں خیال کر لیتا ہوں کہ جب چاہوں اس کو خرید لے سکتا ہوں۔ لیکن اگر خریدتا رہوں اور روپیہ ختم ہو جائے تو یہ مسرت پھر کیسے نصیب ہوگی بس جو چیز لی روپیہ اسی میں بچنس کر مقید ہو گیا اس کی مطلقیت کا لطف کہاں رہا۔
 (بھی ۵۴) بمبئی کی ایک خبر پڑھی کہ کوئی آدمی ایک موٹر خانہ میں مرا تو اس کی جیب سے ۵،۴ ہزار کے اور بکس سے تین لاکھ کے نوٹ نکلے ! مگر ان لاکھوں میں خود اس کا حصہ کسی دوسرے کے موٹر خانہ میں پڑے رہ کر مرجانا تھا۔ اس سے بڑھ کر دنیوی محق کیا ہوگا ؟

یہ تو ظاہری و معنوی محق کی انفرادی مثالیں یا صورتیں تھیں لیکن عہد جدید کی مالیات و معاشیات نے سود اور بنکاری کو پوری پوری قوموں اور حکومتوں کی زندگی میں وبائی جراثیم کی طرح جیسا پھیلا دیا ہے جس کی بدولت عدیث والی پیشین گوئی سامنے آگئی ہے کہ :-

”ایک زمانہ ایسا آجائے گا کہ سود خواری کوئی پچ نہ سکے گا جو سود نہ

بھی کھائے گا اس کو بھی اس کا دھواں یا غبار ضرور لگ کر رہیگا“

کون کہہ سکتا ہے کہ اس عہد کی گذشتہ عالمگیر و عالم سوز جنگوں، اس کے بعد کوہیا اور ہند چین کی لڑائیوں کا سلسلہ اور سب سے بڑھ کر آئندہ کی جنگی تیاریوں میں جوار بوں کھربوں روپیہ آتش بازی کی طرح نذر آتش ہوا اور برابر ہوتا جارہا ہے یہ اس دور کی عالمگیر سود بازی ہی کی خدا و قدرت کی طرف سے ”محق“ کی عالمگیر صورت و سرا نہیں ؟ کیونکہ یہی بے شمار دولت اگر جنگوں بجائے صحیح

معاشی ترقیوں میں لگائی جاتی تو پھر بھی دنیا کے بیشتر حصوں کے بکاوہ معاشی دور دورہ ہو جاتے جن کا آج رونا ہے؟ اور کیا زندگی کی واقعی ضروریات کی وہ قلت و کمی جو بڑی بڑی حکومتوں کے دور کئے اب تک دور نہیں ہو رہی ہے سود خواروں کی لائی ہوئی جنگوں کے بعد ہی نہیں آئی۔

باطل خوری کی دوسری عام صورت

جو آج کل سب سے زیادہ ناقابل علاج ہو رہی ہے رشوت خوری ہے اس کا خمیازہ بھی اکثر افراد و اقوام سب کو اسی دنیا میں بھگتنا پڑتا ہے، فرماتے ہیں کہ لوگ رشوتیں لے لے کر مال جمع کرتے ہیں پھر دیکھتے اس کا کیا حشر ہوتا ہے؟

رشوت کا دنیوی انجام

خود میرے ایک عزیز پولیس میں ملازم تھے خوب رشوتیں لے کر دپیہ جمع کیا تھا۔ آخر سرکار کی طرف کسی معاملہ میں مقدمہ قائم ہو گیا، جتنا کمایا تھا سب اس میں لگ گیا حتیٰ کہ گھر کا زیور بھی نہ رہا۔ مگر آدمی حرص و ہوس میں اندھا ایسا ہوتا ہے کہ اس حشر کو اپنی حرکتوں کا حشر سمجھتے ہی کہتے ہیں خود ان صاحب اندھا پن دیکھتے کہ خدا خدا کر کے اس مقدمہ سے جان بچی، اس کے بعد پھر اسی طرح جمع کیا اور اس کے نوٹ ایک پرانے تیکہ میں سی دیتے کہ اسے چور کیا لیں گے۔ ایک روز وہ تحقیقات کو گئے تھے کہ مکان میں آگ لگ گئی۔ گھر والوں نے قیمتی اسباب اٹھا اٹھا کر باہر پھینکا اس تیکہ کا کسی کو خیال بھی نہ آیا۔

جب وہ آئے تو معلوم ہوا کہ گھر میں آگ لگ گئی۔ پوچھا کہ میرا تکیہ کہاں؟ گھر والوں نے کہا کہ جو قیمتی چیزیں تھیں وہ مشکل سے بچائیں وہ پرانا تکیہ بھی کوئی حفاظت کے قابل تھا۔ غرض اس طرح پھر سب کمائی جاتی رہی۔ اور اسی کمائی سے کچھ بامداد خرید لی تھی جو مال کے ساتھ جان بھی لے گئی اس کا قصہ یہ ہوا کہ کسی کاشتکار پر نانش کی تھی اس مقدمہ کے سلسلہ میں اس کاشتکار نے ان حضرت کو قتل کر دیا۔ یہ انجام ہوتا ہے ایسے مالداروں کا۔

اس کے برخلاف جو حرام حلال راہوں سے روپیہ جمع کرنے کے پھر میں نہیں پڑتا سیدھے سیدھے طریقوں سے جو کچھ مل جاتا ہے اس میں موٹا جھوٹا جو کچھ میسر آ جاتا ہے کھاپی کر گزر کر لیتا ہے گو اس کی آمدنی کم ہوتی ہے بس معمولی سا کھا پہن لیتا ہے مگر رات کو مزے سے پاؤں پھیلا کر سوتا ہے، یہ اچھا یا رشوت خوری جس کا حشر ابھی سن لیا۔ اس کے علاوہ

ایسے مال میں برکت نہیں

ہم نے دیکھا ہے کہ رشوت والے ہزاروں جمع کر لیتے ہیں مگر ایک دولہشت کے بعد کچھ نہیں رہتا۔ آج ایک شخص کو کہہ دو پچیس روپیہ کا ہے مگر حرام مال خوب سمیٹا ہے (بطاہر) اولاد بھی ہے، مہمان بھی ہیں احباب بھی ہیں تندرستی بھی ہے، مکان کی تعمیر بھی ہو رہی ہے اپنی حالت پر نہایت خوش ہے، پھر تھوڑے دنوں میں کچھ بھی نہیں رہتا یہ کیا ہے؟ اصل یہ ہے کہ ایسے مالوں میں برکت نہیں ہوتی۔

برکت کی حقیقت

آگے برکت کی حکیمانہ حقیقت یاد رکھنے والی ہے لوگ عام طور پر سمجھتے ہیں کہ برکت یہ ہے ۔

تھوڑا روپیہ (یا تھوڑی چیز) بہت ہو جائے حالانکہ یہ اس کی حقیقت نہیں ۔ بات یہ ہے کہ ہر چیز ایک خاص کام کھلتے ہوتی ہے اس کام میں آنا تو برکت ہے اور اگر اس کام میں نہ آئے تو بے برکتی ہے مثلاً روپیہ اس لئے ہے کہ اس کے واسطے سے کھانیں پہنیں، دنیا کی راحت حاصل ہو اور اگر اس کام میں نہ لگے بلکہ فضول اڑ جائے تو بے برکتی ہے ۔

تو ایسے مال اکثر اپنے تن پر صرف نہیں ہوتے کہیں عطاروں کے ہاں جاتے ہیں کہیں ڈاکٹروں کی فیس میں خرچ ہوتے ہیں کہیں یا ردوست کھا جاتے ہیں ۔ ایک شخص اسی قسم کے تھے ان کی بیوی ہمیشہ بیمار رہتی تھی ۔ ان کے صاحبزادہ پٹنگ پر سوار تھے ، صد ہا روپے دواؤں ، ڈاکٹروں اور طبیبوں میں صرف ہوتے تھے ، پھر نوکر چاکر خوب کھاتے اڑاتے تھے چاروں طرف سے لوٹ ہو رہی تھی ۔ یہ حالت تھی کہ مہینہ میں پانسو آتے وہ بھی تھوڑے ، ہزار آتے وہ بھی تھوڑے ، یہ اس قسم کے مال اتنی بڑی نحوست کی چیز ہیں ۔ (صلہ)

فردہی کی اصلاح میں سماج و حکومت کی فلاح

یہ رشوت کی انفرادی نحوست کے واقعات و اثرات تھے اور حضرت
مجدد تھانویؒ کا اس اجتماعی شور و غل کے عہد میں اصل مذاق انفرادی اصلاح
یا افراد سازی پر زور ہے کہ افراد ہی کی اصلاح اجتماعی یا سماجی و سیاسی
فلاح کی استوار بنیاد ہے، جتنے اور جس نسبت افراد صالح و درست ہوں گے
اتنا ہی اور اسی نسبت معاشرہ یا قوم و ملک کی مجموعی تعمیر بھی محکم و مضبوط
ہوگی، آج ہم خود اپنے وطن ہندوستان اور پاکستان دونوں حکمہ خصوصاً
آزادی کے بعد سے، نہ صرف آزادی کی بہت سی نعمتوں سے محروم بلکہ
غلامی کے دور سے بھی زیادہ جن بہت سی معاشی و غیر معاشی مشکلات
میں مبتلا ہو گئے ہیں اور ان پر قابو پانا دشوار ہو رہا ہے اس کا ایک بڑا
سبب یہی ہے کہ حکومت کے ہر محکمہ اور ہر دفتر کے چھوٹوں بڑوں میں
رشوت کی وبا غلامی کے زمانہ سے بھی کہیں بڑھ چڑھ کر پھیل گئی ہے۔ اگر
رشوت بازوں اور بدعنوانیوں کا اتنا زور نہ ہوتا تو جو اصلاحات اب لاکھوں
کروڑوں کے مصارف اور برسوں کی مدت میں نہیں کامیاب ہو رہی ہیں
وہ کروڑوں کے بجائے لاکھوں میں اور لاکھوں کے بجائے ہزاروں اور
برسوں کے بجائے مہینوں میں انجام پاسکتی تھیں۔

حرام و حلال کی بحث کے بغیر نوچ کھسوٹ کا بازار

مگر نعرہ جب ہر حکومت سوتے جاگتے یہی لگا رہی ہو کہ معاشی اونچ
نیچ کو کم سے کم کر کے سارے افراد کو ایک ہی معاشی سطح پر لا کھڑا کر دینا یا

سب کا معاشی معیار کم و بیش مساوی طور پر بلند کر دیتا ہے یہ انہونی بات کبھی ہو بھی تو اس وقت یا مستقبل قریب میں ہر شخص کو اپنی شخصی و انفرادی زندگی میں تو بہر حال ہوتی نظر نہیں آتی۔ دوسری طرف کسی دوسری زندگی یا میرے کے بعد کسی خزانہ و سزا کے ایمان و یقین یا مذہب کا نام بھی حکومت کے ساتھ لینا شان نامذہبیت یا سکولرزم کے منافی ہو تو پھر سمجھ میں نہیں آتا کہ کوئی شخص بھی آخر جائز و ناجائز حرام و حلال کی بحث کے بغیر جس راہ اور جس ذریعہ سے بھی جہاں تک بن پڑے نوچ کھسوٹ کر اپنے معیار کو اپنے سے اونچوں کے برابر جلد از جلد مرنے سے پہلے کیوں نہ کر لے۔

وکالت کی دوکانداری

رشوت کی عام صورتوں کو تو عام مسلمان کیا غیر مسلم بھی رشوت ہی جانتے اور کہتے ہیں لیکن اسلامی معاشیات اس حرصی کسب مال یا حصول دولت کے دروازوں کو کہاں تک بند کرنا چاہتی ہے آگے اس کی بعض مثالیں اور سب سے پہلے وکالت و وکلاء کے پیشہ و طبقہ کی۔ سن لیں جس کو قوم و ملک کی ہمدردی کا اتنا دعویٰ ہے کہ لیڈری کہنا چاہتے کہ ملیڈری کے ہم معنی اور وکیلوں بیرسٹروں کی جاگیر بن گئی ہے۔

”قطع نظر اس کے کہ شریعت کے نزدیک (نفس وکالت کی آمدنی کیسی ہے خود ہمدردی کے بھی خلاف ہے اس کی توہاں تک کیفیت ہو گئی ہے کہ یہ بھی ایک قسم کی (پوری پوری) دوکانداری ہو گئی ہے۔۔۔۔۔ کہتے ہیں کہ ہر پیشی پر پہلے اتنا لے لوں گا جب مقدمہ کروں گا۔ اس کا خیال ہی نہیں ہوتا کہ اس بجائے کو اتنا دینے کی

گنجائش ہے یا نہیں۔ بلکہ اگر وہ کہتا بھی ہے کہ کچھ کم کر دیجئے
تو کہتے ہیں کہ نرخ بگڑتا ہے یہ ہمدردی ہے پھر مقدمہ کی
پیروی پر تو لیتے ہی ہیں

غضب یہ

کرتے ہیں کہ راستے دینے کا بھی محتانہ لیتے ہیں بلکہ بعضے جب بڑے
وکیل ہو جاتے یا ہائی کورٹ کی ججی سے سبکدوش کر دیئے جاتے ہیں
تو خالی راستے دینے یا مشورہ ہی کو مستقل پیشہ بنا لیتے ہیں حالانکہ اسلامی
تعلیمات معاش کی رو سے سرے سے

رشوت محض

شرعیات میں رائے پر محتانہ لینا جائز نہیں یہ رشوت محض ہے (ص ۲۵)
اس پر حضرت نے ایک مستقل رسالہ تحریر فرمایا جس کا خلاصہ یہ ہے کہ
شرعیات نے جس چیز کو مقنوم (قیمت والی) نہیں قرار دیا
اس کا معاوضہ لینا جائز نہیں مثلاً آپ کا حق شفعہ تھا آپ
نے سو روپیہ لے کر اس کو چھوڑ دیا تو یہ روپیہ واجب الادا
(یعنی اس کا واپس کرنا واجب ہے اور حق شفعہ بھی اب باقی
نہیں رہا۔ کیونکہ شرعیات نے شفعہ کی کوئی قیمت نہیں مقرر
کی ہے یا مثلاً لڑکی کے عوین میں روپیہ لینا تو یہ حرام ہے کیونکہ
شرعیات نے بیٹی کو اس طرح فروخت کرنے کی کوئی قیمت
نہیں رکھی ہے۔

یا مثلاً کسی حاکم سے سفارش کر دی اور پچاس روپیہ لے لئے
یہ بھی حرام ہے اکثر لوگ رشوت مقدمات میں کچھ لینے کو
کہتے ہیں۔ حالانکہ یہ بھی رشوت میں داخل ہیں حاکم سے
سفارش کرنا بھی ایسا ہی فعل ہے کہ شریعت نے کوئی
قیمت اس کی مقرر نہیں کی ہے ہاں جس میں کوئی محنت و
مشقت ہو اس کی قیمت مقرر کی ہے۔

دینداروں کی رسوا کن رشوت

وکلاء، توخیر بالعموم نرے دیندار ہوتے اور دنیا دار ہی سمجھے جاتے
ہیں لیکن بہت سے دین کو رسوا کرنے والے دیندار جو خالی دیندار ہی نہیں
دین کے نمائندے خیال کئے جاتے ہیں وہ جب حصری کسب یا باطل
غوری پر اتر آتے ہیں تو بے شرمی میں دیندار بھی پیچھے رہ جاتے ہیں
محنت و مشقت ہی کی شرعی حقیقت کو واضح فرماتے ہیں ایک شاہ صاحب
کا قصہ نقل فرمایا ہے جو خود حضرت کے علم میں بنگال کے کسی سفر میں پیش
آیا کہ وہاں اُن

شاہ صاحب کی دعوت کی گئی اور کھانے کے بعد ان کو پچاس
روپے دیئے گئے وہ اس پر راضی نہ ہوئے آخر مشکل سے
دوسو روپے پر صلح ہوئی پس دعوت کھانا بھی ایسی محنت
و مشقت کا کام ہے جس کی کھلانے والے کو اجرت دینی
پڑتی ہے۔“

مولود کا محنتانہ

اسی طرح ایک مولود خاں تھے جو مولود کا محنتانہ پانچ روپیہ لیا کرتے تھے۔ اس سے بھی بڑھ کر ایک دفعہ یہ حرکت کی کہ
 نہ کرتا بہت پرانا ہو گیا تھا سوچا کہ کسی طرح نیا کرتا لینا چاہیے
 ترکیب یہ کی کہ مولود پڑھنے میں ایک شعر پڑھا اپنے اوپر حال
 طاری کیا اور جھٹ سے اپنا کرتا بچاڑ ڈالا، منیر بان کو شرم معلوم
 ہوئی کہ بلا کرتے کے رخصت کرے نیا کرتا بنا کر دینا پڑا....
 تو جیسے انہوں نے کرتا بچاڑنے کی محنت، کا عوض لیا ان
 شاہ صاحب نے دعوت کھانے کی محنت، کا عوض لیا۔

دین کے ڈاکو

غرض یہ سب رشوت ہی کی طرح اور اس سے بھی بڑھ کر باطل خوی
 کی صورتیں ہیں بلکہ حضرت کے نزدیک تو یہ دین کے ڈاکو ہیں اور ان سے
 وہ ڈاکو اچھے ہیں جو جرات کر کے مبدوق تلوار سے لوٹ مار کرتے
 ہیں کیونکہ وہ لوگ اپنے آپ کو مجرم سمجھتے ہیں اور یہ اپنے کو
 بے جرم جانتے ہیں اور وہ اپنی جان کو خطرہ میں ڈال دیتے ہیں
 اور یہ بالکل بے خطر ہوتے ہیں اس لئے وہ اچھے ہوں گے اور
 اور شاید قیامت میں ایسا ہی معاملہ ہو تو کچھ بعید نہیں جیسا کہ جامی
 کا ارشاد ہے۔

گنہ آمرز زندانِ قدحِ خوار بطاعت گیر پیرانِ ریا کار

علماء کی رشوت

اسی سلسلہ میں اور بھی دین کے نام نہاد نمائندوں کا دین فروشی کی کچھ مثالیں بیان فرماتی ہیں کہ جیسے کسی مقدمہ میں کچھ راستے و مشورہ دینے کا محنتانہ لینا رشوت ہے اسی طرح علماء کے لئے دین کے مسائل بتلانے کی قیمت لینا بھی جائز نہیں کیونکہ یہ دین فروشی ہے اور وہ حرام ہے۔ ایک مولوی صاحب نے تو بے باکی کی حد ہی کر دی کہ ہزار روپے لے کر پھر پھار کے ایسی صورت نکالی کہ ساس سے نکاح جائز کر دیا اس کی کچھ تفصیل کے بعد ارشاد ہے کہ۔

یہود برہمہ کی تحریف

دانش یہود نے بھی ایسی تحریف نہ کی ہوگی یہ ہے دین فروشی رشوت بھی لی تو کتنے بڑے طریقہ سے، سچا مسئلہ بتا کر بھی رشوت لینا جائز نہیں چہ جائیکہ دین میں تحریف کر کے (ص ۳۷) حضرت مجدد کی اصلاحی رائے تو اس معاملہ میں یہ ہے کہ مثلاً کتابت کی اجرت لینا جیسے فرائض اور اثنت کا مسئلہ لکھنے میں

مفتی کو رشوت

مگر اس کے اثر پر بھی نظر کیجئے تو یہ بھی برائی سے خالی نہیں وہ اثر یہ ہے کہ میں نے خود دیکھا کہ لوگ مفتی سے فرمائش کرتے ہیں کہ مولانا فلاں وارث کا نام نہ لکھئے گا ایسی فرمائش اسی لئے

کرتے ہیں کہ کچھ دیتے ہیں ایک شخص نے خود میرے سامنے فرائض
پیش کی اور کہا کہ جلدی مل جاتے اور ایک روپیہ میرے سامنے
پھینکا اور کہا کہ یہ اس کا حق المحت ہے میں نے کہا کہ اپنا
کاغذ اٹھا لیجئے اور جاتیے مجھ کو ان کے جلدی پچانے پر
سبب نہیں ہوا بلکہ اپنے بھائیوں (علماء) پر سبب ہوا کہ نہ وہ
لیتے نہ لوگوں کو ایسی جرأت ہوتی۔ (ص ۲۷)

اس جرأت کی حالت اور اس کی بدولت علماء کے ساتھ اچھے اچھوں
کی تحقیر و تذلیل کے معاملہ کی نوبت یہاں تک پہنچی ہے کہ اپنا ہی ایک تجربہ
اور واقعہ بیان فرماتے ہیں کہ

ایک صاحب رئیس بطور مہمان میرے یہاں تشریف لائے
ایسی حماقت کی کہ مجھ کو حیرت ہو گئی کہ اتنی معمولی بات کی بھی
سمجھ نہیں تو ریاست کیا کرتے ہوں گے حرکت یہ کی کہ جب
کھانا کھا چکے تو ایک روپیہ نکال کر میری طرف پھینکا کہ لیجئے
جیسے بھٹیائے کے ہاں پھینک دیتے ہیں میں نے
وہ روپیہ ان ہی پر پھینک مارا کہ آپ کو اتنی بھی تمیز نہیں۔

علماء و مشائخ کی حوصی بے تمیزیاں

مگر یہ خمیازہ دراصل علماء و مشائخ ہی کی حوصی بے تمیز یوں کا ہے
اس لئے فرماتے ہیں کہ مجھے ان واقعات سے خود اپنے ہم طبقہ لوگوں پر
افسوس ہوتا ہے کہ ان کے لینے ہی سے نوبت یہاں تک پہنچی ہے آجکل
کے مشائخ نے ناس کر رکھا ہے۔

ایک درویش

میرے یہاں آئے اور کہا کہ مجھ پر قرض ہو گیا ہے میں نے کہا کیسے؟ کہا مرید کھا گئے.... دودو مہینے پڑے ہے اور وصول ان سے کچھ ہوا نہیں... میں نے اس توقع پر قرض لے کر کھلایا کہ نذرانہ دیں گے..... کہا آپ پریسٹ صاحب بہاول پور کو سفارشی خط لکھ دیجئے کہ وہ مجھ کو چھ ہزار روپیہ قرض دیدیں میں نے کہا آپ ادا کہاں سے کریں گے؟

مریدوں کی جیب پر نظر اس کا جواب سنئے کہ نظر مریدوں ہی کی جیب پر اب بھی ہے۔

”کہنے لگے کہ مریدوں سے جو بھی ملے گا اس سے ادا کر دوں گا میں نے کہا اللہ اب بھی آپ مریدوں کو نہیں مہولے ان کی وجہ سے تو یہ نوبت پہنچی.... خلاصہ یہ کہ اس زمانہ کے مشائخ کی یہ حالت ہو رہی ہے، بالکل دوکان ہو رہی ہے (ص ۳۸)

قبری پیروں کے میلے اور ہمارے قبری پیروں کے ہاں کے سالانہ

عرس تو کہنا چاہئے کہ ان ہی دکانوں کے میلے ہوتے ہیں یا مریدوں سے تحصیل وصول کی سالانہ فصل۔ بلکہ بعضوں پر تو سال بھر کا یہ انتظار بھی شاق ہوتا ہے اور بقول حضرت ہی کے مہینے، فصلانے، اور شمای معین ہے بڑے بڑے ثقہ لوگ کہتے ہیں کہ پیر کے یہاں خالی جاوے خالی آوے۔

پیر کے یہاں خالی جاوے خالی آوے کے معنی

تصوف کے تھانوی مصلح اعظم نے اس کی حقیقت بھی اپنے خاص رنگ میں یہ قرار دی ہے کہ "جو خالی جاوے خلوص سے وہ خالی آوے فیوض سے اور یہ معنی نہیں کہ خالی جاوے فلوس سے، فلوس کے معاملہ میں تو مسنون ہدیہ کے لئے بھی حضرت نے یہ قید لگائی ہے کہ ہر حاضری و زیارت میں کچھ نہ کچھ نذر دینے کا اہتمام ہر گز مریدوں کو نہ کرنا چاہئے بس کبھی دو کبھی نہ دو، اگر ایسا کر دے گا تو پیر کی نیت بھی نہ بگڑے گی ورنہ یہ حالت ہوتی ہے کہ مرید کی صورت دیکھی اور خیال ہوا کہ اب کچھ دیگا (ص ۳۹)

مرید کے ذمہ پیر کی اصلاح

حضرت مجدد کی تجدیدی و اصلاحی نگاہ کہاں کہاں جاتی ہے اور ڈھونڈھ ڈھونڈھ کر کیسے کیسے رخنوں کو بند فرماتے ہیں کہ مرید کے ذمہ بھی یہ امر ضروری ہے کہ ایسا کام نہ کرے جس سے شیخ کے اخلاق خراب ہوں اگر پیر میں مرید کے عمل سے حرص پیدا ہو گئی تو اس نے پیر کا ناس کر دیا

بڑا لطیف بلکہ کثیف

مچھر تو ایسی پیری مریدی ہوگی جیسے کسی مرید نے اپنے پیر سے کہا کہ میں نے خواب دیکھا ہے کہ آپ کی انگلیاں تو شہد میں مچھری ہوتی ہیں اور میری نجاست میں۔ پیر نے اپنی دکانداری کا موقع دیکھ کر جھٹ فرمایا کہ تم تم ہی ہو اودھم ہم ہی ہیں، مرید نے کہا

ابھی خواب ختم نہیں ہوا آگے بھی تو سنئے میں نے دیکھا کہ
آپ میری انگلیاں چاٹ رہے ہیں اور میں آپ کی، اس پر پیر
صاحب بگڑے اور مرید کو بڑا بھلا کہا۔ (ص ۲۹)

غضب کی تمثیل

اگر مرید نے یہ خواب پیر کی اصلاح امدان کی تنبیہ کے لئے گھڑا
تھا تو سچ یہ ہے کہ وہ خود ہی اپنے پیر کا پیر اور مصلح تھا بقول حضرت
کے نہایت غضب کی تمثیل ہے، اور اگر واقعی یہ خواب تھا
تو اس کی کھلی ہوئی تعبیر بھی خود حضرت ہی کے الفاظ میں یہ ہو سکتی
ہے کہ مرید نے تو پیر سے دین کے لئے تعلق رکھا تھا اور پیر
نے مرید سے دنیا کی غرض سے تعلق رکھا تھا۔ (ص ۲۹)

مریدی کا ٹیکس

عام پیروں کا عام حال یہ ہے کہ پیری مریدی کو کسب معاش کا مستقل پیشہ
بنارکھا ہے مرید اگر خود آستانہ پر حاضری دینے اور نذرانہ پیش کرنے میں کمی و
کوتاہی کریں تو پیر صاحب دورہ کر کے اپنا ٹیکس وصول کر لاتے ہیں ایک پیر
زادے۔ نامی پیر کے صاحبزادہ کو اخبار نکالنے کا شوق ہوا۔ میں نے عرض
کیا کہ قلم کی اچھی سے اچھی سا کھڑکھنے والے ہفتہ وار اور ماہوار رسالوں تک کا
یہ حال ہے کہ خود ایڈیٹری کے فرائض انجام دے کر بھی کام چلانا اور مصارف
نکالنا بہتوں کو دشوار ہو رہا ہے آتے دن بندش کا اندیشہ رہتا ہے پھر
آپ تو اس میدان کے بالکل آدمی نہیں، خریدار کہاں سے آئیں گے؟ حیرتہ

فرمایا کہ مریدوں میں دورہ کر کے خریدار بنالوں گا۔ آخر کچھ دن ہی دورہ والا یہ اجنبی نکل کر نبد ہو گیا۔ پھر دورہ نہیں پڑا۔ شاید سمجھ میں آ گیا۔ باقی خانگی دورے ہوتے بہتے ہیں اپنے پورے پورے گھر کے ساتھ مریدوں کے گھر جا دھکتے ہیں مہینوں ڈیرہ ڈال دیتے ہیں۔ نقد کے علاوہ طرح طرح کی غذائی دباہی فتوحات کے ساتھ کامیاب والیسی ہوتی ہے۔

مقدس ڈاکو

چور چوری کرتے اس کو چھپاتے اور اپنے کو مجرم جانتے ہیں لیکن یہ فتوحات والے ڈاکو دن دھاڑے دین و دنیا دونوں پر ٹھاکہ ڈالنے کے باوجود مرتے دم تک اپنے کو مقدس ہی یقین کرتے رہتے ہیں

ایسے پیروں اور پرزادوں کی نسبت تعلیم الدین میں ارشاد ہے کہ زانیہ کی خوجی اور جھوٹے تعویذ گنڈے فال کھلائی وغیرہ سب حرام ہے آج کل کے پرزادے دونوں بلاؤں میں مبتلا ہیں۔ زندگیوں سے خوب نذرانے لیتے ہیں اور واہی تباہی تعویذ گنڈے کرتے ہیں فال کھولتے اور لوگوں کو خوب ٹھگتے ہیں۔ (جامع المجددین ص ۷۷)

اچھے اچھے علماء کی باطل خواری

یہ ٹھگگی کرنے والے پرزادے تو بالعموم کم علم بلکہ اکثر بالکل بے علم ہوتے ہیں لیکن اکل باطل کی بے احتیاطیوں میں ہمارے مولوی اور اچھے اچھے علماء بھی ان پیروں سے کچھ بہت پیچھے نہیں رہتے اور تو اور دینی مدرسوں تک میں ہمیشہ آدنیوں، چندوں کے باب میں وہاں کے اچھے اچھے علماء واقفیت تک

کیسی اور کتنی بے احتیاطیاں فرماتے ہیں۔ کون دیکھتا ہے کہ چنڈہ دینے والا سود خوار یا رشوت خوار ہے دیکھنا الگ رہا جن کی رشوت خواری، سود خواری وغیرہ معلوم و مشہور ہے ان کے ہاں بھی دعوتیں کھانے اور چنڈہ وصول کرنے میں کون دریغ کرتا ہے پھر جس گوشت پوست اور نفس کی پرورش طالب علمی کے زمانہ سے باطل یا مشتبہ آندنیوں سے ہو اس کے نوکر کا عالم ہونے کے بعد باطل خوریوں سے بچنا ظاہر ہے کہ شاذ و نادر ہی ہو سکتا ہے۔

دینی طلباء کے معاملہ میں ایک بڑی مجددانہ اصلاح

ہم اسے عربی طالب علموں کا ایک پرانا دستور یہ تھا کہ مسجدوں میں سہتے اور محلہ والے ان کا کھانا مقرر کر دیتے تھے جس کو لینے وہ خود ان کے گھروں پر جایا کرتے اس کو جاگیر کہا جاتا کہیں کہیں اب بھی تھوڑا بہت رواج چلا آتا ہے یا کسی خیر و خیرات کے موقعہ پر طلباء کو گھروں پر بلا کر دعوت کا بھی ایک طریقہ تھا، مجدد تھانویؒ نے ان دونوں طریقوں کو خصوصاً آج کل جب دینی تعلیم و طلباء کو عام طور پر حقیر خیال کیا جاتا ہے بالکل ناپسند فرمایا ہے۔ اکثر جگہ طلباء کو لوگ ذلیل و حقیر سمجھتے ہیں لہذا طلباء کسی کے گھر کھانا لینے نہ جاتیں اس میں علم اور اہل علم کی سخت اہانت ہے نیز ایک اخلاقی خرابی یہ ہے کہ اس عادت کی بدولت دوسروں سے مانگتے ہیں طبعی انقباض یعنی جھجک نہیں رہتی اور یہی طبعی انقباض حیا کی ایک بڑی فرد ہے جو ذلت کے سوال سے انسان کو روکتی ہے جب یہ نہ رہی تو رکنا طبعی نہ ہوگا عقلاً ہوگا اور غرض ایسی چیز ہے کہ جو عقلی مانع کو بہت جلد رفع کر دیتی ہے ایسے وقت طبعی

مانع ہی کی ضرورت ہوتی ہے جب وہ نہ رہا تو اس شخص کو جب
 موقع ہوگا ہاتھ پھیلا دے گا۔ نیز جب دل میں ایسے شخص کی قدر
 و منزلت نہ رہی تو اس کا وعظ کیا نافع ہوگا اس لئے جو طالب علم
 کو کھانا دینا چاہے مدرسہ (یا اس کی قیام گاہ پر) بھیج دے۔
 اسی طرح دعوت میں بھی طلباء کو نہ بھیجا جائے جس کو کھلانا
 ہو مدرسہ لاکر کھلائے اور ہر چند کہ پہلے بزرگوں نے اس کو جائز
 رکھا تھا اس وقت کے دنیا دار عوام اہل علم کو ذلیل نہ سمجھتے
 تھے بلکہ ان کے آنے کو اپنے گھر کے لئے موجب برکت سمجھتے
 تھے تو یہ مفسدہ نہ تھا۔ (تجدید تعلیم و تبلیغ ص ۶۸-۶۹)

مجدد وقت کی بڑی اصلاح چندہ کے معاملہ میں

اس سے بڑھ کر یہ مفسدہ ہے کہ طلباء کو تعطیلوں میں چندہ کے لئے
 در بدر پھرایا جاتا ہے حالانکہ اس کے بھی وہی مفاسد ہیں جو کھانا لینے کے لئے
 گھروں پر جانے کے لئے مگر چندہ بازی کے کام میں اب ان مفاسد پر
 کس کی نظر ہوگی اس کو تو اب بڑی دینی و قومی خدمت خیال کیا جاتا ہے
 اسی لئے راقم احقر تو چندہ کے معاملہ میں اس کو مجدد وقت کی بڑی خاص تجدیدی
 اصلاحات میں جانتا ہے کہ اس کے گونا گوں مفاسد میں عوام و خواص علماء
 و غیر علماء لیڈر و مسٹر سب ہی مبتلا ہیں اور ان اللہ لا یقبل الا الطیب
 اور لا یحل مال المرء الا بطیب نفسہ وغیرہ کی صریح نصیحتیں

ہوتے ہوتے بھی چندوں میں مال کے پاک و حلال ہونے پر سرے سے نظر ہی نہیں جاتی شاید ہی کوئی بڑے سے بڑا عالم بھی چندہ لینے میں دینے والوں کے طیب نفس یا پوری خوشحالی کی پرواہ کرتا ہو۔ بلکہ طرح طرح کے جاوید اثاثے اور دباؤ سے کام لے کر زیادہ سے زیادہ وصول کر لینا ہی بڑا اگمال خیال کیا جاتا ہے اس کے علاوہ بعض جگہ دوامی چندہ کا وعدہ کرنے والے کی موت کے بعد وارث اس چندہ کو جاری رکھتے ہیں۔

دینی مدرسوں تک کی بے فکری

مگر دینی مدرسوں تک کی بے فکری کا یہ عالم کہ :-
 ”اس کی تحقیق نہیں کرتے کہ ان لوگوں نے اپنی ملک خاص سے جاری رکھا یا ترکہ مشترکہ سے، اور اس ترکہ مشترکہ میں کسی یتیم، غائب یا غیر راہنی کی ملک تو شریک نہیں ہے اسی طرح میت کے کپڑوں کو مدرسہ میں لیتے وقت میت کے ورثہ اور ان کے بلوغ و رضا کی تحقیق نہیں کی جاتی۔“

ایک اور تجدیدی اصلاح

ایک اور حرکت یہ ہے کہ کوئی دوامی چندہ دینے والا اگر اپنی کسی مصلحت یا بلا مصلحت ہی آئندہ جاری رکھنا نہیں چاہتا تو اس کی ایک ادھ بارشالستہ

حاشیہ از صفحہ سابقہ ۱۷ کسی کا مال اس کی خوشی دل کے بغیر لینا حلال نہیں

حاشیہ صفحہ ۱۷۱ تجدید تعلیم و تبلیغ ص ۶۷ ۱۷۱ ایضاً

یاد دہانی ہی پر قناعت نہیں کی جاتی بلکہ اس کو طرح طرح سے گھیر کر اور بار بار کے تقاضوں سے مجبور کیا جاتا ہے کہ خوشی ناخوشی جاری ضرور رکھے۔ حضرت اس طرح کے بقایا مدرسہ کے حساب و کتاب یا روداد وغیرہ میں طبع کرانا بھی مکروہ خیال فرماتے ہیں۔

دوامی چندہ میں جو آخر سال میں بقایا رہ جاتا ہے اس بقایا کا طبع کرنا جس کا عام رواج ہے، امر منکر معلوم ہوتا ہے اس سے صاحب چندہ کی نادمندگی اور خلاف وعدگی کا اظہار ہے۔ کانپور کے مدرسہ میں جو خود حضرت کی نگرانی میں تھا اس کی اصلاح اس طرح فرمائی گئی کہ

”روداد صرف وصول شدہ لکھا جاتا تھا اور بقایا کو مدرسہ کے خاص رجسٹر میں رکھ کر بذریعہ خط یاد دہانی کرادی جاتی تھی اور یاد دہانی میں بھی میرے نزدیک ضروری ہے کہ لزوم تاکید کے الفاظ نہ ہوں بلکہ تصریح کر دی جائے کہ اطلاع دی جاتی ہے۔ اگر رعیت ہو تو بکھج دیجئے ورنہ آپ آزاد ہیں، تجدید تعلیم و تبلیغ“

اسلام کا مزاج شناس حکیم الامت

کسب مال کے معاملہ میں وہ بھی خالص دینی مدارس و خدمات کے لئے ایسی احتیاطوں کی تعلیم اسلامی تعلیمات کے مزاج شناس حکیم الامت اور خدائے اسلام پر پورا بھروسہ رکھنے والے مجدد ملت کے سوا کون دے سکتا ہے فرماتے ہیں کہ:-

یہ کبھی نہ خیال کیا جائے کہ اس طرح کون دیتا ہے یہ خیال غلط ہے

جتنا آنا ہوتا ہے آتا ہے اس کا کامل تجربہ ہو چکا ہے ہرگز وسوسہ
 نہ کیا جائے۔" تجدید تعلیم و تبلیغ ص ۶۸
 حضرات صحابہ کی جان نثاری اور اخلاص کو کون پاسکتا ہے پھر بھی
 خود حضور صلی اللہ علیہ وسلم اتنی احتیاط فرماتے کہ

آپ کی خدمت میں جو چندہ آتا بعض مواقع پر واپس فرمادیتے تھے
 ہر ایک کا چندہ آپ نہ لیتے، کسی چندہ جمع کرنے والے کو ایسا دیکھا
 ہے؟ حضرت آج کل تو مال حرام تک واپس نہیں کرتے اور حضور
 کے واپس کرنے کی وجہ یہ ہوتی تھی کہ اس شخص کو دینے کی گنجائش
 نہ ہوتی تھی اندیشہ ہوتا تھا کہ شاید اس شخص کو فی الحال گرائی ہو
 یا بعد میں پچھتاوے یا تکلیف اٹھاوے (احکام المال ص ۱۸)
 لیکن دوسری طرف حضرت صدیق اکبر کے گھر کا سارا اثاثہ قبول فرمایا تو کیوں
 اس لئے کہ۔

وہ صدیق اکبر تھے، وہاں طبع پرنانگاری کا شائبہ (شبہ ہو سکتا)
 تھا نہ تکلیف سے متاثر ہونے کا۔ اس لئے لے لیا کیونکہ وہ آپ
 کے اندر فناء ہو گئے تھے۔ غیرت باطل اٹھ گئی تھی۔۔۔۔۔
 حاصل یہ کہ صدیق اکبر رض کا تو سارا مال لے لیا کیونکہ وہ فانی ہو چکے
 تھے اور ایک غریب شخص مال لایا تو آپ نے واپس کر دیا اور فرمایا کہ جاؤ
 اپنا مال اٹھاؤ۔ (احکام المال ص ۱۸)

چندہ بازوں کی بازیگری اس کے برخلاف ہمارے آجکل کے

چندہ بازوں کی بازیگری کا کیا رنگ ہے کہ۔

چندہ دینے میں جوش کی خرابی و قباحت ” ایسے غریب کا چندہ
 فخر سے لیا جاتا ہے جو کہے کہ میں نے اپنے پاس کچھ نہیں چھوڑا۔ کہتے ہیں کہ ان میں
 ایسی قومی حیت ہے کہ سارا گھر لاکر رکھ دیا۔ ایسے اور ایسے ہیں میں تو ایسے چندہ
 دینے والوں کو کہا کرتا ہوں کہ کام جوش سے کرو جوش سے مت کرو جوش
 میں تو سارا گھر لاکر رکھ دیا اور بعد میں جب ضرورت واقع ہوئی تو پشیمان ہوتے
 اگر جوش کو فضیلت ہوتی تو انبیاء علیہم السلام کا زیادہ حصہ مجذوب ہوتا ان
 میں عقل نہ ہوتی۔۔۔۔۔ جب یہ بات ہے تو اگر کسی کے پاس صرف دس
 روپے ہیں اور اس نے جوش میں آکر دس کے دس دیدیئے تو اس کا چندہ
 لینا درست نہیں ” (احکام المال ص ۱۹)

ایک اور حرام جدت کن کن مفاسد کو اور کہاں تک گنا جائے ایک
 اور حرام جدت یہ نکلی ہے کہ کوئی غریب آدمی اپنی کوئی معمولی چیز یا ایک آدھ روپیہ
 دیدے تو اس کا تیلام کیا جاتا ہے کہ :-

” اس متبرک روپیہ کو جو کہ نہایت جوش و خلوص سے اپنی حیثیت
 سے زیادہ دیا گیا ہے کون باہمت خریدتا ہے، اب کسی نے اس
 کے دس لگائے کسی نے سوا کسی نے ہزار، لوگ جوش میں
 آکر بڑی بڑی رقمیں بولتے ہیں۔ تو یہ رہ بوا (سود)، ہونے کی دہ
 سے بالکل حرام ہے،“

اس سے بڑھ کر یہ غضب کہ کبھی یہ ترکیب بالکل سانس

یا بنائی ہوئی ہوتی کہ کسی غریب کو خود کھڑا کر دیتے ہیں اور اس پالیسی (یا جعل سازی) سے بڑی بڑی رقیں وصول کر لیتے ہیں..... شریعت ان حرکتوں کو گندہ اور ناجائز سمجھتی ہے وہاں تو دار و مدار صدق و خلوص اور سادگی پر ہے اور یہ چندہ خلوص سے نہیں دیا جاتا۔ محض نمائش و سازش سے دیا جاتا ہے،

کیسی حماقت ورنہ خوب سمجھ لیجئے کہ اگر کوئی شخص واقعا

خلوص سے ایک روپیہ دے رہا ہے تو یہ ایک ہی روپیہ برکت کا ہے ایسی برکت کی چیز ہاتھ سے دے کہ ہزار روپے بھی لے لے تو اس کے مسداق ہیں کہ۔

اَلَّتَّسْبِيْدُ لُوْثَ الَّذِیْ هُوَ اَدْنٰی بِالَّذِیْ هُوَ خَيْرٌ

(کیا حماقت ہے کہ اعلیٰ درجہ کی چیز کو ادنیٰ سے بدلتے ہو)

خود حضرت کا مذاق اس معاملہ میں اتنا دقیق تھا کہ خاتقاہ کے مدرسہ

کے لئے غالباً پانی پت کے کسی صاحب نے چندہ پیش کیا، پرانے خادم تھے بے تکلف قبول فرمایا۔ بعد کو خیال آیا کہ ان کے ہاں تو خود ایسا ہی مدرسہ ہے اس کا حق زیادہ تھا اس کو چھوڑ کر یہاں اس نیت سے تو نہیں لاتے کہ مدرسہ کے نواب کے ساتھ پر بھی خوش ہوں گے اس شبہ کی بناء پر ان سے جرح فرمائی حضرت کی جرح میں کون ٹھہر سکتا تھا آخر ان کو اقرار کرنا پڑا کہ اصلیت یہی ہے حضرت نے رقم واپس فرما کر تنبیہ فرمائی کہ یہ اخلاص کے خلاف ہے۔ بلکہ شرک کی صورت ہے کہ خدا کی رضا کے ساتھ پیر کی رضا کو بھی شریک کر لیا۔ (ادکما قال)

اسی طرح ایک تحصیلدار آئے اور انہوں نے خود حضرت کی خدمت میں بطور ہدیہ پچیس روپیہ پیش کئے۔ فرماتے ہیں کہ:-

متقیوں کی مشتبہ چیزوں سے خدائی حفاظت میں نے

اس میں سے دس تولے لئے باقی واپس کر دیئے وہ تو چلے گئے بعض لوگ حوان کے ساتھ تھے انہوں نے کہا کہ آپ نے دس ہی قبول کئے اور عجیب بات ہے کہ دس ہی انہوں نے اول تجویز کئے تھے پھر کہنے لگے کہ اتنے نہ میری شان کے لائق ہیں نہ ان کی (حضرت کی) اس لئے پندرہ اور نکالے، بس دس تو انہوں نے خلوص سے نکالے تھے اور پندرہ دھنداری سے، اور خدا کی قدرت کہ جتنے انہوں نے خلوص سے نکالے تھے اتنے ہی میں نے لئے، (ص ۵۶)

جو بھی اکل و کسب میں دالستہ طور پر حلال و طیب کا اہتمام رکھے اللہ تعالیٰ کی قدرت و رحمت سے امید یہی رکھنی چاہئے کہ نادالستہ بھی اس کی حرام و مشتبہ چیزوں سے حفاظت ہوتی ہے گی بشرطیکہ دالستہ بچنے کے لئے اس طرح کا ایمانی استعناء و اہتمام ہو، کسی رئیس نے دوستوں خدمت میں بھیجے اور ساتھ ہی لکھا کہ

گویا رشوت

میرا ارادہ ہے کہ آپ کے یہاں بلانے کی تحریک کروں۔ اگر یہ جملہ نہ ہوتا تو میں لے لیتا لیکن اب لکھ دیا کہ روپیہ کے ساتھ بلانے کی درخواست سے معلوم ہوتا ہے کہ روپے بھیجنے سے آپ کا مقصود یہ ہے کہ میں ان سے متاثر ہو کہ منظور کر لوں گویا

یہ رشوت ہے)..... اگر آپ کے جواب سے میرا یہ شبہ رفع ہو گیا
تو لے لوں گا ورنہ واپس کر دوں گا،

ایک اور بڑی حکمت دین کی عزت ظاہر ہے کہ مسنون ہدیہ

کی غرض و نیت تو تہادواً تَحَابُّوا کی بناء پر صرف محبت ہوتی چاہئے
اس کے علاوہ امت کے حکیم کے ہاں امت کے علماء و مشائخ کے لئے خصوصاً
اس احتیاط میں ایک اور بڑی حکمت مرعی تھی۔ انبیاء علیہم السلام کے وارثوں
کا اس معاملہ میں اصل ورثہ یہ ہے کہ لَا أَسْأَلُكُمْ عَلَيْهِ أَجْرًا اِنْ
اَجَرِيَ إِلَّا عَلَى اللَّهِ اس لئے ان وارثوں یا دین کے نمائندوں کو اور
بھی زیادہ احتیاط و استغنا برتنا چاہئے اس میں دین کی عزت بھی ہے۔

فرماتے ہیں کہ ہمارے بزرگوں کا مذہب یہ ہے کہ اپنی کسی بات سے دین کی
عزت میں ذرہ برابر فتور نہ آئے دے جو بات کی جائے اس میں نیت یہ ہو کہ
دین کی عزت ہر طرح محفوظ ہے (ص ۵)

مقالات حکمت میں اپنے بڑے بزرگ استاذ حضرت مولانا محمد یعقوب
صاحب رحمۃ اللہ علیہ کا ایک واقعہ نقل فرمایا ہے کہ دہلی کے کوئی شخص حضرت
کے پاس فرائض (یعنی تقسیم ترکہ کا مسئلہ) لے آیا اور کچھ نذرانہ پیش کیا اپنے
واپس فرمادیا اور فرمایا کہ

ہدیہ کی تین حرام و مشتبہ صورتیں آج کل بزرگوں کو جو کچھ بصورت ہدیہ

دیا جاتا ہے اکثر اس کی تین قسمیں ہوتی ہیں ایک بغرض دنیا یعنی رشوت، دوسرے
بغرض ثواب اخروی یعنی صدقہ و خیرات تیسرے کسی امر دین کی غرض (مثلاً

استفنا وغیرہ کی اجرت، میں ان تینوں میں ایک قسم کا روپیہ وغیرہ نہیں لیتا
البتہ جو محبت سے دیا جائے لیتا ہوں۔ صدقہ لینا تو مجھے بوجہ غنی ہونے
کے جائز نہیں۔ اور امور دنیہ پر اجرت لینا ہی جائز نہیں، اور رشوت و سب
ہی کے نزدیک حرام ہے۔ البتہ جو محض محبت سے ہو وہ بدیہ ہے اس کو قبول
کر لیتا ہوں (ص ۵)

معادی کسب معاش کا بڑا اہم امتیاز ان باتوں سے اسلامی تعلیم
میں اخذ مال یا کسب معاش کی ایک اور بہت بڑی اہم امتیازی خصوصیت یہ
ہے کہ کسب کے اسباب و ذرائع میں صرف ظاہری صورت ہی کے جواز و اجازت
پر نظر رکھنا ہی کافی نہیں قلب و نیت و صحت کا لحاظ بھی کتنا ضروری ہے
اکل حلال کا مدار صرف مال کے بجائے خود پاک و طیب ہونے ہی پر نہیں بلکہ
بھی دیکھنا چاہئے کہ نیت کیا اور کیسی ہے؟ حدیث میں صاف طرز پر آتا ہے
کہ کسی کا مال اس کی پوری خوش دلی کے بغیر لینا حلال نہیں، اگر کسی مسجد
و مدرسہ کے لئے کچھ دیا ہو تو سود و رشوت وغیرہ کسی نا جائز یا حرام کمائی کا
تو نہیں۔ لیکن نیت اگر خدا کی خوشنودی یا اخلاص و ملتہیت کے بجائے کسی
کی مروت یا دباؤ یا اپنی ناموری و شہرت یا اور کوئی خود غرضی ہے تو گو مال
فی نفسہ طیب و پاک ہے مگر نیت پاک نہ ہونے سے مسجد و مدرسہ کے
حق میں تو وہ ناپاک ہی رہا۔

بعض مشاہیر علماء کی عجیب الٹی منطق بعض مشاہیر علماء تک کا قول

سنا کہ لوگ اپنے روپیہ کو طرح طرح کی بدعات و خرافات، عیاشیوں اور

فضول خرچیوں میں بیدار رہ کر روپیہ اڑاتے ہیں تو کیوں نہ خوشی و ناخوشی
 جو کچھ جس طرح بن پڑے ان سے نیک کاموں کے لئے وصول کر لیا جاتے
 عجب الٹی منطق ہے نیک کاموں میں خیر و برکت کے لئے تو اور بھی نیت کا
 نیک ہونا ضروری ہے اپنے گھر کے بنانے میں کوئی نا جائز و ناپاک آمدنی لگنا
 لگانا اتنا برا نہیں جتنا خدا کے گھر اور خدا یا دین کے کام مسجد و مدرسہ میں
 کون کہہ سکتا ہے کہ ہمارے خالص دینی اداروں اور مدرسوں میں بھی جو عملی دین
 اور قلبی اخلاص پیدا نہیں ہوتا اس کا ایک بڑا سبب یہی نہ ہو کہ ان کے چندوں
 اور آمدنیوں میں حلال و طیب مال کا اہتمام دینے اور لینے والوں دونوں میں
 قریب قریب مفقود ہے بلکہ بقول حضرت رگے

غضب یہ ہے کہ جو لوگ اپنی ذات کے واسطے لینے میں احتیاط
 کرتے ہیں وہ بھی نیک کاموں کے لئے لینے میں احتیاط نہیں کرتے، چندہ بلقان
 میں میں نے دیکھا کہ جو محتاط لوگ رنڈی بھڑوے کا روپیہ خود کبھی نہ لیتے تھے
 انہوں نے اس چندہ میں ان کا روپیہ بے تامل لے لیا۔ (اسباب الغفلت ص ۱)

امام غزالیؒ نے احياء العلوم میں حلال کی فضیلت اور حرام کی مذمت پر جو
 مستقل باب باندھا ہے اس میں حضرت ابو ہریرہ رضی اللہ عنہ کی یہ حدیث نقل فرمائی
 ہے کہ دین کے حق میں غذا کی مثال وہی ہے جو عمارت کے حق میں بنیاد کی۔ اگر
 بنیاد مضبوط و مستحکم ہے تو عمارت بھی سیدھی اور بلند ہوگی اور اگر بنیاد ہی کج
 اور کمزور ہے تو عمارت ڈھ جائے گی خود اللہ تعالیٰ نے فرمایا ہے کہ:-

اَفَمَنْ اَشْسَ بُنْيَانُهُ عَلٰی تَقْوٰی مِنْ اللّٰهِ وَرِضْوَانٍ

خَيْرًا مِّنْ اَمْسٍ بُنِيَٰ نَدَىٰ عَلَىٰ شَفَا جُرُفٍ هَارٍ فَانَهَا دَبِیْہِ
 قِیٰ نَارِ جَهَنَّمَ لَہُ اسی باب میں ذرا اد پر ایک اور حدیث نقل کی ہے کہ :-
 جس نے گناہ کی راہ سے مال کمایا پھر اس سے صلہ رحمی یا عزیزوں کی مدد
 کی یا خیر و خیرات یا اللہ کی راہ میں خرچ کیا تو اللہ تعالیٰ اس کو اکٹھا فرما کر جہنم
 میں جھونک دے گا۔ حدیث ہی میں ہے کہ جس گوشت کی پرورش حرام
 سے ہوئی ہو وہ جہنم ہی کا سزا دار ہے۔ اسی باب میں ایک اور حدیث ہے
 کہ رسول اللہ صلی اللہ علیہ وسلم نے فرمایا کہ کوئی کپڑا دس درم میں خریدا گیا
 ان میں اگر ایک درم بھی حرام کا شریک ہو گیا تو جب تک وہ کپڑا بدن پر رہیگا
 اللہ تعالیٰ اس کی نماز قبول نہ فرمائے گا۔ اس سے بڑھ کر یہ کہ حرام کھانے والے
 کی کوئی بھی فرض و نقل و عبادت قبول نہیں ہوتی۔

حرام خوری کا وبال نماز پورے دین کا ستون ہے جب یہ ستون ہی
 ہمارے دینی اداروں اور مدرسوں تک میں اکل حلال کی بے احتیاطیوں کی
 بدولت اس طرح منہدم ہو رہا ہو تو عمارت کی خیر کیا ہوگی۔ حدیث میں ہے
 کہ ایک دانگ (جس کا اندازہ تین پیسہ کیا گیا ہے) کی حرام خوری میں ایک دو
 نہیں سات سو مقبول نمائیں برباد ہو جاتی ہیں۔ احکام المال میں حضرت فرماتے
 ہیں کہ :- یہ بے احتیاطیاں ہو رہی ہیں اموال کے حاصل کرنے میں کہ حلال

اے کیا جس شخص نے اپنی عمارت کی بنیاد خدا کے خوف و رضا پر رکھی ہو وہ بہتر ہے یا وہ جس نے
 اپنی عمارت کی بنیاد کسی گھائی کے کنارہ پر رکھی ہو جو گرنے ہی کو ہے پھر وہ عمارت اپنے
 بنانے والے کو لے کر جہنم کی آگ میں گر پڑے (توبہ ۱۳۷)

وحرام کی بالکل تمیز نہیں رہی یہی وجہ ہے کہ قلب میں نور پیدا نہیں ہوتا نماز پڑھتے مدتیں ہو گئیں مگر قلب میں نورانیت نہیں، (ص ۳۱)

اکابر صحابہ کی اس معاملہ میں احتیاط کی کیا حد و انتہا تھی۔ حضرت صدیق اکبر کا مشہور واقعہ جو کہیں اور پر بھی مذکور ہو چکا اور جو بخاری کی روایت میں ہے کہ ایک مرتبہ آپ نے بعض بے خبری میں کچھ ناجائز دودھ استعمال فرمایا تو اس کو نکالنے کے لئے قے کرتے کرتے یہ نوبت پہنچا دی کہ ڈر تھا جان ہی نہ نکل جاتے اس پر بھی استغفار فرمایا کہ اے اللہ میں معافی چاہتا ہوں اگر اس کے بعد بھی کچھ یہ دودھ میری آنٹوں اور رگوں میں رہ گیا ہو جب حضور صلی اللہ علیہ وسلم کو اس واقعہ کی اطلاع ہوئی تو فرمایا کہ تم جانتے ہو کہ صدیق اپنے پیٹ میں پاک فدا کے سوا کچھ نہیں جانتے دیتا؟

اسی طرح کا واقعہ حضرت فاروق اعظم کا معلوم ہے کہ غلطی سے زکوٰۃ کی اونٹنی کا دودھ کھایا تھا علم ہوتے ہی انگلی ڈال کر قے کر ڈالی۔ اس کے بعد امام غزالی نے حضرت عائشہ رضی اللہ عنہا کا ایک قول نقل فرمایا ہے کہ تم اس فصل عبادت سے غافل ہو جس کا نام حرام سے بچنا ہے۔ اور حضرت ابن عمر رضی اللہ عنہما کا ارشاد ہے کہ تم نماز پڑھتے پڑھتے کھان کی طرح جھک جاؤ اور روزے رکھتے رکھتے چلہ کی طرح لاغر ہو جاؤ تو بھی حرام سے بچے بغیر اللہ تعالیٰ تمہارے یہ اعمال قبول نہ فرمائے گا۔

اکابر صحابہ کیا اصاغر غلاموں کے نمونے حضرات صحابہ رضی اللہ عنہم اور پھر ان کے اکابر کی تو بڑی بات ہے ان کے مقابل میں اصغر الاصاغر

غلامان غلام کے نمونے بھی اس بارے میں کیا کچھ کم سبق آموز ہیں۔ حدیث میں کسی ایسی چیز کا لینا بھی پسند نہیں فرمایا گیا ہے جس کی طرف نفس میں کوئی حرص یا تمیلان پیدا ہو گیا یا لالچ کی نظر پڑ گئی ہو اس کا نام اشرف نفس ہے ارشاد ہے کہ مَا اتَاكَ بِغَيْرِ اشْرَافِ نَفْسٍ فَخَدَّاهُ۔
اس کی مثال میں حضرت علیہ الرحمۃ بلگرام کے کسی بزرگ عالم کا واقعہ نقل فرماتے ہیں کہ:-

ان کے ایک خاص شاگرد یا مرید ان کے پاس آئے شیخ کا اضمحل و ناتوانی دیکھ کر سمجھ گئے کہ آج فاقہ ہے اس لئے اٹھے اور کچھ کھانا لے کر حاضر ہوئے اور پیش کیا شیخ نے فرمایا کہ گویہ پہنچا تو ہے حاجت کے وقت لیکن قبول کرنے میں ایک عذر ہے کہ جس وقت تم میرے پاس سے اٹھ کر گئے تھے دل میں خیال آیا تھا کہ کھانا ملائیں گے چو کہ میرا دل اور اشرف نفس اس کے ساتھ ہو گیا اور ایسی حالت میں ہدیہ لینا خلاف سنت ہے اس لئے اس کے لینے سے معذور ہوں۔

ماشاء اللہ مرید یا شاگرد تھے سمجھ دار اصرار نہ کیا جیسا کہ بعض کم فہموں کی عادت ہوتی ہے کہ بزرگوں سے جھک جھک کیا کرتے ہیں جو نہایت سوء ادب ہے بلکہ فوراً کھانا لے کر اٹھ گئے اور آدھے رستہ سے پھر لوٹ آئے اور وہی کھانا پھر پیش کیا اور عرض کیا کہ لیجئے اب تو میرے چلے جانے سے اشرف نفس نہیں رہا ہوگا قبول فرما لیجئے۔ شیخ نے قبول فرمایا اور ان کی اس نکتہ رسی اور ذہانت پر آفریں فرمائی۔ (مہمات الدعاء ص ۳۷)

مطلب ان واقعات و تعلیمات کا یہی نکلا کہ اسلامی معاشیات میں

معاش کے کسب و حصول کا معاملہ صرف رشوت و سود وغیرہ کے ظاہری و
قانونی معاملات کی حرمت تک محدود نہیں بلکہ قلب و نظر اخلاص و نیت کی
کیسی کیسی دقیق احتیاطوں کو مقتضی ہے۔

ایک غلط فہمی ساتھ ہی موقع کی ایک غلط فہمی کا رفع کر لینا بھی ضروری
ہے خصوصاً آج کل کے حالات میں۔

بعضوں کے ذہن میں یہ بات جم گئی ہے کہ حلال دنیا میں مفقود ہو گیا
ہے اپنے نزدیک بڑے متقی ہیں کہ کسی چیز کو حلال ہی سمجھتے اس کا انجام یہ ہے
کہ پھر ایسے لوگ بالکل ہی احتیاط نہیں کرتے ... کہ حلال کا جب وجود ہی نہیں
تو حرام حرام سب برابر ہے ... جو آب از سر گذشت چہ ایک نیزہ و چپک دست

شیطانی دھوکا میں کہتا ہوں کہ یہ محض غلط ہے کہ حلال کا وجود
دنیا میں نہیں یہ صرف شیطانی دھوکہ ہے کہ وہ اس طریقہ سے حرام میں مبتلا
کرنا چاہتا ہے۔ حلال و حرام کا معیار بتلاتا ہوں اس کو سمجھ لینا چاہئے بس
فتویٰ فقہی جس کو کہہ دے کہ یہ حلال ہے تو وہ حلال ہے اور جسے کہے کہ یہ حرام ہے
وہ حرام ہے۔

یہ وہ وقت ہے کہ آج کل مثبتہ چیزوں کو بھی حلال کہا جاتا ہے نہ کہ
حلال کو۔ ان میں شبہات نکال نکال کر حرام کر دیا جاتے بس یہ معیار یاد
رکھو کہ جس کو فتوے فقہی حلال کہہ دے وہ حلال ہے
اصل میں بعض واعظ لوگوں نے ایسی ایسی حکایات بیان کر کے لوگوں
کو دھوکے میں ڈالا ہے۔

اللہ کی حلال کی ہوتی چیز کو حرام مست بناؤ

مثلاً ایک بزرگ کا کھیت تھا اتفاق سے ان کا بیل دوسرے کے کھیت میں گھس گیا جس کی مٹی اس کے کھریں لگ گئی پھر وہ ان کے کھیت میں آگیا اور وہ مٹی ان کے کھیت میں مل گئی تو انہوں نے اس کھیت کا غلہ کھانا چھوڑ دیا۔ اول تو یہ حکایت صحیح نہیں۔ صحیح بھی ہو تو وہ بزرگ مغلوب الحال ہوں گے اور مغلوب الحال مجنون کے حکم میں ہوتا ہے اس کا فعل قابل تقلید نہیں ہوتا۔۔۔۔۔ شریعت میں غلو کرنے کی بھی اجازت نہیں ارشاد ہے کہ
يَا أَهْلَ الْكِتَابِ لَا تَغْلُوا فِي دِينِكُمْ اور ارشاد ہے لَا تُحَرِّمُوا مَا أَحَلَّ اللَّهُ لَكُمْ (جو اللہ نے حلال کیا اس کو حرام مت کرو) احکام المال ص ۳۱/۳۲

حرام چندہ کی ایک دقیق صورت اس قسم کے غلو یا جنونی و وہمی تقویٰ کا ذکر ہی کیا ورنہ مال و معاش کے کسب و حصول کے معاملہ میں معاملات کے ظاہر و باطن صورت و نیت سب کی جیسی جیسی احتیاطیں اسلامی معاشیات کے ذرائع کسب یا آمدنیوں کے بارے میں اوپر معلوم ہو چکیں اس کی بناء پر آج کل اخذ و کسب میں جیسی جیسی بے احتیاطیاں عام ہیں وہ بہر حال اسلام کی نگاہ میں غیر اسلامی ہی ہیں۔

مثلاً ایک شخص سے چندہ مانگنے گئے اس نے مجمع عام میں ہم کو درویش دیتے اور ظن غالب یہ ہے کہ اگر ہم اس سے غلویت میں (تنہائی) میں مانگتے تو ایک ہی دیتا۔ اس صورت میں ایک روپیہ تو حلال ہوا اور ایک حرام یا ہمارے

کہنے سے تو اس نے ایک روپیہ دیتا اور اس کام کے لئے دوسرا کہتا تو
کچھ نہ دیتا۔ تو اس صورت میں ایک روپیہ بھی جائز نہیں ۱۱

حرام خوری کی کرامت آگے ایک اور مثال لیجئے جس کو لوگ بڑی

درویشی و کرامت خیال کریں گے لیکن ہے وہ بھی حرام خوری
بد اگر کوئی درویش باطنی تصرف سے کسی کے قلب میں یہ خیال ڈال دے
کہ فلاں شخص کو ایک ہزار روپیہ دیدو تو اس کا لینا بھی حرام ہے لوگ اس کو
کمال سمجھتے ہیں لیکن یہ صورت بھی حرام ہی ہے کہ باطنی تصرف سے کسی کا مال
لیا جائے (ص ۳۸)

دین صرف نماز روزہ ہرگز نہیں عام طور سے دینداروں تک نے

یہ سمجھ رکھا ہے کہ دین نام صرف نماز روزہ کا ہے ان لوگوں نے
آمدنی یا کسب مال و معاش کے ابواب میں سمحت بے احتیاطیاں کر
رکھی ہیں سمجھتے ہیں کہ شریعت کا تعلق صرف نماز روزہ سے ہے حالانکہ شریعت
کا معاملات و اموال سے بھی پورا تعلق ہے۔ (احکام المال)

تین پیسہ کی حرام خوری سے سات سو مقبول نمازیں لی جائیں گی

اور کیسا تعلق کہ خود نماز جیسی عبادت تک کے مقابلہ میں ابھی اوپر ہی
معلوم ہوا کہ اگر ہم نے کسی کا مال ناجائز طریقہ سے لے لیا۔

قیامت کے روز ایک دانگ (تین پیسے) کے عوض سات سو مقبول
نمازیں لے لی جائیں گی۔ اگر ایسا ہوا تو تیسرا تیسہ ہمارے پاس کیا بچے گا خدا کے

کے لئے معاملات درست کرو اور ناجائز آمدنی چھوڑ دو۔“ ص ۴۴

پوری زندگی نورانی ناجائز آمدنیوں اور معاشی بد معاشیوں سے بچنے اور اسلامی معاشیات کی کسی احتیاطوں کو اختیار کرنے سے صرف نماز روزہ ہی میں نورانیت پیدا نہیں ہوتی پوری زندگی نورانی ہو جاتی ہے جس کا جی چاہے تجربہ کر کے دیکھ لے ورنہ ایمان کے کانوں سے دوسروں کا تجربہ سن تو بہر حال لیں۔ وہ بھی صحابہ و تابعین کے خیر القرون کا نہیں بلکہ اس شر القرون کے اشد و لے ایک نبی خدا عبد اللہ شاہ نام۔ کا جو کوئی مشہور دلی بزرگ نہ تھے بطاہر محض ایک گھسیارے۔

گھسیارے کی مثال جو گھاس بیچتے تھے جو ملتا اس میں ایک حصہ اپنی والدہ کو دیتے ایک اللہ کی راہ میں خرچ کرتے باقی ایک اپنے خرچ میں لاتے انہوں نے ایک دن مولانا محمد یعقوب صاحب اور دوسرے حضرات کی دعوت کی حضرت مولانا نے فرمایا دعوت کہاں سے کرو گے تمہارے پاس ہے ہی کیا۔ کہنے لگے جو حصہ خیرات نکالتا ہوں اسی سے دعوت کروں گا غرض پانچ آنے جمع کئے اور حضرت مولانا کے پاس لائے اور کہا کہ تم ہی پکا لیجیو میں کہاں جھگڑا کروں مہمان تھے کئی اور پیسے کل پانچ آنے۔“

یہ دیوبند کا وہ دور ہے کہ اساتذہ کیا سنا ہے کہ معمولی نوکر چاکر بھی آج کل کے نام کے بزرگوں سے زیادہ بزرگ ہوتے تھے۔ عبد اللہ شاہ کے ان اولیاء اللہ یا بزرگ مہمانوں کا مشورہ ہوا کہ کوئی سستی چیز تجویز کی جائے چنانچہ گڑ کے میٹھے چاول تجویز ہوئے۔“

ایمانی معاشیات کا مقام اب دیکھتے خود ان بزرگ مہمانوں کے دل میں اپنے میزبان عبداللہ شاہ کی ایمانی معاشیات یا کسب معاش کا کیا مقام تھا کوری ہانڈی منگائی گئی پکانے والے کو وضو کرایا گیا غرض ہر طرح کی احتیاط کی گئی پھر وہ چاول تھے کتنے کہ بس ایک ایک دو دو لقمے حصہ میں آئے اب ان دو لقموں کی نورانیت و برکت حکیم الامت کے استاذ اور وقت کے مسلم شیخ اور دیوبند کے شیخ الحدیث کی زبان سے سنیں کہ

دو لقموں کے انوار و برکات خود مولانا محمد یعقوب صاحب فرماتے

تھے کہ ان دو لقموں کی یہ برکت دیکھی کہ ایک ماہ تک قلب میں انوار و برکات محسوس ہوتے تھے کامل ایک ماہ یہ اثر رہا۔

آگے وقت کے مجدد حضرت حکیم الامت فرماتے ہیں کہ جس کمائی یا کسب کے ایک لقمہ کا یہ اثر ہے تو جو دن رات اس کو کھاتا رہے اس کی کیا حالت ہوگی (خیر المال)

ایمانی معاشیات کی شان خیرہ تودلی راوی می شناسد کا معاملہ

تھا ہم نہ حضرت عبداللہ شاہ نہ حضرت مولانا محمد یعقوب! لیکن ظاہری آنکھوں سے ابتغاء فضل والے اسلامی و ایمانی کسب معاش کی جو شان ہوتی ہے اس

۱۔ حضرت مولانا محمد یعقوب صاحب کی یہ عظمت و جلالت مد نظر ہے کہ صرف شیخ الحدیث بلکہ مسلم ولی کامل تھے خود حضرت حکیم الامت کے ایسے استاد فن کے ذکر سے حضرت پر وجد کی کیفیت ظاہری ہو جاتی تھی۔

کا ایک نظارہ کرے۔ سورہ جمعہ کی مشہور آیت میں ابتغاء فضل سے معاً بعد اور ساتھ ہی اللہ کو کثرت سے یاد کرتے رہنے کی جو قید و شرط لگائی گئی ہے اس کی شان و مثال میں حضرت حکیم الامت مکہ معظمہ کے دوکانداروں کے متعلق راوی ہیں کہ وہاں کثرت سے ایسے دوکاندار ہیں جن کی حالت یہ ہے کہ دکان پر سود لئے بیٹھے ہیں اور دلائل الخیرات پڑھ رہے ہیں قرآن کی تلاوت کر رہے ہیں ذکر میں مشغول ہیں کوئی خریدار آیا سودا دیدیا پھر ذکر اللہ میں مشغول ہو گئے۔

بقدر ضرورت پر قناعت اس طرح کثرت ذکر سے معمور ابتغاء فضل

میں بھی بعضوں کا صرف بقدر ضرورت پر قناعت کا یہ عالم کہ مٹھوڑی دیر دکان پر بیٹھ کر جب بقدر ضرورت مل گیا دکان بند کر دی اور گھر کو بلکہ اکثر حرم کو چل دیئے، بس اتنا تعلق دنیا کی چیزوں سے و خیر المال و ما اور کمپوں نہ ہو جب زندگی کا مقصد یا نصب العین یہ ہے کہ خوردن برائے زیستن و ذکر کر دن است تو جب جینے بھر کا کھانے کو مل گیا تو پھر اصل مقصد کو چھوڑ کر کوئی احمق ہی اپنا وقت دن رات کھانے کمانے میں کھیلتا پھرے گا اب مکہ میں بھی چراغ لے کر ڈھونڈھنے سے شاید ہی کوئی ایسا دوکاندار دیکھنا نصیب ہو، گو سعودی حکومت کے کوڑے کی برکت سے سنا کہ کسی دکاندار کی یہ مجال نہیں کہ نماز کے وقت حرم یا مسجد نبوی کی طرف دوڑنے کے بجائے دوکان کھولے بیٹھا ہے۔ جزاھم اللہ عن الاسلام و المسلمین

کھانا جینے کے لئے ہے جینا کھانے کے لئے نہیں ہے

بہر حال قرآنی یا اسلامی ابتغاء فضل اور غیر اسلامی یا حرصی کسب مال و

ومعاش کا اساسی و بنیادی تضاد یہ ہے کہ ایک جگہ معاشی جدوجہد نام ہے
 زسیتن برائے خوردن کا اور پھر خوردن برائے زسیتن کے نہ ختم ہونے والے
 دور و تسلسل کا اور دوسری جگہ کھانا تو بلاشبہ جینے کے لئے ہے لیکن خود
 جینا لا حاصل و بے مقصد نہیں بلکہ وہ تمام تر خدا و آخرت کی یاد و درستی
 کے لئے ہے اسی کو حدیث میں فرمایا گیا کہ دنیا بیشک ہمارے لئے پیدا کی گئی
 ہے لیکن ہم اس کو کھڑا کر دینا کے پیچھے مرنے کھٹنے کو ہرگز نہیں پیدا کئے
 گئے بلکہ ایک اور اعلیٰ و ابدی زندگی کے لئے۔ اَلَّذِي نَبَا خُلِقْتُ
 لَكُمْ وَاَنْتُمْ خُلِقْتُمْ لِلْآخِرَةِ

منطقی تضاد

اسلامی اور غیر اسلامی۔ یا جدید و عصری۔ معاشیات
 کے اس منطقی تضاد ہی کا دوسرا لازمی نتیجہ یہ ہے کہ اسلامی تعلیمات میں کسب کے
 ایجابی پہلو یعنی نفس مال و معاش کے کسب و حصول کی خالص تر غیب
 و تحریر کے بجائے اسلام کی کتاب اور پیغمبر اسلام علیہ الصلوٰۃ والسلام
 کی سنت دونوں میں اس کے سلبی پہلو یا عدم کسب کے احکام یعنی اوامر
 کسب کی جگہ نو اہی کسب زیادہ ملتے ہیں جیسا کہ قرآن مجید کی لَا تَأْكُلُوا
 اَمْوَالَكُمْ بَيْنَكُمْ بِالْبَاطِلِ وغیرہ آیات شاید ہیں اور حدیث کا تو
 یہ حال ہے کہ کتاب البیوع کی کہنا چاہئے کہ ساری کی ساری حدیثوں کا تعلق
 نو اہی یعنی خرید و فروخت اور تجارت کی منہی عنہ و ممنوعہ صورتوں ہی سے ہے
 کہ رسول اللہ صلی اللہ علیہ وسلم نے فلاں فلاں چیزوں کی خرید و فروخت یا فلاں

۱۔ تفصیل اور پر معاشیات کے باب اتفاق میں گزر چکی

فلاں معاملات کسے منع فرمایا۔ مثلاً ایک ہی حدیث کو لو کہ اس میں خرید و فروخت کی کئی صورتوں کو ناجائز قرار دیدیا گیا کہ

قال رسول الله صلى الله عليه وسلم لا يجل سلف ولا بيع ولا شرطان في بيع ولا ربح مالم يضمن ولا بيع ماليس عندك وتلخيص ص ۱۴۳

رسول اللہ صلی اللہ علیہ وسلم نے فرمایا کہ بیع اور قرض کو ملانا حلال نہیں (مثلاً) فلاں چیز نقد دس کی اور قرض پندرہ کی دوں گا، اور ایک ہی معاملہ میں دو شرطیں لگانا حلال نہیں (مثلاً) کوئی مکان اس شرط پر بیچنا کہ مرمت

بھی کرادوں گا اور فرش بھی کر دوں گا، اور نہ ایسی چیز پر نفع حلال ہے جو قبضہ میں نہ ہو اور نہ ایسی چیز بیچنا جو تمہارے پاس نہ ہو۔

بعض دوکانداروں کی ایک عادت

یہ ہوتی ہے کہ ایک دکان پر کوئی شخص سودا خریدنے لگے تو دوسرا اس کو اپنی دوکان کی طرف بلاتا ہے کہ ادھر آئیے ادھر آئیے۔ حدیث میں اس تک سے منع فرمایا گیا ہے کہ لا یبیع بعضکم علی بعض صحاح کی تمام کتابوں میں یہ روایت موجود ہے

خریدار کو مال کا عیب خود ہی نہ بتانے پر شدید تہدید

اسی طرح آج کل تاجروں میں کون ہو گا جو اپنے مال کا عیب خود خریدار کو بتا دیتا ہو بلکہ کسی نہ کسی طرح اس کو چھپا کر خریدار کو پھنسا لینا ہی کمال جانتے ہیں صحیح حدیث کا مشہور واقعہ ہے کہ حضور علیہ السلام کا بازار میں گذر ہوا

غلہ کے ایک ڈھیر کو اندر ہاتھ ڈال کر دیکھا تو انگلیاں کچھ نرم ہو گئیں فرمایا کہ بھراس کو اوپر کیوں نہیں رکھا کہ لینے والے کو پتہ چل جائے اور کسی کو دھوکا نہ ہو۔ ساتھ ہی اس پر کیسی سخت تہدید فرمائی کہ دیکھو جو اس طرح دھوکے دے وہ ہم سے نہیں یعنی مسلمان ہی نہیں۔ مَن غَشَّنا فَلَيْسَ مِنَّا۔

بازار شیطان کا اکھاڑہ ہے تزعیب و ترمیب کی حدیثوں میں یہاں تک ملتا ہے کہ اللہ تعالیٰ کی نظریں سب سے محبوب و پسندیدہ جگہ مساجد ہیں اور سب سے مبعوض ناپسندیدہ جگہ بازار ہیں۔ ایک دوسری روایت میں ہے کہ جہاں تک ہو سکے ایسا نہ کرو کہ بازار میں سب سے پہلے جاؤ اور سب سے بعد میں وہاں سے نکلو کیونکہ وہ شیطان کا اکھاڑہ ہے اور وہیں اس کا جھنڈا گڑا ہے۔

کسب حلال میں بھی انتہاک پسندیدہ نہیں مطلب وہی ہوا کہ واجب ضرورت یا گذر بسر سے زیادہ جائز و حلال تجارت وغیرہ کے کسی مشاغل میں بھی انتہاک اسلامی معاشیات یا عام مسلمانوں کی اسلامی زندگی کے نصب العین کے مناسب نہیں، دنیا میں زیادہ انتہاک ہی کی بدولت عموماً دین کی راہ ماسنے اور آخرت سے غافل کرنے میں شیطان کے داؤں پیچ زیادہ چلتے اور کامیاب ہوتے ہیں حدیث کے مشہور راوی اور صحابی حضرت ابو الدرداء یہاں تک فرماتے ہیں کہ۔

حضرت ابو درداء صحابی کا اس معاملہ میں عجیب ارشاد

اگر دمشق کی جامع مسجد کی سپرٹیویوں پر اہل جہاں لوگوں کی آمد و رفت دہلی کی جامع مسجد کی طرح خوب ہوتی ہوگی اور اس لئے دوکان خوب چلتی ہوگی) بھی مجھ کو دوکان لگانے کا موقع ملے اور روزانہ پچاس دینار کی آمدنی ہو اور سب کی سب (اپنی ذات یا عیش پر نہیں بلکہ) اللہ کی راہ میں خیرات کر دیا کروں۔ ساتھ ہی کوئی میری نماز جماعت بھی فوت نہ ہوتی ہو نہ میں کسی ایسی چیز کو حرام جانتا ہوں جس کو اللہ نے حلال کیا ہو (یعنی تجارت کو حرام نہیں جانتا) پھر بھی اس بات کو سخت ناپسند کروں گا کہ میں ان لوگوں میں سے نہ بنوں جن کا اللہ تعالیٰ نے اس آیت میں ذکر فرمایا ہے کہ رِجَالٌ لَا تُلْهِیْهُمْ تِجَارَةٌ وَآلَ بَيْعٍ عَنْ ذِکْرِ اللَّهِ (ایسے لوگوں کو تجارت اور خرید و فروخت اللہ کی یاد سے غافل نہیں ہونے دیتی)

بات وہی کہ ”جو زیستن برائے خوردن“ کا معتقد نہیں اور زندگی کا اصل مدعا صورتاً و معنی ہر طرح صرف خدا و آخرت کی یاد و فکر و عبادت کو جانتا ہو وہ جب تک کسی ضروراً مضطر سے مجبور نہ ہو جائے حلال و جائز طریقوں سے بھی کسب مال و معاش میں منہمک ہونے کے بجائے اپنے وجود و پیدائش کے اس اصلی مقصود (وَمَا خَلَقْتُ الْإِنْسَانَ إِلَّا لِيَعْبُدَنِي) کو پورا کرنے میں کیوں نہ لگا ہے۔ بالفاظ دیگر پیدائش دولت یا حصول زمین اپنے وقت اور قوت اور فکر و عمل کو ذرہ بھر بھی اس سے زیادہ مشغول نہ ہونے دے جتنا کہ زندگانی کو اتنا باقی رکھنے کے لئے ناگزیر ہو کہ وہ اللہ تعالیٰ کی طاعت

و عبادت کے اصل مقصد نہایت کو بخیر و خوبی پورا کرتی ہے اور اتنی مشغولی کو بھی عین عبادت و طاعت ہی جانتا ہے۔

تاجروں کی تعریف و تحسین کی اصل بناء اسی لئے تو جن تاجروں

کا کچھ تعریف و تحسین کے ساتھ ذکر ہے وہ وہی ہیں جو امانت دار ہوں راست باز ہوں اور وہی قیامت میں صدیقین و شہداء و صالحین کے ساتھ ہوں گے کیونکہ انہوں نے امانت و صداقت کو نفس کسب معاش یا زر طلبی پر مقدم رکھ کر اپنی تجارت کو بھی عین عبادت یا خدا کی مرضی و طاعت بنا لیا ہے یہاں بھی یہ نکتہ نظر انداز نہ ہونا چاہئے کہ کسب معاش یا تجارت وغیرہ میں امانت و صداقت اور خدا و رسول کے اوامر و نواہی کا جتنا زیادہ اہتمام و التزام کیا جائے گا اتنا ہی نفع بازی و نفع اندوزی کے وہ مواقع کم ہوں گے جو حرام و حلال کی قیود و شرائط کے بغیر حاصل ہوتے ہیں اس لئے صادق و امین تاجر کی یہ تعریف یا ایسی تجارت کی ترغیب بھی دراصل کسب کی تجدید یا ترمیم ہی ہے چنانچہ حضرت ابو سعید بن مسعود سے صادق و امین تاجر کی تحسین و ترغیب والی روایت مروی ہے خود ان ہی سے دوسری روایت ہے کہ قیامت کے دن تاجر دبا لعموم، بدکاروں ہی کے زمرہ میں اٹھائے جائیں گے، سبزان کے جو اللہ سے ڈرتے، سچ بولتے اور دین و دنیا میں نیکی کی راہ اختیار کرتے ہیں سب کو معلوم ہے کہ عملاً ایسے تاجر کتنے ہوتے اور ہو سکتے ہیں۔

کسب معاش کی اسلامی روح معاشیات کسب میں یہی

کہ اسلام کی نظر میں ذرائع کسب یا مال و معاش کے اخذ و حصول کی صرف

ظاہری صورتوں یا خارجی حالات ہی تک عدم کسب کے بہت سے سلبی احکام یا تو ہی تک محدود رہی ہو باطنی پہلو یا کسب و اخذ کی روح کا بھی پورا پورا لحاظ رکھا گیا ہے جس کا ذکر پہلے بھی آچکا یہاں کچھ صورتیں اور سامنے آگئیں

بیع اضطرار تک کی ممانعت مثلاً بیچنے والے سے کوئی چیز جتنے کم

سے کم داموں میں طے ہو جائے ظاہر صورت کے اعتبار سے اس کے لئے لینے میں کوئی خرابی و قباحت نہیں۔ لیکن بیچنے والا اگر اپنی کسی سخت پریشانی یا احتیاج و اضطرار کی وجہ سے اونے پونے اپنی چیز پھینک رہا ہو تو اس کی مصیبت و پریشانی یا اضطرار کا جائز فائدہ اٹھانا جائز نہیں جہاں تک ہو سکے واجب اور پورے پورے دام ہی دے کر لینا چاہئے۔ حدیث میں اس کا نام بیع اضطرار ہے اور اس کی ممانعت بھی فرمائی گئی ہے قد نبی رسول اللہ صلی اللہ علیہ وسلم عن بیع المضطر، اسی طرح کی دوسری صورت یہ ہے کہ ہم کو کسی شدید ضرورت کے تحت مثلاً خطرناک بیماری کے لئے کوئی دوا درکار ہے اور بازار میں اتفاق سے اس وقت ایک ہی دکان پر رہ گئی ہے اور ہم اس کے منہ مانگے دام دینے پر مجبور و مضطر ہیں تو دوکاندار کو ہماری اس بیماری و مصیبت سے نفع اٹھا کر نفع بانہی سے کام لینا یا معمول سے زیادہ نفع و قیمت لینا جائز نہ ہوگا۔

انتاہی نہیں کسی چیز کی خرید و فروخت کا معاملہ بالکل مکمل ہو گیا مگر خریدار کو کسی ارضی و سماوی آفت کے باعث اس میں گھاٹا آگیا تو اسلامی تعلیمات کی رو سے معاملہ کی روح کا مقتضایہ ہے کہ یا تو معاملہ کو ختم کر دیا جائے یا قیمت

کم کر دی جائے۔

عمرہ بنت عبد الرحمن کی روایت ہے کہ ایک شخص نے باغ کی فصل خریدی حفاظت و نگہ رانی کا پورا حق ادا کیا مگر پھر بھی گھاٹا آیا تو مالک سے کہا کہ یا تو قیمت کم کر دو یا سرے سے معاملہ ہی فسخ کر دو۔ لیکن مالک نے قسم کھالی کہ دونوں میں سے ایک بھی نہ کروں گا۔ خریدنے والے کی ماں نے رسول اللہ صلی اللہ علیہ وسلم کی خدمت میں حاضر ہو کر سارا ماجرہ عرض کیا۔

مال کی بجائے نیکی کمانے کی اسلامی معاشیات نفس معاملہ

کو حضورؐ نے ناجائز نہیں ٹھہرایا۔ مگر فرمایا کہ کیا اس نے قسم کھالی ہے کہ کوئی نیکی کا کام نہ کرے گا۔ اب آگے سنیں کہ مال کے بجائے نیکی کمانے کی اسلامی یا انفاقی ذہنیت نے حضرات صحابہ کرام میں لینے کے بجائے دینے کا کیا جذبہ پیدا کر دیا تھا کہ کہاں دونوں باتیں نہ کرنے کی قسم کھالی تھی اور کہاں مالک باغ کو جیسے ہی حضورؐ کے اس ارشاد کی خبر ہوئی حاضر ہو کر عرض کیا کہ میں خریدار کو دونوں باتوں کا اختیار دیتا ہوں چاہے قیمت کم کر دے اور چاہے تو معاملہ کو سرے سے فسخ کر دے (صفحہ ۱۰۹)

۱۰ گزشتہ سال ۱۹۵۳ء میں میرا اور محب محذوم ڈاکٹر سید عبدالعلی سلمہ کے ایک مشترکہ باغ کی فصل ڈھائی ہزار میں بچی۔ آموں میں ایک نئی بیماری پیدا ہو گئی جس کا فریقین معاملہ کو پہلے کوئی تجربہ کیا وہم بھی نہ تھا غریب خریدار بہت پریشان ہوتے مگر تھے بڑے ایماندار کہا جاتا ہے ہم کو گھریج کر قیمت ادا کرنا پڑے لیکن بھاگیں گے نہیں، میں نے پہلے خارجی ذرائع سے نقصان کا اندازہ کرایا پھر خریداروں میں جو سب سے سچا اور نیک معلوم ہوتا تھا اس کا عندیہ لیا (بقیہ بر صفحہ آئندہ)

فسخ بیع کا اجر مغفرت ایسی ناگہانی صورتوں اور حالات کی بناء پر حدیث میں فسخ بیع یا اقالہ کی خاص طور پر ترغیب ہے کہ اگر کوئی چیز مہنگی بیچی ہے تو خریدار کی خواہش پر واپس لے لے اور اگر سستی خریدی ہے تو بیچنے والے کی خواہش پر واپس کرے، ابو داؤد میں ہے کہ رسول اللہ صلی اللہ علیہ وسلم نے فرمایا کہ جو کسی مسلمان سے اقالہ کرے گا خدا اس کے گناہوں کی مغفرت فرمائے گا۔

پھر اسلام کی کسی معاشیات میں عدم کسب کی یہ تعلیم محض خرید و فروخت یا تجارتی معاملات تک محدود نہیں، بلکہ یہ تحفہ اور نفلی خیر و خیرات یا عاریت وغیرہ کی چیزوں میں بھی لینے والے اور دینے والے دونوں کی روح و قلب یا باطنی پہلو کی جتنی حفاظت فرمائی گئی ہے اس کا اندازہ صرف ان دو عام حکموں سے کیا جا سکتا ہے کہ کسی کی کوئی چیز (خواہ بطور ہدیہ یا عاریت وغیرہ) بغیر دینے والے کی پوری پوری خوشدلی کے لینا حلال نہیں لا یحل مال امرئ الا بطیب نفسہ۔

دوسری طرف لینے میں یہ شرط لگا دی کہ لالچ کے ساتھ کوئی چیز نہ لی جائے

دقیقہ از صفحہ گذشتہ، محب بات ہے کہ وہی بتایا جو ہمارا اندازہ تھا یعنی کم و بیش ساڑھے آٹھ سو روپیہ۔

ماشاء اللہ سرایا سعادت و تقویٰ ڈاکٹر صاحب کا تو پوچھنا ہی کیا یہ سب دنیا خود اپنا قلبی حال عرض کرتا ہے کہ ساڑھے آٹھ سو روپیہ کی یہ کثیر رقم جو ظاہر ہے شریعت و قانون کی رو سے وصول کی جاسکتی تھی اس کے چھوڑ دینے یا عدم کسب سے دل کو جو مست ہوئی وہ وصول کر لینے یا کسب ہرگز نہ ہوتی۔ فالحمد لله علی ذلک التوفیق۔

جس کا نام اشرف نفس ہے دونوں کی کچھ تفصیل اور مثالیں بھی ادھر
گزر چکیں۔

ہر بھیر کر نتیجہ یہی نکلتا ہے

کہ اسلام کی معاشیات صحیح معنی میں کسی
معاشیات ہے ہی نہیں۔ وجہ وہی ہے کہ مال و معاش کے نفس کسب و حصول
کی رغبت و محبت ہی انسان کے خود خالق نے انسان کی عین معاشی مصلحت
ہی سے اس کی اصل خلقت و فطرت میں اتنی شدت و حرص کے ساتھ رکھ
دی ہے کہ مزید تر غیب و تشوق سونے میں سہاگہ نہیں نہ ہرگز نہ ہر بلا ہل بنا ہوتا
دینا بھر میں آج کل انفرادی و اجتماعی قومی و بین الاقوامی شرف و فساد لوٹ مار
اور جنگ و جدال کا جو بازار گرم ہے کیا یہ مال و معاش کے کسب و حصول کو ساری
زندگی کا مقصد و مرجع بنالینے کے سوا کسی اور چیز کا نتیجہ ہے؟ اجیروں اور
تاجروں یا مزدوروں اور مل مالکوں وغیرہ کے درمیان آئے دن لڑائی جھگڑوں
کی جو خبریں آتی رہتی ہیں ان کا مطلب یہی ہوتا ہے کہ آج اجرت کم دیتے یا دینا
چاہتے ہیں اور اجیر زیادہ مطالبہ کرتے ہیں، خود حکومت اور اس کے مختلف محکموں
ڈاک خانوں وغیرہ کے ملازموں کے مابین بھی کشمکش رہتی ہے کہ حکومت
کم دیتی ہے اور ملازم زیادہ مانگتے ہیں۔ تقسیم کے بعد سے ہندوستان اور
پاکستان کے درمیان سالہا سال سے جو اختلافات اور جھگڑے چلے چلے رہے
ہیں ان کی جڑ بھی زیادہ تر یہی ہے یہی جڑ کوریا اور ہند چین کی لڑائیوں کو سالہا
سال سے ختم نہیں ہونے دیتی۔ سب سے بڑھ کر یہ کہ پوری دنیا جنگ اور جنگی تیاریوں
کے دو محاذوں یا حربوں میں جو بٹ کر رہ گئی ہے اس کی بنیاد تو کھلے خزانے مال
و معاش ہی کے کسب و حصول بلکہ استحصال اور لوٹ کے دو مستقل نظریات

درجانات ہیں ایک کے سر پر کہا جاتا ہے کہ سرمایہ داری کا محبوبت سوار ہے۔
 جو سرمایہ کے نذر پر غریبوں کا خون چوستی ہے اور دوسرے فریق کو غیر فطری انہونی
 اشتراکیت و اشتتالیت نے پاگل بنا رکھا ہے کہ وہ مالداروں خوشحالوں
 کے مال و دولت کو دیر دستی چھین چھین کر ساری دنیا سے امیری و غریبی یا معاشی
 اوپنچ نیچ تنگی و فراخی کے قدرتی و غذائی مدارج و مراتب اور ان کی حکمت و
 انتظام کو درہم برہم کر کے سب کو مال و معاش کے کم و بیش ایک ہی معیار
 و سطح پر لا کھڑا کر دینا چاہتا ہے۔

بڑا ناز جمہوریت والوں کو اپنی جمہوریت پر ہے اس جمہوریت کی موٹی
 عملی حقیقت اس کے سوا کیا ہے کہ ہر پارٹی یا جماعت اپنے اپنے مزاج و مذاق
 کے مطابق معاشی و مادی یا دنیوی منافع و فوائد ہی کا ایک پروگرام بناتی
 اور دوسری پارٹیوں کے مقابلہ میں زبان و قلم کی چالاکیوں، عیاریوں، جلسوں
 جلسوں کے ہنگاموں، پروپیگنڈوں، مکروفریب کے حیلوں اور ترکیبوں
 غرض جائز و ناجائز کی تمیز کے بغیر ہر طرح کی تدبیروں اور وسیلوں سے غریب
 عوام کا لالچام میں زیادہ سے زیادہ اس پروگرام کو مقبول بنانے کی کوشش
 کرتی ہے اور اسے کشی میں جو جماعت یا جھٹا بازی لے گیا اس کو اپنے اور
 اپنے جتھے پارٹی والوں کے لئے زیادہ سے زیادہ مالی و جاہی منافع حاصل
 کرنے کا گویا ٹھیکہ مل گیا۔

اس کے بعد مغلوب جتھے (پارٹیاں) متھک کر بیٹھ نہیں جاتے بلکہ
 برابر ہر قسم کی جائز و ناجائز ترکیبوں سے اس ٹھیکہ کو جلد از جلد مسوخ کر کے
 اپنے نام لکھانے کی فکر میں لگے رہتے ہیں اور کبھی کبھی یہ مغلوب جتھے معاشی

ومادی منافع کے کسی باہمی سمجھوتے کی بنیاد پر کئی کئی یا سب اس ٹھیکیدار کو نکال باہر کرنے کے لئے گمٹھ جوڑ کر لیتے ہیں اس کا نام متحدہ محاذ ہوتا ہے، احمق عوام کا کام ہر حال میں ان مختلف جتھوں کے جتنے داروں یا لیڈروں کی ٹھٹھو کر دوس کا فٹ بال بنے رہتا ہے اور ہا ان کے برپائے ہوئے فسادوں میں جانوں کی بھینٹ تک غریب بنتا یا بخوام ہی کو دینا پڑتی ہے۔

ووٹروں کی فوج کشی | یاد ہی اعلیٰ پیمانہ پر دنیا کے مالی و جاہی منافع

و فوائد حاصل کرنے کیلئے فوج کشی کرنا پڑتی تھی یہ ایسی مہا بھارت تھی کہ ہر کس و تا کس حکومت کا جو صلہ آسانی سے نہیں کہہ سکتا تھا لیکن جمہوریت نے محض زبان و قلم کے اسلحہ سے ووٹروں کی فوج کشی نسبتاً اتنی آسان کر دی ہے کہ جو شخص بھی زبان و قلم کی تھوڑی بہت اہلیت رکھتا ہے یا ووٹروں کی فوج جمع کرنے کا کوئی اور گر جانتا ہے تو وہ شہر کے میونسپل کمشنر بننے سے لے کر صوبہ اور پورے ملک کے منسٹر اور گورنر تک بننے کے خواب حسب حوصلہ بے تکلف دیکھتا رہتا ہے

پیٹ ہی پیٹ بنا دینے والی سیاسی معاشیات

بہر حال کہنا یہ ہے کہ انسان کو پیٹ ہی پیٹ بنا دینے والی آج کل کی کبی و حوصی

لے آج کل مشرقی پاکستان کے جوٹل سے جس فساد کی خبریں آرہی ہیں جس میں سیکڑوں

ماے گئے ہزاروں برباد ہوئے وہ انہیں جمہوری جتھوں یا پارٹیوں کا سیاسی کھیل تھا۔

اور تازہ خبر یہ ہے کہ مغربی پاکستان میں بھی وہی صورت حال پیدا ہو رہی ہے اور پٹھانوں کے خلاف پنجابیوں کو ابھارا جا رہا ہے۔

یاسیاسی معاشیات کے برخلاف اسلام نے کسب مال و معاش یا طلب دنیا کو نذاتِ خود کسی درجہ میں بھی سرے سے مطلوب و مقصود ہی نہیں قرار دیا ہے اسلامی معاشیات کی ایسی حقیقت و حیثیت کو پوری قوت کے ساتھ واضح اور ذہن نشین کرنے کے لئے راقم ہدائے اس کی تعبیر و تشریح غیر کسی معاشیات سے کی ہے۔ خیر المال میں مجدد وقت کا بھی ارشاد ہے کہ قرآن ہی کو دیکھ لیجئے کہ دین کے ساتھ کہیں دنیا (مال و متاع) کا مطلوب کے ساتھ نام ہی نہیں لیا گیا..... دین ہی کا بالذات امر فرمایا گیا ہے ایک جگہ بھی ایسی نہ ملے گی جہاں بالذات دنیا کی رغبت دلائی گئی ہو (ص ۲۸)

کسب معاش کے فرض ہونے کا مطلب ظاہر ہے کہ اس کا مطلب یہ بالکل نہیں کہ طلب دنیا یا کسب معاش سرے سے حرام ہے بلکہ بعض صورتوں میں تو فرض عین یا فرض کفایہ تک ہے۔ اس کے آگے ہی فرماتے ہیں کہ میں کسب معاش نہیں منع کرتا۔ کسب الحلال فریضۃ خود حدیث ہے بس کسب حلال تو فرض ہے ہاں حب دنیا (وہی حرصی کسب) منع ہے جس کے بارے میں ارشاد ہے کہ حب الدنیا دأی کل خطیئة کہ دنیا کی محبت تمام برائیوں کی جڑ ہے

اس کی تفصیل و تحقیق آگے اسلام کے معاشی کسب کے جائز و مباح اور فرض واجب ہونے کی تفصیل و تحقیق توجہ سے سنیں۔

ایک تو ہے کسب دنیا اور ایک ہے حب دنیا۔ کسب دنیا جائز اور بعض مواقع پر فرض واجب ہے اور حب دنیا حرام ہے اور دوسری باہم تلازم

نہیں۔ یعنی نہ کسب دنیا کے لئے حب دنیا لازم ہے اور نہ حب دنیا کے لئے کسب دنیا لازم، کیونکہ کسب دنیا اس صورت میں بھی ممکن ہے کہ آدمی معاش تو حاصل کرے مگر اس کے ساتھ شغف نہ ہو۔ اسی طرح حب دنیا اس وقت بھی ہو سکتی ہے کہ یہ کماۓ بھی نہیں مگر اس کے ساتھ شغف ہو، مثلاً کوئی شخص دنیا کما تو نہ ہو مگر دین سے بھی غافل ہو تو اس کو حب دنیا حاصل ہے مگر کسب دنیا حاصل نہیں کیونکہ دین سے غفلت ہونا یہی دنیا ہے۔

اور بعض جگہ دونوں جمع ہو جاتی ہیں یعنی کسب دنیا بھی اور حب دنیا بھی مثلاً ایک شخص دنیا بھی کما تا ہے اور دین سے بھی غافل ہے اور بعض جگہ دونوں نہیں ہوتیں نہ کسب دنیا نہ حب دنیا مثلاً کوئی شخص کسب دنیا نہیں کرتا اور دین سے غافل بھی نہیں، بعض محب ہیں اور کاسب نہیں اور یہ بھی ہو سکتا ہے کہ کوئی کاسب ہو اور محب نہ ہو۔ (صفحہ ۲۹۷)

منع صرف حب دنیا ہے باقی کسب دنیا تو وہ خاص قیود کے

ساتھ ضروری رہی نہیں بلکہ آپ سن کر تعجب کریں گے کہ شرعی فتوے کی رو سے تجارت فرض کفایہ ہے، اسی طرح زراعت بھی فرض کفایہ ہے کیونکہ زندگی موقوف ہے ان چیزوں پر اور ضرورتاً (زندگی) یا معاش کی تحصیل فرض کفایہ ہے۔

اور فرض کفایہ وہ ہے کہ بعض کے کر لینے سے بقیہ لوگوں کے ذمہ ساقط ہو جاتا ہے (اور اگر بعض بھی نہ کریں تو سب کی ذمہ داری رہتی ہے) اس لئے یہ خیال بالکل ہی غلط ہے کہ علماء کسب دنیا سے منع کرتے ہیں۔ بھلا فرض کفایہ سے کون منع کر سکتا ہے؟

مقصود بالذات کسب معاش نہیں طلب آخرت ہے

بس محب دنیا ہونا تو کسی کو جائز نہیں باقی کسب دنیا میں کسی قدر تفصیل ہے اور اس لحاظ سے کہ اسلام نے مقصود بالذات مال و معاش یا طلب دنیا کو نہیں بلکہ طلب آخرت کو قرار دیا ہے، یہ تفصیل بہت زیادہ اہم اور یاد رکھنے کے قابل ہے۔

ایک وہ شخص ہے جس کو کسب دنیا ضروری ہے اور بعض وہ ہیں جن کے لئے کسب دنیا ضروری نہیں.... جس شخص کو عدم کسب کی حالت میں پریشانی ہو تو پریشانی کی حالت میں کسب دنیا ضروری ہے اس کو چاہئے کہ کسب دنیا ضرور کرے۔

کسب حرام کا حکیمانہ و مجددانہ فتویٰ جن کو ترک کسب پریشانی

میں پڑ جانے کا اندیشہ ہو ان کے حق میں حضرت حکیم الامت کی حکیمانہ تجدید کا فتویٰ یہاں تک تھا کہ صریح کسب حرام کو بھی اس وقت تک ترک نہ کریں جب تک کسی حلال و جائز کا انتظام نہ ہو جاتے وہی کہ کہیں فقر و فاقہ یا تنگی ترشی کی پریشانی میں پڑ کر حلال کے ساتھ ایمان بکھلا لے نہ پڑ جائیں اس لئے محقق حرام کو کرے بھی اس وقت تک نہیں چھڑاتا جب تک حلال

میسر نہ ہو جاتے کیونکہ افلاس بعض دفعہ کفر تک پہنچا دیتا ہے کا د
انفقرات یكوت كفرا، (خیر المال ص ۴۱)

اور مطاہر الاموال میں ارشاد ہے کہ

.. کسی کی ملازمت ناجائز ہو یا تنخواہ محظوظی ہو اور رشوت لیتا ہو

ان سے میں کہتا ہوں کہ ابھی ملازمت ترک نہ کریں جائز ملازمت اور حلال روزی کی فکر میں سچے دل سے لگ جائیں اور جب تک نہ ملے اس کو حرام سمجھے اور یوں سمجھے کہ مجبوری میں گوہ کھا رہا ہوں دوسرے روزہ تو بہداشت غفار کرے،

اس کو یہ نہ سمجھے کہ ناجائز ملازمت کی اجازت دے رہا ہوں بلکہ اس کو ناجائز تہلکہ دوسری (بڑی) بلا کا وقایہ (بچاؤ) بنا رہا ہوں، کیونکہ بعض لوگ فاقہ میں ایمان ہی کو خیر یاد کہہ دیتے ہیں عذرا! بلا دفع بلا ہاتے بزرگ (ص ۳۴) کچھ لوگ ایسے بھی ہوتے ہیں۔

بعضوں کو کسب مناسب نہیں کہ ان کے دنیا میں مشغول نہ ہونے سے کسی کا ضرر نہیں ہوتا نہ خود ان کا نہ اہل و عیال کا سو یہ لوگ اگر کسب دنیا سرے سے نہ کریں تو کچھ حرج نہیں۔ خصوصاً ایسی حالت میں کہ اگر وہ دنیا میں مشغول ہوں تو دین کی خدمت نہ کر سکیں تو ان کے لئے کسب دنیا مناسب نہیں ہے۔

کیونکہ اس کسبے بلا کسی معقول عند کے دین جو بذات خود مقصود بالذات ہے اس میں خلل واقع ہوتا ہے اور کچھ نہ کچھ اللہ کے بندے ایسے ہرزبانہ میں ہوتے ہیں اور الحمد للہ اب بھی ہیں جن کو گذر اوقات بھراپنی اور اپنے اہل و عیال کی طرف سے کچھ بھی اطمینان ہو یا صحیح معنی میں توکل کی ہمت ہو تو وہ کسب معاش کے بجائے سارا وقت کسب معاد میں صرف کرتے ہیں خصوصاً جن حضرات کو کچھ انبیائی وراثت و عزیمت عطا ہوئی ہے ان کے لئے تو حضرات

انبیاء کا یہ قرآنی استغناء و توکل ہی اُسوہ ہے کہ لوگو! میں اپنی دعوت و تبلیغ کی خدمت پر تم سے کسی طرح کے اجر کا قطعاً سوال نہیں کرتا۔ میرا اجر تو بس اللہ ہی پر ہے لَا أَسْأَلُكُمْ عَلَيْهِ أَجْرًا إِنْ أَجْرِيَ إِلَّا عَلَى اللَّهِ ۖ

نبوت کے ساتھ سلطنت کا استثنائی اجتماع

لیکن آج کل کی ترقی پسند یا حکومت طلب مالی و جاہی حرص و ہوس میں سینکڑوں ہزاروں انبیاء علیہم السلام میں بھی لوگوں کو صرف حضرت سلیمان علیہ السلام اور ایسے ہی دو چار انبیاء کا نام و نمونہ یاد رہ گیا ہے جن کو نبوت کے ساتھ سلطنت بھی استثنائی طور پر کسی خاص مصلحت سے عطا ہو گئی تھی ورنہ اکثر بلکہ قریب قریب کل انبیاء علیہم السلام کی حالت قریب قریب فقر کی رہی ہے دوسرے خود یہ استدلال بھی صحیح نہیں کیونکہ حکمت الہیہ سے ہر زمانہ کا ایک خاص مقتضار ہوتا ہے۔ حضرت سلیمان علیہ السلام کے زمانہ میں بڑے بڑے جبار و متکبر بادشاہ تھے اس وقت کا مقتضا وہی تھا کہ نبی کو بطور معجزہ ایک ایسی سلطنت دی جائے جس کا لوہا سب مانیں۔ اس لئے جانوروں اور ہوا تک پران کو حکومت دی گئی یہ راز تھا ان کی سلطنت میں، ترقی دنیا مطلوب نہ تھی۔ چنانچہ اس حال میں بھی حسب نقل عارف رومیؒ

ز اں سلیمان خویش را مسکین بخواند

آپ اپنے آپ کو مسکین کہا کرتے تھے اپنی ذات کے لئے بادشاہی ساز و سامان سے کام نہ لیتے تھے..... بلکہ دست کاری و ذنبیل سازی کے پیسوں سے کھاتے تھے اور بادشاہت سے گھبراتے تھے

کہ مبادا حقوق کی ادائیگی میں کمی رہ جاتے اس لئے آپ کے بارے
میں ارشاد ہوا کہ فَا مَنِّتْ اِذَا فُتِنْتَ بِغَيْرِ حِسَابٍ کہ ہم
حقوق کے متعلق آپ سے حساب نہ لیں گے آپ گھبراہٹیں نہیں، (ص ۳)

خود نبی الانبیاء کا اسوہ دیگر حضرات انبیاء علیہم السلام کے قصوں میں تو

تاریخی طور پر چون و چرا ہو سکتی ہے لیکن خود نبی الانبیاء صلی اللہ علیہ وسلم کی زندگی کا اسوہ
عین بادشاہت کے زمانہ میں کیا تھا؟ حالت یہ تھی کہ بعض دفعہ آپ کے ہاں مہمان
آتے ہیں پوچھنے پر (ایک در نہیں) سائے گھروں (ازواج مطہرات) سے جواب
آیا کہ گھر میں پانی تو ہے اور کچھ نہیں، ایک بار حضرت عمر رضی اللہ عنہ حاضر ہوئے

ان کی نظر دولت خانہ کی ہیئت پر پڑی تو دیکھا کہ گدے میں کھجور کے
پٹھے بھرے ہیں اور کچھ چمڑے ٹنگے ہوئے تھے بس یہ کائنات تھی رسول
اللہ صلی اللہ علیہ وسلم کے سامان کی نہ یکس نہ الماری نہ میز نہ کرسی،
نہ بنگلہ نہ کوٹھی نہ اور کوئی ساز و سامان۔

اس حالت کو دیکھ کر حضرت عمر رضی اللہ عنہ کے آنسو جاری ہو گئے، عرض کیا
یا رسول اللہ یہ قیصر و کسریٰ خدا کے دشمن صلیب پرستی کرنے والے ان
کے پاس تو یہ ساز و سامان اور آپ کی یہ حالت، آپ دعا فرماویں
کہ آپ کی امت پر اللہ تعالیٰ دنیا کی وسعت فرماویں۔

ادب سے یہ نہیں کہا کہ آپ پر وسعت فرماویں جیسے کہتے ہیں کہ
آپ کے خادموں کو البسا کر دیں۔

ایمانی معاشیات والا جواب آگے روٹ گئے کھڑے کر دینے والا

حضور صلی اللہ علیہ وسلم کا ایمانی معاشیات والا جواب سنیں۔

آپ اٹھ بیٹھے اور فرمایا ”آئی شک انت یا عمر“ اے عمر کیا تم ابھی تک شک ہی میں ہو، ان لوگوں (قیصر و کسریٰ وغیرہ) کو جو کچھ ملتا تھا سب دنیا میں مل گیا۔ وہاں کچھ نہیں اور ہمارے لئے آخرت

کی (ابدی) راحت ہے۔“ ص ۲۸

مطلب یہی ہوا کہ اے عمر تم کو ”عمر ہو کر اور ایمان و اسلام کی حقیقی دولت سے آگاہ ہو کر بھی اب تک اس موٹی سی بات میں شک ہے کہ انسان اور مسلمان کا مطلوب یا اس سے مطالبہ اس دنیا کے ساز و سامان یا سلطنت و ثروت کا ہے ہی کب، جو وہ اس کی فکر و طلب میں اپنا وقت و زندگی گنوتا پھرے نبوت کے اس رنگ و شان و اسوہ کو دیکھ دیکھ کر خود ان ہی ”عمر“ کا ان ہی قیصر و کسریٰ کے روم و ایران کا فاتح اور شاہ نہیں شہنشاہ ہو کر بالآخر وفات تک یہ رنگ رہا کہ ملک الموت نے جب آپ کے گھر کی انتہائی بے سرو سامانی دیکھ کر عرض کیا کہ امیر المومنین اور یہ گھر تو آپ نے فرمایا کہ جس گھر میں تم آنے والے ہو اس کو ایسا ہی ہونا چاہئے (او کا قال)۔

لیکن آج کل اسلام کا نام لے کر دنیا کو دین بنانے کے مدعی بلکہ سلطنت و سیاست کو عین دین و اسلام ٹھہرانے والے اور اس سلسلہ میں سب سے زیادہ فاروق اعظم کی حکومت و سیاست کا نام لینے والوں میں بھی کتنے ہیں جو اس حقیقت سے خود اپنی زندگی میں عملاً گریز نہیں کرتے رہتے کہ اسلام کی فاروقی حکومت یا بادشاہی نام ہے عین فقر و درویشی کا یہ دنیا کی بادشاہی نہیں تمام تر دین یا خدا کی غلامی ہے۔ اور غلام کو ہر حال میں غلاموں ہی کی طرح رہنا چاہئے کسی وفادار و جاں نثار غلام کو آقا کی رضا جوئی اور فرمانبرداری کے جھیلوں میں اس شکم پروری

و نفس پرستی اور خود نمائی و خود آرائی کی فرصت ہی کتنی مل سکتی ہے جو آج کل کی جمہوری بلکہ نام نہاد اشتراکی حکومتوں تک کے وزیروں اور معمولی معمولی عہدہ داروں تک کی زندگی میں قدم قدم پر نمایاں رہتی ہے

امت کے "فاروق اعظم" کا ذکر ہی کیا علمائے امت میں وہ بھی اس گتے

گذرے زمانہ میں۔ جنہوں نے اپنے عالم دین ہونے کا مطلب خادم دین۔ خدا کی غلامی و بندگی۔ جانا۔ انہوں نے بھی وسعت مال و معاش کی سعی و طلب کیسی۔ بے طلب ملنے پر بھی کس کس طرح اس سے گریز کیا ہے، حضرت مولانا محمد قاسم نانوتوی کا مشہور واقعہ ہے کہ تصحیح قرآن کی خدمت سے صرف دس روپیہ ماہوار پر گذر فرماتے اس میں بھی پانچ روپیہ ضرورت سے زیادہ خیال فرماتے اس زمانہ میں ایک ریاست سے تین سو ماہانہ کی نوکری آئی۔ مولانا جواب میں لکھتے ہیں کہ:-

میں آپ کی یادآوری کا شکر گزار ہوں، مگر مجھ کو یہاں دس روپے ملتے ہیں پانچ تو میرے اہل و عیال کے لئے کافی ہو جاتے ہیں اور پانچ بچ جاتے ہیں آپ کے یہاں سے تین سو ہو جائیں گے ان میں سے پانچ تو میرے خرچ میں آئیں گے آگے دو سو بچا تو بے جو بچیں گے ان کا کیا کروں ہر وقت فکر لگا ہے گا کہ ان کو کہاں خرچ کروں، اس لئے معذور ہوں۔

اللہ اکبر کس قدر استغناء واقعی اہل اللہ (وہی اللہ کی غلامی و رضا جوئی کو مقصد زندگی بنانے والے) کے دل پر مال کی کثرت سے بھی بار ہوتا ہے لے

اور کیوں ہوتا ہے؟ کیا روپیہ پیسہ کسی کو کاٹتا ہے یا اپنی اور بال بچوں کی عیش و راحت، وسعت و فراغت کسی کو چھین لگتی ہے بات وہی ہے کہ جو سچے اللہ والے ہیں حکومت و سلطنت مال و دولت کو بھی اپنی ملک نہیں اللہ کی امانت جانتے ہیں اس لئے ان کو خیال ہوتا ہے کہ خدا جانے اس کے حقوق ہم سے ادا ہوں یا نہ ہوں خدا سے ایسے ہی ڈرنے والے اسلامی حکومت کے حقوق ادا کر سکتے ہیں اور یہ اس زمانہ میں بھی وہی کہہ سکتا ہے جس نے پہلے نفس و شکم پر قابو و قناعت اور مال و دولت سے استغناء کی راہ اپنی زندگی کی راہ بنالی ہو، اس کے بغیر اسلامی حکومت کا دعویٰ بھی شر و فساد کی دعوت ثابت ہو رہا ہے اور ہمیشہ ہوتا رہے گا۔

آج کل اسلامی حکومت کا دعویٰ کرنے والوں کو جس طرح اسلام میں حکومت ہی حکومت نظر و پسند آتی ہے اور کے بنی الانبیاء علیہ السلام کی زندگی دیگر ہزاروں حضرات انبیاء میں ان کی نظر حضرت یوسف و حضرت سلیمان ہی کے دو چار ناموں پر پڑتی ہے اس کی مثال بالکل وہی ہے جو کہیں اور کسی شخص کی گذر چکی کہ تم کو قرآن کے احکام میں زیادہ کیا پسند ہے کہا کُلُوا وَاشْرَبُوا وَارْكَعُوا وَاسْجُدُوا اور دعاؤں میں زیادہ کیا پسند ہے؟ کہا رَبَّنَا أَنْزِلْ عَلَيْنَا مَائِدَةً مِنَ السَّمَاءِ اے پروردگار ہمارے لئے آسمان سے خوانِ نعمت اتار دے، ورنہ ان دو چار استثنائی ناموں کے سوا باقی ہزاروں انبیاء کو نہ سلطنت و حکومت عطا ہوئی اور نہ انہوں نے اپنی دعوت کا اس کو کوئی جز بنایا۔

(یقینہ حاشیہ صفحہ گذشتہ) اس ایمانی معاشیات کے عجیب عجیب شمار اسباق اس مرقع میں ملتے ہیں کاش کتاب پہلے ملتی تو ایمانی معاشیات کے ذیل میں بہت سی افادات لائق استفادہ تھے، اہل ذوق اصل کتاب سے مستفید ہوں

ان دوچار کے ساتھ بھی اللہ تعالیٰ کا کوئی خاص معاملہ یا وقت کی کوئی خاص حکمت ہی تھی جو کسی ملک و مخلوق کے حقوق کا یہ بارگراں اٹھانا پڑا۔ اس خاص معاملہ میں حضرت سلیمان ہی کے متعلق مفسر تھانوی کا ایک تفسیری نکتہ سننے چلیں جس کا اشارہ ابھی گذر چکا۔

میرے ذوق میں حضرت سلیمان علیہ السلام کو جو سلطنت دی گئی تو اس کے ساتھ ایک تسلی بھی حقوق کے ادا نہ ہو سکنے کی کر دی گئی تھی ارشاد ہے کہ هَذَا عَطَاءٌ نَّافَاً مَنْنٌ اَوْ اَمْسِكْ بِغَيْرِ حِسَابٍ یعنی یہ ہماری عطا ہے خواہ کسی پر احسان کرو یا جمع کرو، یعنی یہ عطا دامساک (یا دینا نہ دینا) بالکل تمہارے اختیار میں ہے کسی قسم کی پابندی نہیں تم سے اس کا کوئی حساب نہ ہوگا۔

اس تسلی کے بعد ان کو سلطنت کی گرانہ نہیں ہوئی ورنہ گھبرا جاتے اور ایک دن بھی بادشاہت نہ کر سکتے (خیر المال ص ۳۶) یہ ذوقی نکتہ کسی کا ذوق تفسیر قبول کرے نہ کرے لیکن حقوق کے معاملہ میں ڈرنے والوں کے لئے بادشاہت یا حکومت ہے فی الواقع گھبرانے ہی کی چیز، سلیمان امت فاروق اعظم جن کا نام اسلامی حکومت و حاکمیت کا نام لینے والوں کی زبان پر سب سے زیادہ چڑھا رہتا ہے خود ان کی خلافتی زندگی میں اس قسم کی گھبراہٹ کے کہنے اور کیسے کیسے واقعات ملتے ہیں جن کا نام آج کی نام نہاد جمہوری حکومتوں کے کسی ادنیٰ کارندہ سے بھی مشکل ہی سے توقع کی جاسکتی ہے۔

ایک دفعہ بیت المال کا کوئی اونٹ بھاگ گیا اس کی تلاش میں خود حضرت فاروق اعظم رفودا من چڑھائے ادھر ادھر دوڑ رہے تھے اتنے میں کچھ رئیسوں کے ساتھ احنف بن قیس ملنے حاضر ہوئے بجائے اس کے کہ آپ ان رئیسوں کی طرف

ملفت ہوتے احف سے فرمایا کہ آؤ تم بھی میرا ساتھ دو۔ تم جانتے ہو ایک اونٹ
میں کتنے غریبوں کا حق شامل ہے۔ کسی نے عرض کیا کہ امیر المؤمنین آپ خود کیوں
تکلیف اٹھاتے ہیں کسی غلام کو حکم دیں وہ ڈھونڈھ لائے گا اس پر فرمایا کہ مجھ سے
بڑھ کر کون غلام ہوگا۔ اَتَى عَبْدٌ عَبْدُ مَنِیَّ۔

اسی طرح ایک مرتبہ رات کو گشت فرما رہے تھے کہ دیکھا ایک عورت کچھ پکا
رہی ہے اور بچے رو رہے ہیں دریافت فرمایا تو حقیقت حال یہ نکلی کہ کئی وقت سے
ان بچوں کو کھانا ہی نصیب نہیں ہوا ہے اور ان کے بہلانے کے لئے خالی پانی ڈال
کہ ہانڈی چڑھا رکھی ہے آپ نے اسی وقت جا کر بیت المال سے آٹا وغیرہ کھانے
کا سامان لیا اور اپنے غلام سے فرمایا کہ میری پیٹھ پر رکھ دو اس نے عرض کیا کہ میں
لے چلتا ہوں۔ فرمایا لیکن قیامت میں میرا بوجھ تم نہ اٹھاؤ گے، عرض خود ہی لا کر لے
گئے۔ عورت نے آٹا گوندھا ہانڈی چڑھائی اور خود آپ چولہا بھونکتے رہے جب
سب بچے پیٹ بھر کر اچھلنے کو دئے گئے تب جا کر آپ بھی خوش و مطمئن ہو کر
واپس ہوئے

یہ اور ایسے واقعات ایک الفاروق (علامہ شبلی نعمانی) ہی میں جس کا جی
چاہے پڑھ سکتا ہے۔ حقوق کے معاملہ میں اس گھبراہٹ اور اہتمام کا یہ عالم رہا کہ
اپنے بعد خلافت کے لئے کسی پر نظر نہ جمیتی تھی کہ اس بوجھ کو اس طرح کون اٹھائیگا
ایسی بے مثال فقیرانہ بادشاہی اور ضرب المثل عادلانہ حکومت پر بھی جس کی مثال
چشم فلک کو آج تک دیکھنا نصیب نہ ہوئی کسی اجر کی امید کے بجائے مواخذہ
آخرت کا اندیشہ اس قدر غالب تھا کہ فرمایا کہ میں اسی کو غنیمت جانوں گا کہ برابر
سرا بر (لَا لِیَ وَلَا عَلَیْ) کا معاملہ ہو جائے۔ یعنی حقوق خلافت کی ایسی عادلانہ
ادائی پر بھی ڈریں کہ کسی اجر و انعام کا مستحق تو کیا ہوں گا یہی بہت ہوگا کہ وذر

یا سزا و مواخذہ سے بچ جاؤں۔ (بخاری شریف باب مناقب عثمان)

اسلامی حکومت کی روح

یہ ہے اسلامی جمہوریت یا خلافت کی روح، جس کا حق اسی وقت اور اسی سے ادا ہو سکتا ہے جس کے قلب میں خدا و آخرت پر ایمان جاگزیں (داخل) ہو کہ خدا کے بندوں اور اس کی مخلوق کے حقوق کے بارے میں اسی طرح کی گہراہٹ نہ پیدا ہو گئی ہو جیسی کہ قلب فاروق میں تھی۔ کامل اتباع خلافت فاروقی کا تو کتنے کر سکتے ہیں لیکن اسلامی حکومت و جمہوریت کا سچائی کے ساتھ نام لینے والوں کا اُسوہ و نمونہ فاروق اعظم ہی کی مثالی زندگی اور مثالی خلافت ہونی چاہئے اور زبانی باتوں سے کہیں زیادہ اس نمونہ کا اثر ظاہر و باطن کی عملی زندگی میں نمایاں ہونا چاہئے پھر اس مثالی نمونہ سے جو بیکتا زیادہ سے زیادہ اپنے کو قریب کر اور رکھ سکے گا اتنا ہی تھوڑا بہت اسلامی حکومت کا حق ادا کر سکے گا۔

مثالی خلیفہ (فاروق اعظم) کی مثالی معیشت

اسلام کے اس بے مثل "مثالی خلیفہ" کی ذات میں اسلامی سیاست کے ساتھ جیسی اسلامی معیشت جمع تھی، مصنف الفاروق ہی کی زبانِ قلم سے وہ بھی ملاحظہ ہو۔

”ان کی زندگی کا ایک رُخ یہ ہے کہ روم و شام پر فوجیں بھیج رہے ہیں، قیصر و کسریٰ کے سفیروں سے معاملہ پیش ہے خالد اور امیر معاویہ باز پرس ہو رہی ہے معین بن قیس، ابو موسیٰ اشعریٰ اور عمرو بن العاص رُخ کے نام احکام لکھے جا رہے ہیں۔ دوسرا رُخ یہ ہے

کہ بدن پر بارہ پیوند کا کرتا ہے سر پر مچھٹا عمامہ ہے پاؤں میں پھڑی
 جوتیاں ہیں پھر اس حال میں کبھی کاندھے پر مشک لئے جا رہے ہیں
 کہ بیوہ عورتوں کے گھر پانی بھرنا ہے یا مسجد کے گوشے میں فرش
 خاک پر لیٹے ہیں کہ کام کرتے کرتے متھک گئے ہیں
 باب ہذا کے اصل موضوع ”معاشیات ایمان“ کے لحاظ سے ”ایمانی
 حکومت“ کے اس سب سے بڑے نمونے کی ایمانی معیشت یا معاشی زندگی
 کے دو چار نمونے اور دیکھتے چلیں۔

بارہا مکہ سے مدینہ تک سفر کیا لیکن خیمہ یا شامیانہ کبھی ساتھ
 نہیں رہا۔ جہاں ٹھہرے کسی درخت پر چادر ڈال لی... اسی کے
 سایہ میں پڑے۔ ابن سعد کی روایت ہے کہ ان کا روزانہ خانگی
 خرچ دو درہم تھا۔ جس کے کم و بیش دس آنے ہوتے ہیں۔
 غذا نہایت سادہ تھی معمولی روٹی اور روغن زیتون و ستر
 خوان پر ہوتا تھا روٹی گھبوں کی ہوتی لیکن آٹا چھانا نہ جاتا قحط
 کے سال دگھبوں کے بجائے، جو کا التزام کر لیا تھا کبھی کبھی متعدد
 چیزیں بھی دسترخوان پر ہوتیں۔ گوشت، روغن زیتون، دودھ،
 ترکاری، سرکہ، مہان یا سفر آتے تو ان کو تکلیف ہوتی کیونکہ وہ
 ایسی سادی غذا کے عادی نہ ہوتے۔

لباس بھی معمولی ہوتا۔ صرف قمیص پہنتے، برنس ایک قسم کی ٹوپی جو
 عیسائی درویش اوڑھا کرتے تھے مدینہ میں اس کا رواج ہو چلا تھا
 چنانچہ حضرت عمر بھی کبھی کبھی استعمال کرتے، جوتی وہی عربی وضع
 کی جس میں تسمہ لگا ہوتا،

یہ تو اسلام کے فقیر بادشاہ بلکہ شہنشاہ کا بادشاہت و حکومت سے
ذاتی استفادہ تھا۔ اقربا پروری کا مقابلہ بھی ہمارے موجودہ جمہوری وزراء و
اعیان اپنی اقربا پروری سے فرمائیں

ایک دفعہ غنیمت کا مال آیا حضرت حفصہ (خود حضرت عمرؓ کی
بیٹی اور رسول اللہ صلی اللہ علیہ وسلم کی زوجہ مطہرہ) کو خبر ہوئی تو وہ
حضرت کے پاس آئیں اور کہا کہ امیر المؤمنین اس میں سے میرا
حق مجھ کو عنایت کیجئے کیونکہ میں ذوی القربی میں ہوں آپ نے
کہا جانِ پدر تیرا حق میرے خاص مال میں ہے تو نے اپنے باپ
کو دھوکہ دینا چاہا وہ بیچاری خفیف ہو کر اٹھ گئیں
شام کی فتح کے بعد قیصر روم سے دوستانہ مراسم ہو گئے تھے
اور خط و کتابت رہتی تھی ایک دفعہ ام کلثوم (حضرت عمرؓ کی
زوجہ) نے قیصر کی حرم کے پاس تحفہ کے طور پر چند شیشیاں بھیجیں
اس نے اس کے جواب میں شیشیوں کو جواہرات سے بھر کر بھیجا۔
حضرت عمرؓ کو یہ حال معلوم ہوا تو فرمایا کہ گو عطر تمہارا تھا لیکن قاصد مر
جولے کر گیا وہ سرکاری تھا اور اس کے مصارف عام آمدنی سے
ادا کئے گئے۔ غرض وہ جواہرات بیت المال میں داخل کر دیئے
اور ان کو کچھ معاوضہ دیدیا،

علماء یا خدام دین کے لئے عدم کسب ہی پسندیدہ و اولیٰ ہے

بات میں بات نکل آئی کام کی مٹھی بڑھ گئی، گفتگو یہ چل رہی تھی کہ اسلامی
معاشیات میں کسب کی نوعیت دراصل غیر کسبی یا منفی کسب کی ہے اس لئے

کہ کسب حلال کے معنی ہی حرام ذرائع کسب کی نفی و ممانعت ہے اس طرح کسب معاش کی تمام ناجائز و نامناسب راہوں پر پیرہ بٹھا کر اسلام نے اپنی معاشی تعلیمات کو اصولاً سب ہی کے لئے غیر کسی بنا دیا ہے خصوصاً جو لوگ دین اور خدمت دین ہی کو تمام تر زندگی کا مقصد بنالیں اور وہ اپنے علم و تعلیم کے اعتبار سے حضرات علماء ہی ہیں۔ ان کے لئے تو حلال یا منہی کسب کے مقابلہ میں بھی حتیٰ الوسع استغناء و توکل ہی پسندیدہ ہے بلکہ حق یہ ہے کہ مخلوق سے استغناء کے بغیر خدمت دین کا حق ادا ہونا ہی مشکل ہے۔

مگر ایک جماعت ہے دنیا پرستوں کی کہ وہ ایسے حضرات پر طعن و اعتراض کرتے ہیں کہ یہ اپنا بیج ہیں آرام طلب ہیں حالانکہ یہ مسئلہ عقلی ہے جس کو ایک مثال سے سمجھاتا ہوں جو مذاق جدید کے موافق ہے، سرکاری قانون ہے کہ جو شخص سرکاری ملازم ہو وہ اگر کوئی اور ملازمت کرے یا ٹھیکہ وغیرہ لینے لگے تو اس پر گرفت ہوگی... (صفحہ ۲۹)

مگر اس قانون پر کوئی روشن دماغ اعتراض نہیں کرتا لیکن اگر بڑی سرکار (اللہ تعالیٰ) کا کوئی ملازم ہو اور اس کے لئے وہ اسباب معاش ترک کر دے تو اعتراض کیا جاتا ہے کہ یہ لوگ عجمی ہیں، ہاتھ پر ہاتھ دھرے بیٹھے رہتے ہیں آگے حکیم الامت خود اس سرکاری قانون کی حکمت بتاتے ہیں کہ

اس میں حکمت یہ ہے کہ ایک شخص دو طرف پورا متوجہ نہیں ہو سکتا اگر ملازم سرکار دوسرا کام کرے گا تو خود سرکاری کام میں خلل واقع ہوگا اس لئے

اس کو اجازت نہیں کہ بحالت ملازمت دوسرا کام کرے۔
 ”اس لئے جو لوگ مولویوں پر اعتراض کرتے ہیں کہ یہ دنیا کی ترقی کیوں
 نہیں کرتے، مشین اور کارخانے کیوں نہیں چلاتے وہ مثال مذکور کو
 پیش نظر رکھ کر خوب سمجھ لیں کہ جب یہ لوگ دنیا میں مشغول ہوں گے
 تو اس کا کیا نتیجہ ہوگا۔“

علماء کے کسب معاش کا نتیجہ اس نتیجہ کی بعض مثالیں حضرت نے
 خود اپنے علم و تجربہ کی بیان فرمائی ہیں۔ ایک مولوی صاحب ایک دینی مدرسہ میں
 ملازم تھے۔

مگر لکڑیوں کی تجارت کرتے تھے خود اپنا قصہ بیان کرتے تھے کہ
 مدرسہ کے وقت میں طلباء کو پڑھانے بیٹھے ہیں کہ گایک آگیا اور
 اس نے لکڑی کا سودا کرنا چاہا۔ پس مولوی صاحب شکمش میں
 پڑ گئے اگر اٹھتے ہیں تو مدرسہ کا حرج اور نہیں اٹھتے ہیں تو خریدار
 لوٹا جاتا ہے مجبوراً اس سے کہتے کہ بھائی ابھی اٹھتا ہوں ذرا کھڑو
 اس میں تھوڑا جھوٹ بھی ہوتا

غرض ان کا دل بٹ جاتا۔ سبق میں کچھ سے کچھ بیان کر جاتے پہلے
 تو طالب علموں کو منہسی خوشی بتلاتے تھے اب دل دوسری طرف
 ہو گیا طلباء کچھ پوچھتے ہیں اور پوچھنے کے سبب اٹھنے میں دیر ہوتی
 ہے تو ان پر جھنجھلاتے ہیں، غصہ ہوتے ہیں علما کے دنیا میں مشغول
 ہونے کا یہی اثر ہوتا ہے کہ دین کا کام پوری طرح نہیں کر سکتے، (صفحہ ۳)

ایک دوسرا اثر اس کا یہ ہوتا ہے کہ جو علماء خالص دنیا کے کسی مشاغل میں زیادہ پھنسے رہتے ہوں طبعاً لوگوں کو ان کے دین و تعلیم پر اتنا اعتماد نہیں رہتا جتنا مستغنی و متوکل علماء پر، اس اثر کا ایک واقعہ بھی ان لکڑی والے مولوی صاحب ہی کا خود حضرت کے تجربہ میں یہ آیا کہ :-

” ایک روز میں (حضرت تھانوی) جارہا تھا راستہ میں ایک بڑھیا اپنے دروازہ میں جھانک رہی تھی دیکھ کر بولی بیٹا یہاں آنا، میں گیا تو بولی ایک مسئلہ بتلا دو، وہ یہ کہ زکات دینا مدرسہ میں جائز ہے یا نہیں؟ میں نے مسئلہ بتلا دیا۔ پھر کہنے لگی میں نے ان لکڑی والے مولوی صاحب سے بھی پوچھا تھا انہوں نے بھی تمہارے موافق بتلایا تھا مگر مجھ کو ان پر یقین نہ ہوا کہ شاید اپنے مطلب کے لئے کہتے ہوں اب تمہارے بتلانے سے یقین ہوا کیونکہ تم پر شبہ نہیں “

ان بڑی بی کو تو حضرت نے یہی سمجھایا کہ علماء سے ایسی بدگمانی نہ چاہئے لیکن عام طور پر ہوتا یہی ہے کہ علماء میں بھی جو حضرات دنیا کے کسی و معاشی دھندوں یا مال و مادی منافع کی فکر میں جتنا زیادہ کھپے رہتے ہیں اتنا ہی زیادہ دانستہ یا نادانستہ معاملات و مسائل کی بے احتیاطیوں اور بے عنوانیوں میں بھی مبتلا ہوتے اور دنیوی و نفسانی اغراض سے مغلوب رہتے ہیں۔ لازماً ان کے دغلوں فتوؤں وغیرہ پر اتنا اطمینان نہیں ہوتا جتنا ان بکھڑوں سے الگ تھلگ رہنے والے مستغنی و متوکل علماء پر ہوتا ہے۔ اسی بنا پر حضرت حکیم الامت کی تو حکیمانہ رائے یہاں تک ہے کہ خود دین کے کاموں کے لئے چندہ وغیرہ کے مالی معاملات میں بھی علماء کو نہ پڑنا چاہئے نہ ڈالنا چاہئے۔ حتیٰ کہ :-

مولوی کیا ہوتے ہیں بھاڑے کے ٹوٹ ^ط علماء سے چندہ کی تحریک
 بھی مت کراؤ نہ انہیں چندہ وصول کرنے کے لئے مقرر کرو اس میں بھی ان کا
 اعتبار جاتا ہے علماء سے بس وہی کام لو جس کے لئے وہ ہیں کہ ان سے بس
 دین سیکھو مگر آج کل ان سے وہ کام لیا جاتا ہے جو ان کا نہیں کا نفوس
 میں علماء کو صرف اس لئے بلاتے ہیں کہ ان کے قال اللہ وقال الرسول کے ذریعہ
 خوب چندہ ہوگا (یا عام مسلمان ہمارے ساتھ ہو جائیں گے، سبحان اللہ
 مولوی کیا ہوتے بھاڑے کے ٹوٹ، علما کو (خود بھی) چاہئے کہ وہ ایسے امور سے
 احتراز کریں ان کا طرز تو وہ ہونا چاہئے جو رسول اللہ صلی اللہ علیہ وسلم کا تھا (صلی)

نبوت کے بعد حضور کا ترک معاش حضور صلی اللہ علیہ وسلم کا اصل

پیمبرانہ منصب لوگوں کو اللہ تعالیٰ کا پیام یا اس کی رضا و ناراضی کے احکام
 پہنچاتے رہنا تھا نبوت کے بعد آپ کسی نامعاشی مشاغل میں نہیں پڑے
 نہ لوگوں سے سوال و طلب کا معاملہ رکھا۔ سورۃ مومنوں میں براہ راست
 خود آپ ہی کو خطاب فرما کر ارشاد ہے کہ آپ لوگوں سے کچھ خرچ تو مانگتے
 نہیں آپ کو تو جو کچھ بے مانگے آپ پروردگار دیدیتا ہے وہی بہتر ہے اور
 وہی بہترین روزی رسان ہے۔ آپ کا کام تو بس لوگوں کو سیدھی راہ
 بتلاتے اور اس کی طرف بلاتے رہنا ہے۔

چندہ وغیرہ مانگنا علماء کا کام نہیں اَمْ تَسْأَلُهُمْ خَرْجًا

فَخَرَّاجٌ رَبِّكَ خَيْرٌ وَهُوَ خَيْرُ الرَّازِقِينَ هَٰذَا نَتْلُوكَ لَكَ دُعَاؤُهُمْ

اِی صِرَاطِ مُسْتَقِیْمٌ ۔ سو مانگنا علماء کا کام نہیں اور ان نصوص کی بنا پر ان کی شان کے بھی خلاف ہے اور وہ بات بھی جو اوپر ذکر کی گئی یعنی اس سے ان پر بدگمانی ہوتی ہے اس لئے علماء کو چاہئے کہ وہ یہ (چندہ کے تحریک کا کام بھی نہ کریں۔ یہ تحریک ان کے فرض منصبی کے کام میں مغل ہوگئی

اس کا اثر ایک مولوی صاحب کہتے تھے کہ چندہ کے واسطے امراء کے دروازے پر جانے کا یہ اثر ہوتا ہے کہ ہم کسی امیر کے پاس جاتیں اور وہ شطرنج کھیل رہے ہوں (یا کسی اور منکر و معصیت میں مبتلا دیکھیں) تو ہم ان کو منع نہیں کہہ سکتے کیونکہ ہم اپنی غرض لے کر ان کے پاس جاتے ہیں اس لئے دینا پڑتا ہے (خیر المال ص ۳۳)

کسب حلال و مستحب تک کا ترک دیکھا آپ نے یہی نہیں

کہ اسلام نے حرام و حلال جائز و ناجائز مکروہ و مستحب کی بہت سی قیدیں اور پابندیاں لگا کر کسب معاش کے بہت راستوں کو بند کر دیا ہے بلکہ دین کے خدمت گزاروں کو اور علمائے دین کے پورے طبقہ کو جہاں تک ہو سکے جائز و حلال مالی و معاشی معاملات تک سے الگ رہنے ہی کو پسند کیا ہے۔ رہا یہ سوال کہ مال و معاش سے اتنا دور و نفور رہ کر آخر یہ علماء اپنے اور اپنے بال بچوں کے تن پیٹ کا کیا کریں؟ اس کا جواب ضروری تفصیل کے ساتھ خود کتاب و سنت کی نصوص و ہدایات کی رو سے تجدید تعلیم و تبلیغ میں الحمد للہ شافی کافی طور پر دیا جا چکا ہے اور اگر قلب ذوق ایمان سے کچھ آشنا ہو۔ وہی کہ ایمان نے دل میں گھر کر لیا ہو تو خیر المال ہی کے آخر کی

چند سطری غور سے پڑھتے چلیں۔

مومن کا اصل مال وَاللّٰهُ يَرْزُقُ مَنْ يَّشَاءُ بِغَيْرِ حِسَابٍ ۝
یعنی اللہ میاں جس کو چاہیں بے حساب روزی دیں ان کو کوئی روکنے والا نہیں۔
جس کو دیتے ہیں محض اپنے فضل و مشیت سے جس میں کسی کو مزاحمت کا منصب
نہیں..... یہ ہے مومن کا اصل مال۔ باقی جس کو ہم اصل مال سمجھتے ہیں وہ مال
نہیں جو مال میں کام آوے (یعنی اعمال صالحہ) وہ ہے مال حقیقی۔ واللہ مال سے
وہ راحت نہیں جو اعمال سے۔ اس کو فرماتے ہیں وَمَنْ يَعْمَلْ عَمَلًا صَالِحًا
مِنْ ذِكْرِ آذَانِ نَحْنُ الْاٰیۃ اور یہ کہ ہم نیک کام کرنے والوں کو جو مومن ہیں دنیا میں
بھی پاکیزہ زندگی عطا فرمائیں گے یعنی ایسی زندگی جس میں راحت ہی راحت ہوگی
یعنی دل کو سکون و اطمینان ہوگا۔

دوسری جگہ اس کے مقابل ارشاد ہے۔

وَمَنْ اَعْرَضَ عَنْ ذِكْرِيْ فَاِنَّ لَّهٗ مَعِيشَةً ضَنْكًا وَّ نَحْشُرُهٗ
یَوْمَ الْقِيَامَةِ اَعْمٰی یعنی جس نے منہ موڑا میری یاد سے اس کو ملتی ہے تنگی کی
روزی اور قیامت کے روز اس کو اندھا اٹھائیں گے۔ یہ نتیجہ ہے خدا سے غفلت کا
کہ یہاں بھی مصیبت میں رہا اور وہاں بھی مصیبت، مشاہدہ ہے کہ دنیا داروں
کی یہاں بھی زندگی تنگ ہی ہے مال و دولت ان کے پاس سب کچھ ہے مگر اطمینان
و راحت جس کا نام ہے وہ میسر نہیں بعض اوقات تو ان کی یہ حالت ہوتی ہے کہ موت
کی تمنا کرتے ہیں اور اعمال صالحہ میں مال کا عیش بھی اور مال کا عیش بھی، دینا بھی
اچھی آخرت بھی اچھی۔ اصل مال اس کو کہنا چاہئے، (ص ۱۷۷)

انفاق مال اسلام کی کسی معاشیات کی نوعیت اصلاً اگرچہ غیر کسبی ہے تاہم بجائے خود یہ غیر اہم ہرگز نہیں بلکہ اسی طرح زیادہ اہم واقعہ ہے جس طرح منافع کے حصول و کسب سے بھی مقدم مضر توں سے بچنا بچانا ہوتا ہے خود حضرت علیہ الرحمۃ نے بھی مال و معاش کے مشاغل یا تصرفات میں اصل مباحث دو ہی قرار دیئے ہیں ایک مال کا کسب یا حاصل کرنا اور دوسرے اس کا انفاق یا خرچ کرنا۔ اور احکام المال میں گفتگو کا عنوان اس آیت کو قرار دیا ہے جو اسلام کی کسبی معاشیات کی غیر کسبی نوعیت پر دلالت کرتی ہے یعنی لَا تَأْكُلُوا أَمْوَالَكُمْ بَيْنَكُمْ بِالْبَاطِلِ۔ پھر پہلی شق کسب مال کی تفصیل کے بعد ارشاد ہے کہ یہاں تک جو کچھ بیان ہوا وہ تحصیل مال کے متعلق تھا..... اور دوسری شق مال کے خرچ کرنے کی باقی رہ گئی..... اور مال میں دو ہی تصرف ہیں ایک اس کا حاصل کرنا دوسرے اس کا خرچ کرنا» (ص ۴۷)

حفاظت مال اور باوجودیکہ اسلام کی اصل ایجابی معاشیات انفاقی معاشیات ہے جو خرچ کرنے ہی سے تعلق رکھتی ہے۔ اسی لئے راقم نے اس کی ضروری تفصیل اوپر ایک مستقل باب میں ضروری خیال کی۔ لیکن کوئی بڑی سے بڑی حویلی ایسی نہیں جس کو آدمی اپنے سوا استعمال کی بے تمیزیوں اور بے اعتدالیوں سے بدترین شر یا بدی نہ بنادے سکتا ہو، مجدد وقت کی اس معاملہ میں تجدید کا رخ انفاق کی ان بد استعمالیوں ہی کی اصلاح کی طرف زیادہ ہے وقت کے حالات و مصالح کا مقتضا و مطالبہ بھی بہت زیادہ یہی ہے اور اسی لئے کہنا چاہئے کہ کسب

مال و اتفاق مال کے علاوہ »حفاظت مال« کو بھی مالی و معاشی مباحث و مسائل کا ایک الگ تیسرا درجہ یا عمل قرار دیا ہے۔ اسباب القفلت (ص ۵۷) میں تحریر فرماتے ہیں کہ:-

مال میں عمل کے تین درجے ہیں۔ مال کا پیدا کرنا، مال کی حفاظت کرنا اور مال کا صرف کرنا

اس کے معنی لیکن مال کی حفاظت کے معنی اس کو چوریوں میں بند کر کے محض چوروں سے بچانا نہیں بلکہ ناجائز و حرام یا بے محل مصارف سے بچانا ہے چوری ڈاکہ سے مال روز روز نہیں جایا کرتا اور جو جاتا بھی ہے اس میں ہم معذور و مجبور ہوتے ہیں بخلاف اس کے ناجائز و نامناسب مصارف کی راہ سے تو ہم اپنے ہاتھوں اپنے مال کو برباد کرتے ہیں، صریح معاصی و محرمات کا ذکر ہی کیا اسلام نے تو مباحات بلکہ خیر خیرات تک میں بے اعتدالی یا اسراف کو پسند نہیں کیا۔ سورۃ بنی اسرائیل (ع ۳۱) میں جہاں ایک طرف قرابت داروں، محتاجوں، مسافروں کا حق ادا کرنے کا حکم دیا ہے وہیں ساتھ ساتھ فضول خرچی سے نہ صرف منع فرمایا بلکہ فضول خرچوں کو شیطان کا بھائی تک قرار دیا

إِنَّ الْمُبَذِّرِينَ كَانُوا إِخْوَانَ الشَّيَاطِينِ

بعض آیات کا مدلول حفاظت مال غرض حضرت مجددؑ

کی اس تنبیہ کے بعد کسب و اتفاق کے علاوہ مال سے متعلق ایک عمل یا درجہ اس کی حفاظت کا بھی ہے خود قرآن مجید کی مذکورہ بالا قسم کی بعض آیات کی طرف ذہن کیا تو ان کا اصل مدلول بھی مال کی حفاظت ہی معلوم ہوا۔ کھانے

پینے کی حلال و جائز چیزوں تک میں حد بخاؤ نہ یا اسراف سے روکنے کا انتشار
 مال کو بے محل بربادی سے بچانا ہی ہے۔ کُلُوا وَاشْرَبُوا وَلَا تُسْرِفُوا
 إِنَّهُ لَا يُحِبُّ الْمُسْرِفِينَ ہ لیکن اسراف کا یہ مطلب بھی نہیں کہ کانٹے
 کی تول پی تلی ضرورتوں سے قدم ذرا بھی آگے نہ بڑھنے پاتے۔ اور خدا
 نے زیب و زینت کی اور کھانے پینے کی جو عمدہ عمدہ پاک و پاکیزہ چیزیں
 اپنے بندوں ہی کیلئے پیدا فرمائی ہیں ان کو راہبوں، سنیاہیوں کی طرح
 سرے سے حرام ٹھہرا لیا جائے قُلْ مَنْ حَرَّمَ زِينَةَ اللَّهِ الَّتِي
 اخْرَجَ لِعِبَادِهِ وَالطَّيِّبَاتِ مِنَ الرِّزْقِ (اعراف ص ۳۱)

میانہ روی البتہ زینت و لذت ہی کو آج کل کی طرح مقصود زندگی
 نہ بنالیا جائے۔ اس کی فکر و طلب میں اہماک نہ ہو اعتدال ضرور ہے خرچ میں
 بھی اسی اعتدال و توسط کا امر اس طرح فرمایا کہ نہ تو بخل میں آکر ہاتھ اتنا سمیٹ
 لو کہ گویا گردن سے باندھ لیا۔ اور نہ فضول خرچی میں آکر بالکل ہی کھول دو۔ کہ
 بِالْآخِرَةِ مَلَامَتُ زِدْهُ، دُرْمَانْدَہ ہو کر بیٹھ جانا پڑے۔ لَا تَجْعَلْ يَدَكَ
 مَغْلُولَةً إِلَىٰ عُنُقِكَ وَلَا تَبْسُطْهَا كُلَّ الْبَسْطِ فَتَقْعُدَ مَلُومًا
 مَّحْضُورًا ۱ (بنی اسرائیل ع ۳۱)

سورۃ فرقان میں خدا کے خاص بندوں کا ایک خاص وصف یہ بھی بیان
 فرمایا گیا کہ جب وہ خرچ کرتے ہیں تو نہ فضول اڑاتے ہیں اور نہ بخل کرتے
 ہیں بلکہ میانہ روی سے کام لیتے ہیں۔ وَالَّذِينَ إِذَا أَنْفَقُوا لَمْ
 يُسْرِفُوا لَمْ يَقْتُرُوا وَكَانَ بَيْنَ ذَلِكَ قَوَامًا ط

حفاظت مال کی بعض قرآنی تاکیدات سورۃ بقرہ کے

پورے ایک رکوع (۳۹) میں مالی معاملات یا لین دین میں لکھنے لکھانے اور گواہی و شہادت وغیرہ کی جو غیر معمولی تاکید ملتی ہے کہ

يَا أَيُّهَا الَّذِينَ آمَنُوا إِذَا
تَدَايَيْتُمْ بِدَيْنٍ إِلَىٰ أَجَلٍ
مُّسَمًّى فَاكْتُبُوهُ وَلْيَكْتُبْ
بَيْنَكُمْ كَاتِبٌ بِالْعَدْلِ
وَلَا يَأْبَ كَاتِبٌ أَنْ
يَكْتُبَ كَمَا عَلَّمَهُ اللَّهُ
فَلْيَكْتُبْ وَلْيُمْلِلِ الَّذِي
عَلَيْهِ الْحَقُّ وَلْيَتَّقِ اللَّهَ
رَبَّهُ وَلَا يَبْخُسَ مِنْهُ
شَيْئًا فَإِنْ كَانَ الَّذِي
عَلَيْهِ الْحَقُّ سَفِيهًا أَوْ
ضَعِيفًا أَوْ لَا يَسْطِيعُ أَنْ
يُمْلََّ هُوَ فَلْيُمْلِلْ وَلِيُّهُ
بِالْعَدْلِ وَاسْتَشْهِدُوا
شَهِيدَيْنِ مِنْ رِجَالِكُمْ
فَإِنْ لَمْ يَكُونَا رَجُلَيْنِ
فَرَجُلٌ وَامْرَأَتَانِ.....

اے ایمان لانے والو جب ادھا
کا کوئی معاملہ کسی خاص میعاد کے لئے
کرو تو اس کو لکھ لیا کرو اور لکھنے والے کو
چاہئے کہ انصاف سے لکھے اور کوئی
لکھنا جاننے والا لکھنے سے انکار نہ کرے
جیسا کہ اللہ تعالیٰ نے (اسی لئے) لکھنا
سکھلایا ہے کہ (ایسے مواقع پر) ضرور
لکھ دیا کرے اور لکھوائے وہ شخص
جس کے ذمہ حق کہتا ہو، اور اپنے پروردگار
اللہ سے ڈرتا ہے اور کمی ذرہ برابر
نہ کرے البتہ جس کے ذمہ حق ہے اگر
وہ کمزور و کم عقل ہو یا کسی اور وجہ
سے، خود نہ لکھا سکتا ہو تو ایسی صورت
میں اس کا ولی ٹھیک ٹھیک لکھا دے
اور مردوں میں سے دو کو گواہ بھی بنالیا
کرے۔ اگر دونوں مرد (میسر) نہ ہوں تو
ایک مرد اور دو عورتوں کو کہ اگر ایک سہول

..... وَلَا يَأْبُ الشُّهَدَاءُ
إِذَا مَا دُعُوا وَلَا تَسْمُوا
أَنْ تَكْتُبُوهُ صَغِيرًا أَوْ
كَبِيرًا.....

جائے تو دوسری یاد دلائے اور یہ
سب ایسے گواہ ہوں جن کو تم گواہی
کے لئے پسند کرتے ہو (یعنی سچے اور
انصاف پسند)۔۔۔۔ اور گواہوں کو

جب گواہ بننے کے لئے کہا جائے تو اس سے انکار نہ کریں۔ اور لکھنے سے
جان نہ چراؤ خواہ معاملہ چھوٹا ہو یا بڑا۔

آگے اور اسی سلسلہ کی تنبیہات چلی گئی ہیں اس کے بعد پھر ایسی صورت
کا بیان ہے جس میں اتفاق سے کوئی لکھنے والا میسر نہ ہو مثلاً سفر میں ہو۔
اس کے لئے ارشاد ہے کہ:-

وَإِنْ كُنْتُمْ عَلَى سَفَرٍ وَلَمْ
تَجِدُوا كَاتِبًا فَرِهْنِ
مَّقْبُوضَةً فَإِنْ آمَنْتَ
بَعْضُكُمْ بَعْضًا فَلْيُؤَدِّ الَّذِي
أُؤْتِمِنَ أَمَانَتَهُ وَلْيَتَّقِ
اللَّهَ رَبَّهُ وَلَا تَكْتُمُوا
الشَّهَادَةَ وَمَنْ يَكْتُمْهَا
فَإِنَّهُ آثِمٌ قَلْبُهُ وَاللَّهُ
بِمَا تَعْمَلُونَ عَلِيمٌ

(البقرة ۲۸۳)

اور اگر تم سفر میں ہو اور کوئی لکھنے والا
نہ ملے تو رہن کے طور پر کوئی چیز (قرض
دینے والے کے) قبضہ میں دیدی جائے
ہاں اگر ایک دوسرے کا اتنا اعتبار
ہو کہ رہن کی ضرورت نہ ہو تو جس
پر اعتبار کیا گیا ہے اس کو چاہئے
کہ اس اعتبار کا پورا پورا حق ادا کرے
اور اپنے پروردگار سے ڈرے اور
گواہی کو چھپاؤ مت اور جو چھپائے گا
اس کا قلب گناہ میں مبتلا ہوگا اور

اللہ تعالیٰ تمہارے (قلب و قالب) کے عمل کو خوب جانتا ہے (لہذا دل
میں بھی کسی بات کو چھپا کر اللہ کی گرفت سے نہیں بچ سکتے)

ان آیات و تنبیہات جہاں اور بہت سی جزئی احکام نکلتے ہیں وہاں خاص زور اس پر بھی ہے کہ سفر و حضر ہر حال میں مالی معاملات میں ایسی حفاظتی تدابیر اختیار کی جائیں کہ حتی الامکان کسی کا کوئی مالی حق ضائع ہو اور نہ اس میں کوئی جھگڑا پیدا ہو۔

حضرت حکیم الامت نے ان ہی آیات کے ذیل میں کسی بزرگ کا قول نقل کیا ہے کہ

آیت مدیونیت (قرض کے لین دین) سے زیادہ کوئی آیت رحمت کی نہیں اس میں اللہ تعالیٰ نے حفاظت مال کے طریقے بتلائے ہیں کہ جب کسی کو قرض دیا کرو تو لکھ لیا کرو، دو آدمیوں کو اس پر گواہ کر لیا کرو اس سے معلوم ہوا کہ حق تعالیٰ کو ہمارے پیسہ کا نقصان بھی گوارا نہیں، (عمل الشکرہ ص ۱۲)

باقی حدیثوں میں اس طرح کے حفاظت مال سے متعلق مختلف احکام و ہدایات کے علاوہ خاص طور پر صراحت بھی مال کو رائیگاں کرنے کی ممانعت ہے کہ رسول اللہ صلی اللہ علیہ وسلم نے مال کو برباد کرنے سے روکا۔ نہی رسول اللہ صلی اللہ علیہ وسلم عن اضاعة المال

معاشی پریشانیوں کا سب سے بڑا سبب ہماری مالی و معاشی پریشانیوں

اور تنگیوں کا سبب بالعموم نہ مال و معاش کے کسب و حصول کے ذرائع کی کمی و دشواری ہوتی ہے نہ حسب ضرورت اور توسط و اعتدال کے ساتھ خرچ و انفاق، سب سے زیادہ ان پریشانیوں کی ذمہ داری ہمارے اسراف و تبذیر یا بے جا و بے موقع فضول خرچیوں پر عائد ہوتی ہے مزدور پیشہ طبقہ کے افراد ہی کو دیکھتے

کہ عام طور سے لنگوٹی باندھے پھرتے ہیں۔ جاڑوں میں بھی کم ہی کسی کے بدن پر کوئی گرم کپڑا دکھائی دیتا ہے لیکن ساتھ ہی کوئی ہوگا (سیلنا شراب والوں کا ذکر نہیں) جو بڑی سگریٹ چائے وغیرہ کی فضولیات پر روزانہ چارچھ آنے خرچ نہ کر دیتا ہو یعنی دس بارہ روپیہ ماہوار سوچئے کہ اتنے ہی میں کیا اپنا اور بال بچوں کا تن پوری طرح نہیں ڈھکا جاسکتا ہے۔

الغائی اصلاحات کے ذیل میں مجدد تھانوی نے احکام المال میں خصوصیت کے ساتھ اتفاق کی بے احتیاطیوں یا فضول خرچیوں کی اصلاح پر زیادہ متوجہ و متنبہ فرمایا ہے۔ فرماتے ہیں کہ:-

دو خرچ میں یہ بے احتیاطی دو قسم کی ہوتی ہے ایک تو یہ کہ کھلے معامی میں خرچ کیا جائے دوسری صورت یہ ہے کہ کھلی معصیت میں تو مال خرچ نہ کیا جائے مگر خرچ حد سے زیادہ کیا جائے، شہوات میں منہمک ہو گئے، تنعم و تفاخر میں اڑنا شروع کر دیا۔ سو خوب سمجھ لیجئے کہ تنعم و تفاخر کا انجام ذلت ہے کیونکہ اس مال غیر تنابہی تو ہیں نہیں کہ کتنا ہی خرچ کر دو وہ کم نہ ہوں۔ (ص ۴۷)

خوشحالوں کی بد حالی آگے اس سلسلہ میں اچھے اچھے مالداروں اور خوش حالوں کی تباہی و بربادی کے بعض واقعات خود اپنے علم و تجربہ کے دوسروں کی آنکھیں کھولنے کے لئے بیان فرماتے ہیں مثلاً:-

ایک شخص کو دیکھا کہ مسجد کا سقاوہ بھر کرتے تھے اور لوگ ان کو نواب کہہ کر پکارا کرتے تھے میں نے کہا کہ یہ نواب کیسے ہیں؟

معلوم ہوا کہ واقعی نواب تھے اپنے آپ کو تباہ کر کے اس اوقات پر آگئے
ہیں۔ میں نے کہا شاہباش یہ انجام ہے مسلمانوں کا۔ صد ہا امراء و رؤساء فضول
خرچیوں کی بدولت تباہ ہو رہے ہیں (صفحہ ۴۴)،
ایک اور باہمت کا کمال سنئے۔

کانپور میں ایک رئیس کا انتقال ہوا ساری جائیداد بیٹے کے ہاتھ آئی
اس نے اٹھانا شروع کر دیا۔ اس کے والد کے ایک دوست نصیحت
کرنے آئے بہت دیر تک سمجھایا وہ چپکا گردن جھکاتے بیٹھا رہا
یہ بہت خوش ہوتے کہ میری نصیحت کارگر ہوتی جب یہ سمجھا چکے تو
اس نے کہا کہ بس آپ کہہ چکے یا کچھ اور کہنا ہے انہوں نے کہا کہ
بس مجھے جو کچھ کہنا تھا کہہ چکا۔ وہ اٹھا اور طاق میں سے ایک لنگوٹی
اٹھا کر لایا اور کہا سنئے فضول خرچی کا زیادہ سے زیادہ انجام یہ ہے
میں نے جس روز سے فضول خرچی شروع کی اسی روز سے اس کے
لئے آمادہ ہو گیا ہوں اور یہ بنوا کر رکھ چھوڑی ہے وہ بیچاے نصیحت
اس کا منہ دیکھتے رہ گئے۔

غرض بعض فضول خرچ یہاں تک کہہ دیتے ہیں کہ لنگوٹی سے آگے
تو اور کچھ نہیں۔ لنگوٹی باندھ لیں گے۔ سو ایسے باہمت بھی ہیں (صفحہ ۴۵)

مسلمان غیروں کے نہیں ہمیشہ اپنے ہاتھوں تباہ ہوتے ہیں

اور جہاں تک مسلمانوں کا تعلق ہے ایک معاش کیا معاشی و سیاسی افراد
و اجتماعی، اخلاقی و سماجی جو اور جس طرح کی تباہی بھی ان پر آتی ہے غیروں
کے نہیں، اسلامی تعلیمات کو چھوڑ کر، خود اپنے ہاتھوں آتی ہے۔

اسلام آہنی قلعہ ہے میں سچ کہتا ہوں کہ مسلمان دوسری قوم کے ہاتھ سے کبھی تباہ نہیں ہوتے ہیں اپنے ہی ہاتھ سے۔ اسلام ایک قلعہ ہے آہنی دیوار ہے، جس میں مسلمانوں کو بسایا گیا ہے اس دیوار کو کوئی دوسرا توڑ نہیں سکتا باقی اس کا کیا علاج کہ کوئی خود ہی دشمن کے لئے پھاٹک کھول دے۔ اگر یہ مسلمان اسلامی طریقہ سے رہیں تو کسی معاملہ میں کسی سے مغلوب ہو ہی نہیں سکتے یہ تو حزب اللہ (اللہ کی پارٹی) ہیں جن کے بارے میں ہے فَاتَّحِزَّ حِزْبَ اللَّهِ هُمُ الْغَالِبُونَ یہ تو غالب ہی رہیں گے، خود ہی اپنا ناس کر لیں تو اور بات ہے، مسلمان پر جب تباہی آتی ہے اپنے ہی ہاتھوں آتی ہے۔

ایک اور دانشمند کی داد دیجئے، بڑے صاحب جائداد تھے صد ہا قسم کی فضول خرچیوں میں پوری جائداد ختم کر کے نوبت یہاں تک پہنچی کہ میرے تمہارے پاس پہنچتے اور ہاتھ پھیلاتے کہ آٹھ آنہ پیسہ ہی دیدو، بہت ضرورت ہے۔۔۔ میرے خود حضرت کے والد کے پاس بھی اکثر آتے ہیں اس زمانہ میں پڑھا کرتا تھا ان کی یہ حالت دیکھتا۔ مگر لوگ کہاں تک دیتے انہوں نے تو پیشہ ہی کر لیا تھا آخر انکار کر دیتے، ٹیپ کا بند۔ داد طلب دانشمندی کا آگے سینے!

”وہ جو وقت ان کے پاس جائداد تھی اس وقت اگر کوئی ان کو نصیحت کرتا کہ اس طرح فضول خرچیاں مت کرو جائداد بیچ بیچ کر مت اڑا ڈالو۔ تو آپ فرماتے کہ ہمارے باپ بیوقوف تھے کہ چاندی دیکر مٹی

(روپیہ دے کر زمین، لیتے تھے ہم مٹی دے رہے ہیں اور چاندی خرید رہے ہیں۔ اپنی حماقت سے یہ نہ سمجھا کہ مٹی تو چاندی کی بھی جان ہے، (ص ۶۴)

جائداد بھی اللہ کی خاص نعمت ہے واقعی عالم اسباب میں غیر منقولہ جائداد

بھی اللہ تعالیٰ کی ایک خاص نعمت اور برکت ہے آج زمینداری ختم ہو جانے پر بھی دیکھا جا رہا ہے کہ جو لوگ خالی نواب نہیں بنے رہے تھے اور سیر خود کاشت یا باغات وغیرہ کی صورت میں خود اپنی جائداد سے کچھ کام لیتے رہے تھے وہ اب بھی ننگے بھوکے نہیں۔ بلکہ بعض تو اپنی زمین پر خود محنت کرنے والے بدنام زمینداری سے بہتر حال میں ہیں۔ آخر کچھ تو بات ہے کہ خود پیغمبر علیہ الصلوٰۃ والسلام فرماتے ہیں کہ :-

وہ اگر کسی کے پاس جائداد ہو اور وہ اس کو کسی مصلحت سے بیچے تو فوراً اس کی جگہ دوسری جائداد خرید لے کیونکہ روپیہ پیسہ میں برکت نہیں یعنی وہ سہنے والی چیز نہیں ہے بھی یہی کہ روپیہ رہتا نہیں، (ص ۶۴) خود مجدد وقت کا مذاق تو موجودہ حالات میں یہاں تک تھا کہ کسی موقع پر نظام آباد تشریف لے جانا ہوا تو وہاں سے حیدر آباد خاص کر اس لئے تشریف لیگئے کہ مسلمانوں کی دنیوی ثروت و عزت دیکھ کر دل خوش ہو۔

گو میں مسلمانوں کے لئے فی نفسہ مالدار ہونا پسند نہیں کرتا مگر دوسروں کے مقابلہ میں پسند کرتا ہوں بشرطیکہ وہ احتیاط کریں۔ اسی لئے جس کو بھی (معاصی یا فضول خرچی میں) مال اڑاتے دیکھتا ہوں تو کہتا ہوں کہ اس کو کیا ہو گیا کہ خدا کی نعمت کی قدر نہیں کرتا، میں تو علاوہ معصیت ہونے کے دنیا کی مصلحت سے بھی اسراف کو پسند نہیں کرتا۔ دنیا کے

مصالح بھی تو اس میں ہیں کہ مال کو بیجا صرف نہ کیا جائے، (صفحہ ۳۲۵)

حضرت سفیان ثوریؒ جیسے محقق و متقی اہل اللہ جو صرف تارک الدنیا ہی

نہیں دنیا اور دنیا داروں سے اتنا درجہ کی نفرت رکھتے تھے۔ حتیٰ کہ حب ہارون الرشید کی تخت نشینی کا جلسہ ہوا۔ جس میں علماء و فقراء کو بہت کچھ ہدایا ملے مگر آپ ملنے بھی نہ گئے۔ حالانکہ آپ بچپن کی دوستی تھی دونوں ساتھ کھیلے تھے۔۔۔۔۔ چنانچہ تخت نشینی کے قصوں سے فارغ ہو کر خود ہارون نے پُرانا تعلق یاد دلا کر لکھا کہ۔

تم میرے بھائی ہو، میری تخت نشینی سے تمہارا جی خوش ہونا چاہئے تھا مگر تم ملنے بھی نہ آئے، آتے تو مجھے خدمت کرنے کا موقع ملتا۔۔۔۔۔ مگر جس وقت سفیان ثوری کے پاس یہ خط پہنچا تو انہوں نے ہاتھ بھی نہ لگایا بلکہ ایک لکڑی سے کھولا اور پشت پر جواب لکھوا دیا جس کے شروع میں یہ مضمون تھا کہ ظالم ہارون الرشید کو واضح ہو جس نے مسلمانوں کے حق پر قبضہ کیا (صفحہ ۳۲۵)

ان کا قول بعض بظاہر دنیا داروں میں بھی ایمان کی چنگاری کیسی دہی ہوتی

ہے کہ خط لیجانے والا دنیا کے سب سے بڑے بادشاہ کے خط کے ساتھ اللہ کے ایک فقیر کا یہ معاملہ دیکھ کر دنیا سے اتنا نیرا ہوا کہ جواب خط پہنچانے کے ساتھ ہی نوکر کی استعفا بھی پیش کر دیا، خود ہارون الرشید بھی اتنا متاثر ہوا کہ روپڑا اور کہا کہ:- ”افسوس پیام لیجانے والا تو کامیاب ہو گیا اور پیام بھیجنے والا محروم رہا“ غرض ایک طرف دنیا اور دنیا والوں سے یہ بے تعلقی بلکہ تنفر، دوسری طرف بقول حضرت

مذہب یہ بیان فرمایا ہے کہ اپنی کسی بات سے دین کی عزت میں ذرہ برابر فرق نہ آنے دے، جو بات کی جاتی اس میں نیت یہ ہوتی کہ دین کی عزت ہر طرح محفوظ رہے اس کی مثال میں حضرت مولانا گنگوہی رحمۃ اللہ علیہ کا یہ رنگ بیان فرماتے ہیں کہ

مولانا گنگوہی کی مثال آپ کے پاس ڈیڑھ سو روپیہ کا پوسٹین ایک جگہ سے آیا ایک نواب آپ کے یہاں آئے ہوتے تھے آپ نے وہ ان کو دیدیا اور فرمایا کہ میرے کام کا تو ہے نہیں کیونکہ پوسٹین ایسا ہو تو باقی لباس بھی ویسا ہی ہونا چاہئے اور آپ کے کام آئیگا کیونکہ آپ کا سارے لباس ایسا ہی ہوتا ہے مولانا اس طرح نہ کہتے تھے کہ کسی نواب یا امیر سے گردن نیچی کرنے پڑے.... بے محل ہزاروں روپیہ بھی نہ لیتے اور ایسے روپیہ دو روپیہ بھی قبول نہ لیتے، ایک مرتبہ ایک بادشاہ نے دس ہزار روپیہ بھیجا آپ نے واپس فرما دیتے اور فرمایا کہ ضرورت کے لائق میرے پاس روپیہ بہت کچھ موجود ہے اس قدر کیا کرونگا سو امیروں کے ساتھ تو یہ برتاؤ تھا اور غریبوں سے روپیہ دو روپیہ بھی لے لیتے تھے « (ص ۵۷)

حکیم الامت کی اصلاحی نگاہ بعض ایسی فضول خرچیاں ہیں جن کو لوگ عموماً بڑی سیریشمی، وضع داری و مہمان نوازی خیال کرتے ہیں، آگے دیکھئے کہ امت کے حکیم کی اصلاحی نگاہ کیسے کیسے چوروں کو کچھڑتی ہے۔

احسان کا غلط طریقہ مسلمان کو اگر کسی کے ساتھ احسان کرنا ہو

تو اس کی صورت یہ نہیں کہ دسترخوان بڑا وسیع ہو آج بریانی پک رہی ہے، آج پلاؤ قورمہ تیار ہو رہا ہے۔۔۔۔۔ اس سے تو چار غریب مسلمانوں کا بھلا ہوتا۔ یہ کیا کہ بے حاجت لوگوں کے لئے قورمہ بریانی پکانی جا رہی ہے۔۔۔۔۔ ایک ڈپٹی تھے تین سو روپیہ ان کی تنخواہ تھی مگر کافی نہ ہوتی تھی کیفیت یہ تھی کہ دو دو مہینے عزیز پڑے ہوتے ہیں پھر تنخواہ کس طرح کفایت کرتی۔ میں نے کہا کہ یہ کیا بکھیرا لگا رکھا ہے ایسا ہی عزیزوں کے ساتھ احسان کرنا ہے تو حسب گنجائش تنخواہ کر دو، بعض عزیز جو لمبے تک شامل تھے میں نے کہا کہ سب کے جو لمبے الگ کر دو، سو امیاں بیوی کے، اور دیکھو میرا نام ظاہر نہ کرنا کہ اس کی رائے ہے، مگر اس پر عزیزوں نے ان کا بہت پیچھا کیا۔ آخر مجبور ہو کر انہوں نے میرا نام لے دیا۔ تب کہیں وہ لوگ چپ ہوئے غلام یہ کہ عزیزوں کے ساتھ سلوک کرنا چاہئے تو نقد دے دینے کھانے وغیرہ کا قصہ نہ پھیلاتے اس میں بڑی خرابیاں پیش آتی ہیں۔ (صفحہ ۵۲)

حضرت اپنے خادموں کو اذکار و ظائف بتلانے سے بہت زیادہ ان کے معاملات اور معاشرت کی اصلاح پر توجہ فرماتے تھے کہ ان کی پریشانیوں میں نماز روزہ تک ٹھیک نہیں ہوتا۔ کسی نے لکھا کہ۔

اہل اللہ کا مذہب تیس روپیہ میری تنخواہ ہے اور مہمان بہت آتے ہیں تنخواہ میں پورا نہیں پڑتا بہت پریشانی ہوں، میں نے

لکھا۔ عرف کو تو طاق میں رکھ دو، جو تمہارا کھانا ہے سب کے سامنے
 رکھ دیا کرو کہ سب مل کر کھالو۔ انہوں نے ایسا ہی کیا سب نے
 آنا چھوڑ دیا اور میں نے لکھا کہ اہل اللہ کا مذہب رکھو وضو
 لوگوں کا مت رکھو۔۔۔۔۔ انہوں نے اس پر عمل کیا اس کے بعد
 لکھا کہ خدا آپ کو عزائے خیر دے آپ نے بڑی اچھی تدبیر بتلائی
 میرا بیچا چھوٹ گیا۔ (صفحہ ۵۷)

اہل اللہ کا جو مذہب و مشرب اختیار کرنے کی حضرت نے ہدایت فرمائی
 اس کے لئے مثال ایک بڑے بزرگ و عالم کی سنتے چلیں جو اچھے رئیس بھی
 تھے۔ کا ندھلہ کے مولانا مظفر حسین رحمۃ اللہ علیہ گھر کے رئیس تھے مگر سادگی
 دیکھتے کہ ایک

دوسرے مشہور بزرگ و عالم مولانا ملوک علی صاحب دہلی سے
 آئے تھے راستہ میں جوب کا ندھلہ پہنچے تو مولانا مظفر حسین
 صاحب سے ملے گئے مولانا نے پوچھا کھانا کھا چکے ہو یا کھاؤ گے؟
 کہا کھائیں گے۔ فرمایا تازہ تیار کرا دوں یا جو رکھا ہے وہی لے
 آؤں؟ فرمایا جو موجود ہے وہی لے آؤ۔ بس آپ مٹی کی رکابی میں
 کھجور پی لے آئے۔۔۔۔۔ انہوں نے اس کو کھالیا اور پانی پی کر
 رخصت ہو گئے، یہ حالت تھی ان حضرات کی کہ جو ہوا سامنے
 رکھ دیا۔ (احکام المال صفحہ ۵۷)

مولانا گنگوہی کی مہمانی یہ تو ایک رئیس کی طرف سے اسلامی سادگی
 اور بے تکلفی کی مہمان نوازی تھی۔ خود یہی رئیس ایک مرتبہ مولانا گنگوہی کے

مہمان ہوتے صبح جب رخصت ہونے لگے تو مولانا نے کھانے کے لئے عرض کیا۔ مولانا مظفر حسین رامپور جاتے دہلے تھے۔ فرمایا
میری منزل کھوئی ہوگی کیونکہ کھانا تیار کرانے میں دیر لگے گی، ہاں
اگر رات کا کھانا ہو تو لادو، مولانا نے ماش کی دال اور باسی
روٹی لادی۔ آپ نے رکابی کی دال روٹی پر الٹ کر پلے میں باندھ
لی اور رخصت ہو گئے۔ حالانکہ آپ رئیس تھے۔

آج ہمارے سفید پوش غریب بھائی بھی ایسی مہمانی قبول کرنے پر کتنے
آمادہ ہوں گے ان سچے سچے مسلمان رئیس نے خوش خوش قبول ہی نہیں کیا بلکہ
اس کی جوداد دی وہ قبول فرمانے سے بھی بڑھ کر ”ادمیت“ کا کیسا سبق ہے

بڑے اچھے آدمی جب رامپور پہنچے تو حکیم ضیاء الدین کے کہا کہ
مولوی رشید احمد بڑے اچھے آدمی ہیں حکیم صاحب نے کہا ہاں
واقعی بڑے بزرگ ہیں۔ آپ فرمانے لگے کہ میں تو کہہ رہا ہوں
کہ بڑے اچھے آدمی ہیں..... آپ کہتے ہیں کہ بڑے بزرگ ہیں۔
میں ان کے بزرگ ہونے کی تعریف نہیں کر رہا ہوں میں تو کہہ رہا
ہوں کہ بڑے اچھے آدمی ہیں اگر خود نہیں سمجھتے تو پوچھ ہی لو۔ انہوں
نے کہا اچھا حضرت آپ ہی فرمائیے۔

آپ نے کہا دیکھو کیسے اچھے آدمی ہیں انہوں نے مجھ سے کھانے
کے لئے کہا۔ پھر میرے کہنے سے جو کھانا رکھا ہوا تھا بے تکلف
لا دیا۔ میں اس واسطے کہہ رہا ہوں کہ بڑے اچھے آدمی ہیں۔“

آدمیت کی ناقدری اگے حضرت خود افسوس کے ساتھ فرماتے ہیں کہ

آج کل ایسی سادگی یا "آدمیت" کی باتوں کو
 خدمت کی نظر سے دیکھا جاتا ہے صاحبو! اگر وقت پر باسی روٹی
 مل جائے تو وہ پلاؤ زردہ اور قورمہ سے اچھی ہے.... خوب سمجھ
 لیجئے کہ دین کے چھوڑنے سے دنیا کی بھی تکلیف ہوتی ہے اور
 عقل بھی مسخ ہو جاتی ہے۔

میں یہ نہیں کہتا کہ خداے تو برا کھاؤ برا پہنو، نہیں اچھا کھاؤ
 اچھا پہنو مگر حدود کے اندر ہوؤ

دین چھوڑ کر عقل بھی مسخ ہو جاتی ہے۔ اب تو دین چھوڑ کر عقل

واقعی ایسی مسخ ہو گئی ہے کہ دنیا کی بھی سچی راحت و آرام کے بجائے
 بھارا زور فخر و تفاخر پر ہے، کپڑا تفاخر کے لئے پہنتے ہیں کھانا بے تو تفاخر کے
 لئے مکان ہے تو تفاخر کے لئے (ص ۵)

جس کی بدولت روپیہ پیسہ کی نہیں صحت و قوت اور وقت کی بھی کتنی
 فضول خرچی ہوتی ہے اور بار بار اس تفاخر و مباہات اور رسمی و صعداریوں
 کے بناہ میں اچھے اچھوں کو قرضدار تک ہو جانا پڑتا ہے اس لئے

مقروض ہونے کی پریشانی ہم تو یہی تعلیم کریں گے کہ بلا ضرورت

مقروض مت ہو گور سم و رواج کے خلاف ہی کرنا پڑے، مقروض
 ہونے سے بڑی پریشانی ہوتی ہے جس کا انجام بہت بُرا ہے

اہل اللہ کا مذہب یہی ہے اور (دنیا کی بھی) اس میں بڑی راحت ہے۔ (ص ۵۲)

ایک اور آفت روپیہ پیسہ والوں کو یہ لگ جاتی ہے کہ بہت سی ایسی بے ضرورت چیزیں خرید لیا کرتے ہیں جو اسلام کی صاف ستھری سادہ زندگی کے ساتھ کوئی میل نہیں کھاتیں اور اکثر کام بھی برائے نام آتی ہیں بلکہ پڑے پڑے خراب و ضائع بھی بہت ہوتی رہتی ہیں۔ اس مہ فصول کی اصلاح کے لئے خصوصیت کے ساتھ۔

رو امراء کو ایک بات یاد رکھنی چاہئے جس سے اسراف سے نجات ہو اور انتظام بھی درست ہو کہ سب سے اول اپنے اسباب کا انتخاب کریں کہ کونسا ضروری ہے اور کونسا فضول، امراء میں یہ آفت ہوتی ہے کہ جو چیز پسند آتی خرید لی اس سے بحث نہیں کہ اس کی کوئی دو واقعی صحیح ضرورت بھی ہے یا نہیں، جب کسی دوکان پر جاتے ہیں کچھ نہ کچھ ضرور خرید لیتے ہیں ان کے نزدیک یہ عار کی بات ہے کہ کوئی یوں کہے کہ دوکان پر آئے اور لیا کچھ بھی نہیں گھر میں بہت سی چیزیں ایسی ہوتی ہیں کہ بیکار رکھی رہتی ہیں عمر بھر کسی کام میں نہیں آتیں۔

نئے فیشن زدہ پرانے امراء کا قصہ تو اب پرانا ہو چکا، نئے فیشن والوں کے گھر خصوصاً ان کے ڈرائنگ روم کا اگر جائزہ لیں تو فرش سے لے کر میزوں، دیواروں، اور چھت تک حقیقی حاجت و ضرورت کی چیزوں

سے زیادہ ایسی چیزوں کی تعداد نکالے گی جن کا آرائش و نمائش کے سوا
 سرے سے اور کوئی مصرف ہی نہیں اور یہ بلا نئے فیشن کے امرار ہی تک
 محدود نہیں اپنی اپنی بساط کے موافق کم و بیش ہر فیشن زدہ اس میں مبتلا
 ہوتا ہے، آرائش و نمائش کے حرص کی اور بات ہے ورنہ تو فیشن کی
 تو اکثر چیزیں سرے سے لالچ اور مال و دولت کی نری بربادی ہوتی ہے۔ ورنہ
 آنچہ مادر کارداریم اکثرش در کار نیست
 بہر حال حکیم مصلح کی حکیمانہ صلاح سب کو یہ ہے کہ اس طرح گھر کا
 جائزہ لے کر

” جتنی چیزیں کام میں آتی ہوں سب دوا در جتنی کام میں نہ آتی
 ہوں خارج کر دو یا بیچ دو یا مساکین کو دیدو، نقلی صدقہ
 دینے کی ہمت نہ ہو تو زکوٰۃ ہی میں دیدو۔۔۔۔۔ گھر میں بہت
 سی چیزیں ایسی دیکھو گے جو سڑ رہی ہیں، کسی کو دیکھ لگ
 رہی ہے ایسی چیزوں کو اپنے ملک سے الگ کر دو تاکہ گھر میں
 رونق ہو“ (صفحہ ۵۳)

اسلام میں نماز روزہ ہی کی طرح کسب و انفاق کا بھی قانون ہے
دیکھا آپ نے کہ اسراف یا اساعت مال کی بظاہر چھوٹی چھوٹی باتوں میں

اے اس آرائش بازی کی انتہا یہ کہ اخباریں ابھی ابھی (۱۱ جنوری ۱۹۵۵ء کی) کہیں اور کی
 نہیں پاکستان کی یہ خبر پڑھی کہ امریکہ سے معاشی امداد کا ایک معاہدہ ہوا ہے جس کی رو سے
 پاکستان کو ایک کروڑ لاکھ ڈالر کی امریکہ مدد دیگا مگر اسی پاکستان کے معاشی گد اگر کی آرائش
 بازی یہ درج ہے کہ اس امداد میں ۴ لاکھ ڈالر کا سامان آرائش بھی شامل ہے۔

بھی ایمانی و اسلامی معاشیات کے نکتہ شناس کی نظر گھروں کے اندر بھی کن کن گوشوں تک گئی اور کسی کسی اصلاحی رہنمائیاں فرماتی ہیں اور کیوں نہ فرماتے عام مسلمان ہی نہیں اچھے اچھے دیندار اس غلطی میں گرفتار ہیں کہ :-
 دین میں آمد و خرچ و کسب و نفاق کے متعلق کوئی قانون نہیں خوب سمجھ لو کہ جیسے نماز روزہ کا قانون ہے اسی طرح اس کا بھی قانون ہے اگر کوئی نمازی بجائے چار رکعت کے چھ رکعت پڑھے یا کوئی روزہ عشا تک رکھنے لگے تو گنہگار ہوگا۔ اسی طرح مال کو حد سے زیادہ خرچ کرنے سے بھی گنہگار ہوگا۔ خدا نے ہر چیز کے حدود مقرر کئے ہیں بس یہ حدود معلوم کرنا چاہئیں، (ص ۶۶)

قرض ادا نہ کرنے کی خرابی مسلمانوں میں زیادہ

فضول خرچی ہی کی راہ سے قرض کی مصیبت و نوبت آجاتی ہے اور پھر فضول خرچی ہی کی بدولت اس کا ادا کرنا دشوار ہوتا ہے جن کی نیت ادا کرنے کی ہوتی ہے وہ بھی نہیں کر پاتے اور یہ خرابی مجدد وقت کی راستے میں مسلمانوں میں زیادہ پائی جاتی ہے کہ
 قرض لے کر ادا نہیں کرتے (کہنا چاہئے کہ قرض ادا کرنے کی بالکل عادت ہی نہیں اس لئے ان کا اعتبار نہیں رہا۔ ہر ایک سے مانگتے ہیں اور کوئی نہیں دیتا۔

کھتنی مشکلات کا حل حالانکہ اگر فضول خرچی کا مرض کسی معاشرہ میں نہ ہو اور لوگ حقیقی و واجب ضرورت ہی پر قرض لیتے ہوں اور اس کی ادائیگی کا تابہ

وقت پر اہتمام رکھتے ہوں تو کتنوں کی کتنی معاشی مشکلات آسانی سے وقت پر قرض ہی سے حل ہو سکتی ہیں۔ جس کسی کے پاس بھی مقروض بہت اپنی ضرورت سے فاضل ہو دوستوں عزیزوں ہی کو نہیں غیروں کو بھی اس اعتماد پر بے تکلف دے سکتا ہے کہ وقت پر بلا کسی تعلق یا بے لطفی کے واپس مل جائے گا اور یہ ضرورت سے فاضل قرض دینے کے لئے ایسے ہی معاشرہ میں لوگوں کے پاس کچھ نہ کچھ بچ سکتا ہے جس کے افراد فضول خرچی کے عادی نہ ہوں اور اپنے مصارف کو ضرورتاً ہی کی حد تک محدود رکھتے ہوں، حدیث میں تو قرض دینے کی ترغیب اور معاشی اہمیت اتنی ہے کہ خیر و خیرات سے بھی زیادہ اس کو موجب اجر قرار دیا گیا ہے

قرض دینے کا ثواب خیر و خیرات سے بھی زیادہ حضور صلی اللہ علیہ وسلم

فرماتے ہیں کہ میں نے جنت کے دروازہ پر لکھا دیکھا کہ صدقہ دینے سے دس نیکیاں ملتی ہیں اور قرض دینے سے اٹھارہ۔ آپ نے حضرت جبریل علیہ السلام سے وجہ پوچھی تو انہوں نے فرمایا قرض وہی مانگتا ہے جسے سخت حاجت ہوتی ہے۔ (کیونکہ اسے واپس کرنا پڑتا ہے) بخلاف صدقہ کے کہ واپس نہیں کرنا پڑتا اس لئے بے ضرورت بھی لوگوں سے مانگ سکتے ہیں، غرض قرض دینے کا اتنا بڑا ثواب ہے کہ خیر و خیرات کا نہیں۔

مہلایوت کے سوا اور کونسی نظر اتنی دور جاسکی ہوگی کہ قرض دینے کو نہ صرف نیکی بلکہ خیر و خیرات یا صدقہ سے بڑھ کر ثواب و نیکی کا کام قرار دیا گیا ہو۔ دین سے بیزار و بیگانہ ہو کر دنیا نے اپنی دنیا کو بھی کس طرح کھویا اور بگاڑا ہے کہ اپنے قرض لینے میں سخت حاجت کی ضرورت اور نہ لے کر ادا کرنے کی فکر و عادت، نتیجہ یہ ہوتا ہے کہ بر

جب کوئی لے کر ادا ہی نہ کرے تو پھر کون دے ! حالت یہ ہو گئی ہے
کہ قرض دے کر وصول نہیں ہوتا حتیٰ کہ قرضدار سامنے آنا تک چھوڑ
دیتے ہیں۔ اسی واسطے مولانا جامی فرماتے ہیں :-

مدہ شاں قرض و مستان نیم حبیبہ فان القرض مقراض المحبہ

ایک بڑے معاشی حل سے محرومی اور اب تو اتنی غیرت کتنوں میں ہے کہ
نہ ادا کرنے کی شرم میں سامنا چھوڑ دیتے ہوں بلکہ بہتوں کو تو اگر قانون کی گنجائش
اور قانونی حکمت بازوں دو کلام کی شہ مل جاتی ہے تو تال مٹھونک کر عدالت کے
میدان میں مقابلہ کرتے اور قسموں اور گواہیوں کے ساتھ صاف انکار کر جاتے
ہیں۔ عدالت سے اگر اتفاق سے ہار گئے تو حیب تک قرقیوں پر قرقیوں سے بھی
نہ ہار جاتیں تاہم امکان نہ دینے ہی میں اپنی چالاکی و فرزانگی کا کمال جانتے ہیں
اسلام کے دینی معاشیات کے بے سودی قرض کی کتنی بڑی معاشی اعانت اور
رحمت سے لوگوں نے اس نادہندگی کی بے دینی ذہنیت کی بدولت اپنے ہاتھوں
اپنے کو محروم کر لیا ہے۔ کسی کا واقعہ خود حضرت ہی کی زبانی سنئے۔

یہ حالت ہے مسلمانوں کی کسی مقدمہ میں مظفرنگر آتے اتفاق سے

جتنا روپیہ پاس تھا ختم ہو گیا۔ بڑے پریشان ہوئے آخر ایک صاحب
اپنی پریشانی بیان کی اور کہا دس روپیہ قرض دیدیجئے گھر پہنچتے ہی
بیچ دوں گا۔ انہوں نے ترس کھا کر دیدیا۔ گھر پہنچ کر خبر بھی نہ دی
کچھ دنوں بعد کہیں ملاقات ہو گئی تو تقاضا کیا۔ تو کہتے ہیں کہ کوئی رقم
ہے؟ یہ حالت ہے مسلمانوں کی۔ اس کو ایسی ہلکی بات سمجھتے ہیں

ایک اور بڑی چیز سامنے آگئی۔ واقعی مجدد مبعوث کی نظر کہاں
 کہاں جاتی ہے آدمی کی بہت سی وقتی و عارضی ضرورتیں بغیر کچھ قرض لئے عاریت
 کے ذریعہ یا ایک دوسرے مانگ کر نکل جاتی ہیں۔ حدیث کی کتابوں میں اس کا
 مستقل باب ہوتا ہے لیکن اس میں بھی لوگ اتنی بے پرواہی سے کام لیتے ہیں
 کہ مانگنے کی چیز کی نہ پوری حفاظت کا خیال رکھتے ہیں اور نہ بے مانگے وقت پر
 واپسی کا۔ بارہا غریب دینے والے کو خود ہی بار بار تقاضا کرنا پڑتا ہے مگر اگر
 غفلت یا بے احتیاطی سے چیز خراب یا ضائع ہو جاتے تو نہ اس کی درستی و
 مرمت اپنے ذمہ جانتے ہیں نہ بدل یا عوض دینا۔ حالانکہ خود رسول اللہ صلی اللہ
 علیہ وسلم نے پیالہ جیسی چیز کسی سے عاریت لے لی تھی جو ضائع ہو گیا تو آپ نے
 اس کا بدل دیا۔ اب ہمارا حال یہ ہے کہ

چیز منگانی اور کام بھی ہو گیا مگر یہ توفیق نہیں ہوتی کہ واپس کر دیں
 جب دینے والا خود ہی طلب کرتا ہے تب دیتے ہیں اگر خود بھی
 دیں گے تو مدت کے بعد، اس میں بہت سی چیزیں گم بھی ہو جاتی
 ہیں خراب بھی ہو جاتی ہیں۔ (ص ۶۷)

آگے دیکھتے کہ شریعت و مجدد شریعت نے ہماری کسی کسی بے احتیاطیوں پر

(حاشیہ صفحہ گذشتہ) خود را قم احقر کو الحمد للہ اپنی وسعت و بہت بھر دوستوں عزیزوں کو قرض دینے کی توفیق خاص
 طور پر نصیب ہوتی رہی مگر کیا عرض کیا جائے کہ عام مسلمانوں کی نہیں دینداروں، خوشحالوں اور خوشحال
 دینداروں تک کے کیسے کیسے تجربات ہوئے کہ توبہ ہی کرتے بن پڑی۔

تنبیہ فرمائی ہے جہاں تک کسی کا خیال بھی شاید کبھی جاتا ہو۔
ایک بے احتیاطی یہ ہے کہ کھانے کے ساتھ جو برتن آتے ہیں
انہیں فوراً واپس کرنے کی توفیق نہیں ہوتی بلکہ بے تکلف
اپنے ہاں ان کا استعمال کرنے لگتے ہیں اس طرح مدت ہو جاتی ہے

فقہاء کی ژرف نگاہی جب خود منگاتے ہیں تب ملتے ہیں

خود میرے گھر میں یہ تساہل ہے،
حالانکہ حضرت ایسی باتوں میں دن رات گھراور باہر والوں سب ہی کو رد
ٹوک فرماتے رہتے تھے۔ گھر والوں کو قدرۃً اور زیادہ، مگر طبیعتوں کی ساخت
ہی کچھ ایسی الٹ گئی ہے کہ ان باتوں کو دین دیا نت، یا حسن معاشرت جا
کے بجائے الٹے حقارت کی اور چھوٹی چھوٹی باتیں جانتے ہیں لیکن انہی باتوں
میں ذرا شریعت کی احتیاط اور ان بدنام فقہائے شریعت کی ژرف نگاہی
ملاحظہ ہو جن پر طنز و طعن کے بغیر ہمارے ماڈرن مجتہدین اپنے اجتہاد کا کوئی قدم
مشکل سے اٹھاپاتے ہیں کہ انہوں نے اسلامی معاشرہ کو معاشرت کی ان
بظاہر حقیر یا چھوٹی چھوٹی گندگیوں سے صاف ستھرا رکھنے اور بچانے کی کیسی
کیسی احتیاطوں کی ہدایت کی ہے

جس برتن میں کھانا کوئی بھیجے اس میں کھانا حرام ہے اپنے برتن
میں الٹ لو تب کھاؤ۔ ہاں ایک صورت میں جائز ہے کہ وہ کھانا
ایسا ہو جو برتن بدلنے سے خراب ہو جاتا ہو یا اس کی آب جاتی
رہتی ہو تب اسی برتن میں کھانا جائز ہے ورنہ نہیں، ہاں اگر مالک
استعمال کی اجازت دے دے (یا عرفاً اجازت ہوتی ہو) تو جائز ہے

اور فقہاء کا یہ اجتہاد بے دلیل نہیں۔

دلیل ان کے قول کی یہ حدیث ہے لا یحل مال امرئ
 الا بطیب نفسہ کھانا بھیجنے والوں کو ان کے برتنوں کا استعمال
 ناگوار ہوتا ہے۔ اور جب کہ کھانا ایسا ہو جو برتن بدلنے سے خراب
 ہو جاتا ہو یا اس کی آب جاتی رہتی ہو تو وہاں دلالت اذن ہوتا ہے
 پس خلاصہ فقہاء کے کلام کا یہ ہوا کہ جہاں تک قرآن سے اجازت
 ہو تو جائز ہے اور اگر قرآن سے اجازت نہ ہو تو جائز نہیں،
 یہ باتیں صرف معاشرت ہی کی نہیں ملی معاملات کی بھی ہیں اس لئے ساتھ
 ہی فرماتے ہیں کہ ”اموال کے بارے میں لوگ بڑی بے احتیاطیاں کرتے ہیں
 (احکام المال ص ۶۷)

بے پیسہ کوڑی کا ایک معاشی حل جو معاشرہ مال و معاشرت کی ایسی
 چھوٹی چھوٹی بے احتیاطیوں سے بھی پاک ہو اور جس میں لوگ خوشی خوشی ایک
 دوسرے کو وقتی ضرورت کی چیزیں بے تکلف مانگتے دیتے ہوں اور مانگنے والے
 پوری حفاظت و احتیاط کے ساتھ استعمال کر کے ضرورت نکل جانے پر بلا
 تقاضا خود ہی واپس کر دیتے ہوں، سوچئے کہ ایسے معاشرہ میں ہر فرد کے کتنے کام
 بے پیسہ کوڑی کے آسانی سے نکلنے رہ سکتے ہیں جیسا کہ قرض کے معاملہ میں اگر
 لینے والے کو ادا کرنے کی فکر دینے والے سے زیادہ ہو اور ٹال مٹول کے بغیر خود
 ہی بلا تقاضہ جلد از جلد ادا کر دیتا ہو اور پھر آخرت کے لئے قرض کا ثواب و اجر
 صد و خیرات سے بھی زیادہ ہو تو اسلامی معاشرہ میں کون مسلمان ایسا ہوگا جس کے
 پاس اپنی حاجت سے محظوظ رہتے ہی سچ سکے اور وہ خوش دلی سے حاجتمند کو

بطور فرض نہ دیک۔

سب سے بڑھ کر یہ کہ جس معاشرہ میں ایک طرف شراب و سینما و عیاشی و آوارگی ہر قسم کے چھوٹے بڑے گناہوں، محرمات، مکروہات، پر مصارف کا دروازہ بند ہو اور دوسری طرف مباحات تک میں اسراف یا فضول خرچی کی اجازت نہ ہو اس میں ایسے افراد کی تعداد لازماً زیادہ ہوگی جن کے پاس اپنی واجب ضرورتوں سے کچھ نہ کچھ پس انداز ہوتا رہتا ہو جس سے نہ صرف آسانی سے وہ دوسروں کو فرض دے سکتے ہیں بلکہ بہتوں کا یہ پس انداز تصابِ زکوٰۃ تک پہنچ کر زکوٰۃ دینے والوں کی تعداد کو بھی بڑھاتا اور مستحقین زکوٰۃ کی معاشی دشواریوں کو دور کرتا رہیگا۔

خالص قرآنی معاشیات کا ایک اور بڑا معاشی حل

پھر اسلامی کیا خالص قرآنی معاشیات میں زکوٰۃ کے فرض و واجب یا جبری و قانونی اتفاق کے ماسوا ثقلی و اختیاری اتفاق پر جتنا زور ہے اور جس کی تفصیل معاشیات اتفاق کے باب میں گزر چکی اور جس کا مطلب یہ ہے کہ مسلمان کے پاس اپنے اور اپنے متعلقین کے حقیقی و مناسب اخراجات سے جو کچھ بھی فاضل و زائد بچتا ہو سب ہی دوسرے حاجتمندوں پر خرچ کر دیا کرو **وَيَسْأَلُونَكَ مَاذَا يُنْفِقُونَ قُلِ الْخَفْظُ كَمَا مَطْلَبُ سِي مَعْلُوم ہوتا ہے۔** اس کے سوا کچھ اوپر ہی دوسری آیت ہے کہ **لَوْ كُنَّا نَعْلَمُ مَا فِي بُحْرَانِ هَذِهِ لَآتَيْنَا مِنْ كُلِّ نَجْوً وَجْهًا مَّا نَكْثُ الْوَعْدَ لَئِنْ كُنَّا نَعْلَمُ مَا فِي بُحْرَانِ هَذِهِ لَآتَيْنَا مِنْ كُلِّ نَجْوً وَجْهًا مَّا نَكْثُ الْوَعْدَ** لوگ تم سے پوچھتے ہیں کہ کیا یا کتنا خرچ کریں کہو کہ (یہ پوچھنے کی بات ہے) جو کچھ بھی خرچ کر سکتے ہو یا کرنا چاہو ماں باپ رشتہ داروں، یتیموں، مسکینوں، مسافروں پر خرچ کرتے رہو (زیادہ پوچھ کچھ

کی ضرورت نہیں کیونکہ مستحقین پر خرچ کرنا بہر حال ٹیکھی ہی ہے، اور نیک کام جو بھی تم کرو گے سب کو اللہ تعالیٰ پوری طرح جانتا ہے (اور لازمًا پورا پورا بدل دیگا)
 يَسْأَلُونَكَ مَاذَا يُنْفِقُونَ ۚ قُلْ مَا أَنْفَقْتُمْ فَلِلَّهِ وَالْيَدَيْنِ
 وَالْأَقْرَبِينَ ۚ وَالْيَتَامَىٰ وَالْمَسَاكِينِ وَابْنِ السَّبِيلِ ۚ وَمَا تَفْعَلُوا
 مِنْ خَيْرٍ فَإِنَّ اللَّهَ بِهِ عَلِيمٌ ۝

قرآنی تجارت و ایمانی

کے ہیں لیکن قرآن جس تجارت کی تعلیم و دعوت دینے آیا ہے وہ نام ہے خدا کی راہ میں جان و مال سب کچھ زیادہ سے زیادہ خرچ کرنے کا۔ ارشاد ہے کہ:

يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ
 مِّنْ عَذَابِ أَلِيمٍ ۚ تَوَمنُونَ
 بِاللَّهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ
 وَأَنْفُسِكُمْ ذَٰلِكُمْ خَيْرٌ لَّكُمْ إِن كُنْتُمْ تَعْلَمُونَ
 اے ایمان لانیموالو! کیا میں تم کو ایسی
 تجارت کا طریقہ نہ بتلاؤں جو تم کو
 دردناک عذاب سے بچالے (وہ یہ ہے کہ)
 اللہ و رسول پر ایمان لاؤ اور اللہ کی راہ
 میں اپنے مالوں اور اپنی جانوں کو خرچ
 کرنے کی کوشش کرتے رہو اگر تم
 سمجھو تو یہی (تجارت) تمہارے لئے
 بہتر ہے۔

اسلامی معاشیات میں جبری تقسیم دولت کی ضرورت ہی نہیں

غرض میں دین اور دُیوم دین، والی معاشی تعلیم میں جاہتمندوں اور حقداروں پر طرح طرح سے خرچ کرنے کی اتنی تاکید و ترغیب ہو کہ معاشیات کس کے بجائے

اس کو نام ہی ”معاشیاتِ انفاق“ کا دیدینا چاہئے اس میں غیر اسلامی یا لادینی حکومتوں کی طرح مال و دولت کی جبر و زبردستی سے غیر اختیاری تقسیم کی ضرورت ہی کتنی رہ جاتی ہے۔ اسلام کی دینی حکومت کا اصل کام تقسیمِ دولت کے لئے قدم قدم پر جبر و تشدد نہیں بلکہ شہریوں میں خدا و آخرت کے ایمان پر مبنی انفاقی ذہنیت کو پیدا کرنے اور ترقی دیتے رہنا ہے جبر و قانون کا بڑا کام شراب خانوں، چکلوں سینما گھروں وغیرہ گونا گوں بد معاشیوں اور فضول خرچیوں کے ان اڈوں کو بند کرنا ہے جو غیر اسلامی حکومتوں نے فواحش و منکرات کی گرم بازاری کی راہوں سے اپنی آمدنیاں بڑھانے کے لئے کھول رکھے ہیں۔

جبری تقسیم کا نتیجہ

حکومت و قانون کے زور و جبر سے تو لوگوں میں انفاق و عطا کی جگہ کسب و حرص اور زور پکڑ جاتا ہے جس کا روز افزوں تماشا ہم خود ہندوستان و پاکستان میں دیکھتے رہتے ہیں جتنی زیادہ سرمایہ داروں کا رخاںہ داروں وغیرہ کے منافع قانون و حکومت کے زور و جبر سے مزدوروں اور غریبوں تک پہنچانے کیلئے کوششیں کی جاتی ہیں اتنی ہی زیادہ صرف رشوت ستانی اور چور بازاری ہی کی گرم بازاری نہیں بڑھتی جاتی بلکہ طرح طرح کی چالاکیوں سے نفع بازارِ حکومت ہی کو ترجیح کرتے رہتے ہیں لیکن نفع بازی سے باز نہیں آتے :

(۱) بھی ۸ اکتوبر ۱۹۴۷ء پاکستان کے وزیر اعظم نے عاجزا کر یہاں تک اعلان کر دیا ہے کہ جو لوگ ناجائز تجارت یا نفع بازی سے باز نہیں آتے ان کے گولی ماری جائے گی۔ اسی دوران ہندوستان میں احمد آباد، کانپور وغیرہ سے بلوں کی عارضی بندش (پلے آف) کی خبریں آرہی ہیں جس کی بدولت ہزاروں مزدور بیکار کا شکار ہوتے جا رہے ہیں اس مصیبت کو دور کرنے کے لئے حکومت ہند موثر

اقدام کا ارادہ کر رہی ہے۔ دہلی سے ۱۳ اکتوبر کی اطلاع ہے کہ وزیر صنعت و حرفت نے صورت حال پر بہت زیادہ تشویش کا اظہار کیا ہے کہ مزدوروں کو بے روزگاری سے کیسے بچایا جائے! مل والوں کا بڑا عذر یہ ہو گیا ہے کہ تیار مال بہت زیادہ جمع ہو گیا ہے کہ نکاسی نہیں رہی، اس لئے اب مزید مال کہاں تک تیار کرتے چلے جائیں۔

سوال یہ ہے کہ نکاسی کیوں نہیں ہو رہی؟ اس کی بڑی وجہ یہ بتلائی جا رہی ہے کہ مل والے اپنی نفع بازی میں کمی کرنا نہیں چاہتے ورنہ اگر کم سے کم نفع پر قناعت کر کے اور مال کو زیادہ سے سستا کر کے بازار میں بھیج دیں تو نہ صرف یہ کہ مل مزدور ہی آئے دن بے روزگاری کا شکار نہ ہوں بلکہ لاکھوں کروڑوں کم معاش جو کپڑے کی گرانی کی وجہ سے جیتھڑے لگاتے پھرتے ہیں وہ بھی کچھ نہ کچھ بدن ڈھک سکیں

زندگی کا معیار اونچا کرنے کی برکات مگر جب ایک طرف ہر لادینی حکومت اور سرسیاسی جماعت دن رات اسی دنیوی زندگی کا معیار اونچا کرنے کا صور بھونکتی ہو ساتھ ہی سماج میں ہر طرح کے تعیشات و تنعمات، معاشی و فواحش کی ترویج و ترقی کی بدولت زیادہ سے زیادہ کسب یا کمانے ہی کے داعیات و محرکات کو ابھارنے اور تیز کرنے کا سامان فراہم ہو، دوسری طرف دین و آخرت کا حکومت و سیاست میں نام لینا بھی جرم و ننگ ہو، نانذہبیت (سیکولرزم) کا فخر و ادعا اور نانذہبی تعلیم مذہب کے سب سے جذبات و موثرات کو بھی سرود فنا کرتی رہتی ہو۔ تو پھر غریب و امیر جو بھی زندگی جس سطح و معیار پر بھی ہونیدگی بھراس کو اونچا سے اونچا کرنے ہی کی دھن میں آخر کیوں نہ

لگا ہے۔ جو پیدل چلتا ہے وہ سواری پر کیوں نہ چلے جو کرایہ کی سواری پر چلتا ہے
خود اپنی سواری رکھنے کا حوصلہ کیوں نہ رکھے، اگر سائیکل ہے تو موٹر سائیکل کیوں
نہ ہو، اس کے بعد موٹر کی فکر کیوں نہ ہو پھر موٹر اگر پانچ سات ہزار والی مل گئی
تو دس، بیس، چالیس، پچاس ہزار والی پر بھی تو بہتر ہے سوار ہو ہے ہیں ان
کی ریس کیوں نہ کی جاتے، روٹی اگر پیٹ بھر مل رہی ہے تو ہر طرف بڑی سگریٹ
کے دھوئیں بھی تو اڑ رہے ہیں، شراب خانوں اور سینما گھروں پر بھی تو ہجوم اور
مٹھ لگے ہیں پھر سینما میں عاشقی و عیاشی، آوارگی، آداباشی کے جن مناظر کو
صرف تماشہ کے طور پر دیکھا ہے، سینما سے باہر خود اپنی زندگی میں ان کا مزہ
کیوں نہ لوٹا جاتے۔ خصوصاً جب سینما کے اندر اور باہر راستوں اور گلیوں،
روشنی اور تاریکی میں جوان جوان بنی ٹھنی اسکو لی اور غیر اسکو لی بے پردہ اور بے
محابہ لڑکیاں اپنے حسن و آلائش، ناز و خرام سے دل کو مچلنے اور جذبات کو بے قابو
ہونے کی دعوت دے رہی ہوں ان مواقع پر اگر بہت نے کمی بھی کی تو چپکے
تو ہر سطح اور ہر قیمت کے کھلے ہی ہیں۔

غرض جب چاروں طرف زندگی کے مباحات و فضولیات ہی کی نہیں
فواحش و محرمات تک کی گرم بازاری ہو تو آخر کوئی صرف اپنے تن پیٹ کی ضرورت
یا ان کے کسی واجب و معتدل معیار و سطح پر کب تک اور کیسے ٹھہرا ہے اور
ہل من مزید کا شور جو ہر سولہ بند ہے اس سے کیسے بہرہ بن جاتے اور جائز و ناجائز
یا مناسب و نامناسب کی بحث کے بغیر کسب کی ہر بری بھلی راہ سے ان کو

۱۔ اس سینما بازی سے خالی عیاشی و آوارگی ہمارے دور نہیں پکڑتی بلکہ چوری، ڈاکہ، خونریزی و زنا
کاری کے نئے نئے ترقی یافتہ طریقوں کی بھی تعلیم و ترغیب کیا کم ہوتی رہتی ہے ۱۲

پورا کرنے کی فکر میں کیوں نہ لگا ہے۔

اخلاقی زوال کا عروج کوئی دل دکھے بچائے ستیلا سہاتے صفا
ہیں جو روزنامہ قومی آواز کے ہفتہ وار ضمیمہ میں دو ہفتوں سے اس اخلاقی زوال
پر آنسو بہا رہے ہیں۔ جو آزادی کے بعد ہندوستان میں عروج پر ہے۔

”اب وہی ہندوستان ہے وہی ہم آپ ہیں لیکن آج کا رنگ
بالکل بدلا ہوا ہے، لوگوں میں اب یہ ہوس پیدا ہو گئی ہے کہ فوراً
بلا چون و چرا امیر بن جائیں قانون کی زد سے بچنے پسیمہ پیدا کرنے
کے مناسب و نامناسب ذرائع استعمال کئے جاتے ہیں شہروں
اور گاؤں میں خالص گھی دودھ ملنا دشوار ہے کھانے کی چیزوں میں
مبضر چیزیں اتنی کثرت سے ملائی جانے لگی ہیں کہ گورنمنٹ کو زیادہ
سخت سزائیں دینے کے لئے قانون میں ترمیم کرنی پڑی ہے، دواؤں تک
میں میل کر دیا جاتا ہے خالص شہد و زعفران ملنا مشکل ہے اس
کو میں اخلاقی زوال سمجھتا ہوں“ (۱۹ اکتوبر ۱۹۵۷ء)

آپ اپنی اس سمجھ کا غم کھاتے اور غصہ پیتے رہیں لیکن جب نہ کسی ایسی علم
و قدرت والی ذات کا ڈر اور دباؤ ہو جو ہر کھلے چھپے کو جاننے والی ہے نہ کسی
ایسی دوسری زندگی پر ایمان و یقین جس میں ہر نیک و بد کی جزاء و سزا ملنے والی ہے
تو پھر آپ ہی سوچیں کہ کوئی مناسب و نامناسب کی ایسی نا سمجھی یا اخلاقی
زوال کی ایسی بے وقوفی میں آخر کیوں اور کب تک پھنسا رہے جس کی بدولت
خود اس کے اور اس کے بال بچوں کے نقد نقد عیش و لطف میں کمی آرہی ہو،
اور فوراً امیر بن جانے یا معیار زندگی کو بلند کرنے کے مواقع ہاتھ سے دیتا ہے۔

رہا قانون کی زد کا سوال تو سیکولر قانون اول تو خود ہی اخلاقی زوال کے کتنے مواقع کلائسنس عطا کر دیتا ہے بلکہ باضابطہ ان کی تجارت کرتا ہے، دوسرے ہر اندھیرے اجالے میں قانون کی پہنچ کہاں؟ ہو بھی تو اس کے کارندوں کو فوراً بے چون و چرا امیر بنانے والے جاوید نشوت کے زور سے رام کر لیا کیا مشکل ہے اس کے باوجود تھو میں دس بیس قانون کی زد میں آکر عدالت کے ٹہرے تک پہنچ بھی جاتیں تو اس قانون کے پیشہ ور ماہر و کلار، خود اس قانون میں موٹسگافینوں کے زور سے ان دس بیس میں کتنوں کو پھانسی کے تختہ سے اتار اور جیل کے دروازہ سے لوٹا لاتے ہیں، ایسے قانون کی زد کا ڈر جتنا ہے سب سے قانونی جرائم سے بھی بچا سکتا ہے اس کا تماشہ روزانہ ہی وکیلوں کے دفتروں اور کچری کے محالوں میں دیکھا دکھلایا جاسکتا ہے۔

موٹی بات انسانی فطرت کی موٹی بات ہے کہ اس کی ساری زندگی کا لنگر امید و بہم کے دو لفظوں کے درمیان گردش کرتا ہے اس کے آج کا ہر فعل و ترک کل کی کسی نہ کسی امید یا خوف ہی سے وابستہ ہوتا ہے اب اگر اس پوری زندگی کے آج کا کوئی "کل" نہیں تو آخر کوئی شخص اتنا احمق کیوں ہونے لگایا کہ اس نے مستقل یا بے آخرت والی زندگی کے کسی چھوٹے بڑے نقد نفع کو اخلاقی زوال یا مناسب و نامناسب کے وہم و غلبان یا صرف قانون کی زد کے ضعیف امکان اور بعید احتمال کے پیچھے برباد کرتا ہے اس صورت کے باوجود لوگوں میں اخلاق اور اخلاقی جائز اور ناجائز یا مناسب اور نامناسب کی تمیز کا جو کچھ احساس و شعور اب بھی باقی رہ گیا ہے، میں سمجھتا ہوں کہ وہ خدا کی رضا اور ناطقی یا آخرت کے بناؤ بگاڑ ہی کی انبیائی تعلیم و تبلیغ ہی کا بقیۃ السلف یا

بچا کھچا اثر ہے ورنہ جدید معاشی تعلیم و تبلیغ کا بالکل منطقی اور نفسیاتی نتیجہ صرف ایک ہی نکلنا چاہیے کہ بہ عیش و کوشش کہ عالم دوبارہ نیست

حفاظت مال کا مطلب اور اس کی اہمیت اس بڑے اہم

جملہ معترضہ سے پہلے ذکر اصل میں اسلام کی کسی معاشیات کی غیر کسی یا سلبی نوعیت اور پھر حفاظت مال کا چل رہا تھا۔ کسب کی نوعیت سلبی ہو یا ایجابی لیکن معاشیات اسلامی کا اصل مطالبہ جو کسب کہیں زیادہ بلکہ کسب بجائے اتفاق کا ہے اور اتفاق سے مراد ظاہر ہے کہ خدا و خیر کی راہوں میں اتفاق۔ وہ حفاظت مال کے بغیر پورا ہی کیسے کیا جاسکتا ہے، آدمی کتنا ہی کھائے مگر جب تک کھاتی کا کچھ حصہ بچے بچائے نہیں۔ اور بجائے صرف چوروں ہی نہیں کہ وہ تو کون نہیں کرتا بلکہ فواحش اور فضولیات، اس وقت تک وہ خدا کی خوشنودیوں یا نیک کاموں میں خرچ کرنے کے لئے لاتے گا کہاں سے؟ خصوصاً اسلام کے حلال سلبی کسب میں تو تذبذب و اسراف سے بچے بغیر اور بھی مصارف خیر کے لئے اتفاق کی گنجائش نہیں نکل سکتی۔ الحلال لا یحتمل السرف۔ لہذا اسلام کی معاشیات کا اگر پہلا مقدمہ کسب حلال ہے تو دوسرا حفاظت مال اور پھر اسی سے اتفاق مال کا وہ صحیح نتیجہ نکل سکتا ہے جو اسلامی تعلیمات کی رو سے تمام معاشی مسائل و مشکلات کا بے خطا حل ہے۔

اسلام کے معاشی تقاضوں سے غفلت کے اسباب اسلامی معاشیات

کے ان تینوں معاملات میں ہم جیسی جیسی کوتاہیوں اور غفلتوں میں گرفتار ہیں ان کا کچھ اور ذکر مجدد وقت کی زبان سے اسباب الغفلت کے سلسلہ میں بھی سننے

کے لائق ہے ان غفلتوں اور ان کے اسباب پر تنبیہ و اصلاح کا عنوان خود خدا کی اس تنبیہ کو بنایا گیا ہے کہ اے مسلمانو! تمہارے مال اور تمہاری اولاد تم کو اللہ کی یاد سے غافل نہ کرنے پائیں۔ اور جو لوگ بھی ایسی غفلت کریں گے ضرور گھائے میں پڑ کر رہیں گے۔ **يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ وَمَنْ يَفْعَلْ ذَلِكَ فَأُولَٰئِكَ هُمُ الْخَاسِرُونَ**۔ سب سے پہلے یہ سمجھ لیں کہ اللہ کی یاد یا ذکر سے مراد صرف زبان سے تسبیح و تہلیل یا اللہ اللہ کہنا نہیں ہے بلکہ اللہ تعالیٰ کی سچی یا تمام زندگی کے کاموں میں اس کی رضا و ناراضی کا خیال یا اس کے اوامر و نواہی کی اطاعت و فرمانبرداری ہے۔

اور یہاں (آیت بالا میں) ذکر اللہ سے مراد یہی فرمانبرداری یا طاعت اللہ ہے جو محکم طاعت کی وضع ذکر اللہ ہی کے لئے ہے اس لئے ذکر اللہ بول کر طاعت مراد لی جاتی ہے۔۔۔۔۔ اس سے یہ بات مفہوم ہوئی (سمجھ میں آتی ہے) کہ مال و اولاد اکثر طاعت سے غفلت کا سبب ہوتے ہیں اور جب یہ زیادہ تر معصیت کا سبب تھے تب ہی تو حق تعالیٰ نے ان کی وجہ سے غفلت میں پڑنے سے ممانعت فرمائی۔

کیونکہ حق تعالیٰ حکیم ہیں اور حکیم کا کوئی کلام حشو و زائد (یا خالی از حکمت) نہیں ہوتا۔ پس دنیا کی چیزوں میں سے اموال و اولاد کو خاص طور پر ذکر فرمانا اس کی دلیل ہے کہ ان دونوں کو طاعت سے غفلت یعنی معاصی کے صدور میں زیادہ دخل ہے۔

ایک اور برہمی تحقیقی بات اس ضمن میں یہ یاد رکھیں جو کتاب و سنت کی

بہت سی آیات و احکام کے سمجھنے کی بڑی کلید ہے کہ ۔
 خدا و رسول کے کلام میں تصریح کے ساتھ ممانعت اس چیز کی ہوتی
 ہے جس میں ابتلا و زیادہ ہو، جو کثیر الوقوع ہو، اور جس میں ابتلا نہ ہو
 نہ اس کا وقوع زیادہ ہو اس سے بالتصریح ممانعت نہیں کی جاتی
 مثلاً شراب پینے کی ممانعت ہے لیکن پیشاب پینے کی نہیں
 بس کسی چیز سے صراحت ممانعت کرنا اس کی دلیل ہے کہ اس
 کا وقوع کثرت سے ہوتا ہے۔

تو حق تعالیٰ کا اموال و اولاد کی وجہ سے غفلت میں پڑنے سے
 ممانعت فرمانا ہی اس کی دلیل ہے کہ یہ معصیت کا زیادہ سبب ہوتے
 ہیں۔ خود کلام اللہ اس کو تبارہا ہے اور مشاہدہ بھی یہی ہے۔
 چنانچہ خود اپنی حالت پر غور کرنے سے معلوم ہو سکتا ہے کہ مال و اولاد
 کی وجہ سے کتنے گناہ ہوتے ہیں۔

لیکن ہماری بحث کا تعلق یہاں خاص طور پر صرف مال سے ہے اس کی نسبت
 ارشاد ہے کہ یہ اپنے کسب و حفاظت اور انفاق تینوں مشاغل میں

کسب مال میں بے احتیاطیاں کتنے ناچ بچاتا ہے، سب سے اول مرتبہ

مال حاصل کرنے (یا کسب) ہے اس کو دیکھتے اس میں کس قدر بے

احتیاطیاں ہوتی ہیں۔

جن کا ایک بڑا سبب یہ ہوتا ہے کہ آدمی عموماً خرچ کو آمدنی کے تابع نہیں رکھتا
 بلکہ آمدنی (یا کسب) کو اپنے جاوید خرچ کے مطابق بنانا چاہتا ہے اس لئے اس سے
 خرچ کو لازماً جاوید جائز و ناجائز آمدنی یا کمائی سے کسی نہ کسی طرح پورا کرنا ہی پڑتا ہے

جب کوئی یہ نیت و ارادہ کر لیتا ہے کہ اتنا مال اپنے پاس کسی نہ کسی طرح آنا ہی چاہئے پھر حلال و حرام کی تمیز مشکل ہے افسوس تو یہ ہے کہ بعض اوقات اپنی ذات کو بھی اس رقم سے کوئی فائدہ حاصل نہیں ہوتا۔

غضب یہ کہ مثلاً کسی نیک کام کھیلنے رقم جمع کی جائے اور یہ تجویز کر لیا جائے کہ اس کے لئے اتنی رقم ہونا چاہئے تو اب حلال و حرام کی پرواہ نہیں ہوتی، غضب یہ کہ جو لوگ اپنی ذات کے لئے لینے میں احتیاط کرتے ہیں وہ بھی نیک کام کے لئے لینے میں اتنی احتیاط نہیں کرتے۔ چنانچہ چندہ بلقان میں دیکھا کہ جو محتاط لوگ زندگی بھر روپے کاروبار کبھی لیتے تھے انہوں نے اس چندہ میں ان کاروبار پر بے تامل لے لیا۔ (رہنمائی)

اسلامی مدرسوں، انجمنوں، اداروں وغیرہ میں دن رات ہی یہ ہوتا رہتا ہے کہ تعمیر و تعلیم وغیرہ کے مصارف کا ایک تخمینہ اور معیار بنالیا اب اس کو کسی طرح پورا ہی کر لینا چاہئے ہیں نتیجہ یہی ہے کہ ان

دینی چندوں میں بے احتیاطی مدرسوں اور انجمنوں کے چندوں میں

کوئی بندہ خدا ہوگا جو احتیاط کرتا ہوگا۔ احتیاط کریں کیسے، یہاں تو مثلاً دس ہزار کا پورا ہونا ضروری ٹھہر لیا اس سے کم میں کام ہی نہیں چل سکتا اور اتنی بڑی رقم پوری اسی طرح ہو سکتی ہے کہ جہاں سے جو ملے لے لیا جائے۔

پھر دین میں اس بے دینی کی مولویانہ منطق ملاحظہ ہو کہ

مولویوں کا نفس بھی مولوی ہوتا ہے۔ نفس یوں سمجھنا ہے

کہ یہ تو خدا کا کام ہے ہمارا ذاتی کام تھوڑا ہی ہے اس میں تھوڑی سی چشم پوشی کر لی جائے تو حرج نہیں، واقعی مولویوں کا نفس بھی مولوی ہوتا ہے اور درویشوں کا درویش تو وہ ان کو ایسی تاویلین بتا دیتا ہے۔

مفت کا گناہ حالانکہ یہ بڑی غلطی ہے کیونکہ اپنے نفس کے

لئے گناہ کرنے میں مقصود تو کچھ حاصل ہو جاتا ہے کم از کم اپنے پاس روپیہ ہی آ جاتا ہے دین کے کام میں گناہ کرنے سے تو مقصود بھی حاصل نہیں ہوتا کیونکہ دین کے کام سے مقصود تو رضائے حق ہے سو معصیت میں وہ کہاں۔ اور روپیہ تو اپنے کو نہ ملنا ظاہر ہے کیونکہ وہ تو دوسروں کو (جن کے لئے چیزہ کیا گیا، پہنچ گیا۔ بس تم خواہ مخواہ بیچ میں خالی ہاتھ رہے اور گناہ میں مفت مبتلا ہوئے تو ایسے کام میں تو اور بھی زیادہ احتیاط چاہئے) (صلیہ)

بس وہی ہوا کہ خَسِرَ الَّذِیْ نَبَاوَالْاٰخِرَةَ ذٰلِکَ هُوَ الْخُسْرٰنُ الْمُبِیْنُ ۝
 نہ خدا ہی ملا نہ وصالِ صمیم نہ ادھر ہوئے نہ ادھر ہوئے
 جب دین کے ایسے کام میں جس میں خود ہمارا کوئی ذاتی نفع نہیں ہوتا۔
 ہم سے اتنی بے احتیاطیاں ہوتی ہیں تو جہاں خود اپنے نفس کے
 لئے کوئی مال حاصل کرنا مقصود ہو وہاں تو دعام طور سے، کس قدر

بے احتیاطیاں ہوں گی وہاں تو مال سے خود اپنے کو نفع حاصل
ہوتا ہے اپنا کلام نکالنے کے لئے کچھ حلال و حرام کی پرواہ نہ کی جائیگی
بالخصوص جب کام نکالنا ہی مقصود نہ ہو، (ص ۱)

آمدنی سے زائد خرچ۔ بلکہ طرح طرح کے غیر ضروری مقاصد اور فضول خرچیوں
کے لئے بھی روپیہ حاصل کرنے کی دھن ہو کہ لڑکی لڑکوں کے بیاہ شادی و صوم
وہام سے ہوں۔ فلاں زمین، فلاں جائداد کسی کسی طرح خریدی جاتے اور اب
تو یہ دھن سائیکل کے شوق سے شروع ہوتی ہے پھر موٹر سائیکل چاہئے
پھر موٹر چاہئے، بلکہ چاہئے، پھر اولاد کے لئے شادی بیاہ سے بھی پہلے اعلیٰ
تعلیم کا خرچ چاہئے اور بلند خیال ہوتے تو ولایت کی تعلیم کا بند و بست ضروری
ہے آج کل قریب ہی ایک تازہ نیشن یا بچ صاحب مقیم ہیں بچا سے اپنی
ذات سے بہت نیک معلوم ہوتے ہیں لیکن صاحبزادہ کو ولایت بھیج دیا ہے
سارے چار سو ماہوار فرماتے ہیں کہ بھیجنا پڑتا ہے، لہذا چھ سو نیشن ہیں کیسے کام
چل سکتا ہے ظاہر ہے کہ ایسی صورت میں حلال و حرام کے دینی احکام کی احتیاط
کتنوں سے ہو سکتی ہے قانونی احتیاط کرنے والے بھی شاذ و نادر ہی ہوتے
ہوں گے ورنہ بالعموم آمدنی سے زائد مصارف بڑھانے میں آدمی کو
نہ سود و رشوت سے دریغ ہوتا ہے نہ قرض کے مار لینے سے نہ
قرض لے کر انکار کر دینے سے، نہ بہتوں کا حق دینے سے، نہ کسی
کی زمین غصب کر لینے سے، غرض پھر وہ مال جمع کرنے کے لئے
طرح طرح کے گناہ کرتے ہیں۔ اور حلال و حرام کی کچھ تمیز نہیں رہتی (ص ۱)
یہ تو مال کے کسب یا حاصل کرنے کا حال مشتبہ نمونہ از خوارے تھا۔ رہ گیا

حفاظت کا معاملہ۔

تو مال کی حفاظت پوری طرح جب ہی ہوتی ہے کہ نہ زکوٰۃ دے
نہ صدقہ دے، نہ کسی کو اللہ واسطے کچھ دے، بہت دفعہ ایسا ہوتا
ہے کہ کسی سائل کے متعلق یہ معلوم ہو گیا کہ واقعی محتاج ہے (لیکن
مال کی ایسی حفاظت کرنے والے) محض اس لئے نہیں دیتے کہ مال
کم ہو جائے گا۔ بعض لوگ زیور میں زکوٰۃ نہیں دیتے حالانکہ ہمارے
امام (ابو حنیفہؒ) صاحب کے نزدیک زیور میں زکوٰۃ واجب ہے
مگر اس میں لوگوں نے دوسرے مجتہدین کی آڑ بچھڑالی ہے کہ ان کے
دیکھنا واجب نہیں۔

دین کو کھیل بنانا حالانکہ ایسی آڑ کی حقیقت دراصل دین کو کھیل بنانا اور

سراسر نفس کا دھوکہ ہوتی ہے ورنہ
خوب سمجھ لو کہ محض حفظِ نفس کے لئے دوسرے امام کا مذہب اختیار
کر لینا دین نہیں بلکہ نفس کا اتباع ہے اور تلاعب بالہین (یعنی
دین کو کھیل بنانا) ہے۔ (ص ۷)

خشک فقیہ و محدث اس سے معلوم ہوتا ہے کہ خالی خشک فقیہ و محدث

ہونا بھی دین و دنیا کی حفاظت و سلامتی کے لئے بالکل نا کافی ہے جب تک
ظاہری علم کے ساتھ نفس کا باطنی تزکیہ و تربیت بھی نہ ہو یعنی عالم صحیح معنوں میں
صوفی بھی نہ ہو۔

دو علامہ شامیؒ نے ایک بزرگ کا قول لکھا ہے کہ ان کے سامنے ایک

شخص نے کسی عالم کا واقعہ بیان کیا جو حنفی تھے کہ انہوں نے ایک
محدث کو اس کی لڑکی کے لئے پیام دیا تو اس نے کہا کہ میں منظور کر سکتا
ہوں مگر تم حنفی ہو اور میں محدثین کے طریقہ پر ہوں تبہ نہ ہو گا اگر تم
امام ابو حنیفہ کی تقلید ترک کر کے محدثین کا مذہب اختیار کر لو تو پھر مجھے
کچھ عذر نہ ہو گا چنانچہ اس عالم نے اس شرط کو مان لیا اور
نکاح ہو گیا۔

صاحب باطن کی نظر آگے دیکھو کہ ایک صاحب باطن بزرگ کی
نظر کہاں جاتی ہے اور باطن یا نفس کی چوری کس طرح پکڑ لیتی ہے ان بزرگ
سے پوچھنے والے نے پوچھا کہ

سلب ایمان کا اندیشہ اس صورت میں ترک تقلید جائز تھی؟
فرمایا کہ مجھے اندیشہ ہے کہ مرتے وقت اس شخص کا ایمان نہ
سلب ہو جائے۔ کیونکہ جس مذہب کو یہ اب تک حق سمجھے ہوئے تھا
اور حق سمجھ کر ہی اس کی تقلید کرتا تھا اس کو محض ایک ہوائے
نفس کے لئے ترک کر دیا ہے تو اس کا ایمان بچنا مشکل ہے، اعادنا اللہ

نفس و شیطان کی قلابازیاں غرض یہ دین نہیں بلکہ نفس و شیطان کی
قلابازیاں ہیں کہ جب تک مقلد بننے سے مطلب نکلا مقلد بنے رہے جب غیر مقلد
بننے سے نکلا غیر مقلد بن گئے جہاں شافعی بننے سے نکلا شافعی بن گئے اور جہاں
حنفی بننے سے کام چلا حنفی بن گئے۔

ان کا نفس ایسا ہے جیسے شتر مرغ کہ صورت میں اونٹ کے بھی مشابہ ہے اور پردار ہونے کی وجہ پرندہ بھی ہے اب اگر کوئی اونٹ سمجھ کر بوجھ لا دنا چاہے تو اپنے کو پرندہ کہہ دیتا ہے اور اس طرح جان بچاتا ہے اور اگر کوئی پرندہ سمجھ کر کہے کہ ذرا اونٹ پر اڑ کر دکھاؤ تو کہتا ہے کہ میں تو اونٹ ہوں مچھلا کہیں اونٹ بھی اڑتا ہے، حضرت فرید الدین عطار اسی کو کہتے ہیں۔

چوں شتر مرغے شناس این نفس را نے کشد بار و نہ پرد بر ہوا۔
 گر بہر گوشتش گوید استمترم در نہی بارش بگوید طائر م
 تو واقعی نفس کی یہی کیفیت ہے کہ یہ اپنے اوپر بات ہی نہیں آنے دیتا کبھی کچھ بن گیا کبھی کچھ بن گیا۔ بعضوں کا نفس دینا کے پردہ میں ایسی چالاکیاں کرتا ہے اور بعض دین کی آڑ میں ایسی حرکتیں کرتے ہیں (ص ۵۷)
 یہ تو ان نام نہاد دین داروں کا حال ہے۔

جو خلاف شرع کام کرنے سے اپنے نزدیک بہت بچتے ہیں۔ اور جہاں
 دین کے اس دین کی بھی ضرورت نہیں وہاں تو کچھ بھی پرواہ نہیں
 چاہے کسی مذہب میں جائز ہو چاہے ناجائز ان کو تو اپنے کام سے
 کام ہے (ص ۵۸)

مال حرام کی اجازت حفاظت مال کی ایسی نفسانی و شیطانی راہوں سے قطع نظر
 کہ اگر گرسنہ شوی سگ شوی "جہاں تک نفس امّاعیت مال سے بچنے کا تعلق ہے اوپر
 اچھی طرح معلوم ہو چکا کہ کتاب و سنت دونوں نے کس اہتمام سے اس سے بچایا ہے،
 پھر وقت کے مال اور ماحول پر نظر رکھنے والے مجدد و قائم کا تو یہ تک فتویٰ آپ اوپر پڑھ ہی آتے

ہیں کہ جب تک حلال کا انتظام نہ ہو ایمان کو بچانے کے لئے حرام تک کی اجازت ہے
 محقق شیخ جب دیکھتا ہے کہ کسی شخص اود اس کے اہل و عیال میں
 توکل کی قوت نہیں اور ملازمت وغیرہ کسی حرام ذریعہ معاش کے چھوڑنے
 میں اور طرح طرح کے خطرات و مفاسد ہیں، مثلاً چوری کرنے لگے، قرض
 ماننے لگے، عیسائی ہو جاتے یا کوئی اور مذہب اختیار کر لے تو وہ ملازمت
 چھوڑنے کا مشورہ نہیں دیتا۔ البتہ کچھ قیدیں لگا دیتا ہے، مثلاً اس
 نوکری کو حرام سمجھتے رہو، دوسرا استغفار کرتے رہو، تیسرے حلال
 نوکری کی تلاش کرتے رہو۔ اور دوسری حلال نوکری ملنے پر بھی فوراً پہلی
 نوکری کو چھوڑنے کی رائے نہیں دیتا۔ بلکہ رخصت لے کر دوسری نوکری
 کی حالت کا اندازہ کر لینے کا مشورہ دیتا ہے۔ ”رہنا“
 اور حلال آمدنی کی تو صرف حفاظت ہی کی نہیں بلکہ جہاں تک ہو سکے کچھ نہ کچھ اس
 میں سے پس انداز کرنے کی بھی رائے دیتے تاکہ کسی وقت ہاتھ بالکل خالی نہ رہے
 اسباب الفتنہ میں ایک جگہ ارشاد ہے کہ

حضرت سفیان ثوریؒ کی رائے میں آج کل مسلمانوں کو خالی ہاتھ

رہنے کی رائے نہیں دیتا بلکہ وہ رائے دیتا ہوں جو حضرت سفیان ثوریؒ
 رحمہ اللہ تعالیٰ نے اپنے زمانہ والوں کو دی تھی، فرمایا کرتے تھے کہ آج
 کل کسی کے پاس کچھ دینا رہوں تو ان کی قدر کرے کیونکہ پہلے تو ایسا زمانہ
 تھا کہ روپیہ پاس ہونے سے دین پر اندیشہ ہوتا تھا اور اب وہ زمانہ ہے
 کہ روپیہ پاس نہ ہونے سے دین پر اندیشہ ہے اور روپیہ پاس ہو تو
 دین کی حفاظت رہتی ہے جب حضرت سفیان ثوریؒ ہی کے زمانہ میں

یہ حالت ہو چلی تھی تو اب تو اس کی زیادہ ضرورت ہے (صلۃ)
یہ ضرورت حضرت کی تجدیدی نظر سے تو کیا نظر انداز ہوتی جن اہل نظر بزرگوں کی
حضرت نے آنکھیں دیکھی تھیں، دیکھئے کہ ان کی نظر کہاں تک جاتی تھی۔
حضرت حاجی داماد اللہ صاحب کی خدمت میں ایک خان صاحب
کسی جائداد کے مقدمہ میں دعا کرنے آیا کرتے تھے ایک بار وہ آتے
اور عرض کیا کہ حضرت اب تو فلاں بننے نے میری زمین دبا ہی لی۔
حضرت نے فرمایا سجاتی جانے دو ادا اللہ پر نظر کر کے صبر کرو۔ خدا
کچھ اور سامان کرے گا۔

بطاہر یہ بالکل ”بزرگانہ نصیحت“ تھی مگر قریب ہی دوسرے حجرہ میں ایک دوسرے
بزرگ حضرت محمد صامن شہید تشریف فرما تھے وہ یہ نصیحت سن کر باہر نکل آئے ادا
ان خان صاحب سے فرمایا کہ

ہرگز صبر نہ کرنا جاؤ مقدمہ کرو عدالت میں دعویٰ دائر کرو ہم دعا کریں گے
اور حضرت حاجی صاحب سے فرمایا کہ سبحان اللہ! آپ اپنی طرح ساری
مخلوق سے صبر کرنا چاہتے ہیں چاہے کسی کو ہمت ہو نہ ہو آپ کے نہ تو
بیوی ہے نہ بچہ اکیلے تھے صبر کر کے بیٹھ گئے اس غریب کے پیچھے بیوی
بچے لگے ہیں وہ ان کے فقر و فاقہ پر کیسے صبر کرے گا انجام یہ ہو گا کہ
پریشیاں ہو گا اور توکل کی ہمت ہے ہی نہیں تو کس کس کے مال پر نظر
دوڑائے گا۔ (صلۃ)

امت کی ایک بڑی دشواری کا حل اس موقع پر حضرت حکیم الامتؒ

نے امت کی ایک بڑی عملی دشواری کی طرف متوجہ اور اس کا حل فرمایا ہے۔
 یہ بہت کمٹھن سوال ہے جس نے مسلمانوں کو اس وقت پریشان کر رکھا
 ہے وہ دیکھتے ہیں کہ علماء میں باہم اختلاف ہے کوئی ایک چیز کو حرام کرتا
 ہے تو دوسرا اس کو جائز کہتا ہے کوئی ایک بات کو سنت کہتا ہے تو دوسرا
 اس کو بدعت بتلاتا ہے اب کس کی مانیں کس کی نہ مانیں لہذا بعض نے
 یہ فیصلہ کیا کہ سب کو چھوڑ دو۔ (حصہ ۱۵ اسباب الفتنہ)

مگر اس طرح کے اختلافات تو دنیا کے سارے فنون و معاملات کے بڑے بڑے
 ماہرین میں بھی دن رات پیش آتے رہتے ہیں۔

وہاں آپ نے یہ فیصلہ کیوں نہیں کیا۔ وہاں کسی ایک کو ترجیح دے کر کہیں
 پکڑا۔ بارہا ایسا ہوتا ہے کہ کسی مریض کے علاج میں اطباء اور ڈاکٹروں
 کی رائے مختلف ہوتی ہے کوئی کچھ تشخیص کرتا ہے کوئی کچھ۔ ایک اپنی
 رائے کو صحیح بتلاتا اور دوسرے کی رائے پر عمل کرنے کو مہلک سمجھتا ہے
 بتلاتا ہے، وہاں آپ نے سب کو کیوں نہیں چھوڑا کہ افسوس اطباء میں
 اتفاق نہیں، ہم کس کا علاج کریں۔ بس جاؤ مریض کو مرنے دو ہم کسی کا
 بھی علاج نہیں کرتے، وہاں آپ کسی نہ کسی کو ترجیح دے کر اس کا
 علاج کیوں کرتے ہیں۔

علیٰ بن ابی طالب کے ساتھ ہی برتاؤ کیوں نہیں کیا جو علماء کے
 ساتھ کیا گیا ہے کیا وکلاء میں باہم اختلاف نہیں ہوتا، ہوتا ہے اور
 یقیناً ہوتا ہے پھر وہاں ایک وکیل کو دوسرے پر ترجیح کیوں دی جاتی
 ہے اور سب کو کیوں نہیں چھوڑ دیا جاتا اس کا کیا جواب ہے؟
 ایک وکیلوں اور طبیبوں پر ہی کیا موقوف، کوئی چھوٹا بڑا معاملہ یا علم و فن ہے

جس میں اختلاف کی گنجائش نہیں اور برابر ہوتا نہیں رہتا۔ معاشیات و سیاست ہی کے مسائل و معاملہ ہی کو لیجئے کہ ان میں طرح طرح کے اختلافات ہی کی باہ سے آئے دن نئی نئی پارٹیاں بنتی رہتی ہیں۔ عوام سے لے کر خواص تک، بازاروں سے لے کر کونسلوں تک اور افراد سے لے کر اقوام تک ان اختلافات ہی کی بدولت جوتی بزار فتنہ و فساد، توڑ پھوڑ اور جنگوں پر جنگوں تک کا سلسلہ بڑھتا ہی جا رہا ہے۔ سوچتے تو یہی کہ مسٹروں کے ان اختلافات کے آگے کیا مولویوں کے اختلافات بھی گزر نہیں؟ جواب امت کے سب حکیم وقت سے سننے کا ہے

ایک گہری بات جو ایک گہری بات ہے وہ یہ کہ دو قسم کی چیزیں ہوتی ہیں ایک وہ جن کو ضروری سمجھا جاتا ہے دوسری وہ جن کو ضروری نہ سمجھا جاتے۔ جن کو ضروری سمجھا جاتا ہے ان کو کسی اختلاف کی وجہ سے ترک نہیں کیا جاتا بلکہ وہاں آدمی اپنی عقل سے تدبیر سوچتا ہے اور باوجود اختلاف کے (کسی نہ کسی طرح) ایک کو دوسرے پر ترجیح دے لیتا ہے اور جن باتوں کی ضرورت نہیں سمجھی جاتی ان کو اختلاف کی صورت میں چھوڑ دیا جاتا ہے وہاں تدبیر و تامل سے ایک کو ترجیح دینے کی مشقت گوارا نہیں کی جاتی یہ قاعدہ ہے طبیعت انسانہ کا۔ اسی کے موافق یہاں بھی عمل کیا گیا۔۔۔۔۔ (ص ۵۸)

جان چو کہ عزیز ہے اس لئے اس کی صحت و حفاظت کے اسباب میں اختلافات ہونے سے سب کو ترک نہیں کیا جاتا۔ بلکہ وہاں یہ قاعدہ نکالا جاتا ہے کہ اہل کمال میں تو اختلاف ہوا ہی کرتا ہے اس سے گھبرانا نہ چاہئے ہم اپنی عقل سے اور اپنے خیر خواہوں سے

دریافت کریں گے کہ ان سب حکیموں اور ڈاکٹروں میں کون سب سے زیادہ حاذق ہے بس اس کا علاج اختیار کر لیں گے۔

جان کی طرح یہی معاملہ آدمی مال کے ساتھ کرتا ہے کہ مثلاً مقدمات کے ذریعہ مال کی حفاظت کرتا ہوتی ہے اور وکیلوں میں باہم اختلاف بھی ہوتا ہے تو سب کو چھوڑ کر صبر نہیں کر بیٹھتا بلکہ خود غور و فکر تحقیق و تجربہ اور دوسروں کی راستے و مشورہ سے کام لے کر کسی نہ کسی کے حوالہ مقدمہ کرنا پڑتا ہے بخلاف اس کے چونکہ دین و ایمان یا خدا و آخرت کی قدر و قیمت دل میں جان و مال کے برابر بھی نہیں رہی اس لئے اس میں علماء و فقہاء کے اختلافات کو بھی ترک کا ایک بہانہ بنالیا جاتا ہے ورنہ

ایمان عزیز ہی نہیں اگر آپ ایمان کو عزیز سمجھتے تو علماء میں بھی اسی

طرح انتخاب کرتے جس طرح اطباء (وکلار وغیرہ) میں کیا جاتا ہے مگر افسوس آپ کو ایمان عزیز ہی نہیں اس لئے سب کو چھوڑ دیا۔ میں یہ نہیں کہتا کہ اس اختلاف میں مولویوں کی خطا نہیں بلکہ ضرور ہے اور آگے یہ بھی تباہوں گا کہ ان میں سے کس کی ہے مگر آپ کی اتنی شکایت ضرور کروں گا کہ اس اختلاف کی وجہ سے سب کو چھوڑ دینا غلط رائے ہے جو ایمان کو عزیز نہ سمجھنے کی علامت ہے، (ص ۵۸)

لیڈروں کی علما سے عجیب فرمائش بعض لوگ خصوصاً آج کل کے سیاسی

لیڈر دین کو اپنی دنیا پرستی میں مغل پا کر اس سے جان چھڑانے کے لئے خود اپنی بات بات پر نا اتفاقیوں کو بھلا کر علما سے یہ عجیب و غریب انہونی غیر فطری فرمائشیں بڑے خیر خواہانہ اور واعظانہ انداز میں کیا کرتے ہیں کہ۔

کیا نا اتفاقی ہر حال میں جرم ہے؟ سب مولویوں کو متفق ہونا چاہیے

نا اتفاقی بڑا چیز ہے، تو میں پوچھتا ہوں کہ کیا نا اتفاقی علی الاطلاق جرم ہے

یا اس کے لئے کوئی قید بھی ہے؟ اگر علی الاطلاق جرم ہے اور اس

کی وجہ سے ہر فرق مجرم ہو جاتا ہے تو عدالت کو چاہئے کہ اس کے

پاس حیب کوئی مدعی و دعویٰ پیش کرے تو قبل تحقیق مقدمہ ہی مدعی

و مدعا علیہ دونوں کو سزا دیدیا کرے کیونکہ دعویٰ اور انکار دعویٰ

ہونے سے دونوں میں نا اتفاقی کا ہونا ثابت ہے اور نا اتفاقی ہر حال

میں ایک جرم ہے، لہذا مدعی و مدعا علیہ دونوں مجرم ہوتے۔

مگر عدالت ایسا کرے تو سب سے پہلے آپ ہی مخالفت ہوں گے اور

دنیا بھر میں شور و غل مچائیں گے کہ یہ کونسا انصاف ہے کہ تحقیق مقدمہ

سے پہلے ہی دونوں کو مجرم بنا دیا گیا اب اگر آپ سے کوئی پوچھے کہ پھر

کیا کرنا چاہئے تو آپ ہی عاقل بن کر بتائے دیں گے کہ عدالت کو

تحقیق کرنا چاہئے کہ مدعی و مدعا علیہ میں باہم جو مخالفت و نا اتفاقی

ہے تو ان میں سے حق پر کون ہے اور ناحق پر کون؟ جو حق پر ہو اس کی

حمایت کی جائے اور جو ناحق پر ہو اس کو سزا دی جائے.....

اختلاف کا ہر فرق مجرم نہیں غرض کسی معاملہ میں اگر لوگوں میں باہم

اختلاف ہو تو اختلاف کے ہر فرق کو مجرم نہیں کہا جاسکتا۔ بلکہ جن کی مخالفت

ناحق ہو وہ مجرم ہے اور جو برسر حق ہو وہ مجرم نہیں، پس یہی سیدھا سادھا

اصول اور طریقہ دینی معاملات کے اختلاف میں بھی اختیار کرنا عقل و دانش کی

بات ہوگی نہ کہ علماء کے باہمی اختلاف اور نا اتفاق پر سب کو مجرم اور گردن زدنی قرار دیدینا اور سب پر یہ فرمائش کرنا کہ آپس میں اتفاق کر لو ورنہ ہم سب کو چھوڑ دیں گے۔ چاہتے یہ کہ۔

پہلے تحقیق کریں کہ حق پر کون ہے پھر جو ناحق پر ہو اس کو مجرم بنائیے اور اہل حق کے ساتھ اتفاق کرنے پر مجبور کیجئے، ورنہ اہل حق کو دوسروں کے ساتھ اتفاق کرنے پر مجبور کرنے کے ثبوت یہ معنی ہوں گے کہ وہ حق کو چھوڑ کر ناحق طریق اختیار کریں جس کو کوئی عاقل تسلیم نہیں کر سکتا تو اتنی شکایت تو آپ کی ہے کہ آپ قبل از تحقیق ہی سب کو متفق ہونے کی رائے دیتے ہیں، اور مولویوں کی شکایت ہم کو بھی ہے مگر صرف ان کی جو ناحق پر ہیں (صفحہ ۵۹)

اختلاف رحمت ہے البتہ صرف ایک صورت ایسی ہے کہ دوسرا فرق بھی علم و عمل، تحقیق و تقویٰ، دین و دیانت کے اعتبار سے کسی مسئلہ میں اختلاف رائے کا حق رکھتا ہو۔

تو ایسا اختلاف تو اختلاف رحمت ہے اس اختلاف کے فتنہ و فساد کی نوبت نہیں آیا کرتی۔ دیکھئے انماربعہ میں سب ہی کا تو اختلاف ہے مگر اس کے ساتھ پھر سب متفق بھی ہیں کوئی ایک دوسرے پر ملامت و طعن نہیں کرتا بلکہ ایک دوسرے کو حق پر سمجھتا ہے اگر ایسا اختلاف ہوتا تو مسلمانوں میں آج یہ پریشانی نہ ہوتی، جو (دن رات) آنکھوں سے نظر آ رہی ہے، (صفحہ ۵۹) نہ کی بات یہ ہے کہ یہ لعنت و ملامت یا فتنہ و فساد والا اختلاف دراصل

دین کا اختلاف ہے ہی نہیں تمام تر جاہ و مال یا پیٹ کا اختلاف ہے جو مولویوں سے کہیں زیادہ مسٹروں کو باہم دست و گریباں کئے رہتا ہے ارشاد ہے کہ

سارا اختلاف پیٹ کی وجہ سے یہ اختلاف تو روٹیوں کا ہے نہیں

کہا کرتا ہوں کہ اگر اہل حق کے پاس کافی روپیہ ہو اور وہ سب (اختلاف کرنے والے) فرقوں کی تنخواہ مقرر کر دیں تو سارا اختلاف ایک دن میں مٹ جاتے یہ سارا اختلاف پیٹ کی وجہ سے ہے اور آخر ہر جگہ آج کل کی نام نہاد جمہورتیوں میں برسر اقتدار پارٹی اپنے مخالف بہت سی پارٹیوں اور پارٹی والوں کو تنخواہوں یا عہدوں اور فرائضوں سے روزانہ خریدتی رہتی ہے، البتہ مولوی بیچاروں کا بازار مسٹروں کی حکومت و سیاست میں چونکہ سرد پڑ گیا ہے اس لئے یہ مولود و فاقہ ہی سے کچھ اپنی گرم بازاری کر لیتے ہیں۔

ایک عالم سے جو بدعات کے بڑے حامی تھے کسی نے سوال کیا کہ تم تو مولود و فاقہ کو سنت کہتے ہو اور ان پر بہت زور دیتے ہو اور جو ان سے منع کرتے اس کو بہت برا بھلا کہتے ہو پھر کیا وجہ ہے کہ تمہاری مستورات ہمیشہ زلیور پڑھتی ہیں جو تمہارے ایک مخالف کی کتاب ہے اور جس میں بدعات کا رد کیا گیا ہے۔

تو انہوں نے اپنے پیٹ کی طرف اشارہ کر کے کہا کہ یہ سارا اختلاف اس کی خرابی ہے ورنہ حق وہی ہے جو ہمیشہ زلیور میں لکھا ہے "رستم خلاصہ یہ کہ نہ اختلاف ہر حال میں برا ہے اور نہ اتفاق ہر صورت میں اچھا، بلکہ پہلے آپ حق کو متعین کیجئے اس کے بعد دیکھئے کہ علمائے محققین

میں سے حق پر کون لوگ ہیں اور ناقص پر کون۔ اس طرح محققین اور غیر محققین کی پہچان ہو جائے گی جس کی میں آسان ترکیب بتلاتا ہوں وہ یہ کہ دو قسم کے لوگ ہیں بعض تو پڑھے لکھے خواہ اردو ہی لکھے پڑھے ہوں، اور بعض ان پڑھ

لکھے پڑھوں کیلئے تحقیق کا طریقہ پہلے طبقہ کے لئے تو تحقیق حق

کا طریقہ یہ ہے کہ وہ..... دونوں طرف کے علماء کی کتابیں خالی الذہن ہو کر انصاف سے دیکھیں کسی کی طرفداری و حمایت کا خیال دل میں نہ لائیں کیونکہ اعتقاد کے بعد اس کی ہر بات اچھی معلوم ہوگی اور عیب نظر نہ آئے گا۔

اور مسلمان ہونے کی حیثیت سے خدا و آخرت کے خوف و مواخذہ کو بھی پیش نظر رکھنا چاہئے کہ معاملہ صرف یہاں کا نہیں آخرت میں خدا کے سامنے حق و ناحق کے قبول اور اس کی جا و بجا طرفداری کی جوابدہی اور فیصلہ ہوگا یَفْصِلُ بَيْنَكُمْ فِيمَا كُنْتُمْ فِيهِ تَخْتَلِفُونَ۔ اس کے بعد

انشاء اللہ تعالیٰ اگر طلب حق ہے تو بہت جلد آپ کے ذہن میں خود بخود حق واضح ہو جائے گا جب ایک کا حق پر ہونا معلوم ہو جائے تو بس اسی سے تعلق رکھو اور اسی سے دین کی باتیں اور خدا کا راستہ دریافت کرو، (صلا)

ان پڑھوں کے لئے یہ طریقہ تو پڑھے لکھے لوگوں کے واسطے تھا اور جو

بے پڑھے لکھے ہیں وہ یہ کریں کہ دونوں فرقہ کے ایک ایک مولوی کے پاس جا کر ایک ایک مہفتہ رہیں اور جو وقت ان کی فرصت کا

ہو اس میں ان کے پاس بیٹھیں اور ان کی باتیں سنیں اور دیکھیں
 کہ مسائل متفق علیہ ہیں ان کی پابندی کا کس کو زیادہ اہتمام ہے
 نیز یہ کہ کس کے پاس جا کر کیا اثر ہوتا ہے اگر کسی کے پاس جا کر آخرت
 کی طرف رغبت پیدا ہو عبادت الہی کا شوق بڑھے اور خدا کی نافرمانی
 سے دل میں خوف و نفرت ہو اور اس کے پاس پہنچنے والوں کی زیادہ
 تر حالت اچھی ہو تو بس اس کو اختیار کر لیں اس سے ہر بات پوچھا
 کریں اور اس کی صحبت میں گاہے گاہے آیا جایا کریں۔
 اور یہ طریقہ پڑھے لکھے لوگوں کے لئے بھی مفید ہے محض کتابوں
 کے مطالعہ سے کسی عالم کی اصل حالت معلوم نہیں ہوتی جیسی پاس
 پہنچنے سے معلوم ہوتی ہے (صفحہ ۶۳)

ہا! امت کا مشکل ہی سے کوئی مرض ہو گا جس کی حکیم الامت کے ہاتھوں
 حاذقانہ تشخیص کے ساتھ حق تعالیٰ نے تیر بہدف نسخہ تجویز نہ کر دیا ہو۔ لیکن
 جب اپنے کو مریض ہی نہ جانے بلکہ مرض ہی کو عین صحت، تو اس کا علاج کس سے
 علماء کے باہمی اختلاف کو بھی نفس پرستوں نے حق سے گریز کا کیسا بہانہ بنا رکھا ہے
 اور بظاہر معلوم بھی ایک معقول عذر ہوتا ہے کہ ہر شخص خود تو عالم و محقق نہیں بن سکتا
 اور علماء میں خود بہترے مسائل میں اختلاف ہے ہم کس کی مانیں کس کی نہ مانیں لہذا
 آسان راہ یہ ہے کہ سب کو چھوڑ دیں یا ترقی کر کے اس عذر سے دین و مذہب کو خیر باد
 کہہ دیں۔ لیکن حکیم الامت کی حاذقانہ تشخیص آپ نے دیکھی کہ اولاً تو ہمارا یہ بظاہر معقول
 عذر ہی سر سے نامعقول اور تار عنکبوت ہے۔

دین کے معاملہ میں سب کے برابر مرض اس لئے کہ دین جیسا معاملہ جس کا اصل

تعلق آخرت جیسی ابدی زندگی کے بناؤ بگاڑ سے ہے اس کی اہمیت و وقعت ہمارے دل میں اگر اتنی بھی ہو جتنی دنیا کے کسی معمول معاملہ و مقدمہ و حیوانی مرض و بیماری کی، تو کیا ہم دکلاء و اطباء کے کسی باہمی اختلاف کی وجہ مالی نفع و ضرر یا جسمانی صحت و مرض سے بے پرواہی برت سکتے ہیں، دین کے معاملہ میں ہمارا سب سے بڑا مرض یہی دینی بے پرواہی و غفلت ہے دوسرے لفظوں میں مطلب یہ ہوا کہ دینی مسائل و معاملات میں ہمارے اندر حق بات معلوم کرنے کی سچی تڑپ یا طلب ہی نہیں اور بے طلب تشنگی جیسے ہم دنیا کی چیزوں میں رسد و تشفی کی توقع نہیں رکھتے تو پھر دین ہی میں کیوں یہ امید یا ضد ہے کہ وہ زبردستی ہماری حلق میں ٹھونس دیا جائے گا۔ اَمَلَزْ مُكْمُوْهًا وَاَنْتُمْ لَهَا حَا رِهُوْتَہ

ورنہ جو لوگ خدا کی راہ میں سعی و طلب کا حق ادا کرتے ہیں ان سے خود خدا کا کیا قطعی وعدہ ہے کہ ہم ان پر اپنی راہیں کھول کر رہیں گے وَالَّذِيْنَ جَاهَدُوْا فِیْنَا لَنَنْفِقَنَّ بِهُمْ سُبُلًا۔ بلکہ بخاری شریف کی مشہور صحیح حدیث میں تو یہاں تک ہے کہ اگر بندہ میری طرف ایک ہاتھ بڑھے تو میں اس کی طرف دو ہاتھ بڑھتا ہوں۔۔۔۔۔ وہ چل کر آئے تو میں دوڑ کر آتا ہوں۔

لیکن اگر بندہ بندہ ہو کر سر بھرا اور اکڑا ہے تو پھر خدا خدا ہے اور غنی عَنِ الْعَالَمِیْنَ ہے۔

یافت حق کی مقدم شرط طلب ہے اس لئے یافت حق کی مقدم شرط عالم و جاہل پڑھوں اور ان پڑھ سب کے لئے طلب حق ہے اس کے بعد پڑھوں ان پڑھوں دونوں کے لئے وقت کے مجدد حکیم نے جو تجویز فرمادی ہے وہ انشاء اللہ بالکل کافی ہوگی، بلکہ بے پڑھوں کی طرح پڑھے لکھے لوگوں کے لئے بھی زیادہ

اطمینان کی صورت یہی ہوگی کہ فریقین کے علماء کی خالی کتابیں پڑھنے کے علاوہ ان کے کم از کم ایک ایک اچھے مشہور عالم کے پاس چند دن رہ کر ان کے رنگ و صنگ کو ضرور دیکھیں اس سے انشاء اللہ ان کے علم و عمل دونوں کا اندازہ بہتر ہوگا دین داری اور دکانداری میں تمیز معمولی سمجھ کا آدمی بھی کر لے گا۔ اس کے باوجود اگر خدا خواستہ دھوکا کھا گیا جس کا احتمال کم ہے تو عند اللہ معذور ہوگا دین کی بڑی نعمت و مہولت یہی ہے کہ اپنی والی کو شمش و تدبیر یا وسعت و استطاعت سے زیادہ تکلیف کسی معاملہ میں نہیں دیتا۔

نفس و نفسانیت پہنچنے کی صورت

یہ تو علمائے دین کے باہمی اختلاف کی صورت میں غیر علماء کی اس عملی دشواری کا بے خطر آسان حل تھا کہ وہ اختلاف کرنے والوں میں سے عملاً کس کی پیروی کریں، اسی سلسلہ میں ذرا تفصیل کے ساتھ فتنہ و فساد کی اس جڑ کو کاٹا گیا ہے جو اختلاف کو مخالفت و عداوت تک پہنچا دیتی ہے اور اختلاف رائے کو اپنے حدود میں رہنے نہیں دیتی ہر فرد و فریق دوسرے فرد و فریق کی دشمنی و بیخ کنی، سب و شتم، لعن و طعن پر اتر آتا ہے جو خود اس بات کی دلیل ہوتی ہے کہ ایسے اختلافات کی بناء حق ہوئی و حق پسندی نہیں بلکہ نفس و نفسانیت ہوتی ہے اس نفسانیت و عداوت سے بچنے و بچانے کی صورت یہ ہے کہ اتباع تو اس عالم یا فریق کی کی جائے جس کا مذکورہ بالا تدبیر سے برسر حق ہونا معلوم ہو گیا۔

بڑے کو بے ضرورت برا مت کہو

مگر بڑا دوسرے فریق کو بھی نہ کہا جائے
کسی کو برا کہنے سے تمہارا کیا بھلا ہوگا..... دیکھو اگر کوئی شخص کسی

حسین پر عاشق ہو جائے تو وہ دوسرے حسینیوں کو کیا (بد صورتوں کو بھی) گالیاں نہیں دیتا پھرتا۔ بس یہ کہتا ہے کہ گو کوئی اور بھی حسین ہو میں تو اپنے محبوب کا عاشق ہوں،

دل آرا مے کہ داری دل درویش دگر چشم از ہمہ فسر د بند
کوئی بُرا بھی ہو تو تم اس کو بر امت کہو.... اگر دوسرا تم کو بُرا کہے جب
بھی تم اسے کچھ نہ کہو، ذوق نے خوب کہا ہے سہ
تو بھلا ہے تو بُرا ہو نہیں سکتا ذوق۔ ہے بُرا وہی کہ جو تجھ کو بُرا جانتا
اور اگر تو ہی بُرا ہے تو وہ سچ کہتا ہے۔ پھر بُرا کہنے سے اس کیوں بُرا مانتا

یزید کو بُرا کہنا کاتبور میں کسی نے حضرت حکیم الامتؒ سے پوچھا کہ یزید کو بُرا کہنا جائز ہے یا نہیں؟ جواب دین و امت کے مجدد حکیم نے کیسا عجیب حکیمانہ دیا جو وہی دے سکتا ہے جس کی نظر دین کی اس روح پر ہو کہ دنیا کے ہر معاملہ کو آخرت کی نظر سے دیکھے، فرمایا

ہاں جائز ہے اگر یہ اطمینان ہو کہ تم اس سے اچھی حالت میں مر گے
اور ظاہر ہے کہ مرنے سے پہلے یہ اطمینان ہو ہی نہیں سکتا پس اپنا انجام
دیکھنے سے پہلے اس کو بُرا نہ کہنا چاہئے کہیں ایسا نہ ہو کہ یزید ہی ہم پر
ملامت کرے کہ تم مجھے کس منہ سے کہتے تھے خدا اپنی حالت تو دیکھو
ورنہ زندگی میں تو آدمی کی پستی و بلندی، پاکی و ناپاکی کا یہ عالم رہتا ہے کہ وہ
گہ رشک برد فرشتہ بر پاکی ما گہ خندہ زند دیوزہ ناپاکی ما
ایمان چو سلامت بہ لب گوہ بریم احسنت بر این جستی و چالاکی ما

اعتبار پس خاتمہ کا ہے اس لئے اعتبار تو بس خاتمہ کا ہے اور خاتمہ

کا حال خاتمہ سے پہلے کس کو معلوم، لہذا ارشاد ہے کہ میاں اپنی خیر مناویہ حکیمانہ جواب تھا، آگے ایک عارفانہ جواب بھی سن لیں۔

عارفانہ بات یاد رکھو کسی کو بڑا بھلا وہی کہے گا جسے کوئی کام نہ ہو اور جو کام میں لگا ہوتا ہے اس کو دوسروں کو بڑا بھلا کہنے کی فرصت ہی نہیں ملتی شیخ سعدی نے لکھا ہے کہ ایک حکیم نے (نام کے) کسی درویش کو کسی آدمی سے لڑتے دیکھا اور یہ فیصلہ کیا

چہ خوش گفت بہلول فرخندہ نو چو بگذشت بر عارف جنگ جو
گر ای مدعی دوست بشناختہ بہ پیکار دشمن نہ پرداختہ
یعنی اگر اس درویش کو خدا کی معرفت حاصل ہوتی تو اسے لڑنے کی فرصت کہاں ہوتی۔ دیکھو اگر ہم اپنے کسی مجازی محبوب (چہ جائیکہ حقیقی محبوب) کو دیکھ لیں تو اس وقت اس کی صورت دیکھنے اور خدمت کرنے میں مشغول ہوں گے یا لوگوں سے کشم کشا میں فرض محقق کا پتہ لگانے کے بعد اتباع تو اس کا کرد مگر برا دوسروں کو بھی نہ کہو (صفحہ ۶۲)

اختلاف کی اصل جڑ یہ گفتگو بجائے خود نہایت مفید اور کام کی

ہونے کے باوجود بظاہر مال و معاش کے مسئلہ سے بہت دور جا پڑی لیکن غور کیجئے تو زیادہ دور نہیں کیونکہ مال و معاش کی محبت و طلب حدود سے نکل کر جب مرض کی صورت اختیار کر لیتی ہے تو علماء و جہلا مولوی و مسٹر سب کے بہتیرے اختلافات اسی سے یعنی وہی روٹی اور پیٹ ہی کے سوال سے پیدا ہوتے ہیں

اور حب مال ہی سے (یہ اختلافات اتنے بڑھ جاتے ہیں کہ) بعض لوگ دوسروں کی آبروریزی کے درپے ہو جاتے ہیں..... اور اس (محبت مال ہی کی) وجہ سے ہمارے دلوں میں خدا کی محبت نہیں پیدا ہوتی (۱۲)

دین کے اختلافات فساد کا باعث نہیں ہوتے مسائل دین

اور علماء دین میں اختلافات کی نوعیت و حقیقت کی پوری پوری مجددانہ حکیمانہ تحقیق و تفصیل تو الحمد للہ تجدید تعلیم و تبلیغ میں ہو چکی۔ لیکن اوپر کے ضمنی و اجمالے اشارات وارشادات اتنا یہاں بھی سمجھ میں آگیا ہوگا کہ دین جس کی حقیقت خدا و معاد پر نظر کھنا ہے وہ اپنی ساخت و مزاج ہی میں ایسا واقع ہوا ہے کہ اس کے اختلافات ہمارے دنیوی و معاشی اختلافات کی طرح فتنہ و فساد تک کبھی نہیں پہنچ سکتے۔ باقی اگر کوئی فرد یا فرقہ خود دین ہی کو دنیا کی تجارت بنالے تو یہ دین عین بے دینی ہوتا ہے اور اس کے اٹھائے ہوئے اختلافات و فسادات دین کے نہیں عین بے دینی کا نتیجہ ہوتے ہیں جو خود دین کی نظر میں دین نہیں دین کے دوکانداری ہے۔ یَشْتَرُونَ بِآيَاتِ اللَّهِ ثَمَنًا قَلِيلًا

بڑا مغالطہ یہی ہے کہ دین کو بدنام کرنے والوں نے دانستریا نادانستہ دین فروشوں کو دین کا نمائندہ قرار دے لیا یا مشہور کر دیا ہے سو ایسے بدنام کنندہ نیکو نامے چند، خود دنیا کے کسی علم و فن یا تعلیم و مسلک میں نہیں پائے جاتے اور کیا ان کا ذمہ دار کسی درجہ میں بھی خود اس علم و فن یا تعلیم و مسلک کو ٹھہرایا جاسکتا

لادینی اختلافات کے فسادات تاہم دین کے ان دین فروش

نمائندوں نے بھی اپنے باہمی اختلافات و مناقشات سے روزمرہ کی زندگی کو

اس طرح شور و شر اور بد امنی کا ڈنگل نہیں بتاتے رہتے جس طرح ہمارے جدید
لا دینی دور کی آئے دن کی لادینی نزاعات و اختلافات کی کشتیاں اور آوڑیں
بالکل تازہ مثال لیجئے۔

مہینوں سے ہمارے صوبہ (یوپی) کی مختلف یونیورسٹیوں کے طلباء اور منتظمین
کے درمیان محض یونین یا طلباء کی انجمن کے بعض اختلافات کا اکھاڑ کھلا ہوا ہے
ان میں سب سے آگے صوبہ کے سب سے امن پسند شہر اور راجدھانی لکھنؤ کی ممتاز یونیورسٹی
ہے جو دوہینے کے قریب اس میدان داری کی بدولت بندہ کرا ب خدا خدا کر کے جو کھلی
توہین ان سطروں کے دوران تحریر میں تین دن سے اس طرح کی خبریں موگھوٹے
عنوانات سے اخباروں میں نکل رہی ہیں کہ

یونیورسٹی یونین پر پولیس کا دھاوا۔ سو طلباء گرفتار۔ پتھر اڈے سے
چالیں طالب علم اور چھ پولیس والے زخمی۔ یونین کی عمارت زبردستی
خالی کرائی گئی۔ بھوک ہڑتالی طلباء اسپتال پہنچا دئے گئے۔
آگے اور کیا کیا ہوا اور ہو رہا ہے

ڈاک خانے لوٹے گئے۔ بس جلانی گئیں۔ ٹیلیفون کے تار کاٹ
کاٹ کر سینکڑوں ٹیلیفون بیکار کر دیئے گئے۔ سڑکوں کی بجلی کے
بلب توڑ توڑ کر شہر بھر میں اندھیرا اور اندھیرا راج رہا، پولیس نے
آتش بازی کی جس سے بے گناہ راہ گیر تک زخمی ہو گئے، مار کٹے والا مرا
خوابچہ والا مرا۔ میڈیکل کالج کے ایک طالب علم کے دماغ میں گولی
پیوست ہو گئی (بالآخر وہ بھی جاں بردہ ہوا) یونیورسٹی اور حکومت کے
اعلیٰ سے اعلیٰ عہدہ داروں کی آرٹھی (جنازہ) نکالی اور جلانی گئی۔

پہلے دفعہ ۱۴۴ نافذ ہوئی اس سے بھی امن قائم نہ ہو سکا تو پورے ۶۰ گھنٹے قریب

قریب دن رات کو کر فو نافذ رہا۔ سیکڑوں آدمی گرفتار ہو کر جیل میں بھرتے گئے۔
سارے شہر میں دیرانی چھائی ہوئی ہے

یاد رہے جس اختلاف نے یہ آگ لگائی وہ عوام و جہلا کا نہیں، جدید لادینی
تعلیم و تہذیب کی اونچی سے اونچی تعلیم گاہ کے ایک مسئلہ و معاملہ میں، خود اس کے اعلیٰ
سے اعلیٰ تعلیم پانے والوں اور ان سے بھی بڑھ کر ولایت تک کے اعلیٰ سے اعلیٰ تعلیم
یافتوں — یعنی یونیورسٹی کے اعلیٰ سے اعلیٰ عہدہ داروں — کا مابینی اختلاف ہے

غریب و قیادوسی مولویوں ملائوں یا ان کے مدرسوں کے طلباء و اساتذہ اور
منتظین نے اپنے باہمی اختلافات چکانے کے لئے یہ تازہ تازہ ماڈرن تجربات
خواب میں بھی کیوں کئے ہوں گے اور اب دینی و عربی مدرسوں میں بھی جو اس
طرح کی کشمکش کی خیر کبھی کبھی سننے میں آجاتی ہیں وہ تمام تر اسی ماڈرن تعلیم
گاہوں اور تعلیم والوں کا فیض اور تعدیہ ہوتی ہیں۔ پھر ان تعلیم گاہوں سے باہر جو
طرح طرح نو پیداقومی و سیاسی و معاشرتی و معاشی اختلافات کے فساد انگیز و
خون ریز ہنگاموں کی ہر روز خبریں کم و بیش ہر ملک مختلف گوشوں سے اخباروں
میں آتی رہتی ہیں کیا وہ اسی ماڈرن لادینی تعلیم کی برکات کے سوا کچھ اور ہوتی ہیں
ہاں! بس لادینی تعلیم کے لادینی پروپیگنڈہ کا جہلا ہو کہ
ہم آہ بھی کرتے ہیں تو ہو جاتے ہیں بدنام۔

وہ قتل بھی کرتے ہیں تو چرچا نہیں ہوتا
ہماری حضرات علماء بھی اس لادینی پروپیگنڈہ کے زہر سے اتنا متاثر ہو چکے ہیں
کہ دین کی سیدھی سادھی راہوں کو چھوڑ کر لادینی اختلافات کی فتنہ پرور طرہی
راہوں میں نہ صرف عملاً مبتلا ہوتے رہتے ہیں بلکہ کہینے تان کر کتاب و سنت سے
ان کی تائید و تحسین فرمانے لگے ہیں۔

علماء کا ڈائریکٹ ایکشن ابھی چند ہی مہینے پہلے پاکستان میں قادیانی دشمن تحریک کے سلسلہ میں نام نہاد راست اقدام (ڈائریکٹ ایکشن) کیسا غلط اقدام تھا جان و مال کی کتنی بربادی اور خونریزی، کم و بیش ہر مسلک کے تھکنے علماء اس میں شریک گرفتار اور قید ہوئے اب مقدمات چل رہے ہیں ان میں الگ ان کی رسوائیوں کے ساتھ ساتھ لازمًا دین کی بھی رسوائی ہو رہی ہے عدالت کے سامنے بعضوں کے بیانات متضاد و مضحک آ رہے ہیں

ان کا حقیقی ڈائریکٹ ایکشن حضرات علماء کا تو آج سارے اسلامی اور غیر اسلامی ملکوں میں سیدھا کام (ڈائریکٹ ایکشن) سب سے پہلے پر امن اصلاحی و تبلیغی جدوجہد سے نام کے مسلمانوں کو کام کا مسلمان بنانا ہے نہ صرف نماز روزہ یا عبادات اور حقوق اللہ کے اعتبار سے بلکہ اس سے بھی بڑھ کر اخلاق و عادات، معاملات اور معاشرت یا حقوق عباد کے اعتبار سے مسلمان بنانا صد فی صد یہی کہ یہ عملاً نہ کبھی ہوا ہے نہ ہوگا لیکن جدوجہد صد فی صد کی ہی ہونی چاہئے۔ تب جا کر کسی معتدبہ درجہ میں کوئی ایسا موثر اسلامی معاشرہ یا سوسائٹی پیدا ہوگی کہ پھر اسی سے بیرونی جہاد و مدافعت کے لئے سپاہی بھی ملیں گے اور اندرونی تحریکات کو اسلامی نہج پر چلانے والے رضا کار بھی۔ اور پھر کسی مصلحت وقت سے راست اقدام وغیرہ کے کسی نئے طریقہ کو بھی اختیار کرنے کی اگر ضرورت ہوئی تو اسلامی روح کے ساتھ علماء و عوام سب اس کو استعمال و اختیار کر سکیں گے اور کرنا کہیں جائز یا مستحب اور کہیں واجب ہوگا ابھی تو ان تحریکوں میں حصہ لینے والے عام مسلمان ہی نہیں

لہن کے رہنا اور لیڈر بلکہ خود بہتیرے علماء تک اسلام کا نعرہ لگانے کے ساتھ ساتھ ہی اسلام کے حدود و قیود کو قدم قدم پر توڑتے اور پامال کرتے ہیں جس سے اسلام کا نام ملبدہ ہوتے کے بجائے بدنام ہوتا ہے اور دین کے دشمنوں کے لئے ملازم پرستہزرا کا مواد فراہم ہوتا ہے۔ بات میں بات نکل آتی، تاہم غور کیا جاتے تو جڑ اکثر اخلاقی و فسادات کی — خواہ پرانے مولویوں کے ہوں یا نئے مسٹروں کے — غیر معادی معاشیات یا پیٹ ہی ہے خصوصاً آج کل، پہلے اگر کسی بھلے آدمی کو کہہ دیا جاتا کہ وہ پیٹ ہی پیٹ ہے تو اس کو گالی سے کم اپنے حق میں نہ جانتا۔ لیکن اب تو ایک طرف سے اعلیٰ سے اعلیٰ تعلیم گاہوں اور یونیورسٹیوں کے اندر علانیہ یہ فلسفہ پڑھایا جاتا ہے کہ انسان اور انسانی زندگی کے سارے مسائل و مشاغل کا پورا صرف پیٹ اور روٹی یا معاش اور معاشیات ہے تو دوسری طرف عملی زندگی و سیاست میں اس فلسفہ کی موہن و منکر تمام حکومتیں اپنی رعایا اور شہریوں کو جو عملی سبق سے زیادہ پڑھاتی اور رٹاتی اور اپنے سارے اصلاحی و تعمیری منصوبوں اور تجویزوں کے جو اغراض و مقاصد بتاتی رہتی ہیں کم و بیش سب کی تان روٹی اور پیٹ یا مادی و معاشی زندگی ہی کی سرگرمیوں پر ٹوٹتی ہے۔

بڑی اہم معاشی تجدید بہر حال یہ تو درمیان میں ایک ضروری استطرادی بات کی کچھ تفصیل آگئی، اصل گفتگو اتفاق کے ذیل میں محدود وقت کی ایک بڑی اہم اصلاحی تجدید حفاظت مال کی چل رہی تھی ماحصل اس کا یہ تھا کہ گواہ اسلامی و قرآنی معاشیات میں کسب مال کے بجائے زیادہ تعلیم و ترغیب اتفاق مال کی ہے لیکن اس اتفاق کا مطلب جس طرح معاشی میں خرچ کرنا نہیں اسی طرح مباحات میں بھی روپیہ اڑانا یا اسراف اور فضول خرچی سے کام لینا قرآن و اسلام کی معاشی تعلیم کے قطعاً

منافی ہے اور اسراف کا یہ مرض جو بہت سے ایسے دینداروں تک میں پایا جاتا ہے جو مال و معاش کے کسب و حصول میں حرام و حلال جائز و ناجائز کی احتیاط کرتے ہیں اس کا بڑا منشاء اپنے مکسوب یا کمائے ہوئے مال کو خود اپنا سمجھ بیٹھنے کی غلطی اور غلط فہمی ہوتی ہے حالانکہ ہمارے پاس ہماری حلال کمائے ہوئی بھی جو کچھ ہے وہ بھی دراصل ملک اللہ تعالیٰ ہی کی ہے جیسے غلام کی کمائی آقا کی ہوتی ہے جب ہم خود ہی اپنے نہیں تو ہماری کوئی چیز کیسے اپنی ہوگی۔

بس دو باتیں قابل لحاظ ہیں ہم اور ہمارے پاس جو کچھ بھی ہے ایمانی و اسلامی تعلیمات کی رو سے سب کے حقیقی مالک صرف اللہ تعالیٰ ہیں ہماری حیثیت محض امین کی ہے ہمارا کام فقط اصل مالک کی مرضی یا احکام شریعت کے مطابق اس امانت کو خرچ کرنا ہے کتاب و سنت کی رو سے جو انفاق اسلامی معاشیات کی جان ہے اس کی نوعیت تمام تر یہی ہے کہ ہم اپنی کمائی کی کوئی پائی بھی خدا کی مرضی یا شریعت کی اجازت کے بغیر خرچ نہ کریں، اسلام کی انفاقی معاشیات کی اس حقیقت و نوعیت کے سمجھنے میں علماء و صلحاء تک سے عملاً جو غلطی اور غلط فہمی ہوئی ہے اسباب الفتنہ ہی میں ایک موقع پر اس کو مختصراً لیکن نہایت وضاحت کے ساتھ دور فرمایا گیا ہے کہ

بس دو باتیں قابل لحاظ ہیں ایک یہ کہ آمد قاعدہ کے موافق ہو دوسرے یہ کہ خرچ قاعدہ کے موافق ہو بعض لوگ آمد میں تو احتیاط کرتے ہیں (کہ سود، رشوت، دغا بازی وغیرہ سے پرہیز کرتے ہیں) مگر خرچ میں اس کی رعایت نہیں کرتے بس یوں سمجھتے ہیں کہ ہمارا مال ہے جس طرح چاہیں خرچ کریں۔

مال ہمارا نہیں اسلام کی انفاقی معاشیات یا خرچ کے معاملات میں سب اہم واقعہ بات یہی یاد اور مد نظر رکھنے کی ہے کہ ہماری کمائی بھی ہماری نہیں کہ اس کو جس طرح چاہیں خرچ کریں

جب تم خود ہی اپنے نہیں بلکہ خدا کے ہو تو پھر تمہارا مال کدھر تمہارا ہوا
تم محض امین ہو اور مال تمہارے ہاتھ میں امانت ہے اور امانت میں
خیانت کرنا جرم ہے لہذا مال میں تم مرضی حق (یعنی احکام شریعت)
کے خلاف کسی تصرف کے مجاز نہیں۔ (صفحہ ۶۵)

اس امانتی حقیقت کو نہ صرف قرآن مجید میں اس کی عنوان بار بار دہرایا گیا ہے
کہ زمین و آسمان میں جو کچھ بھی ہے سب اللہ ہی کا ہے وہی اس کا مالک حقیقی ہے
لِلّٰهِ مَا فِي السَّمٰوٰتِ وَالْاَرْضِ۔ بلکہ خود انفاق کی ترغیب و تحریم کی آیات
و احکام میں بھی مال و معاش یا رزق کی ملک و عطا کی نسبت خود اپنی ہی طرف
فرما کر ہم کو خرچ کرنے پر ابھارا اور اس کا حکم دیا ہے يٰۤاَيُّهَا الَّذِيْنَ اٰمَنُوْا
اَنْفِقُوْا مِمَّا رَزَقْنَاكُمْ۔ نفس رزق کے علاوہ رزق کی کمی و زیادتی تنگی
و فراخی یا بسط و قدر کے بارے میں بھی بکثرت اور صبر کے ساتھ فرمایا کہ ”اللہ ہی
جس کو چاہتا ہے زیادہ دیتا ہے جس کو چاہتا ہے کم دیتا ہے

فرد و جماعت و قوم و حکومت کوئی ملک و مال کی مالک نہیں

غرض اسلامی معاشیات کی سوسے مال و معاش اور اس کے کسب و حصول
کے ذرائع و وسائل کا مالک نہ فرد ہے نہ جماعت یا قوم و حکومت، سب کا مالک
حقیقی یا کلیہ اللہ تعالیٰ ہے انسان کو محض امین یا عارضی و مجازی طور پر کوئی و شرعی
مصلحتوں سے مالک و متصرف بنا دیا ہے تو اس سے حقیقی ملکیت یا من مانے تصرفات

کے حقوق اس کو کیسے حاصل ہو جا سکتے ہیں اسباب الفتنہ کی طرح اسباب الغفلۃ کے سلسلہ میں بھی اتفاق یا مالی تصرفات کی نسبت یہی ارشاد ہے کہ :-

سب کچھ حق تعالیٰ ہی کا ہے انسان یہ سمجھتا ہے کہ مال ہمارا

ہے جہاں چاہیں اڑائیں۔ مگر یہ غلطی ہے انسان کے پاس جو کچھ بھی ہے

حق تعالیٰ کا ہے جس میں وہ محض امین ہے کہ جہاں خدا کی اجازت ہو وہاں

صرف کرنے کا اختیار ہے اور جہاں ممانعت ہو وہاں اس کو سرگزشت صرف

کرنے کا کوئی اختیار نہیں ہے (صفحہ ۱۷)

اگے شادی بیاہ کے مصارف کی مثال سے معاصی و مباحات دونوں میں

اس عدم اختیار کی کچھ تفصیل

کہ بعض جگہ تو خرچ کرنا گناہ بھی ہے جیسے ناچ رنگ میں اور تفاخر

کی رسموں میں مگر بہت لوگ یہ سمجھتے ہیں کہ کمانے میں تو (حلال و حرام

کی) احتیاط کی ضرورت ہے لیکن خرچ کرنے میں کیا ضرورت ہے

اس خیال کا منشاء یہی ہے، تو انسان صرف کرنے میں اپنے کو خود مختار

سمجھتا ہے جس کا غلط ہونا ابھی ابھی معلوم ہو چکا (صفحہ ۱۷)

علماء و مشائخ تک مبتلا بعض لوگ ناچ رنگ کے کھلے ہوئے معاصی

سے تو احتراز کرتے ہیں لیکن فخر و مباہات کی رسموں میں صرف کرنے میں ان کو بھی

پاک نہیں ہوتا جن سے غرض صرف یہی ہوتی ہے کہ نام ہو اور اس میں بہت

علماء و مشائخ تک اتنے مبتلا ہیں کہ ایک اچھے عالم اور بڑے مشہور عالم و شیخ کے پوتے

نے اپنی صاحبزادی سلمہا کے نکاح میں راقم ہذا کو مدعو فرمایا تھا چھوٹی چھوٹی باتیں تو

بہت سی ان کی شان کے خلاف نظر آئیں لیکن نام و نمود کا مظاہرہ سب سے بڑھ کر
جہیز کی نمائش میں کیا گیا تھا ایک بڑے چوتھرہ پر جہیز کا سارا سامان ایک ایک چیز
کو خوب پھیلا کر چن دیا گیا تھا تاکہ آنے جانے والے بے تکلف اس کی دید اور داد
کا حق ادا کر سکیں۔

گو صاحب تقریب میرے مخدوم اور مخدوم زادہ مگر تاہم بڑے بے تکلف
دوست تھے میں نے عرض بھی کیا کہ یہ نمائش آپ کے علم و صلاح کو اور بھی زیب
ہے دیتی مگر ان کے نزدیک یہ کچھ زیادہ لائق التفات بات نہ تھی، خود اس نا لائق
کو اپنی شرکت پر تاسف ہوا۔ غرض عوام نہیں بہت سے علما و مشائخ
دستار و مقعدا بھی رسوم میں روپیہ صرف کرنے کو برا نہیں سمجھتے
اور کہتے ہیں کہ اس میں حرج کیا میں کہتا ہوں کہ جناب ذرا اس غرض
کو تو دیکھئے نیت پر تو نظر کیجئے کہ (اس طرح کی باتوں یا دھوم دھام
میں نیت کیا ہوتی ہے صرف تفاخوریارہی کی تو ہوتی ہے کہ ہمارا نام
ہو، لوگ کہیں کہ بڑا حوصلہ کا آدمی ہے اور جب نیت یہ ہے تو بتلاتے
کہ یہ افعال کہاں جائز ہے۔

مگر لوگوں نے مباحات میں اتنی وسعت سمجھ رکھی ہے کہ گویا ان میں بڑی مہلی نیت
تک پر کوئی مواخذہ نہ ہو گا نہ اسراف اور فضول خرچیوں کی ان میں کوئی حد بندی ہے

مباحات کا قاعدہ حالانکہ مباحات کا قاعدہ یہ ہے کہ وہ فی نفسہ

جائز ہیں لیکن اگر ان کو بری نیت سے کہا جائے تو ناجائز ہو جاتے
ہیں مگر افسوس کہ اب تک تو یہ بات بھی لوگوں کی سمجھ میں نہیں
آئی کہ نام و نمود کا قصد کرنا کوئی برا کام ہے اس میں گفتگو اور بحث

کی جاتی ہے جس کی وجہ یہ ہے کہ لوگوں کو علم دین کی خبر نہیں حدیث
و قرآن پڑھتے نہیں۔ (صفحہ ۹)

جو پڑھتے بھی ہیں سمجھتے نہیں بیشک بہت سے لوگ بے خبر بھی

ہیں لیکن کیا کہا جائے کہ علم دین کے اچھے اچھے خبرداروں ہی کو نہیں دن رات
قرآن و حدیث پڑھنے پڑھانے والوں، دینی مسائل و مباحث پر بڑی بڑی کتابیں
لکھنے والوں تک کو اس آفت میں گرفتار ہی نہیں بلکہ قرآن و حدیث کا نام لے
لے کر زور شور سے اس کی تائید کرتے دیکھا، بس یہی ہو سکتا ہے جیسا کہ خود آگے
حضرت ۳ فرماتے ہیں کہ جو پڑھتے ہیں وہ اکثر سمجھتے نہیں، بلکہ زیادہ سچ
یہ ہے کہ سمجھنا چاہتے نہیں۔

میں نہ سمجھوں تو ہبلا کیا کوئی سمجھائے مجھے
وزیر تو دین کی سمجھ رکھنے والے کے لئے بالکل معمولی سمجھ کی بات ہے کہ
اخلاص جس کا ہر چھوٹے بڑے عمل میں مطالبہ ہے اس کی حقیقت ہی یہ ہے
کہ اللہ تعالیٰ کی رضا یا شریعت کی اتباع کے سوا نام و نمود، فخر و نمائش وغیرہ کی
کوئی بھی اور نیت رکھنا گناہ کیا محتقین عارفین کی نظر میں تو ایک گونہ شرک ہے
گو خفی سہی، لباس کا معاملہ بظاہر کیسا معمولی اور مباح معاملہ ہے لیکن

شہرت کا لباس حدیث کو دیکھتے کہ جناب رسول اللہ صلی اللہ علیہ وسلم

فرماتے ہیں من لبس ثوب الشهرة البسہ اللہ ثوب الذل لایوم
القیامۃ یعنی جو کوئی شہرت اور نام کے لئے کپڑا پہنے گا اللہ تعالیٰ اس کو قیامت
کے دن ذلت کا لباس پہنائے گا۔ حالانکہ کپڑے میں کچھ زیادہ خرچ بھی نہیں ہوتا

مگر شہرت کیلئے اتنا خرچ کرنا بھی جائز نہیں پھر جہاں اس نام و شہرت کی غرض کیلئے ہزاروں روپیہ پر پانی پھیر جاتے وہ رسمیں کیسے جائز ہو سکتی ہیں۔۔۔ اس میں شک نہیں کہ ستر پوشی، موسمی ضرورت اور معمولی صفائی کے وجہ تک واقعی کپڑے میں کچھ زیادہ خرچ نہیں ہوتا، خود راقم ہذا کا تجربہ ہے کہ کھانے پینے سے بھی بہت کم پینے اور ڈھنسنے میں خرچ ہوتا ہے مگر کب؟ جبکہ واقعی و واجبی ضرورتوں پر اکتفا کیا جائے ورنہ اس لباس میں اگر قتل مت حرمہ زینۃ اللہ الہی اخروج لعبادہ کی جائز زیب و زینت سے تجاوز کر کے تعیش و منالشی میں آدمی پڑ جائے تو کھانے پینے سے کہیں زیادہ لباس خصوصاً عورتوں کا لباس و زیور ہی دیوالہ نکال دیتا ہے اور آج کل تو لباس کا کیا ذکر فیشن کی متوالی عورتیں لپ سٹک اور غازوں وغیرہ پر ہر ملک کرڈوں روپیہ پانی کی طرح بہا رہی ہیں ظاہر ہے کہ اس فیشن پرستی بلکہ فیشن بازی کا نمود و منالشی کے سوا اور مقصود ہی کیا ہوتا ہے خصوصاً جب اس بناؤ سنگار کا اہتمام باہر نکلتے یا سینما اور کلب جاتے وقت زیادہ ہوتا ہے، حضرت علیہ الرحمۃ نے تو پرانے فیشن کی پردہ میں رہنے والی عورتوں تک رنگ یہ لکھا ہے کہ جب وہ کسی تفریب یا محفل میں جمع ہوتی ہیں تو زیور و لباس ہی کا دیکھنا دکھلانا ان کا خاص مشغلہ ہوتا ہے۔ ہاتھ پاؤں کا زیور تو ہر ایک کو خود ہی نظر آ جاتا ہے اس کے دکھلانے میں زیادہ اہتمام کی ضرورت البتہ گلے اور کان کا زیور دوپٹہ کی وجہ سے چھپا ہوتا ہے تو اس کے لئے کبھی کھجلانے کے بہانہ دوپٹہ کو سر کا دیا جاتا ہے تاکہ سب دیکھ لیں کہ اس کے کانوں میں اتنے زیور ہیں اور گلے میں اتنے صلا

دعوتِ زنا

فوق نمود کا یہ نسوانی فیشن بھی اب دنیاوی ہو چکا اب تو پردہ کی محفل سے زیادہ بے پردہ کلبوں کا نفر نسوں بلکہ بازاروں اور سڑکوں پر اور عورتوں سے زیادہ مردوں سے اپنے حسن و جمال، زیبائش و آرائش کی داد لینا مقصود ہوتی ہے اور فخر و نمائش سے بھی بڑھ کر مردوں کو آنکھوں کی زناہ کی علامت دعوت ہوتی ہے

حرام میں شرکت بھی حرام

اسلامی تعلیمات و معاشیات کی رو سے فخر و نمائش کی باتوں یا رسموں میں خود روپیہ برباد کرنا ہی حرام نہیں بلکہ ایسی چیزوں میں کسی طرح کی شرکت یا ہمت افزائی بھی قطعاً ناجائز اور معصیت ہے کیونکہ اس کے معصیت میں اعانت (اور ہمت افزائی) ہوتی ہے اگر لوگ (ایسی نام و نمود کی باتوں میں اور) رسموں میں شرکت نہ کریں تو کسی کو ان میں روپیہ برباد کرنے کا موقع ہی نہ ملے (صفحہ ۱۷)

ایسی دعوت میں شرکت ممنوع

موقع ملنا کیسا کوئی بھول کر بھی ایسی باتوں کے پاس نہ جائیگا آدمی روپیہ بیسیوں ہی خوشی سے تھوڑا ہی برباد کرتا، اس لئے اگر کسی سوسائٹی اور سماج میں ان خرافات سے اتنی بیزاری ہو کہ لوگ شریک ہونا تک پسند نہ کریں تو کون احمق روپیہ خرچ کر کے دوستوں عزیزوں کی الٹی بیزاری اور ناپسندیدگی کا سودا کرے گا یہ تو سب کیا ہی جاتا ہے شریک ہونے والوں کو دکھلانے اور ان سے داد حاصل کرنے کی غرض سے اسی بنا پر اسلام خود معصیت کے ارتکاب ہی کو نہیں اس میں کسی طرح کی شرکت و اعانت

یا ہمت افزائی کو بھی معصیت ہی قرار دیا ہے حدیث کہ ایسی دعوت اور کھانے
میک میں شرکت سے منع کیا گیا ہے جو زیادہ تر نمائش یا فخر و مباہات کے
لئے کی گئی ہو۔

ابوداؤد کی روایت ہے کہ نہی رسول اللہ صلی اللہ علیہ وسلم
عن طعام المبارکین ان یوکل یعنی رسول اللہ صلی اللہ علیہ
وسلم نے ایسے شخصوں کا کھانا کھانے سے بھی منع فرمایا جو باہم فخر کے
لئے کھلاتے ہوں

دعوت ولیمہ سنت ہے اس میں بھی اگر نیت اچھی نہ ہو یا نام و نحوہ کی آمیزش
ہو تو اسی حدیث کی بناء پر امام شعرائی نے ایسے ولیمہ میں بھی شرکت کو ناجائز کہا ہے
(رحمہ اللہ) — اس سلسلہ میں حضرت مجدد نے عورتوں کے خرچ کی بعض
ایسی ناجائز صورتوں کی اصلاح کی طرف توجہ دلائی ہے جو کم و بیش سب ہی
مسلمان گھروں میں و بار کی طرح پھیلی ہوئی ہے کہ

شوہر کے مال میں عورت کے عزیزوں کا کوئی حق نہیں بعض عورتیں

رقمیں جوڑ جوڑ کر خاوند سے چھپا کر اپنے گھروں کو بھلا کرتی ہیں کسی بہانہ
سے باپ کو دیدیا کسی بہانہ سے ماں کو دیدیا یہ سخت گناہ ہے
مرد کے مال میں عورت کے عزیزوں کا شرعاً کوئی حق نہیں اگر دینا ہے
تو مرد جو چھ کر دینا چاہئے خاوند جو مال عورت کو بالکل بطور ملک کے
جسے ڈالے اس میں سے بلا اجازت تو عورت کو صرف کرنا جائز ہے
اور جو مال اس کو ہبہ نہ کرے بلکہ گھر کے خرچ کے واسطے جسے یا جمع

رکھنے کے لئے۔ اس میں بلا اجازت صرف کرنا ہرگز جائز نہیں حتیٰ
کہ سائل کو بھی دینا جائز نہیں ہے (ص ۱۷۱)

غیر و خیرات تک کا حق نہیں بعض عورتیں غضب کرتی ہیں کہ کسی وعظ
وغیرہ سے جوش میں آکر بے سوچے سمجھے زیور تک چنڈہ میں دیدیتی ہیں۔ حالانکہ
ہو زیور خاوند نے محض پہننے کے لئے دیا ہو وہ چنڈہ میں دینا بدولت
خاوند کی اجازت کے جائز نہیں
اس سے بڑھ کر غضب یہ کہ
لینے والے بھی اس کی پرداہ نہیں کرتے بلکہ قصداً عورتوں میں وعظ
کہتے ہیں کہ زیور حاصل ہو۔

کوئی سفیر و واعظ اس طرح خاص کر عورتوں میں چنڈہ ہی کے لئے وعظ کیا کرتے تھے
ایک دن کسی عورت نے اپنے کان کی بالیاں سونے کی چنڈہ میں دیدیں
سفیر صاحب بڑے خوش ہوئے محفوری دیر میں خوشی کو گری ہو گئی.... خاوند
سفیر صاحب کے پاس آیا کہ آپ کو میری بیوی نے سونے کی بالیاں چنڈہ
میں دے دی ہیں وہ واپس کیجئے وہ اس کی ملک نہیں میری بیوی
اس نے بغیر میری اجازت کے دیا ہے، سیدھی اور معقول بات تھی

۱۔ ابھی حال ہی میں ایک دوست نے اپنی بڑی مددگار مصیبت لکھی اور مشورہ طلب کیا کہ نیشن کافی
نہیں ہوتی اور بیوی کو جو کچھ خرچ دیا جاتا ہے اس میں وہ اپنی ماں اور بھائی کو بھی بھرتی دیتی ہے میرے
بڑھاپے اور بیماری پر رحم نہیں کھاتیں۔ بس یہی حکم اور ضد ہے کہ جہاں سے بنے کماؤ اور لاؤ حالانکہ
یہ بیوی صاحبہ ماشاء اللہ خود حضرت تھانویؒ کی مریدہ ہیں

مگر سفیر صاحب کسی طرح واپس دینے کو تیار نہ تھے اور اس سے جھگڑنے لگے
 آخر وہ سفیر صاحب خود حضرتؑ کی خدمت میں حاضر ہوئے
 اور بڑا غصہ یہ کیا کہ میں تو سو روپیہ کی رسید کاٹ کر دے چکا ہوں اب اگر
 بالیاں واپس دوں تو مدرسہ والے روپیہ مجھ سے وصول کر لیں گے میں
 نے (حضرتؑ) نے کہا کہ اس کی تدبیر یہ کیجئے کہ اس رسید پر ان کے قلم
 سے لکھو لیجئے کہ ہم نے چندہ واپس لے لیا اور دو گواہیاں بھی کر لیجئے
 (التحقیل والتسہیل ص ۱۷۱)

اسی طرح کانپور کے ایک واقعہ کا ذکر فرمایا ہے کہ
 کسی کی بیوی نے مراد آبادی حقہ ایک مدرسہ میں (محض) عاریتہ
 دیدیا خاوند نے بید سختی کی، غرض جتنک اجازت صراحتہ نہ ہو یا ظن
 غالب نہ ہو اس وقت تک عورتوں کو چندہ میں کچھ نہ دینا چاہئے (ص ۱۷۱)
 خود حضرت کو اس معاملہ میں اتنی احتیاط تھی کہ :-

مستورات میں چندہ بلاقان کے لئے وعظ کہا تو یہ کہہ دیا کہ عورتوں سے
 زیورہ نہیں گئے اور اگر کوئی زیورہ لایا تو اس میں خوب کھود کر دیدی کہ
 یہ زیورہ تمہاری ملک ہے یا بیوی کی؟ اگر بیوی کی ہے تو اس نے خوشی
 سے دیا، یا تمہارے کہنے سے اور اگر اس نے دیا تو تمہاری بھی رائے
 ہے یا نہیں؟ جب اچھی طرح معلوم ہو جاتا کہ میاں بیوی دونوں کی
 رضامندی سے دیا جا رہا ہے اس وقت قبول کیا جاتا۔

دیکھا آپ نے کہ اتفاق اور وہ بھی خالص نیکی اور دین کے کاموں میں۔
 اس میں بھی حکیم الامت کی حکیمانہ تجدیدی و اصلاحی نظر کہاں کہاں جاتی اور امت
 کیسی کیسی مصلحتوں پر پڑتی ہے؟ آگے ایک بڑا گروہ عورتوں کو فضول خرچی سے بچانے

کایا ارشاد ہے کہ زیادہ مال ذریعہ پران کو قبضہ نہ دیا جائے پس ضرورت کے موافق
مختور اسار و پیہ ان کو دیدیا جایا کرے (صلہ)

مردوں کو تنبیہ زریور و لباس وغیرہ میں نمود و نمائش کی راہ سے عورتوں
میں فضول خرچی کا مرض جو پیدا ہو جاتا ہے اس کا ایک بڑا سبب ان کا آپس میں ملنا
جلنا ہوتا ہے کہ اس سے ایک دوسری کی ریس اور برابری، بلکہ سب سے بڑھ جائے
اور کسی حد پر نہ ٹھہرنے والی ہوس پیدا ہو جاتی ہے اس پر تنبیہ فرماتے ہیں کہ نہ
میں مردوں کو متنبہ کرتا ہوں کہ عورتوں کی فرمائشوں کا زیادہ تر سبب
ان کا باہم ملنا جلنا ہے جب یہ محفلوں میں جمع ہوتی ہیں تو ایک دوسرے
کو دیکھ کر حرص کرتی ہیں کہ کاش میرے پاس بھی فلاں کا سا زریور

اور کپڑا ہو، (صلہ)

اسی سلسلہ میں چارہ پالسنہ پانے والے ایک اچھے بڑے عہدیدار کا سبق آموز
واقعہ خود اپنے علم کا بیان فرماتے ہیں کہ بہ

ابتداء میں ان کی یہ حالت تھی کہ اپنی تنخواہ کا زیادہ حصہ اپنے غریب
عزیزوں پر صرف کرتے تھے بہت سے محتاجوں کی انہوں نے ماہوار
تنخواہیں مقرر کر رکھی تھیں اپنے اد پر بہت کم خرچ کرتے تھے گھر میں
کھانا پکانے والی تک نہ تھی بیوی اپنے ہاتھ سے سارا کام کرتی تھیں
نہ زریور تھا نہ بڑھیا کپڑے اپنے ہاتھ سے آٹا تک پس لیتی تھیں،
کیسا قابل رشک اسلامی فاطمی زندگی کا نمونہ تھا جب تک آدمی مال کو خود اپنی
ملک کی بجائے خدا کی امانت جان کر اور واجبی و ابھی ضرورتوں پر قناعت کر کے
ایسی سیدھی سادی زندگی نہ بسر کرے مالی ایشیا و قربانی یا غریبوں اور محتاجوں

پر اتفاق کی گنجائش ہی کہاں سے نکل سکتی ہے۔

آگے دیکھتے یہی بیوی صاحبہ دوسروں سے مل جل کر ان کی ریس میں کیا رنگ لاتی ہیں ان عہدہ دار کی بدلی سہارنپور ہوئی کر ایہ کامکان ایک سرشتہ دار صاحب کے پڑوس میں ملا۔ یہاں کچھ دن تو وہی پہلی سی سادہ زندگی اور اس کی برکت سے پہلے ہی کی طرح خیر و خیرات کے مصارف جاری رہے کچھ دن بعد سرشتہ دار صاحب کے گھر والوں نے اپنی نئی پڑوس سے ملنے کی خواہش ظاہر کی عہدہ دار صاحب نے پہلے تو ٹالا مگر بالآخر بھیجنا پڑا۔

یہاں آکر دیکھا کہ سرشتہ دار صاحب کی بیوی اور بچیاں سرسیر تک سونے کے زیورات میں لدی ہوئی ہیں اور گھر میں فرش و فرش ساز و سامان بھی بہت کچھ ہے کھانا پکانے والیاں ایک چھوڑ دوئیں تو کہہ ہیں اور بیوی صاحبہ کوئی کام اپنے ہاتھ سے نہیں کرتیں بس بیٹھی بیٹھی سب پر حکومت کرتی ہیں۔

اب تو آنکھیں کھلیں کہ تنخواہ تو سرشتہ دار صاحب کی میرے میاں کم ہے اور پھر ان کے ہاں ایسی رونق ہے اور میر میاں کی اتنی تنخواہ پھر بھی میرا پر نیستی برستی ہے۔

نتیجہ یہ ہوا کہ

وہاں سے آتے ہی میاں پر برسنا شروع کیا کہ تم مجھ کو بہت تنگ رکھتے ہو تم سے کم تنخواہ والوں کی بیویاں مجھ سے اچھی حالت میں ہیں اور میں ایسی مصیبت میں ہوں مجھ سے کھانا نہیں پکایا جائے گا نہ میں آٹا پیسوں کی پکانے والی نوکر کھواؤں اور مجھ کو بھی زیور و لباس عمدہ عمدہ بنا کر دو جیسا کہ سرشتہ دار صاحب کی بیوی کا ہے آخر بیچارے

مجبور ہوئے اور سب ہی کچھ کرنا پڑا۔ (صل)

شمع انجن بیوی جب ایک پرانی پردہ نشین چراغ خانہ بیوی کے ہاتھوں میاں کو اس طرح مجبور ہونا پڑا۔ تو نئی شمع انجن کلبوں ناچ گھروں میں جانے والی بازار میں گھومنے شاپنگ کرنے والی اور طرح طرح کے نسوانی زیب و زینت کے سامانوں سے بھری دوکانوں اور ہم جنسوں کو آراستہ پیراستہ دیکھنے والی بیگموں اور لیڈیوں پر بھلا کون صاحب بہادر اتنے بہادر ہیں کہ قابو پاسکیں خصوصاً جب ان کے اندر حجاب و حیات کی دینی و اخلاقی روح ناپید ہے اور خود ہی بیوی سے زیادہ غیروں کی نظر میں بیگم صاحبہ کے حسن و جمال کو دوبالا دیکھنا دکھانا چاہتے ہیں تو اسلامی ایتار و اتفاق کا اس مادرت غیر معادی معاشرت کے آس پاس بھی کیسے گذر ہو سکتا ہے در اں حالیکہ مذکورہ بالا سیدھے سچے مسلمان عمدہ دار کی سچی اسلامی معیشت و معاشرت اس بے دردی سے قربان ہوئی کہ بعد کو کسی موقع پر اللہ آباد میں حضرت علیؑ ملے تو کہنے لگے کہ جناب شیخ کامل (سرشتہ دار صاحب کی بیوی) کی تھوڑی دیر کی صحبت کا وہ اثر ہوا کہ میری سالہا سال کی صحبت کا اثر دم بھر میں زائل ہو گیا اب نہ وہ خیر خیرات رہی نہ صدقات رہے، ساری تنخواہ گھر ہی میں خرچ ہو جاتی ہے پھر بھی پورا نہیں پڑتا بس رات دن زیوروں کی فرمائش ہے اور کپڑوں برتنوں کا رونا ہے آج کل مکان بنانے کی فرمائش پوری کرنے میں مشغول ہوں۔

اسی لئے امت کے حکیم کی حکیمانہ رائے یہی تھی کہ عورتوں کو آپس میں (ضرورت سے زیادہ) ملنے نہ دیا کہ ایک خربوزہ سے دوسرا خربوزہ رنگ پکڑتا ہے عورتوں سے زیادہ عورتوں کے نام نہاد حقوق آزادی کی وکالت کرنے والے اور آپس میں

عورتوں کیا غیر مردوں تک سے اپنی بیویوں، بیٹیوں کو بے محابا ملنے ملائے پر اصرار کرنے والے ظاہر ہے کہ ”ملازم“ کی اس رائے کو کس غیظ و غضب سے سن رہے ہوں گے۔

مثالی بیویاں لیکن حقائق و واقعات تو بہر حال کسی غیظ و غضب سے ڈرا اور بدلا نہیں کرتے، نہ یہ سمجھا جاتے کہ ان واقعات کے اظہار سے حضرت حکیم الامت کو عورتوں کی کوئی اہانت مقصود تھی یا سب عورتوں کو کیساں تصور فرماتے تھے حضرت کی تو بڑی بات ہے کہ کون مسلمان حضرت فاطمہ و عائشہ رضی اللہ عنہما کی سی زندگی کی طرف حقارت کی نظر اٹھا کر ایمان کی خیر مناسکتا ہے، نہ الحمد للہ امت اپنے نبی الامت کی بیٹی (فاطمہ) اور اپنی ماؤں (امہات المؤمنین) کو اتنا سبلا سبلا چھی ہے کہ اس گھٹے گذرے زمانہ میں بھی خود دوسروں کو سبق دینے والی اور واقعی ”شیخ کامل“ بیویوں کی مثالیں سر سے عنقا ہوں۔ خود حضرت نے اسی اسباب الغفلت میں کئی ایسی مثالیں بیان فرمائی ہیں جن میں سے ہر ایک ایمانی زندگی کا مستقل درس ہے

حضرت مولانا گنگوہی رحمۃ اللہ علیہ کی صاحبزادی کا جب نکاح ہوا تو ان کے خاوند.... کی تنخواہ زیادہ نہ تھی اس لئے بالائی آمدنی میں کچھ زیادہ احتیاط نہ تھی لیکن صاحبزادی نے پہلے ہی دن ان سے کہہ دیا کہ میں تمہارے گھر اس وقت تک کھانا نہ کھاؤں گی جب تک بالائی آمدنی سے تم توبہ نہ کرو گے غرض ان اللہ کی بندی نے جاتے ہی خاوند سے توبہ کرائی اور عہد لیا کہ اتنا کبھی رشوت نہ لی جائے (ص ۲) ایک دوسری اسی طرح کی مومنہ صالحہ نے ایک اور عجیب صورت اختیار کی۔

ان کے خاوند تحصیلدار تھے جن کے متعلق آبکاری کا انتظام بھی تھا
ان کی بیوی نے اپنے خاوند کی آمدنی کو ہاتھ نہ لگایا نہ اس میں سے
زیور بنایا نہ کپڑا۔ کمال یہ کیا کہ مقام ملازمت پر رہنے کے زمانہ میں
غلہ اور نمک تک ہر چیز اپنے میکے سے منگاتی تھیں۔ اور شرافت
یہ کہ شوہر کو اطلاع تک نہیں کہ ان کو نہ بچ نہ ہو،

مندانہ بھون کے قریب ایک قصبہ کاندھلہ ہے جہاں اچھے اچھے علماء و صلحا
ہی نہیں ہوتے ہے عورتیں تک بڑی صالحہ ہوتی رہیں ان ہی میں سے ایک بی بی
کا ذکر ہے کہ ان کے شوہر کے ہاں کچھ زمین رہن تھی جس کی آمدنی وہ صرف میں لاتے
تھے مگر ان بی بی رہن کی اس آمدنی سے ایک جہ نہیں کھایا۔ آگے ارشاد ہے کہ

مردوں سے بڑھ کر مضبوط دیندار بیویاں میں سچ کہتا ہوں

کہ بعض عورتیں مردوں سے بھی زیادہ مضبوط ہوتی ہیں اس لئے
جو عورتیں یہ کہتی ہیں کہ ہم مجبور ہیں خاوند جو لاتا ہے وہی کھانا پڑتا
ہے یہ محض ان کے لچر بہانے ہیں اگر زیور اور کپڑوں کی فرمائش نہ کیا
کریں تو بہت سے مرد خود ہی رشوت سے توبہ کر لیں اور جو کوئی
پھر بھی لے تو عورتیں ہمت کر کے ان سے کہیں کہ ہمارے پاس
رشوت کا مال نہ لانا۔ صرف حلال تنخواہ کا روپیہ لانا ورنہ آخرت میں
ہم تمہارے دامگیر ہوں گے دیکھتے پھر مردوں کی کتنی جلدی اصلاح
ہوتی ہے۔

ایسی باتیں بھی اب کون سنتا ہے! ماشاء اللہ! بی بی میاں دونوں
مہذب ہیں، ایک قریب ترین نوجوان عزیز جو طبعاً خاصے سعید ہیں اور ابتدا

دینی تعلیم و تربیت ہی سے کمرائی گئی تھی سترہ پلے حفظ بھی کر لئے تھے بعد کو ان کے قریب تر سرپرستوں نے دوسری راہ پر ڈال دیا نوبت یہاں تک پہنچی کہ ابھی چند مہینے قبل دو سال سے کم بیاہی ہوئی کو بیگم صاحبہ ہی نہیں پوری پوری میم صاحبہ بنائے کھلے نو مولود بچی کے ساتھ لندن جا پہنچے ہیں! کیسی عبرت کی بات ہے کہ ان کو یتیم چھوڑ کر مرنے والی ماں نے اپنے شوہر کو نماز روزہ ہی کا پابند نہیں بنایا تھا داڑھی تک رکھالی تھی، خیال ہوتا تھا کہ انگریزوں سے آزاد ہو کر خصوصاً اسلامی تہذیب و ثقافت کے نعروں سے بننے والے پاکستان کو بہت کچھ انگریزیت سے بھی آزادی مل جائیگی لیکن ہندوستان سے بھی بڑھ چڑھ کر وہاں دن دوئی رات چوگنی ترقیاں فرنگی معاشرت و ثقافت ہی کے حصہ میں آرہی ہیں ان عزیز سعید نے بھی پاکستان ہی کی اس فضا سے بی بی بی جی سمیت لندن کی بلند پروازی کا سبق لیا۔

عورتوں کی مردانہ اسلامیت کا ایک اور سبق غرض مسلمان

مردوں عورتوں سب ہی کے ہاتھوں اسلام کشی کی یہ المیہ داستانیں ان پاب کیا کیا اب بھی نہیں رہی ہیں بلکہ شرمناک حدود تک روز افزوں ترقیاں ہی ترقیاں ہیں! لیکن رخصت ہونے والی مسلمان عورتوں کی مردانہ اسلامیت اور اسلامی معیشت ہی کا ایک اور سبق خود حضرت علیہ الرحمۃ کی والدہ مرحومہ کا خود حضرت ہی کی زبان سے سن لیں۔

میری والدہ نے سارے زہد و رات اتار کر والد صاحب کے سامنے پھینک دیئے تھے اور یہ فرمایا کہ یا تو ان کی زکوٰۃ دو روزہ اپنے پاس رکھو میں نہ پہنوں گی، آخر مجبور ہو کر والد صاحب نے سب کی

زکوٰۃ دی جب وہ زیور پہنا گیا۔ (صلیٰ)

یہ تو آخر حضرت ہی کی والدہ ماجدہ تھیں۔ اس ناکارہ کا جو خود دین و دنیا کے کسی کام کا نہیں خود اپنے گھر کا تجربہ یہ رہا کہ تھوڑی بہت دین کی باتیں جو بتاتا اور سناتا رہا اس کا عملی اثر مردوں سے زیادہ عورتوں ہی نے لیا والدہ مظلما کے علاوہ ایک بہن کا تو ماشاء اللہ یہ حال ہے کہ شوہر کے گھر میں جو غیر اسلامی بدعات و خرافات اور مشرکانہ رسوم و عادات تک بھری تھیں ان سب کو تو خیر نکال باہر ہی کیا جیج بھی اپنے ساتھ کمرے چھوڑا۔ زکوٰۃ کے معاملہ میں البتہ شوہر کو آمادہ کرنا مدت تک دشوار رہا مگر اب محمد اللہ خود میرے ذریعہ سے ادا کرتی رہتی ہیں لڑکیاں بھی ان کی لڑکیوں زیادہ دیندار ہیں خود اس نامہ سیاہ کی اولاد میں بھی لڑکی ہی اللہ کے فضل سے مومنہ صالحہ ہے اور لڑکے زیادہ تر میری شامت اعمال لالہ الا انت سبحانک اِنِّی کُنْتُ مِنَ الظَّالِمِیْنَ۔

عورتوں گھروں کی اصلاح یہ واقعات شاہد ہیں کہ عورتیں اگر ذرا مردانہ

ہمت سے کام لیں تو مسلمان گھرانوں کی معاشی و معادی دونوں زندگیاں بہت زیادہ آسانی سے اسلامی بن سکتی ہیں۔ خود اپنی والدہ ماجدہ کا اوپر والا زیور کی زکوٰۃ کا واقعہ نقل کر کے حضرت ہی آگے فرماتے ہیں کہ :-

ذرا عورتیں اس طرح کمرے کے نو دیکھیں، انشاء اللہ خود بخود مردوں کی اصلاح ہو جائے گی کیونکہ جس طرح بعض دفعہ مرد عورت کی اصلاح ہوتی ہے اسی طرح عورت مرد کی اصلاح ہوتی ہے اور زوجہ صالحہ دینیک بوی، تو وہی ہے جو مرد کو دین میں محتاط بنائے نہ یہ کہ پہلے سے بھی اور زیادہ بے احتیاط بنائے۔ (صلیٰ)

اسلامی معاشیات اصلاً اگرچہ تمام تر انفاقی معاشیات ہے اور اس کے تمام اطراف و جوانب پر سیر حاصل بحث کے لئے کم از کم ایک ضخیم مجدد درکار تھا۔ لیکن سلسلہ تجدید کی محدود گنجائش میں نہ اس کی گنجائش، نہ راقم نالائق کا علم و قلم اس کا حق ادا کرنے کے لائق ہے تاہم ایک مستقل باب کی گنجائش کی حد تک اس نااہل نے بھی اپنی بساط بھر اسلامی بلکہ خالص قرآنی معاشیات میں انفاق کو جو اہمیت حاصل ہے اس کے خاص خاص پہلوؤں کو اوپر پیش کر دینے کی ایک ابتدائی کوشش کی ہے۔ ابتدائی اسلئے کہ اہل نظر کی نظر ابھی تک اس کم نظر کے علم میں اسلامی یا دینی و معادی معاشیات کے اس پہلو پر کہنا چاہتے کہ پڑی ہی نہیں لوگ زیادہ تر کتاب و سنت پر بھی آج کل کی جدید لادینی یا غیر معادی معاشیات ہی کے ابواب و مباحث کا رنگ بڑھا چڑھا کر پیش کرتے رہتے ہیں جو معاملہ نچری دور میں مرغوبیت ہی کی بدولت اسلام کے عقائد و ایمانیات کے ساتھ چلا تھا وہی کم و بیش اب معاشیات و سیاست کے ساتھ چلا جا رہا ہے کہ رد و قبول دونوں کی آنکھوں پر عینک فرنگیوں ہی کی بنائی اور لائی ہوئی چڑھی ہے۔

اسلامی انفاق کی نوعیت و وسعت البتہ امت کے حکیم مجدد ہی کے ہاں

نفس انفاق کی اسلام میں جو نوعیت اور وسعت ہے اس کے متعلق خالص کتاب و سنت پر مبنی حکیمانہ و مجددانہ تعلیمات و اصلاحات کے کئی اہم پہلو ملتے ہیں اتنا تو اوپر ہی واضح ہو چکا کہ مال و معاش کے کسب و حفاظت کے جو امر و نہواہی قرآن و حدیث میں ہیں ان سے بھی مقصود بالذات کسب و حفاظت نہیں، انفاق ہی کے مقاصد و مصالح اور حقوق و فرائض کی تکمیل ہے نہ کہ حریصوں اور غلبیوں کی طرح کما کما

لے بیچ تو حق یہ ہے کہ اپنے ذنگ میں مودودی گیلانی اور دریا بادی کے قلم ہی کے ادا کرنے کا تھا

جمع کرنے کی اجازت، خود قرآن نے کیسے سخت تہدیدیں طعنیہ عنوان سے خبر دی ہے کہ
 وَالَّذِينَ يَكْنُزُونَ الذَّهَبَ
 وَالْفِضَّةَ وَلَا يَنْفِقُونَهَا
 فِي سَبِيلِ اللَّهِ فَبَشِّرْهُمْ
 بِعَذَابٍ أَلِيمٍ (توبہ)

جو لوگ سونا اور چاندی کما کما کر جمع کرتے
 اور اس کو اللہ کی راہ میں خرچ نہیں کرتے
 ان کو بڑے دردناک عذاب کی
 خوشخبری سنا دو

اسی طرح بخل کرنے والوں کو آگاہ فرمایا گیا ہے کہ ”یہ اپنے حق میں بخل کو جو
 خیر جان ہے وہ دراصل ان کے حق میں شر ہی شر ہے وہ دن دور نہیں کہ بخل سے
 جمع کیا ہوا مال قیامت میں خود ان بخیلوں کے گلے کا ہار بنا دیا جائے گا۔
 سَيُطَوَّقُونَ مَا بَخِلُوا بِهِ يَوْمَ الْقِيَامَةِ“ — حدیث میں ہے کہ
 سانپ بنا کر ان کی گردن میں لٹکا دیا جائے گا

کسب فرض ہے نہ واجب کسب جو کنز و بخل سب کا مبنی ہے اس کی
 اہمیت تو مجدد وقت نے سنت ہی کی بناء پر اتنی گھٹادی کہ یہ نہ سنت ہے نہ
 فرض، بس زیادہ سے زیادہ مباح ہے کیونکہ قبل ظہور نبوت حضور صلی اللہ علیہ وسلم
 نے کچھ دنوں کسب معاش کا سلسلہ فرمایا ہے جس سے بہت سمجھت اس کا مباح
 ہونا ثابت ہوا۔ لیکن بعد نبوت آپ نے کسب کا کوئی سلسلہ نہیں فرمایا (استمرار التوبہ ص ۱۸)

اسلامی اتفاق کا مطلب جب خود کسب ہی بالذات مقصود و مامور نہیں
 تو کسب سے جمع کئے ہوئے مال کی حفاظت کے لئے اس پر سانپ بن کر بیٹھ جانا کب
 جائز ہوگا، اسی طرح اتفاق جو کسب مال کا اصل مقصود ہے اس کا مطلب بھی
 کسی طرح کا اسراف و تبذیر قطعاً نہیں ہو سکتا کہ آدمی مال کو معصیتوں اور عیاشیوں

ہیں اور اگر شیطان کا بھائی بھجائے اِنَّ الْمُبْدِرِیْنَ كَانُوا اِخْوَانَ
الشَّیْطَانِ طین یا زندگی کی واقعی ضروریات و مباحات میں اعتدال سے نکل کر
فضول خرچیوں میں پڑ جائے یقین رکھو کہ خدا فضول خرچی کر نبوالوں کو دوست نہیں
رکھتا۔ اِنَّ اللّٰهَ لَا یُحِبُّ الْمُسْرِفِیْنَ ؕ

ہم اپنے مال کے مالک نہیں

اسلام کی کتاب اور نبی الاسلام کی سنت
سے اوپر معاشیاتِ انفاق کے باب میں خوب اچھی طرح ثابت ہو چکا کہ اسلامی معاشیات
میں انفاق کے معنی شریعت کے احکام کے مطابق یا اللہ کی رضا اور آخرت کی فلاح
کے لئے خرچ کرنے کے ہیں اسی بنا پر حضرت مجدد نے بار بار اور کتنا زور اس پر
دیا ہے کہ اپنے مال و ملک میں ہماری حیثیت اصل مالک کی قطعاً نہیں محض
اللہ تعالیٰ کے امین یا خزانچی کی ہے کہ بغیر کسی خیانت کے اس کی مرضی و حکم کے
موافق خرچ کرتے رہیں۔

اسلامی انفاق کا اصل مقصد بھی معاشی مسائل کا حل نہیں

آخر میں اول و آخر سب سے زیادہ توجہ سے سننے اور یاد رکھنے کی بات یہی ہے
جس کو سن کر جدید لادینی معاشیات والے مسٹر ہی نہیں بہت سے دینی و اسلامی
معاشیات کا نام لینے والے مولوی بھی غالباً چپیں بجھیں ہوئے بغیر نہ رہ سکیں کہ
اسلام کی معاشیات کے حقیقۃً انفاقی معاشیات ہونے کے باوجود اس انفاق
کا حقیقی و اصلی مقصد معاشی مسائل و مشکلات کا حل ہرگز نہیں، مطلوب
بالذات اس سے بھی اللہ تعالیٰ کی رضا جوئی و فرمانبرداری اور آخرت کی فلاح
و نجات ہے اور یہی اسلام کی دینی و معادی اور آج کل کی لادینی و غیر معادی معاشیات

کا بنیادی فرق بلکہ تضاد ہے کہ آج کل قومی و ملکی علمی و ادبی کاموں، اسکولوں اور کالجوں، اسپتالوں اور یتیم خانوں بلکہ مذہبی اداروں تک بیچ چندے دیئے جاتے ہیں وہ زیادہ تر نام و نمود، لحاظ و مروت، زور و اثر یا زیادہ سے زیادہ ان کاموں اور اداروں کی دنیوی ضرورتوں اور مشکلوں کو پورا اور دور کرنے کے خیال سے دیئے جاتے ہیں اور ان کو بھی دینی اعتبار سے مصارف خیر شمار کیا جاتا ہے اور خود مسلمان بھی اس مغالطہ کا بالعموم شکار ہوتے ہیں

اسلام میں محض محل اتفاق کا اعتبار نہیں حالانکہ اسلام میں اتفاق

کی تعلیم و مطالبہ کرتا ہے اس کا فقط محل اتفاق کے اعتبار سے بظاہر خیر ہونا بالکل کافی نہیں باطن یا روح یعنی نیت اتفاق کے لحاظ سے بھی خیر ہونا لازم و مقدم ہے اور اس نیت سے مراد وہی خدا و رسول کی رضا جوئی و فرمانبرداری اور آخرت کی فلاح و نجات کی نیت ہے، یہاں تک کہ اتفاق کا محل و مصرف اگر کسی نادانستہ غلطی اور غلط فہمی سے غلط بھی ہو جائے لیکن نیت صحیح ہو تو وہ اتفاق عند اللہ صحیح یا مباح و مقبول ہوگا، مثلاً کسی غنی کو فقیر یقین کر کے زکوٰۃ و صدقہ دیدیا۔ بخلاف اس کے کہ دیا محتاج و مستحق ہی کو یا کسی خالص دینی ادارہ، مدرسہ و یتیم خانہ کو مگر نیت خدا کی خوشنودی اور آخرت کی بہبودی کی بجائے کسی حاکم یا حکومت کی خوشی یا خوف تھا۔ یا خدا و آخرت سے قطع نظر کر کے زیادہ سے زیادہ خود اس محتاج اور ادارہ کی محض معاشی و مالی مشکل کا دور کرنا مطلوب تھا تو یہ اتفاق اسلامی یا معادی معاشیات کا صحیح اتفاق نہ ہوگا کیونکہ اس میں خدا و معاد کی نیت ہی سے نڈر ہے

ایک اتفاق پر کیا موقوف زندگی کا کوئی عمل بھی خواہ نماز روزہ ہی ہو۔

دینی اسوقت تک قرار نہیں پاسکتا جب تک خدا اور رسول کی رضا و طاعت یا فلاح و آخرت کی نیت سے نہ کیا گیا ہو۔ اسی نیت کا نام اخلاص و لٹہیت ہے حتیٰ کہ اگر کسی اسلامی حکم و تعلیم کی کوئی بظاہر دنیوی مصلحت خود قرآن و حدیث میں بیان فرمادی گئی ہو تو بھی ایمان و اخلاص کی شان کمال یہی ہوگی کہ مومن کی نیت و نظر بالذات اس حکمت و مصلحت پر نہ ہو بلکہ اس پر کہ خدائے حکیم نے اس حکمت و غرض سے یہ حکم دیا ہے، ایمان کی نظر وہی ہے جو ہر حال میں خدا و آخرت پر ہے یہاں تک کہ ہم کو اگر کوئی حکم قطعاً بلا کسی ظاہری حکمت و مصلحت کے دیا جاتا تو بھی ہماری بندگی و عہدیت کا حق و فرض بلا چون و چرا اس کی اطاعت ہی ہوتا۔

زباں تازہ کر دن زاقرار تو نینگلیختن حکمت از کار تو

دین اور بیدینی کا جوہری تضاد بہر حال معاشی اور غیر معاشی مشاغل و

اعمال میں دین اور بیدینی کا جوہری تضاد ہی متخالف و تضاد ہی نیت ہے کہ کون کام خدا و آخرت کے ارادہ سے کیا گیا ہے اور کون خالص دنیوی غرض و مصلحت سے۔ خدا کی کتاب کے بعد سب سے صحیح کتاب بخاری شریف کی سب سے پہلی متواتر حدیث یہی ہے کہ ہر قسم کے اعمال و افعال کے عند اللہ رد و قبول کا انحصار تمام تر نیت ہی پر ہے۔ انما الاعمال بالنیات — اور ہر شخص کو صرف وہی ملے گا جو اس نے نیت کی ہوگی۔ انما لامرئ ما نوى۔ صحاح ہی کی ایک روایت میں اس مدعا کی تشریح اس طرح ہے کہ قیامت کے دن پہلے تین شخص پیش ہوں گے ایک حافظ و قاری، جس سے اللہ تعالیٰ سوال فرمائے گا کہ تو نے کلام مجید میں جو سیکھا پڑھا تھا اس کے ساتھ کیا معاملہ کیا؟ وہ عرض کرے گا کہ دن رات پڑھتا پڑھتا اور تلاوت کرتا تھا، اللہ تعالیٰ فرمائے گا کہ تو

جھوٹا ہے تیری غرض تو اس سے یہ تھی کہ دنیا میں لوگ تجھ کو قاری و حافظ جانیں
اور کہیں سو یہ کہا گیا

دوسرا شخص جو کسی جہاد میں بظاہر شہید ہوا تھا اس سے پوچھا جائے گا کہ تو
کس لئے قتل ہوا عرض کرے گا کہ تیری راہ میں جہاد کیا تھا اس میں مارا گیا۔ ارشاد ہوگا
تو بھی جھوٹا ہے تو تو جہاد میں اس لئے شریک ہوا تھا کہ بہادر و مجاہد کہا جائے
تو ایسا کہا گیا۔

اسی طرح تیسرے سے جو مالدار تھا دریافت فرمایا جائے گا کہ تجھ کو جو مال و دولت
میں نے عطا کیا تھا اس سے کیا کام لیا؟ عرض کرے گا کہ خیر و خیرات کی، عزیزوں
کی مدد کی۔ جواب ملیگا کہ تو بھی جھوٹا ہے تیری نیت تو اصل میں یہ تھی کہ تجھ کو فیاض
و بخیر کہا جائے چنانچہ کہا گیا۔ بالآخر ان سب کو جہنم رسید کر دیا جائے گا۔
مدعا یہ کہ بظاہر نیک سے نیک عمل بھی اگر خدا و آخرت کی نیت سے نہیں بلکہ محض
دنیا کے نام و نمود و شہرت کے لئے کیا گیا ہے تو دنیا میں یہ مطلب پورا ہو گیا۔
خدا و آخرت کی نیت سے جب کیا ہی نہیں کیا گیا تو خدا کی طرف سے آخرت میں اس پر
کوئی اجر و ثواب کس منطق سے مل سکتا ہے

خود اسلام کی لغوی حقیقت قرآن شریف میں نفس رضا جوئی (ابتغای رضا)

کی کثیر آیات کے علاوہ (مخلصین لہ الدین) وغیرہ دوسری آیات سے بھی
اسی اخلاص کا مطالبہ کیا گیا ہے، خود لفظ اسلام کی لغوی و معنوی حقیقت تمام
نفسانی و دنیوی اغراض و مقاصد، منافع و مضار سے قطع نظر کر کے، بالکل اپنے کو
اللہ تعالیٰ کے اوامر و نواہی یا رضا و خوشنودی کے حوالہ کر دینے کے ہیں پھر ”مسلم“
کی صفت جا بجا جو ”حنیف“ آتی ہے اور ابوالانبیاء حضرت ابراہیم علیہ السلام جن کے

دین و ملت کی اتباع کا خصوصیت کے ساتھ حکم دیا گیا ہے فَاتَّبِعُوا مِلَّةَ
 اِبْرٰهٖمَ حَنِیْفًا اور جن کا سب سے نمایاں وصف ”حنیف“ ہی فرمایا گیا ہے
 اس حنیف کے معنی بھی سب سے کٹ کر ایک (خدا) ہی کے ساتھ جوڑ جانے یا
 اسی کے ہو جانے کے ہیں۔ یعنی خدا کی رضا و خوشنودی یا حکم کے سامنے نہ خود اپنی
 خوشی و خواہش کی پرواہ ہو نہ کسی دوسرے عزیز سے عزیز اور محبوب سے محبوب کی۔ نہ جان
 و مال کی کسی بڑی سے بڑی قربانی میں تامل ہو۔ حضرت ابراہیمؑ نے اسمعیلؑ جیسے
 بیٹے کی اور بیٹے نے خود اپنی جان جیسی عزیز ترین متاع کی قربانی و سپردگی جس شان
 سے کی تھی وہ اس حنیفیت اور اسلامیت والی سپردگی ہی کا تو کامیاب امتحان
 تھا دونوں کی اس بے چہر و چرا سپردگی کو عین سپردگی کے موقع پر اسلام ہی کے
 لفظ سے اس طرح تعبیر فرمایا گیا کہ قَلَمًا اَسْلَمَا یعنی جب دونوں کے دونوں نے
 اپنے کو اللہ کی مرضی کے سپرد کر دیا۔

لیکن یہاں ہماری گفتگو کا اصل تعلق مال کی قربانی یا انفاق سے ہے۔
 حضرت جامع المجددین علیہ الرحمۃ نے اس بحث میں سورہ بقرہ کی جو آیات اپنے وعظ
 التفصیل والتسہیل مع التکمیل والتعدیل میں تجدیدی اصلاح و تعدیل کے لئے اختیار
 فرمائی ہیں ذیل میں سمجھان کی ضروری مناسب محل تفصیل اس وعظ اور خود حضرت
 ہی کی تفسیر بیان القرآن سے پیش کی جاتی ہے آیات کا تفسیری ترجمہ یہ ہے کہ
 جو لوگ اپنے مالوں کو اللہ کی رضا جوئی کی راہوں میں (اور اسی رضا جوئی
 کی غرض سے) اپنے نفس میں (لانفاقی) سختگی (یا ذہنیت) پیدا کرنے
 کے لئے خرچ کرتے ہیں ان کی مثال ایک ایسے باغ کی ہے جو کسی
 بلندی پر واقع ہو (جہاں کی آب و ہوا زیادہ بار آور ہوئی ہے اور
 اس پر زور کا پانی برسا ہو جس کی بدولت وہ باغ خوب دوگنا چوگنا

مچلا ہو۔ اور اگر زیادہ زور کا پانی اس پر نہ بھی پڑا ہو تو (خود اس زمین کی صلاحیت ایسی ہے کہ) ہلکی سی بارش بھی کام دے جاتی ہے اور تم نے جو کچھ بھی (رضا جوئی یا جس نیت سے بھی) کرتے ہو اللہ اس سے خوب واقف ہے (و لیساً ہی بدلہ دے گا)

وَمَثَلُ الَّذِينَ يُنْفِقُونَ أَمْوَالَهُمُ ابْتِغَاءَ مَرْضَاتِ اللَّهِ وَتَثْبِيتًا مِّنْ أَنفُسِهِمْ كَمَثَلِ جَذَةٍ بَرِيَّةٍ أَصَابَهَا دَابِلٌ فَأَتَتْ أَكْطَافَ ضِعْفَيْنِ فَإِن لَّمْ يُصِْبْهَا دَابِلٌ فَطَلَّ طَوَّالٌ وَاللَّهُ بِمَا تَعْمَلُونَ بَصِيرٌ طه

اسلامی انفاق کی دو غرضیں ان آیتوں میں انفاق کی دو غرضیں بیان

فرمائی گئی ہیں مقدم غرض تو اللہ تعالیٰ کی خوشنودی یا رضا جوئی ہے اور دوسری اسی رضا جوئی کی عادت کو اپنے نفس میں سچتہ و راسخ کرنا۔ یعنی وہی ایسی انفاقی ذہنیت پیدا کرنا کہ جب جو کچھ حسب استطاعت خدا کی راہ میں خرچ کرنے کا موقع آئے خوشی خوشی خدا کی خوشنودی کی نیت سے خرچ کیا جائے نفس کی تشنگی یا طبیعت کا بخل مانع نہ ہو۔ اسی کو حضرت ارشاد فرماتے ہیں کہ

یہاں دو غایتیں مذکور ہیں اول غایت تو ابتغاء مرضات اللہ بیان فرمائی کہ وہ لوگ اپنا مال اللہ کی رضا طلب کرنے میں خرچ کرتے ہیں اس کے بعد ایک اور غایت بیان فرماتے ہیں وَتَثْبِيتًا مِّنْ أَنفُسِهِمْ یعنی دوسری غرض انفاق کی یہ ہے کہ اپنے نفسوں میں پختگی پیدا کریں..... پس کا حاصل یہ ہے کہ بعض بخیلوں کو انفاق میں بہت دشواری ہوتی ہے۔

گر جاں طلبی مضائقہ نیست و ز در طلبی سخن دریں ست (ص ۳۳)
 بنجیلوں پر کیا موقوف خالص اللہ کی راہ و رضا میں خرچ کرنا سمجھوں کے لئے بھی
 آسان نہیں ہوتا جب تک مجاہدہ سے اس کی عادت یا ذہنیت نہ پیدا کی جاتے
 بہر حال ان آیات میں

”انفاق کی تنگی و دشواری رفع کرنے کا طریقہ بتلاتے ہیں کہ تم انفاق
 (جب کرو) اس نیت سے کرو کہ اس سے (اللہ راضی ہوں گے اور) نفس
 میں (اللہ کی رضا جوئی کے لئے خرچ کرنے کی) قوت پیدا ہوگی اور (اس
 طرح) انفاق سہل ہو جائے گا۔

انفاقی مجاہدہ (کیونکہ) بار بار اس نیت سے انفاق کرو گے تو یہ
 مادہ راسخ ہو جائے گا، (ص ۳۳) مطلب وہی ہوا جس کو اوپر معاشی انفاق
 کے باب میں راقم نے انفاقی ذہنیت پیدا کرنے سے تعبیر کیا ہے کیونکہ سائے
 معاشی مفاسد کی بڑی جڑ انفاق اور نفع رسانی کے بجائے کسب و حصول اور نفع اندوزی
 کی حرصی ذہنیت ہے عقل کی بات بھی یہی ہے کہ جس معاشرہ کے افراد میں
 نفع اندوزی کے بجائے نفع رسانی کی عادت یا ذہنیت زیادہ ہوگی اس میں
 معمولاً و لازماً ہر شخص کو دوسروں سے خود نفع اس سے زیادہ ہی پہنچ جائے گا۔
 جتنا وہ براہ راست نفع اندوزی کی حلیہانہ ذہنیت اور ناجائز راہوں سے حاصل
 کرتا۔ لیکن آج کل معاشیات یا طرح طرح کی معاشی دعوتوں ہی کو سیاست کا
 سب سے چلتا ہوا نعرہ و حربہ بنا کر حرصی کسب یا نفع بازی کا صورتی زور سے بھونکا
 گیا ہے کہ قدرۃ ہر طرف انفرادی و اجتماعی قومی (بین الاقوامی) نوچ کھسوٹ
 یا استحصال ہی کا دور دورہ اور گرم بازاری ہے۔

بار بار اس نیت سے خرچ کرنا کہ اس نفس میں خرچ کرنے کی قوت و عادت پیدا ہو۔ اس کا مدعا بھی دراصل رضائے الہی کا حاصل کرنا ہی ہے اسی کو بیان القرآن میں ان ہی آیتوں کی تفسیر میں اور واضح فرما دیا ہے کہ حاصل اس نیت کا یہ ہو گا کہ اس وقت بھی اللہ تعالیٰ کی رضا حاصل ہو اور ایسی عادت ہو جائے کہ آئندہ ہمیشہ اللہ کی رضا حاصل کیا کرے پس ان دونوں غایتوں (اِبْتِغَاءَ مَرْضَاتِ اللہِ اور - تَثْبِیْتًا مِّنْ اَنْفُسِهِمْ) کا حاصل رضائے الہی کھڑی حالاً بھی اور مالاً بھی خوب سمجھ لو۔

رضائی انفاق کی مثال اللہ تعالیٰ کی راہ و رضا میں انفاق کی تمثیل اوپر کی جن آیات میں ہے ان سے پہلے کی آیات میں ریائی انفاق کی تمثیل ہے جس کا ذکر آگے آتا ہے اس ریائی انفاق کے مقابل رضائی انفاق کے معاملہ میں جو اصلاحی تنبیہ و تجدید حضرت مجدد نے فرمائی ہے وہ عمل کے لئے خصوصاً اہم اور یاد رکھنے کی ہے رضائی انفاق کا مطلب ظاہر ہے کہ اخلاصی انفاق ہے یعنی خالص اللہ کی رضا جوئی کے سوا اور کوئی نیت و محرک انفاق میں شریک نہ ہو لیکن ایسا کامل اخلاص بغیر کافی مجاہدہ کے کیم از کم ابتدا میں میسر ہوتا عملاً ناممکنات سے ہے اس لئے قرآنی تمثیل و شبیہ کا مطلب ذرا اور ذہن نشین کر لینا ضروری ہے۔

”وَابِلٌ سَے مقصود اخلاص کی تشبیہ جس کی دلیل اوپر کی آیات ہیں کیونکہ اوپر ریائی انفاق کی مذمت ہے عَالِئِی یُنْفِقُ مَالَهُ رِغْمًا لِلنَّاسِ وَلَا یُؤْمِنُ بِاللّٰهِ وَالْیَوْمِ

الْآخِرِ۔ اس کے بعد اخلاص فی الانفاق کی فضیلت بیان فرمائی ہے۔ اور جب وَاِبِلٌ سے مراد اخلاص ہے اور اس کے مقابلہ میں کُلٌّ مذکور ہے۔ وَاِبِلٌ کہتے ہیں موسلا دھار بارش کو اور کُلٌّ کہتے ہیں پھوار کو، تو اس تقابل سے معلوم ہوا کہ وَاِبِلٌ سے اخلاص کامل مراد ہے اور کُلٌّ سے اخلاص قلیل۔

حاصل یہ ہوا کہ اگر اخلاص کامل ہو تو نفقات میں ترقی زیادہ ہوگی اور اگر قلیل ہو تو وہ بھی (نفس) ترقی کے لئے کافی ہے۔ گو زیادہ ترقی نہ ہو۔

آگے مزید اصلاح و تنبیہ یہ ہے کہ اس کا مطلب یہ نہیں کہ اخلاص قلیل بھی مطلوب ہے، بلکہ اس سے وہمیوں کا علاج کیا گیا ہے کیونکہ اگر اخلاص کامل ہی کا مطلوب ہونا ان کے ذہن نشین ہو جائے تو ان سے کوئی عمل نہ ہو سکے گا۔ کیونکہ پہلے ہی دن اخلاص کامل میسر نہیں ہو سکتا، (ص ۳۴)

ریائی انفاق کی مثال اب ان آیات کو لیجئے جس میں اس اخلاصی انفاق کے مقابلہ میں ریائی انفاق کی نوعیت کو تشبیہ و تمثیل سے واضح فرمایا گیا ہے ارشاد ہے کہ نہ

يَا أَيُّهَا الَّذِينَ آمَنُوا لَا تَبْطُلُوا
صَدَقَاتِكُمْ بِالْمَنِّ وَالْأَذَى
لے ایمان والو! تم احسان جتلا کر یا ایذا پہنچا کر اپنی خیرات (یا احسان) کو برباد مت کرو۔

اس کے بعد فرمایا۔

حَالَّذِي يُنْفِقُ مَالَهُ رِثَاءَ
النَّاسِ وَلَا يُؤْمِنُ بِاللَّهِ
وَالْيَوْمِ الْآخِرِ فَنُفِلَ كَمَثَلِ
صَفْوَانٍ عَلَيْهِ تُرَابٌ فَأَصَابَهُ
وَابِلٌ فَتَرَكَهُ صَلْدًا لَا
يَقْدِرُونَ عَلَى شَيْءٍ مِّمَّا
كَسَبُوا وَاللَّهُ لَا يَهْدِي
الْقَوْمَ الْكَافِرِينَ

جو شخص اپنا مال خرچ کرتا ہے لوگوں کے
دکھانے کے لئے اور ایمان نہیں رکھتا
اللہ پر اور یوم قیامت پر سو اس شخص
کی مثال ایسی ہے جیسے ایک چکنا پتھر
جس پر کچھ مٹی ہو پھر اس پر زور کی بارش
پڑے جو اس کو بالکل صاف کر دے
ایسے لوگوں کو اپنے ہاتھ کی کھائی ذرا
ہاتھ نہ لگے گی اور اللہ تعالیٰ کافر
لوگوں کو رستہ نہیں بتلاتے

بات یہ ہے کہ اللہ تعالیٰ کی رضا و خوشنودی کی خالص نیت کے سوا
اتفاق کے اور جتنے بھی دوائی و محرکات ہوتے ہیں ان سب کا مطلوب ہیر پھیر کہ
غیر اللہ ہی ہوتا ہے خواہ اپنے نفس کی خوشی و خواہش یا نام و نمود اور عزت و شہرت
ہو، خواہ دوسروں کا ڈر، دباؤ یا لحاظ و مروت ہو، اور ظاہر ہے کہ خدا و آخرت
پر صحیح ایمان نہ رکھنے والوں۔ کافروں مشرکوں یا منافقوں۔ کے اتفاق
کی نوعیت کم و بیش یہی ہوتی ہے۔ یہ شان تو خاص خدا و آخرت کو مد نظر
رکھنے والوں ہی کی ہو سکتی ہے کہ وہ اللہ کی ذات و خوشنودی کے سوا کسی اور نیت
و غرض سے خرچ ہی نہیں کرتے۔ وَمَا تُنْفِقُونَ إِلَّا ابْتِغَاءَ وَجْهِ اللَّهِ

ایک بڑی خرابی و خامی البتہ ایک بڑی خرابی و خامی اکثر خیرات
کرنے والوں میں یہ ہوتی ہے کہ کرتے تو وہ خدا کی رضا اور آخرت کے ثواب ہی کی

نیت ہے لیکن جن کے ساتھ وہ یہ سلوک و احسان کرتے ہیں کچھ نہ کچھ زبانی
 و عملی ممنونیت اور شکر گزاری کی توقع قائم کر لیتے ہیں جس میں اگر ان سے کوتاہی ہوئی
 ہے تو برا مانتے ہیں اور بہتر سے زبان سے بھی ایسی صورت میں اپنا احسان تہلکا
 اور یاد دلانے پر اتر آتے ہیں بلکہ ایذا رسانی کے برتاؤ تک سے نہیں چوکتے اور سب
 کیا کرایا مٹی کر دیتے ہیں۔ اس کی بڑی وجہ وہی ہوتی ہے کہ نفس پوری طرح اپنے
 نفسانی جذبات سے پاک یا اس کا ترکیہ نہیں ہوتا کہ خدا و آخرت کے سوا کسی اور طرف
 کسی طرح کے اجرو بدل کے لئے نظر اٹھے ہی نہیں۔ اسی لئے خدا کی رضا ہوتی۔ یا
 اِبْتِغَاءَ مَرْضَاتِ اللہِ ط پر نفس کو پوری طرح جمائے رکھنے کے لئے انفاق کی
 دوسری غرض تَثْبِیْثًا مِّنْ اَنْفُسِهِمْ تَبْلَاۗیَ تاکہ مَتَّ وَاَذٰی کے سے منافی
 اخلاص افعال و حرکات کا صدور نہ ہو۔ درحقیقت یہ نفس و طبیعت کے طبعی
 رجحان و تقاضے کے خلاف ہے بڑا مجاہدہ کہ آدمی احسان کر کے اس کو زبان تک
 پر نہ لائے اور جس پر احسان کیا ہے اس کی محسن کشی کی حرکتوں پر بھی نہ زبان سے
 اپنا احسان تہلکائے اور نہ کسی برتاؤ سے اذیت پہنچائے

اللہ اکبر اس سے اندازہ کیجئے کہ اسلام کی انفاقی معاشیات کے پوری
 طرح اسلامی ہونے کے لئے نہ صرف یہ شرط ہے کہ عین انفاق کے وقت و موقع
 پر خدا کی خوشنودی اور آخرت کی بہبودی کے سوا اور کوئی نیت نہ ہو بلکہ بعد کو
 بھی اس انفاق کو اسلامی یعنی خالص خدا و آخرت کے لئے باقی رکھنے کا تقاضا
 بھی یہی ہے کہ زبان و عمل یا قال و حال کے کسی عنوان سے اس کو تہلکا یا تک نہ جائے
 اللہ اکبر! خالص لوجہ اللہ اور معادی انفاق کی اس روح سے آج کل کے اس
 خالص غیر اللہ اور بے روح معاشی انفاق کو دور کا بھی کوئی واسطہ ہے جس سے

اسلامی معاشیات پر خامہ فرسائی کرنے والے بالعموم مقابلہ و موازنہ فرماتے ہیں

انفاق کی شرط صحت و بقاء آگے آیات بالا کے یہ تفسیری

فوائد و حقائق ذرا خود مفسر تھانوی کی تفسیر، بیان القرآن۔ سے پڑھ لیں

طاعات کی صحت و بقاء کے لئے جس طرح ایمان شرط ہے حتیٰ کہ کافر کی کوئی طاعت صحیح و مقبول نہیں۔ اور اگر طاعت کے بعد کافر ہو جائے تو وہ طاعت باقی نہیں رہتی اس کو اصطلاح شرع میں ضبط کہتے ہیں اسی طرح نصوص سے ثابت ہے کہ علاوہ ایمان کے اور بھی بعض شرطیں صحت و بقاء کی بعض طاعات میں ہوتی ہیں جیسے نماز کے لئے وضو شرط ہے

پس یہاں بھی اس آیت اور آیت سابقہ میں لَا يُتَّبِعُونَ کی قید سے معلوم ہوتا ہے کہ انفاق کے لئے ایمان کے ساتھ کہ شرط صحت نیز شرط بقاء ہے اخلاص بھی ایک شرط صحت اور ترک من و اذی شرط بقاء ہے اس لئے منافق و رانی (یا کار) کے انفاق کو باطل کہا گیا کہ اس میں شرط صحت ہی مفقود ہے اور من و اذی کو بھی مبطل و باطل کرنے والا کہا گیا کہ اس میں شرط بقاء مفقود ہے۔

دیکھا آپ نے کہ جس طرح کافرانہ معاشیات کا انفاق بظاہر انفاق ہونے پر بھی اسلامی معاشیات کی نظر میں باطل اور غیر صحیح یا سرے سے انفاق ہی نہیں اسی طرح مسلمانوں اور اسلامی معاشیات والوں کو اس سے بھی ہوشیار رہنا چاہئے کہ اسلامی انفاق انفاقِ اسلامی ہو کر بھی بعد کو من و اذی سے صحیح معنی میں اسلامی باقی نہیں رہتا۔ حتیٰ کہ اس من و اذی کو صدقات و خیرات کا اسی طرح باطل کرنے والا مٹھرا یا گیا جس طرح ریاکار یا منافق و کافر کا انفاق عین اپنی ذات ہی میں باطل ہوتا ہے آگے اس تشبیہ کی

وجہ و لطف کو بھی سن لیں

چونکہ بطلانِ ثانی (یعنی منافق اور ریاکار کے اتفاق کا باطل ہونا، زیادہ ظاہر ہے) جیسا کہ مشبہ بہ کو ہونا چاہئے، بطلانِ اول (من و اذی کے والے بطلان) سے اس لئے ثانی کو اول سے تشبیہ دی گئی اور مشبہ بہ میں جو دو قیدیں لگائی گئی ہیں ایک اتفاق کی اور دوسری ریا کی یہ محض مشبہ کی تقویت (یعنی اس کو زور دار بنانے) کے لئے، ورنہ ہر دو امور (اتفاق اور ریا) بجائے خود فرداً فرداً بھی موجب بطلان ہیں اور تقویت سے یہ فائدہ ہوا کہ من و اذی سے نفرت دلانے میں مبالغہ ہو گیا۔ (بیان القرآن)

غیر ایمانی اتفاق کی مثال خلاصہ یہ کہ خدا و آخرت پر ایمان سے خالی غیر اسلامی معاشیات یا معاشی نظامات کے تحت اتفاق کی مثال اسلامی معاشیات کی نظر میں خود اسلام کی کتاب قرآن مجید کی رو سے بالکل ایسی ہے۔

جیسے ایک چکنا پتھر جس پر کچھ مٹی آگئی ہو (اور اس میں کچھ گھاس بھوس جم آتا ہو) پھر اس پر زور کی بارش پڑ جائے سو اس کو (جیسا تھا ویسا ہی) ویسا بالکل صاف کر دے۔ اسی طرح منافق یا کافر کے ہاتھ سے بظاہر اللہ تعالیٰ کی راہ میں اگر کچھ خرچ ہو گیا جو ظاہر میں ایک نیک عمل معلوم ہوتا ہے لیکن اس کے نفاق نے اس کو ویسا ہی کورا کا کورا ثواب سے چھوڑ دیا چنانچہ آخرت میں (ایسے اتفاق کرنے والے) لوگوں کو اپنی کمائی ذرا بھی ہاتھ نہ لگے گی۔ (بیان القرآن)

بس زیادہ سے زیادہ دنیا میں اس اتفاق والوں نے نام و نمود وغیرہ کے جو ریااتی یا منافقانہ و کافرانہ مقاصد نظر رکھے ہیں وہ کچھ ہاتھ لگ جائیں گے ورنہ ایسا ریااتی

انفاق صحیح و مستحق حاجتمندوں تک کم ہی پہنچتا ہے جس سے ان کی حقیقی معاشی دشواریاں دور ہوں۔ اکثر اس طرح کے ریائی لادینی انفاق والوں کو دیکھا جاتا ہے کہ اسپتالوں اسکولوں وغیرہ کے لئے تو بڑے بڑے چندے دیتے ہیں لیکن اپنے عزیزو دوستوں، جان پہچان اور پاس پڑوس والوں کو فقر و فاقہ کی زندگی گزارتے بے حس کے ساتھ دیکھتے رہتے ہیں

انفاق کے بعض تکمیلی لوازم اسلامی معاشیات کے ایمانی و رضائی انفاق

کی بنیادی نوعیت و خصوصیت ذہن نشین ہو جانے کے بعد اب اس کی بعض اہم تکمیلی لوازم کی تفصیل پر انشاء اللہ اس بحث و باب کو ختم کر دینا ہے انفاق کی نوعی حقیقت اصل میں ایثار و قربانی ہے یعنی دوسروں کی خوشی و خواہش پر اپنی خوشی و خواہش کو قربان کرنا اور اس کو ترجیح نہ دینا۔ بالفاظ دیگر اپنی حاجت و ضرورت یا غنبت و پسند کی چیز دوسرے کو دیدینا اس میں صرف روپیہ پیسہ یا مال و زر ہی داخل نہیں۔ البتہ چونکہ روپیہ پیسہ سے کم و بیش سب ہی مادی ضرورتیں خریدی اور خواہشیں پوری کی جاسکتی ہیں اس لئے انفاق یا خرچ کرنے سے بالعموم روپیہ پیسہ ہی خرچ کرنا مراد لیا جاتا ہے اور یہ دوسروں کو دینا کسی ایثار و قربانی کی روح کے بغیر آسان نہیں ہوتا اس کی محبت کے مقابلہ میں بعضوں کو جان تک دینا سہل ہوتا ہے

گر جاں طلبی مضائقہ نیست گر زر طلبی سخن دریں ست

انفاق کے وسیع معنی اور اہم شرائط ورنہ نفس انفاق وسیع معنی میں

جان و مال، وقت و قوت، جاہ و عزت، اپنی ضرورت و رغبت کی سب ہی چیزیں کو دوسروں کے لئے خرچ یا قربان کرنے کو شامل ہے اس کو وسیع و تعمیم کے ساتھ ایثار

و اتفاق کا دوسرا لازمہ اس چیز کا کسی نہ کسی درجہ میں محبوب و مرغوب ہونا ہے جو ہم خود اپنی محبت و رغبت کو قربان کر کے دوسرے کو دیتے یا اس پر خرچ کرتے ہیں جب تک اتفاق و ایثار کے وسیع مفہوم میں اس محبت و رغبت کو بھی شریک نہ کیا جائے نہ کیفاً اتفاق کمال حاصل ہوتا ہے نہ کماحقہ حکماً اس کے ہمہ گیر مقاصد پورے ہوں گے معاشیات اتفاق کے ان دونوں اسلامی لوازم و مطالبات کو کتاب اسلام کے ایجاز و اعجاز نے ایک ہی آیت میں اس طرح جمع فرما دیا ہے کہ تم پوری پوری بھلائی یا دنیا و آخرت دونوں کی کامل خیر و فلاح اس وقت تک ہرگز نہ پاسکو گے جب تک ایسی چیزوں میں گنہ خرچ کرتے رہو جو تم کو محبوب و مرغوب ہیں۔ لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ۔ اس آیت میں اتفاق کے ساتھ مال کی قید و شرط نہ لگا کر جاہ و مال وقت و قوت وغیرہ جو شئی بھی ہماری محبت و رغبت کی ہو سب ہی کے اتفاق و ایثار کو عام قرار دیا گیا ہے جس میں آدمی کے کام آنے والی مالی و غیر مالی تمام چیزوں کا اتفاق داخل ہو گیا۔ دوسری طرف اتفاق کی ان چیزوں کا خود اتفاق کرنے والے کی نظر میں محبوب و پسندیدہ ہونا بھی ضروری قرار دیا گیا۔

اتفاق کی ان شرائط کے نتائج اتفاق میں ان دونوں شرطوں کے جمع ہوجانے

سے نہ صرف اتفاق کی ساری خوبیاں اور کمالات اس میں جمع ہوجاتے ہیں بلکہ صح یہ ہے کہ دنیا و آخرت کی ہر طرح کی بھلائیوں یا خیر و صلاح کا دامن بڑی حد تک جان و مال ہر طرح کی محبوب چیزوں کے کسی معاشرہ میں اتفاق کی عام عادت و ذہنیت ہی سے بندھا ہوا ہے اور ہر طرح کی برائیوں یا شر و فساد کی بڑی جڑ کسی معاشرہ میں ان ہی دونوں شرطوں کے جامع اتفاق کا فقدان ہوتا ہے کہ لوگ عام ضرورت

کی چیزوں خصوصاً محبوب و پسندیدہ چیزوں سے دوسروں کی حاجت روائی کرنا ان کو دینا تو الگ رہا، الٹے ان سے چھین چھپٹ، نوچ کھسوٹ یا استحصال ہی کی فکر و تدبیر میں زیادہ لگے رہتے ہیں۔ لادینی معاشیات و سیاسیات کی اسی غیر انفاقی ذہنیت یا کسی حرص نے تمام دنیا کو انفرادی و اجتماعی فتنہ و فساد سے بھر دیا ہے قرآن مجید کی اوپر والی ایک ہی آیت نے اس شر و فساد کا قلع قمع فرما کر خیر و فلاح کو تمام و کمال جمع فرما دیا ہے مجد و تھانوی علیہ الرحمۃ نے البتر کا ترجمہ خیر کامل فرمایا ہے جس میں گنا و کیفاً دنیا و آخرت دونوں کی پوری پوری بھلائی آجاتی ہے۔ لغت کی رو سے بھی ”بتر“ کے مفہوم و معنی میں نہ صرف صداقت و دوستی، اطاعت و فرمانبرداری تک کی نیکیاں داخل ہیں بلکہ وسعت یعنی نیکی کے کاموں میں توسع اور پھیلاؤ کا تصور بھی شریک ہے اور جس سوسائٹی یا معاشرہ میں ہر طرح کی محبوب چیزوں کے اتفاق یا ایک دوسرے پر خرچ کرنے کی عتسی زیادہ وسعت اور عام عادت ہوگی لازماً اتنی ہی زیادہ اس میں ہر طرح کی خیر و فلاح کو عموم یا پھیلاؤ بھی حاصل ہوگا۔

نیکی کی روح لیکن نیکی و خیر کے لادینی تصورات کے خلاف ”بتر“ کے دینی تصور کی حقیقت و ماہیت یا اصل روح دین یا خدا و آخرت پر ایمان ہے جس کے بغیر دین و مذہب کے ظاہری رسوم و شعائر کا بھی دین میں کوئی اعتبار نہیں۔ لہذا جو خیر و خیرات یا اتفاق اس روح سے خالی ہو وہ اسلامی معاشیات کا اتفاق قطعاً نہ ہوگا۔ بتر کی اسی ایمانی و اسلامی یا باطنی روح کو سورہ بقرہ ہی میں دوسری جگہ دہرایا گیا ہے۔

لَيْسَ الْبِرَّ أَنْ تُوَلُّوا وُجُوهَكُمْ
بَرٍّ رَیِّعِیْ اِسْ طَرَحْ كَے ظاہری رسوم

قَبْلَ الْمَشْرِقِ وَالْمَغْرِبِ وَلَكِنَّ
 الْبِرَّ مَنْ آمَنَ بِاللّٰهِ وَالْيَوْمِ
 الْآخِرِ وَالْمَلَائِكَةِ وَالْكِتَابِ
 وَالنَّبِيِّينَ وَآتَى الْمَالَ عَلَى
 حُبِّهِ قَوِيًّا نَقْرُبُ إِلَيْهِ
 وَالْمَسَاكِينِ وَابْنِ السَّبِيلِ
 وَفِي الرِّقَابِ

و افعال کا نام) نہیں رکھ مثلاً، تم اپنا
 منہ مشرق یا مغرب کی طرف کر لو بلکہ
 جو رکی جان، یہ ہے کہ آدمی خدا و آخرت
 فرشتوں، کتابوں اور نبیوں پر ایمان
 لاتے (اور اس ایمان کی قوت سے)
 مال کی محبت کے باوجود عزیزوں، یتیموں
 غریبوں، مسافروں، سائلوں رکے
 حاجت والی، اور غلاموں کی گردن چھڑانے (یعنی ان کو آزاد کرانے) میں مالی مدد کرے

تقویٰ کی بنیاد زمانہ جاہلیت میں حج کے سلسلہ میں ایک رسم و عادت
 یہ تھی کہ احرام کی حالت میں لوگ اپنے گھر کے صدر دروازہ سے نہ نکلتے بلکہ پشت
 کی طرف نکلتے تھے، آگے رکوع میں اس رسم و لزوم کی مثال دے کر متنبہ فرمایا
 کہ یہ بھی

وَلَيْسَ الْبِرُّ بِأَنْ تَأْتُوا
 الْبُيُوتَ مِنْ ظُهُورِهَا
 وَلَكِنَّ الْبِرَّ مَنْ اتَّقَى
 وَآتَى الْبُيُوتَ مِنْ أَبْوَابِهَا
 وَاتَّقُوا اللَّهَ لَعَلَّكُمْ تُفْلِحُونَ

کوئی بتو (یا نیکی کی بات) نہیں کہ
 تم گھروں میں پشت کی طرف سے آؤ
 بتو (تو اصل میں) یہ ہے کہ آدمی تقویٰ
 کی زندگی اختیار کرے۔ باقی گھروں
 میں ان کے معمولی دروازوں سے آؤ

اور اللہ سے ڈرو (یہی تقویٰ کی جڑ ہے) تاکہ فلاح پاؤ۔
 تقویٰ کی زندگی اور اس کی حقیقت خود اس آیت سے معلوم ہو گئی کہ وہ
 نام ہے خدا سے ڈرنے یعنی زندگی کے سارے اعمال و احوال میں خدا کی رضا

دخو شنودی یا اطاعت و فرمانبرداری کو پیش نظر رکھنے کا
 غرض آل عمران کی پیش نظر آیت لَنْ تَنَالُوا الْبِرَّ حَتَّى تُنْفِقُوا
 مِمَّا تُحِبُّونَ میں جس بے کامل کے حصول کو مرغوب و محبوب چیزوں کے انفاق
 پر موقوف و منحصر ٹھہرایا گیا ہے اس میں یہی دو باتیں یہاں خصوصیت سے
 لائق توجہ ہیں ایک تو اس انفاق کی تعمیم۔ یعنی اس سے مراد صرف مالی انفاق نہیں
 بلکہ مال و جاہ، وقت و قوت وغیرہ جس چیز سے بھی آدمی دوسرے کو کسی طرح کا نفع
 پہنچا سکے، دوسرے نفع رسانی یا انفاق کی ان چیزوں کا خود انفاق کرنے والے
 کی نگاہ میں محبوب و مرغوب یا قابل قدر ہونا حضرت مجددؑ نے اس آیت
 کے تحت ان دونوں پر دو مستقل بیانیوں (۱) افتاء محبوب اور (۲)
 انفاق محبوب کے سلسلہ میں گفتگو فرمائی ہے

تفسیر قرآن میں حضرت مجدد کی انتہائی احتیاط عرفاً و معمولاً انفاق
 سے چونکہ مال ہی کا خرچ کرنا سمجھا جاتا ہے اور حضرت کو علم و عمل دونوں میں احتیاط
 و تقویٰ کا بے انتہا اہتمام و متعارف خصوصاً تفسیر میں جب تک سلف یا اکابر کا کوئی
 قول نہ مل جاتا تو فرد سے کام نہ لیتے نہ خالی اپنی رائے پر وثوق و اعتماد فرماتے
 اور یہی میں علماء و طلباء کو نصیحت کرتا رہتا ہوں کہ تفسیر قرآن کے متعلق
 جب کوئی بات ان کی سمجھ میں آیا کرے تو جب تک سلف کا کلام
 اس کی تائید میں نہ مل جاتے اس وقت تک اس پر اعتماد نہ کیا کریں
 کیونکہ تفسیر بالرائے بہت سخت ہے (افتاء محبوب ص ۱۵)
 عرف عام میں یا

انفاق کی تعمیم بظاہر لفظ انفاق خاص ہے انفاق مال کے

ساتھ، مگر میرے دل میں ایک بار یہ خیال آیا تھا کہ یہ عام ہے اتفاق
مال و نذل (خرچ) نفس و نذل جاہ و نذل علم وغیرہ سب کو
آگے ارشاد ہے کہ

اس کے ساتھ ہی علامۃ قسطا فی کایہ قول نظر سے گذرا کہ اتفاق
محبوب میں نذل جاہ و نذل نفس و نذل علم بھی داخل ہے اس سے
میرا دل بہت خوش ہوا۔ لیکن اگر لغت سے اس کی تائید نہ ہوا
اتفاق ان سب کو عام نہ ہو تو علامۃ قسطا فی پر پھر بھی اعتراض نہیں
ہو سکتا۔ کیونکہ ہم کہہ سکتے ہیں کہ انہوں نے عموم لفظ کی وجہ سے
نذل نفس و نذل جاہ و نذل علم کو اس آیت میں نہیں داخل کیا
بلکہ دلائل النص کی وجہ سے داخل کیا ہے کیونکہ مال بمقابلہ جاہ
و نفس و علم کے ادون (ادنی درجہ کی چیز) ہے تو حب اتفاق
مال پر کامل تر حاصل ہوتی ہے جو ادنیٰ ہے تو نذل اعلیٰ سے بدرجہ
کامل حاصل ہوگی (مستلزم)

اس سے بڑھ کر یہ کہ

اسی بناء پر بیضاویؒ نے مِتَّارَ زَقْنَاهُمْ يَنْفِقُونَ کی تفسیر
میں بعض صوفیاء کا قول نقل فرمایا ہے وَمِنْ التَّوَارِ الْمَعْرِفَةِ
يُفِيضُونَ کہ انہوں نے افاضۃ التوار و معرفت کو بھی اتفاق میں
داخل کیا ہے کیونکہ یہ اتفاق مال سے اعلیٰ ہے تو حب ادنیٰ کا
اتفاق محدود ہے اعلیٰ کا اتفاق کیوں نہ محدود ہوگا۔ غرض بیضاویؒ
قسطا فی کا قول دیکھ کر مجھے تعمیم اتفاق کی ہمت ہوئی ورنہ اس سے
پہلے اس خیال کے اظہار کی جرأت نہ ہوتی تھی (ص ۱۵۱ افتاء المحبوب)

امر بالمعروف بھی انفاق ہے انفاق کی اس تعمیم و توسیع کے بعد ظاہر ہوتا ہے کہ اس میں مال کے ساتھ نہ صرف جاہ اور علم کا انفاق داخل ہو جاتا ہے بلکہ وقت و قوت وغیرہ تمام ایسی چیزوں کو انفاقِ مال پر قیاس کیا جاسکتا ہے جس سے دوسروں کو کسی قسم کا نفع پہنچے، اسی بناء پر حضرت مجدد کی تجدیدی توسیع نے امر بالمعروف کو کہ وہ بھی انفاقی علم ہے اور دعائیک کو داخل فرمادیا ہے کہ اس سے بھی دوسروں کو نفع پہنچتا ہے لیکن ہم نے عام طور سے بہت سے بہت پس روزہ نماز کو اسلام سمجھ کر کھا ہے جو شیطان کا بڑا دھوکہ اور نفس کا سب سے بڑا مرض ہے کہ اس طرح آدمی لوگوں میں دیندار آسانی سے مشہور ہو جاتا ہے، ”انفاق محبوب“ میں نفس و شیطان کے اس فریب کی پردہ دہی اس طرح فرمائی گئی ہے کہ یہ بھی ایک بڑا مرض ہے کہ عبادات و مجاہدات میں بھی انہیں کو اختیار کرتے ہیں جن سے شہرت ہو، چنانچہ نماز روزہ اور ذکر و شغل بہت لوگ کرتے ہیں مگر جن عبادات میں شہرت نہ ہو، جیسے نگاہ کار و کنا دل کو شہوت سے بچانا، ایسے کام بہت کم لوگ کرتے ہیں کیونکہ ان سے شہرت نہیں ہوتی۔

اسی طرح ایک خاص عبادت و مجاہدہ ہے جس کو ہم نے چھوڑ رکھا ہے جو کہ ایک شہوت کا علاج ہے اور وہ طاعتِ انفاق ہے بہت لوگوں کے کچھ معمولات نماز روزہ اور ذکر و تلاوت وغیرہ کے مقرر ہیں مگر طاعتِ انفاق کا کوئی معمول نہیں (ص ۱۵) کہ مثلاً اپنی آمدنی کا کوئی خاص حصہ خیر و خیرات کرنے کا معمول بنا رکھا ہو

لے خود حضرت علیہ الرحمۃ کا معمول یہ تھا کہ اپنی آمدنی کا پورا چوتھائی حصہ کار خیر کرنے نکال دیتے تھے۔

بعضے مال کی حد تک بھی اتفاق کا کچھ معمول یا خیال رکھتے ہیں۔ لیکن اور کسی طرح کی خدمت یا نفع رسانی کو اتفاق میں نہیں شمار کرتے خصوصاً امر بالمعروف اور نہی عن المنکر کے علمی اتفاق کا تو علمائے تکمیل میں شاذ و نادر ہی اب کسی کو اہتمام ہوتا ہے باقی عام طور پر اپنوں پر اپنوں، عزیزوں، دوستوں، پاس پڑوس والوں کو دینی کوتاہیوں نماز روزہ تک کے معاملات میں دوسروں کچھ کہنا، سنا سمجھانا بھجانا یا اپنے اثر اور دباؤ سے کام لے کر روک ٹوک کرنا تو گوہ یا سر سے دینی و اسلامی فرائض کا کوئی جز یا خیر خواہی و نفع رسانی کا کوئی کام ہی نہیں رہ گیا۔

ساری دنیا کی ہلاکت و بربادی کا بڑا سبب حالانکہ کتاب و سنت دونوں کی منصوص و صریح تعلیمات کے صاف و صریح طور پر معلوم ہوتا ہے کہ عمومی و قومی صلاح و اصلاح کا دار و مدار بڑی حد تک امر بالمعروف اور نہی عن المنکر کے فریضہ کی ادائی پر ہے مسلمانوں کے یہ حیثیت قوم و امت و بہترین امت ہونے کی بڑی امتیازی علامت و خصوصیت یہی بتائی گئی ہے کہ

”تم بہترین امت (قوم) ہو جو اپنے پرانے مسلمان اور غیر مسلمان کی تمیز و تفریق کے بغیر سارے انسانوں کے لئے پیدا کی گئی ہو کہ تم ان کو معروف و یا بھلائی کا حکم دیتے اور منکر دیا برائی سے روکتے ہو۔ کُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ“ حدیث میں اس فریضہ کی عمومی و اجتماعی یا معاشرتی و سماجی اہمیت کے لئے ایسا سخت تاکید و تہدید عنوان اختیار فرمایا گیا ہے کہ راقم حروف توحید پڑھتا ہے کانپ

اٹھتا ہے اور یقین کرنا پڑتا ہے کہ صرف مسلمانوں ہی کی نہیں ساری دنیا کی ہلاکت
دنیائی کا بڑا سبب ہم مسلمانوں کی اس سب سے کارگر اصلاحی فریضہ سے غفلت ہے
قسم کے ساتھ حضور صلی اللہ علیہ وسلم کا ارشاد ہے

”اس ذات کی قسم جس کے ہاتھ میں میری جان ہے کہ تم معروف
کا امر اور منکر کی نہی ضرور ضرور کرتے رہنا ورنہ جلد ہی اللہ تعالیٰ تم
پر اپنا عذاب بھیج کر رہیگا پھر تم خدا کو پکارو گے اور وہ تمہاری
سنے گا بھی نہیں۔“

دوسری روایت میں حضور ہی کا ارشاد ہے کہ
بنی اسرائیل میں سب سے پہلے یہی خرابی پیدا ہوئی کہ ایک آدمی دوسرے
سے ملتا (اور اس کو کسی برائی میں مبتلا پاتا تو کہتا کہ اے خدا سے
ڈر یہ تو کیا کر رہا ہے ایسا کرنا جائز یا حلال نہیں، پھر دوسرے دن
اگر اس سے ملتا ہوتا اور بدستور اسی حال پر دیا اسی برائی میں مبتلا
پاتا تو اتنا بھی نہ ہوتا کہ اس کے ساتھ کھانے پینے سے باز رہتا
جب نوبت یہاں تک پہنچی تو اللہ تعالیٰ کی طرف سے ان کے دلوں کی یہ مار
ایک دوسرے پر پڑی (یعنی جماعتی حیثیت سے سب ایک ہی طرح
کے بدکار ہو گئے)

اس کے بعد آپ نے سورۃ مائدہ کی آیات لَعْنَ الَّذِينَ كَفَرُوا مِنْ بَنِي
إِسْرَائِيلَ سے اُولَئِكَ هُمُ الْفَاسِقُونَ تک پڑھ کر فرمایا اے

اے یعنی بنی اسرائیل پر خدا کی لعنت کا ایک بڑا سبب یہ ہوا کہ وہ آپس میں ایک دوسرے کو
برائیوں یا منکرات سے روکتے نہ تھے

خوب یاد رکھو! اللہ کی قسم کھا کر کہتا ہوں کہ بھلائی (معروف) کا حکم اور برائی (منکر) کی ممانعت (آپس میں ایک دوسرے کو) ضرور ضرور کرتے رہو اور ظالم (کو ظلم کرتے دیکھو تو اس کا ہاتھ (جہاں تک ہو سکے) ضرور پکڑ لو اور اس کو ظلم سے روک کر حق کی طرف پھیر کر اس کا پابند کر دو، ورنہ تمہارے دلوں کو بھی اللہ تعالیٰ ایک دوسرے پر مار دیگا (یعنی سب ہی کے دلوں میں ظلم و جور معاصی و منکرات کے ارتکاب کی یکساں قساوت پیدا کر دے گا) پھر تم کو بھی اسی طرح لعنت زدہ یا راندہ مدگاہ کر دے گا جس طرح بنی اسرائیل کو کر دیا۔

اور حدیث ہی کا یہ عام حکم تو معلوم و مشہور ہی ہے کہ ہر شخص بھی تم میں سے کسی برائی کو دیکھے اس کو اپنے ہاتھ سے مٹا دے (یعنی جہاں تک اپنی طاقت سے کام لے کر روک سکتا ہو روک دے) اگر اتنی طاقت نہ رکھتا ہو تو زبان سے روکے، اگر زبان سے بھی (کسی عذر کے باعث) نہ روک سکے تو دکم از کم، دل سے بُرا جانے دے کہ اس میں کسی طرح کی شرکت و اعانت یا ہمت افزائی نہ کرے، اور یہ ایمان کا سب سے کمزور (بالکل آخری) درجہ ہے یعنی اتنا بھی نہ ہو سکے تو ایمان ہی کی سلامتی و خیر نہ جانے سہ

امر بالمعروف معاشی مشکلات کا بھی بڑا حل ہے آج اگر مسلمانوں

کے معاشرہ میں امر بالمعروف اور نہی عن المنکر کا ایسا تاکید حکم انفاق یا رواج

ہاتھ اور زبان سے نہ بھی قلب ہی کے درجہ میں بھی اتنا جاری ہوتا کہ لوگ معاصی و منکرات میں کم از کم معاشرت ہی سے اپنی قلبی بیزاری و ناگواری کو ظاہر کر دیا کرتے تو ڈھیٹ سے ڈھیٹ یا بے حیا بے حیا آدمی کے لئے بھی یہ دشواری ہوتا ہے کہ وہ علانیہ کسی ایسی برائی میں مبتلا ہو جس کو گھر باہر اعزہ و اقباہ یا سوسائٹی ذلت و حقارت کی نظر سے دیکھتی ہو ایسے معاشرہ میں بلا کسی قانونی یا حکومتی مزا و خوف کے بھی برائیوں کا پھٹنا پھولنا دشواری ہو گا۔

پھر سوچئے کہ اس کی بدولت خود مالی و معاشی برائیاں اور خرابیاں کتنی دور ہو جاسکتی ہیں ہر طبقہ و درجہ کے مسلمانوں کا کتنا روپیہ پیسہ ان کی کھلی ہوئی عیاشیوں بد کاریوں اور گناہوں کے علاوہ طرح طرح کی نام و نمود کی عادتوں اور رسم و رواج کی فضول خرچیوں کی تندر ہو جاتا ہے یہ اگر نہ بچا کہ اسلام کی صحیح انفاقی تعلیمات کے مصارف میں صرف ہو تو مسلمان معاشرہ میں کوئی فرد بھی شکا بھوکارہ نہ سکتا ہے؛ کہنے کا مطلب یہ ہے کہ معروف و منکر کے امر و نہی کا انفاق خود مال کے انفاق کو ایسے صحیح راستہ پر ڈال سکتا ہے جس سے بہت سی معاشی مشکلات و مسائل کا حل از خود نکل آتا ہے۔

اس لئے مجدد وقت حکیم الامت نے انفاق مال کی طرح امر بالمعروف کو بھی انفاق کی ایک فرد قرار دے کر دراصل معاشی خرابیوں کی بھی بالواسطہ ایک بڑی مجددانہ و حکیمانہ اصلاح فرمادی ہے فرماتے ہیں کہ انفاق مال ہی کی طرح انفاق کی ایک خاص فرد کو کہ امر بالمعروف ہے..... لوگوں نے بالکل چھوڑ دیا ہے اس کے متعلق بھی کسی نے کچھ معمول مقرر نہیں کیا بلکہ لوگوں نے تو اس کے متعلق یہ سبق یاد کر لیا ہے کہ عیسیٰ بدین خود

و موسیٰ بدین خود، حالانکہ یہ مثل خود ہی غلط ہے کیونکہ اس سے
 تو حضرت موسیٰؑ اور حضرت عیسیٰؑ کے دین کا الگ الگ ہونا
 اور باہم تفرق فی الدین ہونا لازم آتا ہے حالانکہ خود آیت قرآن
 سے دونوں کا ایک ہونا اور دونوں میں باہم افتراق نہ ہونا منصوب
 ہے مَشْرَعًا لَّكُمْ مِنَ الدِّينِ مَا وَصَّي بِهِ نُوْحًا
 وَ الَّذِي اَوْحَيْنَا اِلَيْكَ وَمَا وَصَّيْنَا بِهِ اِبْرٰهٖمَ
 وَمُوسٰی وَعِیْسٰی اِنْ اَقِمْوْا الدِّیْنَ وَلَا تَتَفَرَّقُوْا
 فِیْہٖ ۔ اس سے معلوم ہوا کہ سب انبیاء علیہم السلام کو ایک
 ہی دین قائم کرنے کا حکم ہوا تھا۔ (مسلم)

جاہلوں کا ذکر نہیں انہوں نے تو طرح طرح کے عا میانہ فلسفے گڑھ
 رکھے ہیں، مثلاً یار کی یاری سے مطلب یار کے فعلوں سے کیا مطلب، بڑے
 بڑے عالموں تک ”بامسلمان اللہ اللہ یا برہمن رام رام“ کا پرچار
 بے تکلف خود قرآن و حدیث کی دسیلوں اور شہادتوں سے کرتے دیکھا سنا،
 کھلے کھلے معاہدات سے چشم پوشی کو عین حکمت و دانائی جانا اور تبلیا
 جاتا ہے بلکہ الٹے فاسقوں فاجروں کی تکریم و تعظیم کا سبق پڑھایا جاتا ہے اس
 کے بعد معروف و منکر کے امر و نہی کو مِتَّارَ زَقْنٰہُمْ یُنْفِقُوْنَ کے اس
 انفاق میں داخل کرنے کا سوال ہی کیا رہ جاتا ہے جس کو ذٰلِکَ الْکِتَابُ
 سے ہدایت یابی کی نماز کے بعد ہی دوسری شرط قرار دیا گیا ہے وَ یُقِیْمُوْنَ
 الصَّلٰوۃَ وَ مِتَّارَ زَقْنٰہُمْ یُنْفِقُوْنَ ہ

حکم اتفاق کی وسعت میں دعائے داخل لیکن مجدد تھا

نے حکم اتفاق کی اس وسعت میں امر بالمعروف سے بھی بڑھ کر دعائے داخل کو شریک فرمادیا ہے اور کیوں نہ فرمادیتے جب کہ اتفاق کی اصل روح نفع رسانی ہے تو نفع و ضرر کا جو حقیقی مالک ہے خود اس کی بارگاہ میں عرض و التجا سے بڑا اور کیا کام نفع رسانی کا ہو سکتا ہے لہذا جن کے پاس مال و علم وغیرہ کچھ اور اتفاق کے نہیں۔

وہ دعا سے نفع پہنچائیں پس یہ کام یعنی دعا تو سب کے کرنے کا ہے یعنی اہل مال و اہل علم بھی دعا سے غافل نہ ہوں سب ہی کو مسلمان کے لئے دعا کرتا چاہئے اس میں بھی مسلمانوں کو بہت نفع ہوتا ہے بشرطیکہ دل سے دعا کی جائے یہ سب اقسام ہیں نفع کے جو اتفاق کے افراد ہیں بعض حقیقتہً بعض حکماً۔ (ص ۲۷)

خود حدیث سے اتفاق کی انتہائی تعمیم و توسیع مطلب وہی

کہ اتفاق کی جو ہری حقیقت چونکہ دوسرے کو نفع پہنچانا ہے اس لئے جس چیز سے اور جس طرح بھی کسی کو نفع پہنچایا جاسکے وہ اتفاق کے حکم میں داخل ہے اور حکیم الامت علیہ الرحمۃ نے اتفاق کے حکم کی جو اتنی توسیع فرمائی ہے یہ خود نبی الامت علیہ الصلوٰۃ والتیمۃ کی فرمائی ہوئی تعلیم کی تجدید کے سوا کچھ نہیں۔ ایک متفق علیہ حدیث میں تو یہاں تک توسیع فرمادی گئی ہے کہ ہر نیک کام صدقہ ہے حل معروف صدقہ اور خود

نیکی کے مفہوم میں اتنی وسعت کہ اگر تم کسی سے خندہ پیشانی سے ملو تو اس کو بھی چھوٹی اور حقیر نہ جانو لا تحقرون من المعروف شیئا ولوان تلقی اخطاک بوجه طلق

مقصود اسلام کا اس سبب معاشرہ کے ہر فرد میں وہی نفع رسانی کی عادت پیدا کرنا ہے جس کو اوپر معاشیات اتفاق کے باب میں اتفاق ذہنیت سے تعبیر کیا گیا ہے اسی معنی میں ایک اور متفق علیہ حدیث میں بلا استثناء ہر امیر و غریب مستطیع و غیر مستطیع مسلمان پر صدقہ کو لازم قرار دے دیا گیا ہے۔ علیٰ حل مسئلہ صدقہ۔ اس سے قدرۃ سوال پیدا ہوتا تھا کہ اگر کسی کے پاس روپیہ پیسہ سرے سے نہ ہو تو کیا کرے کہاں سے صدقہ لے حضرات صحابہ رضو کو یہی اشکال ہوا۔ جواب میں حضور نے فرمایا کہ جس کے پاس کچھ نہ ہو تو وہ

فل یعمل بیدہ یتفع نفسه	اپنے ہاتھ سے کام کرے اور اس طرح
ویتصدق قالوا فان لم یستطع	جو ملے اس سے خود منتفع ہو اور صدقہ
ولم یفعل قال فیعین ذالحمۃ	بھی کرے عرض کیا کہ کوئی اس قابل
الملموۃ قالوا فان لم یفعل	بھی نہ ہو کہ اپنے ہاتھ سے کام کر کے
قال فیا مری الخیر قالوا فان	کچھ کھاسکے فرمایا تو کسی حاجت مند
لم یفعل قال فیمسک عن	ستم رسیدہ کی کسی اور طرح مدد کر
الشرفانہ لہ صدقۃ۔	عرض کیا کہ اگر یہ بھی نہ ہو سکے فرمایا

کسی بھلائی یا نیکی کا حکم ہی کر دے (یعنی امر بالمعروف)

حدیث کہ جب صحابہ رضو نے اس پر بھی عرض کیا کہ اگر کسی سے اتنا بھی نہ ہو سکے تو فرمایا کہ کم از کم دوسروں کو اپنی ذات سے کوئی گزند یا ضرر پہنچانے ہی سے بچے تو اس

کے حق میں یہی صدقہ ہو جائے گا۔ فیصلہ عن الشرفانہ لہ صدقہ
 ایک اور حضرت ابو ہریرہ کی روایت میں بڑے عجیب عنوان سے اتفاق یا صدقہ
 کی تعظیم و تاکید اس طرح فرمائی گئی کہ آدمی کے جسم میں سیکڑوں جوڑ بند ہیں ان
 میں سے ہر ایک کی طرف سے ہر طلوع آفتاب کے دن (یعنی ہر روز صدقہ کرنا واجب ہے)
 کل سلامی من الناس علیہ صدقۃ کل یوم یطلع فیہ الشمس

مسلمان کی پوری زندگی اتفاق ہی اتفاق جس کی صورت ہی کیا
 ہو سکتی ہے سوا اس کے کہ روزانہ زندگی کے تمام چھوٹے بڑے اعمال و افعال
 کو صدقہ یا اتفاق قرار دیدیا جائے، یعنی مسلمان کی پوری زندگی سے اسلام کا
 مطالبہ ہے کہ وہ دوسروں کے حق میں اتفاق ہی اتفاق یا سراپا نفع رسانی بن جائے
 ارشاد ہے کہ کسی معاملہ یا جھگڑے میں

یعدل بین الاثنين صدقۃ
 ولین الرجل علی دابۃ
 فی حمل علیہا و یرفع علیہا
 متاعہ صدقۃ و حمل خطوۃ
 یخطوہا الی الصلوۃ صدقۃ
 و یحیط الذی من الطریق
 صدقۃ۔ (متفق علیہ)

دو شخصوں کے درمیان انصاف کر دینا
 یہ بھی صدقہ ہے کسی کو سواری پر سوار
 کرانے یا اس کا سامان رکھوانے میں
 مدد دینا بھی صدقہ ہے نماز کے لئے
 جو قدم اٹھتا ہے ہر قدم صدقہ ہے
 راستہ سے کوئی کانٹا پتھر گندگی وغیرہ
 ایسی چیز دور کرنا جس سے راہ گیر کو تکلیف
 ہو یہ بھی صدقہ ہے۔

بواسطہ و بلا ارادہ نفع رسانی بھی اتفاق ہے حضرت انسؓ کی ایک

روایت سے معلوم ہوتا ہے کہ خود براہ راست کسی کو کچھ دینے یا نفع پہنچانے کے بغیر بواسطہ یا بلا ارادہ ہماری ذات یا مال سے کسی انسان یا حیوان کو بھی اگر نفع پہنچ جائے تو وہ بھی رحمت حق سے صدقہ ہی میں شمار ہو جاتا ہے، مثلاً کسی مسلمان کے لگائے ہوئے درخت یا کھیت سے کوئی آدمی یا جانور یا چرند و پرند کچھ کھالے تو وہ بھی اس کی طرف سے صدقہ ہو جائے گا ما من مسلم یغرس غرساً او یزرع زرعا فیا حل منه انسان او طیر او بهیمة الا کانت له صدقة صحیح مسلم کی ایک روایت یہاں تک ہے کہ جو چیز چوری ہو جائے وہ بھی صدقہ ہے، جامع ترمذی کی ایک روایت حضرت ابو ذر رضی اللہ عنہ کی زبانی ہے سنئے کہ اپنے بھائی (مسلمان) کے سامنے مسکرا دینا بھی صدقہ ہے۔

تَبَسُّمُكَ فِی وَجْهِ اَخِيكَ صدقة۔ پھر آگے ہے کہ کسی بھی اچھی بات یا معروف کام کرنا صدقہ ہے کسی بُری بات یا منکر سے منع کرنا صدقہ ہے کسی محبوبے ہوئے کو راستہ بتا دینا صدقہ ہے آنکھوں (وغیرہ) سے معذور کی مدد کرنا صدقہ ہے راستہ سے کانٹے پتھر ہڈی وغیرہ کسی تکلیف کی چیز کو ہٹا دینا صدقہ ہے اپنے ڈول سے کسی کو پانی دیدینا صدقہ ہے۔

جانوروں تک کو نفع رسائی اتفاق ہے یہ سب روایات مشکوٰۃ

شریف باب فضل الصدقة سے ماخوذ ہیں۔ حاصل سبب کا وہی باتیں ہیں۔ ایک صدقہ یا اتفاق کی بنیادی وجوہی حقیقت نفع رسائی کی ممکن تو وسیع و تعمیم کہ وہ محض مالی اتفاق کا نام نہیں بلکہ مالی وغیر مالی جس بظاہر ادنیٰ سے ادنیٰ چیز سے بھی باواسطہ یا بلا واسطہ بارادہ یا بلا ارادہ کسی جاندار انسان و حیوان کسی کو

کوئی نفع و راحت پہنچ جائے سب صدقہ ہی صدقہ یا انفاق ہے دوسرے یہ کہ اس طرح لوگوں میں نفع اندوزی سے زیادہ نفع رسانی کی عادت پیدا ہو۔ غور کیا جائے تو معاشی ہی نہیں، سائے انفرادی و اجتماعی فسادات کی بڑی بڑی نفع رسانی کی عادت و ذہنیت کے بجائے نفع اندوزی بلکہ نفع بازی کی روز افزوں لعنت ہے اور کیوں نہ ہو؟ انفاق کی روح ایثار و قربانی ہے جو فرد و معاشرہ قوم و ملک سب کے لئے امن و امان راحت و اطمینان کی ضمانت ہے بخلاف اس کے نفع اندوزی کی بنیاد نفس پرستی و خود غرضی ہے خواہ انفرادی ہو خواہ اجتماعی و قومی، جو ہر طرح کے شر و فساد جنگ و جدال کا سرچشمہ ہے اس لئے سلامتی اس میں ہے کہ کسب و انتفاع کے رجحانات کو ضروری و جائز حدود سے آگے بالکل نہ نکلنے دیا جائے چہ جائیکہ اس کی ترغیب و تحریص یا اس کو عین ترقی قرار دیدیا جائے

اسلامی انفاق کا ایک اور بڑا مطالبہ انفاق میں توسیع و تعمیم کے علاوہ اسلامی انفاق کا ایک اور قرآنی مطالبہ انفاق کی چیز کا خود انفاق کرنے والے کی نظر میں محبوب و مرغوب ہونا ہے، آگے کچھ اس کی تفصیل و تجزیہ پہلو بھی ملاحظہ ہوں۔ سب سے پہلی بات یاد رکھنے کی یہ ہے کہ آدمی کو مال یا انفاق کی چیز سے اگر سرے سے کوئی محبت و رغبت ہی نہ ہو تو اس کے کسی دوسرے کو دیدینے یا

انفاق میں کمال ہی کیا ہوا حتیٰ تَنفِقُوا مِمَّا تُحِبُّونَ
میں محبت کی قید صاف بتا رہی ہے کہ محبت مال ہی موجب فضیلت
انفاق ہے صوفیائے اس کو خوب سمجھا ہے، مولانا روم فرماتے ہیں

شہوت دنیا مثال گلخن است کہ از حمام تقویٰ روشن است
 کہ تقویٰ کی گرم بازاری تو شہوت (محبت) دنیا ہی سے ہے، اگر شہوت
 دنیا نہ ہو تو تقویٰ میں کمال ہی کیا رہا۔ اس کو کسی اچھی مثال سے بیان
 فرمایا کہ شہوت دنیا کی مثال ایسی ہے جیسے حمام کا ایندھن تو جس طرح
 حمام ایندھن سے روشن ہوتا ہے اسی طرح تقویٰ کا حمام دنیا
 کی شہوت (محبت) سے روشن ہوتا ہے اگر یہ نہ ہو تو حمام تقویٰ
 سرد پڑ جائے،

اس مثال میں اس طرف بھی اشارہ کر دیا کہ شہوت دنیا کو دل
 میں جمع نہ کرنا چاہئے بلکہ حمام میں جھونک دینا چاہئے، کیونکہ یہ خس
 و خاشاک گھر میں جمع کرنے کی چیز نہیں چھوٹکنے اور جلاتے ہی کے
 کام کی ہے (افتاء محبوب ص ۱۷)

اسی یہ بھی معلوم ہوا کہ دنیا یا مال کی محبت بذاتِ خود مذموم و مضر نہیں

انفاق سے اصلاح اعمال کا کام بلکہ اگر اس کو دین کے کام میں لایا
 جائے تو مفید ہے حضرات صوفیاء نے اس اصلاح اعمال میں بہت کام لیا ہے
 مالی جرمانہ تک مقرر کیا ہے کہ (مثلاً) جب غیبت ہو جائے یا تہجد ناغہ ہو جائے
 تو کچھ صدقہ مالیہ بطور جرمانہ ادا کیا جائے یہ طریقہ میں بھی تجویز کرتا ہوں۔
 مگر جرمانہ اتنا ہو کہ نہ تو بہت گراں ہو جس کا دینا دشوار ہو نہ اتنا کم ہو کہ بالکل
 گراں نہ ہو ورنہ اثر ہی کیا ہوگا اس طریقہ سے جلد اصلاح اعمال ہو جاتی ہے
 کیونکہ مال کا خرچ کرنا نفس پر گراں ہوتا ہے ظاہر ہے کہ اس گرانے کا منشاء مال ہی
 ہے تو دیکھئے صوفیاء نے اس محبت مال سے کتنا بڑا کام لیا (ص ۳۳)

بخل کی اصلاح اور اگر کسی میں بخل کا مرض ہو تو اسی طریقہ سے اس کا بھی

علاج ہو جاتا ہے کہ پہلے نفس کو متھوڑا خرچ کرنے کا عادی کیا جائے جس سے پہلے پہل تو نفس میں گرائی ہوگی لیکن اسی طرح عمل کرتے کرتے ایک دن دل کھل جاتے گا اور بخل کا مادہ ضعیف ہو جائے گا۔

ایک شبہ کا حکیمانہ جواب آگے ایک شبہ کا جواب ہے کہ جب ثواب کا صدور مال کی محبت اور اس کے خرچ کرنے میں نفس کی مزاحمت و گرائی ہے اور مجاہدہ سے عادت پڑ جانے پر یہ ناگواری یا گرائی قدرۃً کم یا زیادہ ہوتی ہے بلکہ عادت کے خلاف کرنے میں گرائی ہوتی ہے تو پھر نہ نفس کی مزاحمت و گرائی رہی نہ اجر و ثواب ملنا چاہئے۔

جواب یہ ہے کہ ثواب ضرور ملے گا کیونکہ اس حالت پر پہنچنا تو ہے (مجاہدہ کی) مصیبت ہی جمیل کہ اور گو اس وقت بلا مجاہدہ بلکہ بعض اوقات بلا ارادہ کے عمل کا صدور ہونے لگا۔ مگر پہلا ارادہ و مجاہدہ و ارادہ اب بھی اس کے ساتھ متعلق ہے عادات کی طرح عبادات میں بھی یہی بات ہے کہ پہلا ارادہ و مجاہدہ اخیر تک متعلق رہتا ہے اس کی مثال کیسی نسل بخش ارشاد ہے کہ

جیسے مشی (یعنی چلنے میں) ارادہ تو (شروع کے پس) دو چار قدم کے ساتھ متعلق ہوتا ہے اس کے بعد پھر ارادہ کی ضرورت نہیں ہوتی قدم خود بخود اٹھتا چلا جاتا ہے لیکن چلنے کو پھر بھی اختیار ہی (یا

ارادی فعل ہی کہا جاتا ہے کیونکہ ابتداء میں اس کے ساتھ ارادہ اس حیثیت سے متعلق ہوا تھا کہ اتنی دور چلوں گا۔ یہی حال عباد کا ہے کہ جس عمل کے ساتھ ابتداء میں ارادہ و مجاہدہ متعلق ہوتا ہے وہ اس عمل کی تکمیل ہی کیلئے متعلق ہوتا ہے اس لئے اخیر تک ان دونوں کا تعلق باقی رہتا ہے گو عمل کرنے والے کو اس کا احساس ہی نہ ہو اور وہ یہی سمجھتا ہو کہ میں بدون ارادہ کے عمل کر رہا ہوں (اصل ۲)

مال کی محبت کے باوجود اس کا خدا کی راہ میں انفاق غرض مال کی

محبت ہونا یا باقی رہنا نہ معیوب نہ مذموم ہے نہ اس محبت کا بالکل فناء کر دینا مامور و مطلوب، بلکہ مطلوب یہی ہے کہ مال کی محبت کے باوجود اس کو خدا کی محبت و راہ میں خرچ کیا جائے، حضرت عمر رضی اللہ تعالیٰ عنہ کا اس راز پر پختہ عجیب ارشاد ہے نہ

آپ کے زمانہ میں کسی غزوہ سے بیشمار مال و دولت لایا گیا تو آپ نے حق تعالیٰ سے عرض کیا کہ آپ کا ارشاد ہے زُتُّنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ مِنَ الذَّهَبِ وَالْفِصَّةِ مَا كَرِهَ لَكُمْ لَوْ كُنْتُمْ تُحِبُّونَ الشَّهَوَاتِ لَآتَيْنَاكُمْ مِنْهَا نَافِثَاتٍ أُولَٰئِكَ الَّذِينَ نَضَايَا (سورہ بقرہ ۱۶۷) (یا خواہشوں کی محبت مستحسن کر دی گئی ہے یعنی عورتوں اولاد اور سونے چاندی کے ڈھیروں کی محبت لوگوں کے قلوب میں آراستہ کر دی گئی ہے۔)

اور اسے پروردگار حب آپ نے خود ہی کسی مصلحت سے اس کی محبت کو مزین کر دیا ہے تو یہ درخواست کرنا کہ ہمارے دل میں اس کی

محبت ہی نہ ہے خلافتِ ادب ہے اس لئے ہم یہ درخواست
نہیں کرتے بلکہ یہ درخواست کرتے ہیں کہ اس محبت کو اپنی رضا کا
ذریعہ بنا دیجئے۔

سبحان اللہ! جس کی رائے موافقِ وحی و کتاب ہوتی تھی اس کی فہمِ وحی کا کیا کہنا
تو دیکھئے حضرت عمر رضی اللہ تعالیٰ عنہ سے بڑھ کر آج کون عارف
ہوگا؟ آپ نے

وقت کی تجدیدی اصلاح حُبِ مال کے زوال کی دعا

نہیں کی کیونکہ حُبِ مال میں حکمتیں ہیں (۳۳)
ایک بڑی حکمت تو یہی ہے کہ اگر مال کی محبت نہ ہو تو آدمی کو نہ مال کمانے کی فکر
ورغبت ہوگی نہ جمع کرنے کی، اور حُب نہ کمائے گا نہ جمع کرے گا نہ بچائیگا
تو خدا کی راہ میں خرچ کیا اور کہاں سے کرے گا۔ آگے اس سلسلہ میں ایک
بڑی حکیمانہ تجدید و اصلاح کی بات سننے کی ہے کہ

حرام ذریعہ معاش کا جواز بعض طبائع کے لئے (بلکہ اکثر)

کے لئے خصوصاً اس زمانہ میں) بقدر ضرورت مال جمع کرنا ضروری
ہے ان کا تقویٰ مال ہی تک رہتا ہے اگر مال ہے تو نماز روزہ
بھی ہے ورنہ کچھ نہیں اس لئے ہمارے حضرات بعض لوگوں کو
ترکِ ملازمت سے منع فرماتے ہیں بلکہ بعض کو ناجائز ملازمت
کے ترک سے بھی منع فرمایا کہ جب تک حلال ملازمت (یا کوئی
دوسرا ذریعہ معاش) نہ ملے اس وقت تک اس کو کئے جاؤ اور

استغفار و توبہ کرتے رہو کیونکہ گویہ ملازمت حرام ہے مگر ایمان کی
وقایہ (محافظ) ہے ایسا نہ ہو کہ افلاس کی پریشانیوں میں ایمان
ہی جاتا ہے (ص ۳۳)

مال نہ ہونا ہلاکت دین کا سبب ہو سکتا ہے ہمارے حضرات

میں خصوصیت سے نام اپنے مرشد شیخ العرب والعجم حضرت حاجی زائد
اللہ صاحب کا لیا ہے کہ وہ بقدر ضرورت مال جمع کرنے کی ہدایت فرماتے تھے
اس زمانہ کا ذکر ہی کیا۔ امام نوویؒ جیسے جلیل القدر تابعی کا بھی اپنے زمانہ ہی
میں لوگوں کو مشورہ تھا جس کی تفصیل اوپر کہیں گزر چکی کہ آج کل کسی کے پاس
کچھ درہم ہوں تو ان کی حفاظت کرے کیونکہ ایک زمانہ میں تو مال کا جمع کرنا ہلاکت
دین کا سبب تھا مگر آج کل مال کا نہ ہونا ہلاکت دین کا سبب ہے اور اوپر
چلے تو حضرات صحابہ میں جہاں خود حضورؐ نے ایک طرف حضرت صدیق اکبرؓ کا
سارا مال و متاع خدا کی راہ میں قبول فرمایا وہاں بعضوں کو سختی کے ساتھ اس
سے روکا۔ اس سے بڑھ کر یہ کہ خود

حضور صلی اللہ علیہ وسلم نے بھی ہم جیسے ضعیفوں کی رعایت سے
سال بھر کا نفقہ ایک دم سے اپنی ازواج کو دیدیا ہے کہ ہم کو جو ان
کے ساتھ اتباع سنت کا بھی ثواب ملے، یہ تو علماء کے مذاق پر
حضورؐ کے اس فعل کی توجیہ تھی۔

اگے ایک دوسری توجیہ حضرات صوفیہ کے مذاق پر ارشاد ہے، راقم حروف
کے جی کو یہی زیادہ لگتی ہے کیونکہ

حضرات صوفیہ کی فہم حدیث
اس میں اظہارِ عبدیت تھا کہ حضورؐ
کو بھی غلہ کی احتیاج تھی ورنہ تو

بعض اولیاء نے تو ایک دن کا بھی خرچ نہیں رکھا اور وہ یقیناً حضورؐ سے زیادہ متوکل نہ تھے مگر حضورؐ نے اظہارِ عبیدت کھیلنے سال بھر کا نفقہ جمع کیا تھا اور اسی اظہارِ عبیدت کے لئے دعا کرتا ترک دعا افضل ہے کیونکہ شکستگی اور اظہارِ عجز اسی میں ہے اور یہ حق تعالیٰ کو محبوب ہے۔

ہر کجا بیتی است آب آنجا رود، (ص ۲۵) افتاء المحبوب
لگے ہاتھوں توکل کی صحیح حقیقت بھی سن لیجئے۔

توکل کی صحیح حقیقت توکل کے ایک معنی تو یہ ہیں کہ اللہ تعالیٰ پر اعتماد ہو کہ جو وہ چاہیں گے وہی ہو گا۔ اور عمل یہ ہو کہ خلاف شرع تدبیر سے رک جانے یہ عقلی توکل ہے جس کا بندہ مکلف ہے اس سے زیادہ کا مکلف نہیں، اور ایک توکل کا حال یہ ہے کہ کسی وقت یہ خطرہ بھی نہ آئے کہ آج روٹی ملے گی یا نہیں یہ حال مطلوب و مامور نہیں، اگر عطا ہو جائے تو ملنا محمود ہے نہ عطا ہو تو نہ ملنا محمود ہے، یہ تو محققین کا فیصلہ ہے، باقی مغلوبینِ سوان میں سے بعض نے تو کہا ہے کہ مقام توکل کی اصلاح بھی پیٹ کا دھند ہے حضرت منصورؒ نے ایک سالک سے پوچھا کہ آج کل کیا شغل ہے کہا کہ مقام توکل کی تصحیح کر رہا ہوں فرمایا عمر بھر پیٹ ہی کے دھندے میں رہو گے محبوب کے ساتھ دل لگانے کا کب وقت آئے گا سو یہ آثارِ مغلوبیت کے ہیں۔ علوم نہیں۔
ورنہ جس توکل کا معاشی یا دنیوی معاملات میں اسلام کی طرف سے مطالبہ ہے وہ ترکِ تدبیر نہیں بلکہ۔

یہ ہے کہ اللہ تعالیٰ پر اعتقاد رکھو کہ اس کے حکم کے بغیر کچھ نہیں ہو سکتا۔

اور تدبیر خلافت شرع نہ کرو، بس واللہ تم متوکل ہو، واللہ تم متوکل ہو
واللہ تم متوکل ہو (ص ۲۷)

انفاق محبوب کی تحقیق و تفصیل غرض اسلام نے نہ مال و معاش کی

جائز طلب و تدبیر سے روکا ہے نہ اطمینان قلب کے لئے بقدر ضرورت مال جمع کرنے سے منع کیا ہے اور نہ مال کی نفس رغبت و محبت کو مذموم بتایا ہے بلکہ اس کی مرغوبیت و محبوبیت کو مقبول و مبرور انفاق کی شرط ٹھہرایا ہے کہ جب تک تم ایسی چیزوں کو خرچ نہ کرو گے جو تم کو محبوب ہوں بڑیا نیکی کے کمال کو پا ہی نہ سکو گے یعنی جو چیز تم اللہ کی راہ و رضا میں خرچ کرتے ہو وہ جتنی زیادہ سے زیادہ تم کو خود پسند و محبوب ہوگی اتنا ہی زیادہ سے زیادہ تم نیکی کا کمال یا اعلیٰ سے اعلیٰ درجہ حاصل کر سکو گے، حضرات صحابہ حق تعالیٰ کی رضا جوئی کے جیسے حریص تھے اس کا اثر یہ تھا کہ جب یہ آیت لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ نازل ہوئی تو حضرت ابو طلحہ رضی اللہ عنہ نے حضور علیہ الصلوٰۃ والسلام کی خدمت میں حاضر ہو کر عرض کیا کہ

اللہ تعالیٰ فرماتے ہیں کہ جب تک محبوب چیز نہ خرچ کرو گے اس وقت تک بڑا کامل نہ حاصل کر سکو گے اور مجھ کو زیادہ محبوب مال باغ (موسومہ) بیرحاء ہے تو گویا ان کی فہم میں بڑا کامل کا حصول احب الاشیاء (سب سے محبوب چیز) کے انفاق پر موقوف تھا اور رسول اللہ صلی اللہ علیہ وسلم نے اس کی تقریر فرمائی۔

یعنی تردید نہیں فرمائی اس سے بظاہر شبہ ہوتا ہے کہ یہ حدیث اس آیت کی تفسیر ہے اور نیکی کے حاصل کرنے کے لئے جو چیز خرچ کی جائے اس کا صرف محبوب ہونا

کافی نہیں بلکہ اپنی سب چیزوں سے زیادہ محبوب ہونا ضروری ہے لیکن دراصل یہ مطلب بالکل نہیں اس میں تو مِمَّا تُحِبُّونَہ سے صراحتاً صرف محبوب ہونے کا مطالبہ ہے۔

احبیت (یعنی سب سے زیادہ محبوب ہونے) کی قید نہیں اور حدیث میں حضرت ابو طلحہ کا قول ان احب الاموال الخ بیو حام جو وارد ہے تو کسی دلیل سے اس کا مِمَّا تحبُّون کی تفسیر ہونا ثابت نہیں۔ بلکہ حضرت ابو طلحہ نے از خود یہ ظاہر کرنا چاہا کہ گو حصول برفنس محبوب نئے سے بھی ہو سکتا ہے مگر میں اس کے اعلیٰ سے اعلیٰ درجہ کو حاصل کر۔ نہ کی تمنا میں احب الاموال (اپنی سب سے محبوب شئی) کا اتفاق کرنا چاہتا ہوں۔ (صفحہ ۳)

یہ حضرات صحابہ خصوصاً اکابر صحابہ رضاکا خاص رنگ مذاق تھا کہ خدا کی زیادہ سے زیادہ رضا جوئی اور آخرت کے ثواب میں اپنی والی کوئی کسر نہیں چھوڑنا پہنتے تھے جان و مال ہر معاملہ میں بڑی سے بڑی فداکاری اور قربانی پر تلے رہتے تھے ورنہ آیت کا صاف سادہ مطلب یہی ہے کہ خدا کی راہ میں خرچ کرنے کے لئے ردی یا ناکارہ چیز ہی کو چھانٹ کر نہ نکالا جائے

غرض تم مطلق محبوب مال کے اتفاق سے بھی بڑا حاصل کر لو گے خواہ احب (سب سے زیادہ محبوب) نہ ہو، ہاں دل خول نہ ہو کہ موٹی بھیڑ خواجہ خضر کے نام (صفحہ ۳)

بلکہ اللہ کے نام پر اچھی چیز ہی خرچ کرو جو پیاری ہو (البتہ) یہ ضروری نہیں کہ سب سے زیادہ پیاری ہو، سو پیارا تو ایک پیسہ بھی ہے مجھے خود اپنی حالت معلوم ہے کہ ایک پیسہ بھی ضائع ہو جاتا ہے تو دو چار منٹ تک

تردد رہتا ہے تو ایک پیسہ کا خرچ کرنا بھی اتفاق مسما تحبوت میں
داخل ہے پس اس کا لحاظ اتفاق میں ضروری ہے کہ جو چیز بھی خرچ
کر وہ (تم کو خود کچھ نہ کچھ) محبوب ہو، گو کسی دولت مند کے نزدیک وہ
غیر محبوب ہی ہو۔ (صلہ ۳)

اس بات کو خود قرآن مجید میں دوسری جگہ بالکل کھول کر واضح فرما دیا گیا ہے۔

انْفِقُوا مِنْ طَيِّبَاتِ مَا كَسَبْتُمْ کی تفسیر

يَا أَيُّهَا الَّذِينَ آمَنُوا انْفِقُوا مِنْ طَيِّبَاتِ مَا كَسَبْتُمْ
وَمِمَّا أَخْرَجْنَا لَكُمْ مِنَ الْأَرْضِ وَلَا تَيَمَسُّوا الْخَبِيثَ
مِنْهُ کہ اپنی کمائی میں سے پاکیزہ خرچ کرو اور اس میں سے
خبیث (یا خراب چیز کے خرچ کرنے کا قصد نہ کرو

پس ہر شخص اپنی کمائی میں سے محبوب کو خرچ کرے گو وہ کسی نواب
و بادشاہ کے نزدیک خبیث (یا خراب) ہی ہو مگر تمہارے نزدیک
خبیث نہ ہونا چاہئے اس میں غرباء کی رعایت کی گئی ہے۔ اگر
طیبات ما کسبتہ نہ فرماتے بلکہ انفقوا طیبات فرماتے تو
غرباء کو فکر ہوتی کہ ہمارے پاس تو جتنا کچھ بھی ہے امیروں کی نظر
میں سب بیچ ہی ہے طیبات کاملہ ہم کہاں سے لائیں۔

اس لئے حق تعالیٰ نے فرمایا کہ طیبات کاملہ کی ضرورت نہیں بلکہ
تمہارے پاس جو کچھ ہے اس میں سے پاکیزہ مال خرچ کرو چھانٹ
چھانٹ کر ردی مال اللہ کے لئے نہ نکالو۔ (صلہ ۳)

بعض کوتاہیاں اسی سلسلہ میں بعض کوتاہیاں اور فوائد

ایک اور غلط بنام شفاء العی سے نقل کرنے کے لائق ہیں ارشاد ہے کہ جب کوئی مرتلہ ہے تو دو طرح کی چیزیں ہوتی ہیں ایک معمولی چیز جیسے چار پائی چادر وغیرہ تو عادت یہ ہے کہ ان کو بشردیا جاتا ہے اور قیمتی چیزوں کو داپس میں بطور ترکہ تقسیم کیا جاتا ہے اور دونوں میں کوتاہی برتی جاتی ہے (ص ۵)

اول یہ کہ عموماً (مردہ کی) ان مستعمل چیزوں کو منحوس سمجھا جاتا ہے مثلاً جس چار پائی پر انتقال ہوا ہے اس کو خود استعمال کرنا معیوب خیال کرتے ہیں جن کپڑوں میں انتقال ہوا ہے ان کو گھر میں رکھتے عار آتی ہے

غضب ہے کہ منحوس سمجھتے ہوئے خدا کے نام پر دیتے ہیں افسوس لوگوں کو شرم نہیں آتی (کہ مثلاً اسی طرح) جب کھانا سڑ گیا تو اللہ کے واسطے ہو گیا (اور کسی غریب کو دیدیا) ورنہ اپنے کھانے کا تھا۔ نیا کپڑا اپنے لئے اور جب بھٹ گیا تو اللہ کے نام تحویب دیا غرض جو شئی نکمی ہو جائے وہ اللہ کے نام پر دیدی جاتی ہے

ایک سوال یہاں ایک سوال پیدا ہوتا ہے کہ بچائے بہت سے غریب غریب البے ہوتے ہیں کہ ان کا ان سڑی گلی مچھی پرانی چیزوں سے بھی بھلا ہوتا ہے تو کیا ان کو سرے سے پھینک دیا جایا کرے۔

جواب یہ ہے کہ پھینکو نہیں بلکہ مساکین ہی کو دو مگر اس نیت سے دو کہ ان کی حاجت رفع ہو اور خالص خوشنودی حق کے لئے دو تو

وہ اچھی چیز ہی ہونی چاہئے اور فرق دونوں میں اس سے معلوم ہوگا کہ حضور رسول مقبول صلی اللہ علیہ وسلم کا معمول تھا کہ ہدیہ قبول فرماتے تھے اور صدقہ قبول نہیں فرماتے تھے۔ دریافت کرنے پر فرمایا کہ صدقہ تو اللہ کو خوش کرنے کے لئے جس کا مصرف فقرا ہیں اور ہدیہ میرے خوش کرنے کے لئے ہے۔

صدقہ و ہدیہ کا فرق

لوگ بالعموم اس سے ناواقف ہوتے اور بڑی غلطیاں کرتے ہیں ہدیہ سے محض مہدی الیہ (جس کو ہدیہ دیا جاتا ہے) دل خوش کرنا مقصود ہوتا ہے ثواب کی نیت اس میں نہیں ہوتی گو بالواسطہ ثواب مل جاتا ہے کیونکہ تطیب قلب مسلم (یعنی مسلمان کے دل کو خوش کرنا) بھی عبادت ہے لیکن براہ راست ثواب مقصود نہیں ہوتا ہے۔ اس واسطے اگر کسی کے پاس صدقہ بھیجیں اور وہ نہ لے تو دوسرے کو دیدیا جاتا ہے اور ہدیہ جس کے پاس بھیجا جاوے وہ نہ لے تو خود کھاپی لیتے ہیں یا مستقل قصد کر کے اور کسی کو ہدیہ دیتے ہیں

اچھی اور خراب چیز کے انفاق میں فرق

جب ہدیہ اور صدقہ میں فرق سمجھ لیا تو ایسا ہی فرق گھٹیا اور بڑھیا چیز کے دینے میں ہے کہ اعلیٰ شئی اللہ کے نام پر ثواب کے لئے اور ادنیٰ شئی کسی مسکین کو رفع حاجت کے لئے دیدو، گواجر اس سے بھی مل جائے گا مگر اللہ کے

نام پر خراب شے دینے میں جو بے ادبی تھی اس سے احتراز ہو گیا
 کیونکہ تم نے وہ اللہ کے نام پر نہیں دی بلکہ مسکین کی محض رفع حاجت
 کے لئے دیدی (صک)

ایک حدیث کا رفع اشکال اس سے اس حدیث کا اشکال بھی

دور ہو جاتا ہے جس میں آتا ہے کہ جب نیا کپڑا پہنے تو پرانا خیرات کر دے اور
 نیا جو تا پہنے تو پرانا خیرات کر دے اور اس کی صورت میں ظاہر ہے کہ رومی مال
 صدقہ کیا جائے گا۔ حکیم الامت کی حکیمانہ رائے میں حدیث کا مطلب یہی ہے
 کہ پرانے کپڑے اور جو تے کو اللہ کے نام پر ثواب کی نیت سے
 نہ دیا جائے بلکہ اعانت غریب کی نیت سے صدقہ دیا جائے
 تم اعانت غریب کے سوا کچھ قصد نہ کرو چاہے اللہ تعالیٰ ثواب
 بھی دیدیں۔ خوب سمجھ لو۔

اور یہ بھی ہو سکتا ہے کہ (حدیث میں) مراد اس سے وہ پرانا کپڑا
 جو تادغیرہ ہو جو رومی کے درجہ تک نہ پہنچا ہو، یعنی بالکل نکمٹا نہ
 ہو گیا ہو (افتاء المحبوب ص ۳۳)

اچھی چیز کے انفاق میں بھی ایک بڑی کوتاہی ان درمیانی قوائد سے

پہلے اور پشفاء العی کے حوالہ سے خدا کے نام پر صدقہ یا خیرات میں جن دو خرابیوں
 کو (خصوصاً مردہ کے متروکات میں) بتلانا تھا ان میں سے ایک تو یہی تھی کہ لوگ
 عام طور پر جن چیزوں کو منحوس جانتے یا اپنے مصرف کی نہیں سمجھتے ان کو خدا کے
 نام پر دیدیتے ہیں، دوسری خرابی اس سے بڑھ کر یہ ہے کہ اچھی چیزوں کی خیر

وغیرات کرنے میں شرعی احکام کی پرواہ کم ہی لوگ کرتے ہیں
تو سنئے حکم شرعی یہ ہے کہ میت کا کل ترکہ مشترک ہے درمیان ورثہ
کے اور مشترک مال کو بلا اجازت دیگر شرکاء کے صرف کرنا جائز نہیں
پس ترکہ میں کا ایک کرتے یا پانچا مرتبہ حتیٰ کہ ٹوپی کمر بند اور مال بلکہ سوئی
تیک بھی قبل از تقسیم بلا رضامندی سب ورثاء کے دینا جائز نہیں

اُلٹے گناہ مگر آج کل اس کی مطلق پرواہ نہیں، دیتے ہیں ثواب کھلیے
اور مروتے ہیں گھبرائے، خدا پچائے جہالت سے، مشترک مال خرچ کرنے
میں چند شرطیں ہیں ایک اجازت دوسرے اجازت دینے والے کا
ماقل و بالغ ہونا تیسرے طیب خاطر (خوشدلی) سے اجازت دینا
تینوں باتوں کو خوب دیکھنے کے بعد خرچ کیا جائے تو جائز و نہ حرام
یعنی سب ورثہ سے اجازت لی جائے امدان میں کوئی نابالغ
نہ ہو، مجنون نہ ہو اور اجازت خوشی سے دیں اگر کسی کے دباؤ یا رواج
کی بنا پر اجازت دیدی تو وہ بھی معتبر نہیں، کیونکہ اس میں طیب
خاطر نہیں ہوتی۔ بعض اوقات ایسا ہوتا ہے کہ کسی وارث کا دل
نہیں چاہتا مگر انکار میں سبکی ہوتی ہے اس لئے اجازت دیدی
جاتی ہے حدیث شریف میں صاف وارد ہے الا لا یحل مال
امرئ مسلم الا بطیب نفس یعنی یا درکھو کسی مسلمان کا مال بد
اس کی دلی خوشی کے لینا حلال نہیں (ص ۷)

یہ تو اتفاق سے متعلق درمیان میں بعض ایسی ضروری اصلاحات کا بیان تھا
جن کا اگر پوری طرح لحاظ نہ رکھا جائے تو ثواب کے بجائے اُلٹے گناہ کا کام ہو جاتا

اصل ذکر یہ چل رہا تھا کہ لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ میں
مطالبہ اپنی سب سے زیادہ محبوب و پسندیدہ چیزوں کے انفاق کا نہیں بلکہ مطلب
صرف یہ ہے کہ چھانٹ چھانٹ کر خراب و خستہ چیزوں ہی کو خیرات و صدقات
کا مصروف نہ بنایا جائے ورنہ نفس

تخصیل بڑا (یا حصول نیکی) کے لئے احب الاشیاء (سب سے
محبوب) کا انفاق ضروری نہیں اور حضرت ابو طلحہ کا احب الاشیاء
کا خرچ کرنا اس غرض سے تھا کہ وہ خیر کامل کے قصہ انفاق اعلیٰ
کرنا چاہتے تھے حضرات صحابہ کی یہی شان تھی کہ وہ دین کے ہر کام
میں اعلیٰ درجہ کا قصہ کرتے تھے۔

اس کے علاوہ آگے ہی

خود نص میں ایک قرینہ موجود ہے جس سے معلوم ہوتا ہے کہ حصول
بِر کے لئے احب الاشیاء (سب سے محبوب) کا انفاق ضروری نہیں
اور وہ قرینہ وَمَا تُنْفِقُوا مِنْ شَيْءٍ فَإِنَّ اللَّهَ بِهِ عَلِيمٌ

مَا تُنْفِقُوا مِنْ شَيْءٍ فَإِنَّ اللَّهَ بِهِ عَلِيمٌ کی تفسیر دونوں آیتوں کا ترجمہ

یہ ہوا کہ تم بڑے کامل نیکی، اس وقت تک ہرگز نہ حاصل کر سکو گے جب تک اپنی محبوب
و مرغوب چیزوں میں سے خدا کے لئے خرچ نہ کرو (ادیلوں) تم جو کچھ بھی خرچ کرو
اللہ اس کو یقیناً خوب جانتا ہے قرینہ و مقام سے اس کا ظاہر مطلب یہی ہے
کہ نیکی کا کمال تو آدمی کو اپنی محبوب و پسندیدہ چیزوں ہی کے خرچ کرنے سے
حاصل ہو سکتا ہے باقی یوں جو بھی محبوب نامحبوب چیز تم خرچ کرو گے بشرطیکہ
وہ بالکل ناکاری نہ ہو اللہ اس کی حیثیت و نوعیت بہر حال پوری طرح جانتا ہے

اسی کے موافق و مناسب ثواب بھی عطا فرمائے گا لیکن عام مفسرین نے دوسری آیت وَمَا تَنْفِقُوا مِنْ شَيْءٍ فَإِنَّ اللَّهَ بِهِ عَلِيمٌ کو پہلی کی تاکید و تعلیل سمجھا ہے کہ تم کو انفاق پر ثواب ضرور ملے گا کیونکہ اللہ تعالیٰ تمہارے انفاق سے اچھی طرح واقف ہیں مگر مفسر تھانوی فرماتے ہیں کہ۔

میری سمجھ میں خود بخود یہ بات آتی تھی کہ یہ آیت پہلی کی تاکید و تعلیل نہیں بلکہ اس کے مقابل ہے یعنی پہلی آیت میں انفاق محبوب پر بڑے کامل کے حصول کو موقوف کیا گیا تھا اور اس آیت میں مَا تَنْفِقُوا عام ہے محبوب و غیر محبوب دونوں کو۔

اور اس طرح صاف و ظاہر مطلب وہی نکلتا ہے جو اوپر عرض کیا گیا کہ بڑے کامل تو انفاق محبوب ہی سے حاصل ہوگی اور ویسے تم جو کچھ بھی خرچ کرو خواہ محبوب ہو یا غیر محبوب بشرطیکہ ردی نہ ہو تو اللہ تعالیٰ اس کو جانتے ہیں یعنی (اس کی حیثیت کے مناسب) ثواب کچھ نہ کچھ مل ہی جائے گا گو بڑے کامل حاصل نہ ہو۔

آگے حضرت علیہ الرحمۃ تفسیر بالرائے سے بچنے کے لئے حسب معمول غایت احتیاط کی بنا پر فرماتے ہیں کہ

یہ تفسیر میرے ذہن میں آتی تھی مگر میں اس سے مطلق نہ تھا بلکہ تفسیر میں تلاش کیا تو بیضاوی نے بھی یہی لکھا ہے جو میں سمجھا تھا اس سے میرا خیال بہت خوش ہوا اور اطمینان ہو گیا کہ یہ تفسیر بالرائے نہیں البتہ اس تفسیر پر شبہ یہ رہتا ہے کہ اتنی سے ردی اور نکمی چیزوں کے انفاق پر ثواب معلوم ہوتا ہے اس کا

جواب یہ ہے کہ اس سے انفاق ردی بالکل نکمی چیز کا جواز

یا اس پر ثواب کیسے معلوم ہوا، ہاں اس میں محبوب اور غیر محبوب کی تقسیم ضرور ہو گئی کہ اگر غیر محبوب بھی خرچ کر دے بشرطیکہ ردی قابل نفرت حد تک نہ ہو تو اس پر بھی ثواب مل جائیگا

محبوبیت کے اعتبار سے انفاق کے تین درجے لہذا جو کچھ آدمی خرچ

کرتا ہے محبوبیت اور غیر محبوبیت کے اعتبار سے اس کے تین درجے قرار دیئے جاسکتے ہیں۔

۱، ایک محبوب (۲، غیر محبوب ۳، اور ایک ردی مبعوض (یا قابل نفرت)

پہلے دونوں درجوں پر ثواب ملے گا اول پر زیادہ دوسرے پر کم اور تیسرے درجہ کی ممانعت ہے اس پر ثواب نہ ملے گا (افناء المحبوب ص ۳۲)

خلاصہ سب کا یہ نکلا کہ اسلام نے اپنی کتاب کی صاف و صریح نصوص و تعلیمات کی رو سے البر یعنی نیکی یا خیر و فلاح کے حصول کو اس کے وسیع ترین و کامل ترین معنی و مفہوم میں — جس میں انفرادی و اجتماعی دینی و دنیوی ہر طرح کی بھلائی داخل ہے موقوف ٹھہرا دیا ہے انفاق کے وسیع ترین معنی و مفہوم پر، جس سے مراد نہ صرف روپیہ پیسہ یا مال و زر کا انفاق ہے بلکہ مال و دولت جاہ و عزت و وقت و قوت، علم و لیاقت جو اور جس طرح کی بھی ہم کوئی مالی و جانی یا جاہی صلاحیت و اہلیت رکھتے ہوں اور جو خصوصاً ہم کو محبوب ہو اس سے دوسروں کی حسب موقع و محل جو خدمت بھی بن پڑے کرتے رہیں یہی اسلام کی انفاقی تعلیم کا ہمہ گیر مدعا و مطالبہ ہے۔

جس ملک و معاشرہ میں ایثار و قربانی کی یہ ہمہ گیر انفاقی روح و ذہنیت جتنی زیادہ عام و تمام ہوگی اتنی ہی خود غرضی، مطلب جوئی یا نفس پرستی کی برائیاں ناپید ہوں گی اور غور کیا جائے تو جس طرح سارے سیاسی و معاشی اخلاقی اور معاشرتی شرو و فساد کی بڑی مطلب پرستی و خود پسندی ہے ویسے ہی ہر طرح کی خیر و سعادت یا البر کا سرچشمہ ہر طرح اپنی محبوب و پسندیدہ چیزوں اور صلاحیتوں کو دوسروں پر خرچ کرتے یا ان کے کام میں لاتے رہنا ہے بالفاظ دیگر کم از کم اپنے غیر ضروری شوقوں اور خواہشوں کو مغلوب و فناء کر کے دوسروں کی ضرورتوں کو پوری کرنے یا ان کی نفع رسانی میں لگے رہنا ہے۔

صوفیانہ نکتہ

بلکہ سچ یہ ہے کہ انفاق کی روح یا جوہریت ہی دوسروں کو کچھ دینے سے پہلے خود اپنی خوشی و خواہش کو فنا کرنے کا مجاہدہ ہے اسی بناء پر سخاوتی حکیم و عارف نے لَنْ مَتَالُوا الْبِرَّ حَتَّى تُنْفِقُوا مِمَّا تُحِبُّونَ پر گفتگو کا ایک مستقل عنوان انفاق محبوب گئے علاوہ افتاء محبوب، اپنی محبوب چیزوں کو فناء کرنا کا اختیار فرمایا ہے اور اس میں سلوک کے ان احوال و اذواق یا کیفیات و ثمرات تک کے متناظر کرنے کو داخل فرما دیا ہے جن کے بالعموم اہل سلوک طالب و شائق ہوتے، بلکہ بہتر سے سلوک و تصوف کا اصل مطلوب و حاصل ان ہی کو جانتے ہیں۔ افتاء المحبوب لاء ضاء العطلوب کے بیان و عنوان کے تحت ارشاد فرماتے ہیں کہ

جب یہ معلوم ہو گیا کہ یہاں انفاق عام ہے بذل نفس و بذل جاہ و بذل علم و ترک مرغوب و غیرہ سب کو۔ خواہ اس تعمیم کا منشا کچھ ہی ہو، دلالت النص ہو یا قیاس ہو۔ تو اب یہ سمجھئے کہ ترک مرغوب

میں یہ بھی داخل ہے کہ احوال و کیفیات کے مد پے نہ ہو ذوق و شوق
جوش و خروش کا طالب نہ ہو، یہ چیزیں سالک کو مرغوب ہیں
مگر مرغوبات کی طلب کو ترک (یا فنا) کر دینا چاہئے کیونکہ یہ بھی
اتفاق محبوب میں داخل ہے اور بدول اس کے بڑ کامل حاصل
نہ ہوگی۔ (ص ۱۵)

تصوف کا پہلا قدم دراصل سلوک و تصوف کا پہلا قدم ہی خودی اور
خود پسندی یا نفس اور نفس پرستی کو فنا کرنا ہے اور جب تک یہ فنا نہ ہو دو
پریم اپنی محبوب و پسندیدہ چیزوں کے اتفاق یا قربان کرنے پر آمادہ ہی کیسے
ہو سکتے ہیں، جس پر تمام معاشی و معادی خیر و فلاح (البر) کی عمارت کھڑی ہوتی
بلکہ صحیح معنی میں سالک و صوفی بنے یا انفرادی و اجتماعی خود غرضیوں اور خود
مطلبیوں کو مغلوب و فنا کئے بغیر سچ تو یہ ہے کہ خالص معاشی و دنیوی صلاح
و فلاح کا خواب بھی کبھی پہلے شرمندہ تعبیر ہوا ہے نہ آئندہ ہو سکتا ہے پس
یہی حاصل ہے اس کا کہ

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ ۖ

معاشی مسائل و مشکلات کا اسلامی حل

اسلام میں معاش کا مسئلہ دراصل کوئی مسئلہ ہی نہیں

ایمان کی بات یہ ہے کہ اسلام کے ایمانی مطالبات (مذکورہ باب بالا) اور ان کے تقاضوں کو مد نظر رکھا جائے تو معاد کے سوا معاش کیا زندگی کا کوئی بھی معاشی یا غیر معاشی مسئلہ نہ اس معنی میں کوئی مسئلہ رہتا ہے نہ کوئی مشکل، جس معنی میں جدید و عصری معاشیات اور معاشی تعلیمات و رجحانات نے افراد اور جماعتوں، شہریوں اور حکومتوں سب ہی کی پوری زندگی کو خالص معاشی یا دنیوی مسائل و مشکلات میں الجھا رکھا ہے ایمان کے بعد سارے معاشی و دنیوی مسائل میں مسئلہ المسائل بس ایک ہی مسئلہ رہ جاتا ہے کہ معاشی یا غیر معاشی زندگی کی کسی راہ و روش میں کوئی قدم ایسا نہ اٹھے جس سے معادی زندگی کی منزل ذرا بھی کھوٹی ہو۔ زندگی کے جس مسافر نے سفر ہی کو منزل یا وطن نہیں بنایا ہے وہ سفر کی عارضی و وقتی خوشحالی یا راحتوں اور دلچسپیوں کو کوئی ایسا مسئلہ کیسے بنا سکتا ہے جس میں گم و منہمک ہونے کی بدولت وطن کے مستقل قیام کا گھر گمہ تا اور بگڑتا و میران اور برباد ہوتا ہے۔

سلف سے خلف تک یہی نقطہ نظر | اہل ایمان کی یہی معاشی نظر سلف سے خلف تک یہی

بلکہ اس ایمان کی دعوت دینے والے انبیاء علیہم السلام میں بقول مجدد تھا نوی
 علیہ الرحمۃ اکثر کی حالت معاشی اعتبار سے قریب قریب فقر ہی کی رہی (خیر المال)
 سب سے بڑھ کر خود نبی الانبیاء علیہ الصلوٰۃ والسلام نے امت کے لئے پوری نبوی
 زندگی کا جو اسوہ و نمونہ چھوڑا ہے اس میں بھی اپنی ذات اقدس ہی کے لئے نہیں
 اہل و عیال تک کے لئے معاشی معیار کی بلندی یا توسیع و توسع کا دور دورہ پتہ
 نہیں۔ ایک موقع پر فتوحات سے مال غنیمت بکثرت آیا ہوا تھا حضور اللہ
 اس کو لوگوں میں تقسیم فرمایا ہے تھے تو انہ واج مطہرات نے اپنے مصارف
 میں کچھ توسیع و اضافہ کی درخواست پیش کی اس پر قرآن کی آیات تجلیر نازل
 ہوئیں یعنی ازواج مطہرات کو اختیار دیا گیا کہ چاہے دنیا و معاشی کی خوشحالی
 کو اختیار کر لیں اور چاہے دین و معاد یا خدا و رسول کو

اور خود حضور کو خطاب ہوا کہ

اے نبی آپ اپنی بیویوں سے کہہ دو کہ
 تم اگر دنیا کی زندگی کی اور اس کی
 بہار چاہتی ہو تو آؤ میں کچھ تم کو دہوی
 مال و متاع دے دلا کر رخصت خوبی سے
 کر دوں اور اگر تم اللہ و رسول اور
 آخرت کے گھر کو چاہتی ہو تو اللہ نے
 تم میں سے ایسی نیک بیویوں کے لئے
 آخرت کا بڑا اجر تیار فرما رکھا ہے

يَا أَيُّهَا النَّبِيُّ قُلْ لِّأَزْوَاجِكَ
 إِن كُنْتُنَّ تُحِبُّونَ الْحَيَاةَ
 الدُّنْيَا دَرِي يُنتَهَا فَتَعَالَيْنَ
 أُمْتِعْكُنَّ وَأَسْرِّحْكُنَّ
 سَرَاحًا جَمِيلًا وَإِن
 كُنْتُنَّ تُحِبُّونَ اللَّهَ وَرَسُولَهُ
 وَالْآخِرَةَ فَاتَّبِعْنِ
 اللَّهُ أَعَدَّ لِّلْمُحْسِنَاتِ مِنكُنَّ
 أَجْرًا عَظِيمًا

(احزاب ع ۲۴)

ازواج مطہرات کی مثال دیکھا آپ نے کہ ان مطہرات و محرمات نے
 معاذ اللہ کسی ناپاک دنیا جائز یا حرام چیز کی درخواست نہیں کی تھی صرف روزمرہ
 کی معمولی زندگی کی معمولی ضرورتوں ہی میں تنگی و ترشی کو دور کرنے کی خواہش تھی
 جو آج کل معمولی سے معمولی شہری کا بھی معمولی سے معمولی حق خیال کیا جاتا ہے لیکن
 اس میں بھی چونکہ بظاہر براہ راست اس دنیا کی طلب کا میلان واردہ مترشح
 ہوتا تھا اور ایمان کی اعلیٰ و مثالی زندگی کے شایاں نہیں کہ جائز و مباح دنیا کا بھی
 خود خدا و رسول اور آخرت کی دعوت دینے والے گھروالوں کی طرف سے اس عنوان
 سے اظہار و ارادہ کیا جائے جس سے اس کے کسی درجہ میں بھی بالذات مراد و مطلوب
 ہونے کا وہم ہوتا ہو اس لئے امت کی مائیں جن کو امت کے گھروں کے لئے تعلیم
 و تربیت کا اعلیٰ و مثالی نمونہ ہونا تھا ان کی طرف سے کسی ایسی خواہش و درخواست کہ
 بھی پسند نہیں فرمایا گیا جس سے دنیا طلبی کا وہم و شبہ تک پیدا ہو سکے اور اس پر اتنی
 سخت تنبیہ فرمائی گئی کہ طلاق تک دیدیتے کا حضور صلی اللہ علیہ وآلہ وسلم کو
 حکم دیدیا گیا۔

ورنہ فی الواقع ان مطہرات کا قلب و باطن مباح دنیا طلبی سے بھی اتنا
 مطہر و پاک تھا کہ حضرت عائشہ رضی اللہ تعالیٰ عنہا جو سب میں کم سن تھیں اور جن کا
 دنیوی حوصلوں کا سن تھا حضورؐ نے یہ حکم پہلے ان ہی کو سنایا اور فرمایا کہ جواب
 میں جلدی نہ کرنا، اپنے والدین سے مشورہ طلب کر کے جواب دینا۔
 حضرت عائشہؓ فرماتی ہیں کہ حضورؐ کو یہ خیال ہوا کہ عائشہ کم سن بچی ہیں
 اور بچپن میں دنیا کی حرص ہونا کچھ بعید نہیں تو ایسا نہ ہو کہ جلدی میں دنیا کو اختیار
 کر لیں، اس لئے فرمایا کہ اپنے والدین سے مشورہ طلب کر کے جواب دینا کیونکہ

ان کے متعلق آپ کو یقین تھا کہ وہ حضور سے مفارقت کی رائے کبھی نہ دیں گے۔

حضرت عائشہؓ بچپن میں بھی حضرت عائشہؓ ہی تھیں

مگر حضرت عائشہؓ بچپن میں بھی آخر حضرت عائشہؓ ہی تھیں تنخیر کی یہ آیات سن کر بے تامل فوراً جواب میں فرمایا اِنی ہذا استا مرا بوی کیا میں اس معاملہ میں اپنے والد سے مشورہ کروں گی؟

قد اختارت اللہ ورسولہ والدار الاخرۃ، میں نے اللہ و رسول اور آخرت کے گھر کو اختیار کیا۔

قرآن مجید نے اس موقع پر عجیب بلیغ تعبیر فرمائی کہ اگر تم دنیا کا ارادہ رکھتی ہو، یعنی دنیا کو کسی درجہ میں بھی اپنی مراد بناتی ہو تو امت کی ماؤں کا ذکر ہے کیا امت کی کسی لونڈی کے بھی زیا نہیں کہ وہ دنیا کو مراد بنائے یا اس کا بالذات ارادہ کرے، ہاں بواسطہ اور بقدر ضرورت دنیا کا ارادہ استعمال جائز ہی نہیں بلکہ ارادہ آخرت کے واسطے اور اس کی ضرورت کے حسب موقع مامور و مطلوب اور فرض و لازم تک ہے، مسلمان تو درحقیقت نام ہی اس کا ہے جو دنیا یا معاش کے ہر چھوٹے بڑے معاملہ و مسئلہ کو صرف دین یا معا کی آنکھ سے دیکھے، دنیا کو خود دنیا کی نظر سے دیکھنا ایمان کی شان کے منافی ہے۔“

کاشانہ نبوت کا نمونہ نبوت کی اس تعلیم کا نمونہ خود کاشانہ نبوت تھا اور یہی تعلیم اس کاشانہ اقدس سے باہر تھی۔ علوم نبوت کے مجدد و حکیم الامت

کاخیر المللی میں ارشاد ہے کہ ایک موقع پر حضرت عمر رضی اللہ عنہ کا شانہ نبوت پر حاضر ہوئے
ان کی نظر دولت خانہ کی ہیئت پر پڑی تو دیکھا کہ گدے میں کھجور
کے پٹھے بھرے ہیں اور کچھ چمڑے لٹکے ہوئے ہیں پس یہ کائنات
مصور (سرور کائنات) صلی اللہ علیہ وسلم کے سامان کی مہتی نہ کہیں
نہ الماری، نہ میز، نہ کرسی، نہ بنگلہ نہ کوٹھی

حضرت عمر رضی اللہ عنہ کے آنسو جاری ہو گئے عرض کیا یا رسول اللہ قیصر و کسری
خدا کے دشمن صلیب پرستی کرنے والے ان کے پاس تو یہ ساز
وسامان اور آپ کی یہ حالت! آپ خدا تعالیٰ سے دعا کیجئے کہ
آپ کی امت پر دنیا کی وسعت دیا آج کل کے نعرہ میں معاشی
معیار بلند فرماویں (ص ۱۸)

حضرت عمر کو تنبیہ یہاں بھی حضرت عمر کا یہ مطلب تھا نہ ہو سکتا تھا کہ
معاذ اللہ وہ خود حضور کو قیصر و کسری کی نفس پرستانہ اور عیاشانہ زندگی یا
مٹھاٹھ باٹھ کی رغبت دلا رہے یا امت کے لئے اس کی دعا چاہتے تھے
معاذ اللہ اتنا تھا کہ جائز و مباح آرام و راحت میں تنگی نہ فرمائی جاوے مگر عرض
کرنے کے عنوان میں ایک بعید شائبہ اس کا نکلتا تھا کہ گویا دنیا کی وسعت
و فراغت کسی ادنیٰ سے ادنیٰ درجہ میں بھی بذات خود مطلوب و مراد بنانے کی کوئی
ایسی شے ہے کہ اس کے لئے قیصر و کسری کی دنیوی مال و دولت اور جاہ و جلال
والی زندگی کی طرف نظر اٹھائی جائے یا ایمانی زندگی کے مقابلہ میں اس کا
کسی ترغیبی عنوان سے ذکر آئے، حضور نے کس شد و مد سے اس شائبہ کو واپس
کوڑھ فرمایا

تم اب بھی شک میں ہو حضور صلی اللہ علیہ وسلم یہ بات سن کر

اٹھ بیٹھے اور فرمایا کہ اَنِّیْ مُشَکِّکٌ اَنْتَ یَا عُمُوْلَیْ عُمْرٌ (عمر ہو کر)

تم اب تک شک ہی میں ہو؟

استغفر اللہ! کیا حضرت عمر رضی اللہ عنہ کا ایمان ولقیں رتی برابر بھی ڈانواں ڈول تھا؟
بات اتنی ہی تھی کہ فاروق اعظم کی ایمانی شان و عظمت سے یہ بات بھی فروتر تھی
کہ آخرت کے مقابلہ میں دنیا کی کسی اعلیٰ سے اعلیٰ شان و عظمت یا راحت و دولت
پر غلط اندازہ نظر بھی پڑے، اسی لئے تنبیہ فرمائی کہ

مسلمان کا مسئلہ معاش نہیں معاد (آخرت) ہے

ان لوگوں (دنیا پرستوں کافروں) کو تو جو کچھ ملنا تھا سب کچھ دنیا ہی میں
مل گیا وہاں کچھ نہیں اور ہمارے لئے آخرت کی راحت ہے۔
یہ تو دونوں جہاں کے بادشاہ کا قول وارشاد ہوا۔ عمل کی

اس پر عمل کی حالت حالت یہ تھی کہ بعض دفعہ آپ کے ہاں مہمان

آتے ہیں۔ پوچھنے پر آپ کے سائے گھروں سے جواب آتا ہے کہ
گھر میں پانی تو ہے اور کچھ نہیں۔

ہمارے جدید معاشیات والے مسلمان گھرا میں نہیں ان باتوں کے دُسرانے
کا مقصود ان پر دنیا کی جائزہ راحت و فراغت اور زریعہ و زینت کو حرام کرنا نہیں
جس کو خدا نے حلال کیا ہو، کسی بندے کو کیا حق پہنچتا ہے کہ حرام کرے، مقصود
صرف اسلامی نقطہ نظر کو اسلامی بنانا ہے کہ جدید معاشیات کی طرح اسلام

بالذات دنیا یا معاشش کو نہیں بلکہ دین یا معاد کو مطلوب و مراد بنانے آیا ہے اور اسی لئے اسلام کا پیام لانے والے صلی اللہ علیہ وسلم نے خود اپنی اور اپنے گھروالوں کی زندگی سے دنیا و معاشش کے مسائل کو اس طرح باہر نکال فرمایا کہ امت کو ان کی بالذات مطلوبیت کے وہم و گمان کی بھی گنجائش نہ رہے اور معلوم ہو جائے

قرآن میں دین ساتھ دنیا کی مطلوبیت کا نام بھی نہیں رکھتا

صرف دین کے لئے مبعوث ہوئے تھے قرآن ہی کو دیکھ لیجئے کہ دین کے ساتھ کہیں دنیا کی مطلوبیت کا نام بھی نہیں لیا گیا جس جگہ ذکر ہے دین ہی کا بالذات ذکر فرمایا ہے ایک جگہ بھی ایسی نہ ملے گی جہاں بالذات دنیا کی رغبت دلائی گئی ہو۔

حسنہ دنیا کے معنی بہت سے اہل علم تک خود دنیا کی مطلوبیت دلیل

میں آجکل بے تکلف دبتا اَتَنَا فِي الدِّينِ حَسَنَةً وَفِي الْآخِرَةِ حَسَنَةً پڑھ دیا کرتے ہیں حالانکہ کون قرآن کی ادنیٰ سے ادنیٰ فہم رکھنے والا بھی سوچ سمجھ کر یہ کہہ سکتا ہے کہ دنیا کی کوئی بھی ایسی چھوٹی بڑی حسنہ یا سبھلائی قرآن کی نگاہ میں کسی درجہ میں بھی حسنہ کا مصداق ہو سکتی ہے جس سے آخرت کی حسنہ میں رتی بھر بھی فرق آتا ہو بلکہ حسنہ دنیا وہی ہے جو انجام کے اعتبار سے عین حسنہ آخرت ہو، نہ صرف قرآن ہی میں دوسرے مقامات پر حسنہ دنیا کو اسی معنی و مفہوم میں استعمال کیا گیا ہے مثلاً سورہ نحل میں حضرت ابراہیم علیہ السلام کے متعلق ہے وَآتَيْنَاهُ فِي الدُّنْيَا حَسَنَةً یعنی ہم نے ان کو دنیا میں حسنہ عطا کیا۔ کیا حضرت ابراہیم کو قیصر و کسریٰ کی دیوی دولت و حشمت ایک

دن کے لئے بھی عطا ہوتی مسکتی؟ بلکہ سورہ بقرہ کی خود اسی آیت دینا اتنا
 فی الدینا حسنة و فی الاخرة حسنة سے پہلے ہی ان لوگوں کا ذکر ہے جو
 آخرت سے بے پرواہ ہو کر دنیا ہی دنیا کی راحت و دولت کے حریص ہیں کہ ان
 کا آخرت میں مطلقاً کوئی حصہ نہ ہوگا۔ فمن الناس من يقول دینا
 اتنا فی الدینا و منالہ فی الاخرة من خلاق۔ صاف معلوم
 ہو رہا ہے کہ قرآن نے اس خالص دنیا طلبی کے لئے لفظ حسنة کا استعمال تک
 جائز نہیں رکھا ورنہ بظاہر دینا اتنا فی الدینا حسنة و فی الاخرة حسنة
 کا تقابل یہی چاہتا تھا کہ پہلے کی آیت میں فمن الناس من يقول دینا
 اتنا فی الدینا کے بعد بھی حسنة ہوتا مگر بے آخرت کی دنیا چونکہ تمام
 تر سیئہ یا برائی ہی ہے اس لئے اس پر حسنة یا بھلائی کا اطلاق ہی کیسے
 ہو سکتا ہے؟

موقع کے لحاظ سے اس کا تفسیری فائدہ خود مفسر تھانوی کی تفسیر بیان القرآن
 سے سن لیں کہ

مفسر تھانوی کی تفسیر و تحقیق اس آیت سے ہمارے زمانہ کے طالبین

دنیا کو شبہ پڑ گیا ہے کہ اللہ تعالیٰ نے طالبان دنیا کی مدد کی ہے
 جب کہ وہ طالب آخرت بھی ہوں اور یہ بڑی غلطی ہے کیونکہ آیت میں
 اتنا کا مفعول بہ (یعنی جو چیز مانگی گئی ہے) حسنة ہے اور دنیا
 (محض) مفعول فیہ ہے (یعنی وہ جگہ یا طرف جس میں حسنة مطلوب ہے)
 جس کا حاصل یہ ہے کہ دنیا طرف طلب (طلب کی جگہ) ہے خود
 مطلوب نہیں بلکہ مطلوب حسنة ہے، خلاصہ یہ ہے کہ وہ لوگ اس

طالب ہیں کہ ہم کو دنیا میں رہتے ہوئے حسنہ یعنی وہ حالت جو آپ کے نزدیک پسندیدہ و مستحسن ہو عنایت کی جائے اور پسندیدہ اعمال حسنہ ہیں بس بالذات وہی مطلوب ہوئے۔

رہا دنیا کا مال و متاع تو اس حسنہ میں صرف وہی اور اسی حد تک داخل ہوگا جس کو اور جس حد تک اعمال حسنہ میں دخل ہو، اسی کو ارشاد ہے کہ

اور دنیا کے جس قدر حصہ کو ان اعمال میں دخل ہے خواہ وہ مال ہو یا صحت و وغیرہ جو کچھ بھی ہو، وہ البتہ اس حسنہ کے تابع ہو کر بالعرض و بالغیر مطلوب ہو جائے گا۔

خلاصہ وہی ہے کہ دنیا کی کوئی چیز بھی آخرت سے قطع نظر کر کے محض دنیاوی نفع و راحت کے لحاظ سے قرآن و اسلام کی رو سے کوئی حسنہ یا خیر و خوبی کی چیز ہی نہیں۔

بخلاف اس وقت کی تعلیم و طرز عمل کے جس میں دنیا کو مطلوب

بالذات اور آخرت کو محض برائے نام قرار دے رکھا ہے،

بلکہ اب تو نام بھی غائب ہے اور پورے قرآن کی تفسیریں ایسی ایسی بے محابا ہونے لگی ہیں کہ قرآن گویا بالکلیہ دنیا ہی کی دولت و حکومت اور عیش و عشرت کی دعوت لے کر آیا ہے ایسے مفسرین سے تو کچھ کہنا ہی نہیں۔ ورنہ جہاں تک نفس اس آیت کا تعلق ہے دنیا کی کسی درجہ میں بھی بالذات مطلوبیت کو

مباح شرعی مطلوب شرعی نہیں عا شا وکلا اس آیت سے (ادنیٰ

لگاؤ) بھی نہیں، غایت مافی الباب (زیادہ سے زیادہ) اگر طلب دنیا میں حلال و حرام کی حدود توڑی نہ جائیں، تو اباحت (محض جواز)

کا حکم کر دیا جائے گا۔ لیکن مباح شرعی سے مطلوب شرعی ہونا لازم نہیں آتا۔ خوب سمجھ لو۔

کسب حلال کا مطلب بھی دنیا طلبی نہیں جس طرح قرآن کی اس

آیت۔ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً كُوْبَاللّٰہِ
دنیا کی مطلوبیت سے مس بھی نہیں اسی طرح کسب الحلالِ فَرِيضَةٍ کی سی
حدیثوں کو بھی بالذات معاش یا دنیا کے کسب و تعلیم کی ترغیب و تعلیم سے دور
کا بھی لگاؤ نہیں، جیسا کہ معاشیات اتفاق کے باب میں پوری طرح واضح
ہو چکا بلکہ اصل مقصود کسب حلال پر زور دینا ہے کہ آدمی دنیا کو بالذات مطلوب
بنا کر معاش میں حلال و حرام کی تمیز اور حدود سے نہ نکل جائے آگے مجدد وقت
ہی کا ارشاد ہے کہ۔

کسب دنیا اور طلب دنیا میں فرق و تعلق میں کسب حلال

سے منع نہیں کرتا کسب الحلالِ فَرِيضَةٍ تو حدیث ہے کسب
حلال تو فرض ہے ہاں حب دنیا سے منع کیا جاتا ہے جس کے بارے
میں ارشاد ہے کہ دنیا کی محبت تمام برائیوں کی جڑ ہے حب
الدُّنْيَا رَأْسُ كُلِّ خَطِيئَةٍ۔ صاحبو! ایک تو ہے کسب
دنیا اور ایک ہے حب دنیا، کسب دنیا جائز اور بعض مواقع پر
واجب و فرض بھی ہے اور حب دنیا حرام ہے اور ان میں باہم

سے مراد وہی دنیا یا معاش کو معاد قطع نظر کر کے بالذات مطلوب محبوب بنانا ہے ورنہ
مال و دنیا کی نفس محبت تو خود قرآن کی رو سے طبعی اور خدا داد ہے تفصیل اپنے موقع پر گزر چکی

تلازم نہیں نہ کسب دنیا کے لئے حب لازم اور نہ حب دنیا کے لئے کسب دنیا لازم۔

دونوں میں تلازم نہیں حب دنیا اور کسب دنیا میں تلازم نہ ہونے

کی تفصیل بھی بڑی اہم و حکیمانہ اور یاد رکھنے والی ہے۔
کیونکہ کسب دنیا اس وقت بھی ہو سکتا ہے کہ معاش حاصل کرے
مگر اس کے ساتھ شغف (فریفتگی نہ ہو) اسی طرح حب دنیا اس
وقت بھی ہو سکتی ہے کہ آدمی کماۓ بھی نہیں مگر اس کے ساتھ
شغف ہو مثلاً کوئی شخص دنیا نہ کما تا ہو مگر دین سے بھی غافل ہو
تو اس کو حب دنیا حاصل ہے مگر کو منفی ہے اور کسب دنیا حاصل
نہیں، دین سے غافل ہونا بھی حب دنیا ہے اور بعض جگہ دونوں
جمع ہو جاتی ہیں یعنی کسب دنیا بھی اور حب دنیا بھی، مثلاً ایک
شخص دنیا بھی کما تا ہے اور دین سے بھی غافل ہے اور بعض
جگہ دونوں نہیں ہوتیں نہ کسب دنیا نہ حب دنیا۔ مثلاً کوئی شخص
کسب دنیا نہیں کرتا اور دین سے بھی غافل نہیں۔

غرض حب دنیا اور کسب دنیا میں تلازم نہیں بعض محب ہیں
کا سب نہیں اور یہ بھی ہو سکتا ہے کہ کوئی کا سب ہو اور محب نہ ہو

کسب دنیا بعض صورتوں میں فرض تک ہے غرض اسلامی معاشیات

کے منافی وہ حب دنیا ہے جس کو جدید معاشیات والوں نے کسی نہ کسی درجہ
میں دین و معاد سے کاٹ کر بالذات محبوب و مطلوب بنا رکھا ہے ورنہ نفس

کسب دنیا وہ تو اسلام کی معاشی تعلیمات کی رو سے
 بعض قیود کے ساتھ ضروری ہے آپ یہ سن کر تعجب کریں گے کہ شرعی
 فتوے سے تجارت کو تا فرض کفایہ ہے اسی طرح زراعت بھی
 فرض کفایہ ہے کیونکہ زندگی موقوف ہے ان چیزوں پر اور ضروریات
 (زندگی یا) معاش کی تحصیل فرض کفایہ ہے اور فرض کفایہ یہ ہے
 کہ بعض کے کرنے سے بقیہ لوگوں کے ذمہ سے ساقط ہو جاتا ہے
 ورنہ سب پر فرض رہتا ہے۔

اس لئے علماء کسب دنیا سے کیسے منع کر سکتے ہیں

اس لئے یہ خیال بالکل غلط ہے کہ علماء کسب دنیا سے منع کرتے
 ہیں مہلّا فرض کفایہ سے کون منع کر سکتا ہے پس محب دنیا ہونا
 تو کسی کو جائز نہیں باقی کسب دنیا میں کسی قدر تفصیل ہے،

البتہ اس میں تفصیل ہے یہ تفصیل بھی بیکار آمد اور عملی رہنمائی

کے لئے بڑی حکیمانہ ہے۔

ایک وہ شخص ہے جس کو کسب دنیا ضروری ہے اور بعض وہ ہیں
 جن کے لئے کسب دنیا ضروری نہیں جس شخص کو عدم کسب کی حالت
 میں پریشانی ہو تو پریشانی کی حالت میں کسب دنیا ضروری ہے اس
 کو چاہئے کہ کسب دنیا ضرور کرے

ایک وہ لوگ ہیں کہ ان کے دنیا میں مشغول نہ ہونے سے کسی
 کا ضرر نہیں نہ خود ان کا نہ اہل و عیال کا سو یہ لوگ اگر کسب دنیا

نہ کریں تو کچھ خرچ نہیں خصوص ایسی حالت میں کہ اگر وہ دنیا میں مشغول ہوں تو دین کی خدمت نہ کر سکیں ان کے لئے کسب دنیا مناسب نہیں بشرطیکہ تشویش میں نہ پڑیں اللہ کے ایسے بندے ہر زمانہ میں ہوتے ہیں (صفحہ ۲۹)

اور یہی بندے حضرات انبیاء کے صحیح وارث ہیں کہ بالعموم انبیاء علیہم السلام کی زندگی بالکلیہ دین کی دعوت و خدمت ہی کے لئے وقف رہی ہے مگر بعض نا سمجھ یا جاہل

ایسے حضرات پر طعن کرتے ہیں حالانکہ یہ مسئلہ عقلی بھی ہے۔۔۔ جو بالکل مذاق جدید کے موافق ہے وہ یہ کہ سرکاری قانون ہے کہ جو شخص سرکاری ملازم ہو اس کو دوسرا کوئی کام تجارت وغیرہ کرنا منع ہے۔۔۔۔ اس میں حکمت یہ ہے کہ ایک شخص دو طرف پورا متوجہ نہیں ہو سکتا۔ اگر ملازم سرکار دوسرا کام کرے گا تو ضرور سرکاری کام میں خلل ہوگا اسی لئے اس کو اجازت نہیں کہ بجالت ملازمت دوسرا کام کرے (خیر المال ص ۳۱)

پہاڑ کے مقابلہ میں تنگے کا مسئلہ خلاصہ یہ کہ زندگی کے ایک پڑے میں اگر معاش کو رکھا جائے اور دوسرے میں معاد کو تو معاش کا وزن اتنا حقیر ہو جاتا ہے کہ پہاڑ کے مقابلہ میں تنگے کا مسئلہ بھی نہیں رہتا اور اس کو بذات خود کوئی مسئلہ و مشکل قرار دینے کے معنی خود مسئلہ اور مشکل کے لفظ کو بے وزن بنا دینے کے ہیں ہزاروں سال کی زندگی کے مقابلہ میں ایک سیکنڈ یا پل بھر کی زندگی کے بناؤ بگاڑ کے مسائل کی جو بساط ہو سکتی ہے اتنی بھی تو آخرت

کی نہ ختم ہونے والی ابدی اور غیر فانی زندگی کے سامنے ساٹھ ستر برس کی کیاسو
دوسو یا عمر نوحہ کی بھی تو نہیں کہ بذات خود اس کے کسی مسئلہ و مشکل کوئی مسئلہ
و مشکل کہا جاسکے اسلام کی نظر میں تو دنیا کی اس زندگی کے وہی مسائل مسائل ہیں
جن کا دامن بواسطہ یا بلاواسطہ کسی نہ کسی طرح اور کسی نہ کسی درجہ میں دین یا آخرت
سے بندھا ہو، خدا و آخرت کے ایمان کو درمیان سے نکال دینے کے بعد میں بالکل عقلی
طور پر پوچھتا ہوں کہ آدم کے بچوں کے مرنے جینے کا کوئی مسئلہ آخر کس بنیاد پر مکھیوں
مچھروں یا حشرات الارض کے لاکھوں کروڑوں کی ان گنت تعداد میں ہر وقت
مرتے جیتے رہنے کے مسئلہ سے زیادہ کیا رہ جاتا ہے، جس کم جہاں پاک!

معاش کا سب سے پہلا ایمانی حل یہ تو معاشی مسائل و مشکلات کا سب سے
پہلا ایمانی و اسلامی حل ہوا کہ دنیا کی فانی زندگی کو آخرت کی غیر فانی زندگی یا معاش
کو معاد کے ساتھ جوڑ دینے اور بالکل اس کے تابع و ماتحت کر دینے کی صورت
میں معاشی مسائل و مشکلات اس معنی میں اور اس حد تک سرے سے مسائل
و مشکلات ہی نہیں رہتے جس معنی میں اور جس حد تک غیر معادی معاشیات نے
ان کو سمجھا دیا رکھا ہے

اس کے بعد جو کچھ بھی مٹھوڑی بہت حیثیت ان کی ایسی بھی جاتی ہو جن پر
مسائل و مشکلات کا اطلاق ہو سکتا ہو ان کا سب سے مضبوط و مستحکم اسلامی حل
وہی ہے جو کتاب کے اولین باب ”معاشیات عبدیت“ کی زیر عنوان خود
آیات قرآن میں منصوص ہے کہ انسان کو محض عبدیت و عبادت کے لئے پیدا کیا
گیا ہے نہ کہ اپنے یا دوسروں کے زرقی یا معاشی مسائل و مشکلات کے حل
کے لئے، اس کا ذمہ تو قطعیت و انحصار کے ساتھ زرق رسانی کی سب سے مضبوط

و پختہ قوت رکھنے والے خود خدا نے اپنی ذات پر لے رکھا ہے اور پھر قرآن ہی میں جا بجا آگاہ فرمایا گیا کہ رزق و معاش میں کمی و زیادتی، فراخی و تنگی و بسط و قدر بالکلیہ اللہ ہی کے اختیار میں ہے اور اسی کی بندہ پرورانہ مشیت پر مبنی ہے *يَبْسُطُ الرِّزْقَ لِمَن يَشَاءُ وَيَقْدِرُ ۗ وَاللَّهُ بِصِيرٍ بِالْغِيَادِ* اور حدیث میں یہاں تک آتا ہے کہ جس شخص کے لئے کم یا زیادہ جتنا بھی رزق مقرر و مقدر کر دیا گیا ہے جب تک اس کا ایک ایک دانہ پورا نہ کرے کسی طرح سر ہی نہیں سکتا تو اب کسی فرد کے فاقہ سے مرنے کی اس کے سوا صورت ہی کیا رہ جاتی ہے کہ دوسری بیماری آزاری کی طرح اس کی موت کا ظاہری سبب یا حیلہ خود فاقہ ہی کو بنا دیا گیا ہو

انسان ہی نہیں ساری مخلوقات کی پرورش ذمہ داری خدا پر

اسلامی تعلیم کی رو سے ساری مخلوقات کا تعلق اپنے خالق سے عہد و رب یا بندہ و بندہ پرور کا ہے، بندہ یا غلام کا کام صرف بندگی اور طاعت و عبادت ہے باقی بندہ پروری یا ربوبیت یعنی بندہ کی واجبی حاجتوں اور ضرورتوں کو برابر پوری کرتے رہنا یہ ذمہ داری تمام تر رب العالمین یا مخلوقات کے سوائے بشمار عوالم کے پروردگار عالم ہی کی ہے انسان سے نیچے کی جمادی و حیوانی مخلوقات اپنی بندگی کے فرائض و واجبات غیر فکری فطرت و جبلت کی رہنمائی میں ادا کرتی ہے اور ان کی پرورش و ربوبیت مطلقانہ کے فکری و شعوری ارادہ و اختیار پر مبنی تدابیر کے ہوتی رہتی ہے۔

البیتہ انسان کو زمین پر چونکہ خدا کے خلیفہ و امین کا منصب ہے کہ پیدا

سے و ما خلقت الجن والانس الا ليعبدون . الآية

کیا گیا ہے اس لئے لازم تھا کہ خلافت و امانت کے فرائض منصبی کی ادائی
کے بقدر اس کو ارادہ کی آزادی

بھی عطا ہو اور اسی آزاد راہ و اختیار سے وہ اپنی دنیوی زندگی
یا معاشی حاجتوں کی سربراہی میں کام لے مگر خلیفہ و بندہ رہ کر نہ کہ خدا بن کر۔
آگے جس طرح آقا و مالک کو یہ حق ہے کہ غلام کی استعداد و استطاعت کے
موافق چاہے تو اس کے سپرد ایسا کام کرے جس سے خود غلام کی کوئی حاجت
و ضرورت قطعاً نہ پوری ہوتی ہو مثلاً یہ کہ پاؤں دابتے رہو، پنکھا جھلتے رہو، یا
سر سے کوئی کام نہ کرو بس ہاتھ باندھے سامنے کھڑے رہو، اسی طرح مالک کو
یہ حق بھی ہے کہ کوئی ایسی خدمت جو الہ کرے جس سے خود غلام کی بھی کوئی حاجت
پوری ہو سکتی ہو مثلاً کسی تجارت یا زراعت کے کام میں لگا دے اور اسی کی
آمدنی و پیداوار سے خود اس کے کھانے پٹے وغیرہ کی ضرورتوں کو پورا کر دے
مگر اس کا مطلب یہ نہ ہوگا کہ دوکانداری یا کھیتی باڑی کے اس کام کے
بغیر وہ غلام کو ننگا بھوکا رکھتا، غلام کا پیٹ بھرنا اور تن ڈکھنا تو بہر حال آقا
کی ذمہ داری ہے چاہے کسی ارضی و سماوی آفت کی بدولت کھیت میں ایک
دانہ بھی پیدا نہ ہو اور دکان سے ایک پیسہ کی آمدنی بھی نہ ہو، ہاں اگر اس میں
خود غلام کی کسی ارادی و اختیاری غفلت و کوتاہی کو دخل ہے تو اس کی سزا
و تنبیہ میں کچھ فائقے بھی غلام کو کر دیئے جاسکتے ہیں جس کی وجہ واجبات بندگی میں
قصور ہوگا۔ نہ یہ کہ آقا کی قدرت میں غلام کا پیٹ بھر نہ اور تن ڈھکنے کا کوئی
دوسرا ذریعہ بجز اس کے تو تھا ہی نہیں کہ وہ خود اپنی سعی و تدبیر سے کچھ نہ کچھ
پیدا کرے اور اسی سے اپنی ضرورتوں کو پورا کرے، غلام تو اگر سرے سے
اپنا بیج اور ناکارہ ہو یا وقتی طور پر بیمار و معذور ہو جائے تو بھی آقا آقا رہ کر

اس کے حوائج زندگی کی تکمیل سے ایک دن بھی کیسے سبکدوش رہ سکتا ہے
 غرض اسلام نے خداوند میں جو تعلق قرار دیا ہے اس کے تحت جس طرح
 بندہ کی ذمہ داری ہے چون و چرا بندگی و فرمانبرداری ہے اسی طرح خدا کی ذمہ داری
 ہر حال میں بندہ پروری و روزی رسانی ہے البتہ یہ ہو سکتا ہے اور ہونا چاہئے کہ
 خود بندہ پروری ہی کی کسی حکمت و مصلحت سے فاقہ کشی بھی کرا دے جیسے طبیب
 مریض کو کرا دیتا ہے یا بندگی ہی کے درجات بلند کرنے اور وفاداری کی آزمائش
 کے لئے بھٹی میں ڈال دے کہ سونا کھرا اور کندن ہو جائے کما قال وَلَنَبْلُوَنَّكُمْ
 بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ
 وَالثَّمَرَاتِ ، یعنی ہم تم کو خوف فقر و فاقہ اور جان و مال کی کچھ نہ کچھ آزمائش
 میں ضرور ڈالیں گے۔

ذوالقوة المتین کی بے خطا رزاقی معمولی سے معمولی آدمی بھی جب

کسی دوسرے آدمی کیا جانور تک کو اپنی کسی ہمہ وقتی خدمت میں لگاتا ہے تو اس کے
 تن پیٹ یا دانے چارے کی ذمہ داری پہلے سے لینا پڑتی ہے، کاشتکار بیل کے
 کندھوں پر اگر بیل کا بوجھ رکھتا ہے تو اس کے کھانے پینے کی پوری خبر گیری کا بوجھ
 خود اٹھاتا ہے چاہے خود اس بیل کے جوتے ہوئے کھیت کی پیداوار سے کھلائے
 یا بازار سے خرید کر، کسی نہ کسی طرح بیل کا پیٹ بھرنا اپنے ہی ذمہ جانتا ہے تو پھر
 یہ کیسے ممکن ہے کہ پوری کائنات کے پالنے والے رب العالمین نے ایک طرف
 تو انسان کے کندھوں پر زمین و آسمان اور پہاڑوں کی برداشت سے ہر اختیار
 عبودیت کا جوار کھا ہوا اور دوسری طرف اس کے معاشی مسئلہ یا رزق کی پوری
 پوری ذمہ داری اور قطعی ضمانت خود نہ فرمائی ہو جہاں وَمَا خَلَقْتُ الْجِنَّ

وَالْإِنْسَانُ إِلَّا لِيَعْبُدُنِي ۚ ۝ انسان کی پیدائش کی غرض و غایت کو بالکل
عبدیت و بندگی میں منحصر فرمادیا وہیں ساتھ ہی ساتھ یہ بھی کس قوت کے
ساتھ واضح فرمادیا کہ اس پر میں نے معاشی مسائل و مشکلات کے حل کی ذمہ
داری قطعاً نہیں ڈالی ہے۔ مَا أُرِيدُ مِنْهُمْ مَزْنٌ رِّزْقٍ۔ معاشی
مسائل و مشکلات انفرادی و اجتماعی سب کا پورا پورا ضامن تو خود خدا ہے
هُوَ الَّذِي ذَرَأَكُمْ فِي الْأَرْضِ ۚ ذُو الْقُوَّةِ الْمَتِينُ۔ ذوالقوة المتین کی صفت کا اضافہ
فرما کر اس سے بھی مطمئن کر دیا کہ خدا کی رزق رسانی کی قوت و قدرت نہایت درجہ
مضبوط و محکم اور بے خطا ہے

مدعیان رزاقیت کی پچیس پچسی رزاقی آج کل کے مدعیان رزاقیت

کی طرح پچیس پچسی نہیں، مثلاً ۵-۶ سال مسلسل خود ہمارے ہندوستان
میں مرکز اور ریاستوں کی ساری حکومتیں اپنی پوری قوتوں کے ساتھ زیادہ
اگاؤ زیادہ اگاؤ، کے شور و غل اور تہیروں میں لگی رہیں اربوں روپیہ پانی کی
طرح بہایا گیا غذا کی وزارتوں پر وزارتیں بدلتی رہیں خدا خدا کر کے نئے وزیر غذا
جو ماشاء اللہ سیاسیات حاضرہ کے خاموش مگر بڑے عملی ماہر و شاطر ہیں غذائی
وزارت کا قلمدان کہنا چاہئے کہ سنبھالتے ہی پیداوار کے بہتر اور اطمینان بخش
ہونے کا اعلان شروع کر دیا اور تازہ خبر یہ ہے کہ ۱۹۵۲ء کی خریف کی پیداوار میں

سے رفیع احمد صاحب قدوائی، مدعیان رزاقیت کا تدابیری پچیس پچسی نہیں خود غریب وزیر با تدبیر کی
زندگی بھی کیسی پچیس پچسی کہ اس بیفہ کی نظر ثانی کے وقت وفات ہو چکی اور وہ بھی ایسی آٹا نانا کہ
ڈاکٹروں کو اپنی تدابیر کی مہلت تک نہ ملی (ایمانیہ دانا الیہ راجعون) بس رہے نام اللہ کا۔

سرکاری اعداد و شمار کی رو سے چالیس لاکھ ٹن کا اضافہ ہوا ہے

اس زراقی کا تماشہ ساتھ ہی دوسری طرف حکمران جماعت -

کا ٹکڑے - کا ایک مقررہ نامہ - لکھنؤ کا نیشنل ہیرلڈ، اس خوشخبری پر رائے زنی کرتے ہوئے لکھتا ہے کہ غذائی مسئلہ کے ختم ہونے کی یہ ایک خوش آئند علامت ہے، آگے سننے سنانے کے لائق یہ "لیکن" ہے کہ "لیکن یہ نازک سوال بدستور اپنی جگہ بدستور باقی رہتا ہے کہ پھر بھی ملک کے مختلف حصوں میں قلت یا کمی کا رونا کیوں برابر چلا جا رہا ہے؟" کہا یہ جانا ہے حال کے گذشتہ برسوں کے مقابلہ میں اناج تو واقعاً اب ملک میں زیادہ ہے یعنی غلہ فی الواقع اتنا موجود ہے جو لوگوں کی معمولی ضرورت کو پورا کر سکے مگر لوگوں کے پاس خریدنے کو پیسہ نہیں، یہ تو وہی پرانی کتھا ہے، دیکھنا یہ ہے کہ ضرورت بھر کا غلہ ہو مگر خریدنے کیلئے پیسہ نہ ہو یا پیسہ ہو اور غلہ نہ ہو نتیجہ تو دونوں صورتوں میں ایک رہا۔

یہ پیسہ یا قوت خرید کی کمی کی معاشی سے زیادہ سیاسی منظر بھی خوب ہے ایسا تو شاید ہزاروں میں ایک آدمی ہی نکلے جس کے پاس سسر سے پیسہ نہ ہو اصلی سوال تو غلہ کی گرانہی کا ہی رہتا ہے پہلے آدمی کے پاس اگر دو پیسے بھی ہوتے تھے تو موٹے چھوٹے اناج سے ایک دو وقت پیٹ بھر لیتا تھا۔ اب دو چار آنے میں بھی ایک وقت پیٹ کی آگ بجھانا دشوار ہے لہذا بڑا مسئلہ تو وہی واقعی یا مصنوعی کمی و گرانہی ہی کا رہا، ورنہ پھر اناج سیر و سیر فی روپیہ کی جگہ چھٹانک دو چھٹانک یا تولہ دو تولہ ہی ملنے لگے تو بھی یہی کہا جاسکتا ہے کہ اناج کی کمی نہیں قوت خرید کی

کمی ہے یعنی خریدار کے پاس اتنا پیسہ نہیں کہ دس بیس یا سو پچاس روپیہ کے حساب سے روزانہ سیر دو سیر خرید کر خود اپنے اور بال بچوں کی قبر شکم کو پاٹ سکے۔

الفاظ کی بازی گری دراصل موجودہ سیاسیات خصوصاً سیاسی معاشیات نام ہی اس طرح کی عوام فریب لفاظیوں یا الفاظ کی بازی گریوں کا رہ گیا ہے ورنہ کون کہہ سکتا ہے کہ ہمارے یہ بازی گریا لیڈر ونسٹرا تے بھولے ہیں کہ اتنی موٹی بات بھی نہیں سمجھتے ہاں عوام کو احمق بنانا کہ اپنی منسٹری، لیڈری کی خیر مناتے رہنے کی بات اور ہے، اور کیا عجیب ہے کہ اسی خاطر اب سرکاری پروپیگنڈہ کی منطق یا اعداد و شمار کی زبان بدل گئی ہو۔ مصلحت خویش خسرواں دانند کچھ اسی زبان کی ایک اور روایت اجاروں میں یہ آئی کہ اس مئی ۱۹۳۷ء کے مہینہ میں خلاف توقع بیکاروں کی تعداد میں اور اضافہ ہوا ہے یعنی گذشتہ مہینہ کے مقابلہ میں گیارہ ہزار سے زائد کا، حالانکہ اپریل کے مقابلہ میں سات سو مزید بے روزگاروں کو روزگار دلایا گیا۔ اس سے بڑھ کر سنئے کہ یہ غیر اطمینان بخش حالت اس امر کے باوجود ہے کہ ملک میں دفتروں اور فرموں میں جگہیں کچھ زیادہ خالی ہو رہی ہیں اور زیادہ تر لوگ اب امپلائمنٹ ایکسچینج (محکمہ فراہمی روزگار) سے رجوع نہیں کرتے،

ہمارے وزیراعظم ہند بھی اپنی تقریر و خطاب کے ہر موقع پر بار بار اسی دہراتے رہے کہ ملک میں بڑھتی ہوئی بیکاری اس وقت سب سے بڑا خطرہ ہے، کانگریس کھٹی کے اجلاس آگرہ میں بھی سب سے زیادہ زور اسی خطرہ کے دور کرنے پر رہا۔ اسی کا رزولوشن سب سے پہلے رکھا گیا غرض غلہ کی کمی کچھ کم ہوتی تو اب پیسہ کی کمی یا بیکاری و بیروزگاری کا رونا ہے۔

اس سے بڑھ کر یہ کہ ۵۴ لاکھ کے وسط تک آتے آتے غذائی فزارت کے اداریہ کاروں میں جہاں ایک طرف مسلسل یہ خوشخبریاں دی جا رہی ہیں کہ غلہ کی پیداوار اب اتنی بڑھ گئی ہے نہ صرف یہ کہ ہم باہر سے درآمد کرنے کے محتاج نہیں رہے ہیں بلکہ درآمد کر سکتے ہیں وہیں دوسری طرف کچھ دکھ کچھ سنسی کا تماشہ یہ دیکھئے کہ اناج کا بازار چند دن سے درآمد پر گیا ہے یعنی جس ملک میں زیادہ نہیں ابھی دس بارہ سال پہلے تک مثلاً گیہوں روپیہ کا ۱۵-۱۶ سیر ملتا تھا اب بجائے سوا دو ڈھائی سیر کے تین سارے تین سیر کا ہو گیا تو کیا شور اٹھا ہے کہ کاشتکار تباہ و برباد ہو جائے گا، کونسلوں میں سوالات پر سوالات ہو رہے ہیں کہ حکومت غلہ کی اس اڑزانی کو روکنے کے لئے کیا تدبیریں اختیار کر رہی ہے جواب دیا جا رہا ہے کہ حکومت خطرہ سے پوری طرح ہوشیار ہے اور نرخ اب زیادہ نہ کرنے دیا جائے گا۔ انا اللہ وانا الیہ راجعون۔

انسان کی معاشی تدبیروں کا عبرتناک سبق انسان کی بھیس بھسی معاشی تدبیروں کا یہ کیسا عبرت آموز سبق ہے کہ جس ملک میں ابھی زیادہ نہیں کل دیں بارہ سال پہلے یہی گیہوں گلی گلی ۱۵-۱۶ سیر کا بکتا پھرتا تھا وہ اگر دو ڈھائی سیر کی جگہ تین سارے تین سیر کا ہو گیا تو یہ نام نہاد اڑزانی کا رجحان خداوندانِ تدبیر کے لئے ایک نیا مسئلہ بن گیا ہے، اہل تدبیر کی یہ دامنہ گیاں دیکھ کر بے تو ششدر ہی رہ گیا کہ کل تک جو چیز عین مطلوب تھی اور جس کے لئے حکومت اربوں روپیہ خرچ کر رہی تھی کہ غلہ کچھ سستا ہو جائے وہی عین مصیبت بتائی جا رہا ہے ایک پرزہ درست ہوا تو دوسرا بگڑ گیا دوسرا ٹھیک ہوا تو تیسرا ڈھیلہ ہو گیا

غلہ کی پیداوار کچھ بڑھی، پیسہ کی کمی یا بیکاری یا بیروزگاری کا مسئلہ اٹھ کھڑا
ہوا اس کا حل ابھی نکلا نہ تھا کہ غلہ کی گرانی کے بجائے اس کی نام نہاد ارزانی
کا شور مصیبت کانوں میں گونجنے لگا۔

اے ارزانی کی اس مصیبت یا مسرت پر ابھی چند ہفتے ہی گزرے ہوں گے کہ سال رواں ۵۳ء
کی برسات نے ہندوستان و پاکستان دونوں کی مذاقیت کے خدائی دعووں پر خدانے ایسی کاری
منرب لگائی کہ خالی شمالی ہندوستان کے متعلق اخباری خبر یہ ہے کہ چالیس کروڑ کی فصلیں تباہ
ہو گئیں ۲۵۶۵۰ مربع میل زمین آب سے اور سیلابوں کو روکنے کے لئے ایک ارب روپیہ کی لاگت
کا تخمینہ ہے۔ اسیجے ابھی مسودہ کی نظر ثانی ہی ہو رہی ہے اوداد پر کی سطروں کی سیاہی
خشک بھی نہیں ہوئی کہ یو۔ پی۔ کے سرکاری اخبار (نیشنل ہیرلڈ) ۱۶ جنوری ۵۵ء میں بڑی موٹی
سرخی یہ ہے کہ پیداوار کی زیادتی نے سرکار اور کاشتکار دونوں کے سامنے ایک مصیبت لاکھڑی کی
ہے، خلاصہ اس نئی مصیبت کا یہ بتایا گیا ہے کہ ربیع کی پیداوار پچھلے چند سالوں کے دیکھتے اس
فصل میں اتنی زیادہ ہوئی ہے کہ غلہ کی قیمت گر جانے کا سمجھ اندیشہ ہے جو مرکزی و ریاستی سب
حکومتوں کے لئے خوفناک پریشانی کا باعث ہو رہا ہے وجہ پیداوار کی زیادتی کی یہ ہے کہ اس
مرتبہ اکتوبر نومبر کی بارش بہت موقع سے اود پیداوار کے حق میں بہت مفید رہی۔۔۔۔۔ ماہرین کا
کہنا ہے کہ اس بارش نے ژالہ باری اود پالے کے اسکان کو بھی دور کر دیا ہے اور ریاستی حکومت کو
کاشتکاروں کی مدد کے لئے اعلان کر دیا ہے کہ گہیوں کی قیمت اگر دس روپیہ من (یعنی روپیہ کے
چار سیر سے زیادہ نہ گرنے دی جائے گی اس اعلان سے غلہ کا بازار اگرچہ چڑھ گیا ہے لیکن گزشتہ
دو دن کی بارش سرما اور افراط پیداوار کی توقعات بڑھ جانے کا اثر یقیناً بازار پر پڑے گا اور حکومت کو
لامحالہ مداخلت کرنا پڑے گی۔

دیکھا آپ نے انسان کی معاشی تدابیر اور منصوبہ بندیوں کی یہ قلابازیاں کہ ارضی و سماوی سیلاب
(برصغیر آئندہ)

گھر کے بعد ذرا پڑوس

کا حال بھی پیش نظر ہے کہا اور سنا جاتا تھا کہ ہندوستان کے غلہ کی جو کٹھاریا گو دام (گرہ سیری) متھا وہ تو تقسیم کی بدولت پاکستان کے حصہ میں پڑ گیا اور واقعی دو برس قبل (۱۹۵۷ء) میں اپنی آنکھوں سے راقم ہند دیکھ کر آیا تھا کہ کمی کا کوئی دکھ دکھڑا نہ تھا کہ اب اچانک وہاں بھی کمی و گمرانی کا داویلا مچ گیا حقیقت حال تو وہی بہتر جاتا ہے لیکن اتنا ہر اخبار میں جانتا ہے کہ نئی دنیا (امریکہ) کے ناخداؤں اور غریب پڑوسوں کو پاکستان کے حال نہ پر مہربانی اور توجہ فرمائی کہ شدید ضرورت محسوس ہو رہی تھی کہ اس داویلا نے بہترین موقع فراہم کر دیا ہے

ہوئے تم دوست جس کے دشمن اس کا آسماں کیوں ہو
ایمان کے دل و دماغ سے سوچا جائے تو رزق و معاش ہی کا مسئلہ روزانہ کی زندگی کا ایسا مسئلہ ہے جس کی بدولت اللہ تعالیٰ کی ربوبیت یا پروردگاری کی

بقیہ حاشیہ ص ۴۶۲) ادیالے وغیرہ کی آفات تو آفات ہی ہیں لیکن قدرت اگر ایک طرف ان آفات سے حفاظت کے ساتھ دوسری طرف حسب موقع بارش سے پیداوار اور کاشتکار کو نہال اور مال مال بھی کر دے تو گمرانی کے بجائے ارزانی کی نئی مصیبت اکھڑی ہوتی ہے، غرض کاشتکار کے دوٹوں پر تو چونکہ سرکار کے دربار کی رونق کا سار ہے اس لئے اس کو تو ہر حال میں راضی رکھنا جمہوری سرکار کا مقدم فرض ہے ہی۔ رہا غلہ کا فریب صارف یا خریدار کو اس کو پیداوار کی فراوانی سے متمتع ہونے کا حق ہی کیا۔ لیجئے جمہوری سرکار اور اس کے دادر کاشتکار دونوں کو مبارک ہو کہ کتاب کے پروف آتے آتے ۵۵ء کی جولائی ہی میں گہیوں کی قیمت پھر وہی روپیہ کے ڈھاتی پوتے تین سیر تک چڑھ گئی۔ کس قدر مفکد خیر نیکہ غصہ انگیز یہ معاشی منصوبہ بازیاں یا سیاسی چال بازیاں بھی ہیں۔

شان پر اس کے بندوں کی نظر سب سے زیادہ پڑ سکتی ہے اور عبد و رب یا بندہ و خدا کا تعلق زیادہ بیدار و استوار ہو سکتا ہے ایک تازہ تجربہ سنئے

ایک تازہ تجربہ لکھنؤ کے جس محلہ میں ۲۵ سال سے آباد ہوں یہاں سواریوں کیوں، تانگوں، رکشوں، کا قریب اڑھ ڈالی گنج ہے جہاں سوار ہونے یا گزرنے کی نوبت ہزاروں مرتبہ آتی ہوگی اور شاذ و نادر ہی کبھی ایسا اتفاق ہوتا ہوگا کہ اڑھ پر ہر قسم کی سواریاں افراط سے گھڑی اور خالی نہ ملتی رہتی ہوں بہت کم ایسا ہوا ہوگا کہ اگر خود سواری پوری نہیں کرنا ہے تو باقی دوسری تیسری چوتھی سواری کے لئے کافی دیر انتظار نہ کرنا پڑے کبھی کبھی ۱۵، ۲۰ منٹ تک لگ جاتیں گے، کچھ مدت ہوتی کہ اس اڑھ سے امین آباد کی طرف سرکاری بسیں چلنے لگی ہیں خیال ہوا کہ یہاں سے کچھ چوک کی ورنہ امین آباد ہی کی سواریاں زیادہ چلتی ہیں اور وہ اتنی کہاں سے آجائیں گی کہ ہر مندرہ بیس منٹ پر بس بھی آتی جاتی ہے اور یکہ وغیرہ جن کا کرایہ بس سے زیادہ ہے ان کو بھی سواریاں ملتی رہیں یا تو بس ہی بند ہو جائے گی یا دوسری سواریاں اگر ختم نہیں تو کم بہت ہو جائیں گی۔ خود اب بھولے لسرے ہی کبھی بس کے سوا کسی دوسری سواری پر جاتا ہوں اور دیکھ یہ رہا ہوں کہ شام کے وقت خصوصاً بسیں اتنی کھپا کھچ بھری ہوتی آتی جاتی ہیں کہ اگر اڑھ کے سوا جہاں سے بس چلتی ہے سچ کے کسی ٹھہراؤ پر سوار ہونا چاہو تو بعض مرتبہ گھڑے ہونے کی جگہ بھی مشکل سے ملتی یا سرے سے نہیں ملتی، اولاً تو خدا جانے ہر ۱۵، ۲۰ منٹ کے بعد یہ ۵۰، ۶۰ سواریاں کہاں سے ابل پڑتی ہیں بس نکلنے سے پہلے اتنی سواریاں کہاں غائب ہوتیں کہ بجائے یکہ تانگہ والوں کو تین چار سواریاں کے ملنے میں بھی بارہا گھنٹوں لگ جاتے تھے پھر کیوں تانگوں کا کرایہ بس سے ایسا زیادہ نہیں کہ سستے کرایہ کی وجہ لوگ بس پر زیادہ چڑھنے لگے صرف دو پیسے کا فرق یعنی

بس کا کرایہ ڈیڑھ آنہ اور یکے تانگے والے اب بھی دو آنے سواری سے کم نہیں لیتے

زیادہ حیرت کی بات یہ ہے کہ نہ کیوں تانگوں رکشاؤں کی تعداد میں کوئی نمایاں کمی نظر آتی ہے اور نہ انہوں نے بس کے مقابلہ میں آکر اپنا کرایہ کم کیا اس کے برابر کرنا ہی گوارا کیا بدستور دو آنے ہی لے رہے ہیں، حیرت پر حیرت سب سے بڑھ کر یہ کہ میں نے خاص کر کئی یکے تانگے والوں سے بہت ہمدردانہ لہجہ میں پوچھا کہ میاں بس چلنے کے بعد اب تمہارا کام کیا چلتا ہو گا تو یہ تو ایک نے بھی نہیں کہا کہ اب فاقہ ہوتا ہے اور بعضوں نے بلا مبالغہ یہ جواب دیتے کہ یہ حکومت والے، تو ہم کو مار ہی ڈالنا چاہتے ہیں ساتھ ہی ہاتھ آسمان کی طرف اٹھا کر کہا لیکن جس نے پیدا کیا ہے اس نے تو پالنے کا ذمہ لے رکھا ہے، ایک تانگہ والے نے تو یہاں تک کہا کہ حضور جس دن بس چلی ہے مجھ کو تو کبھی کبھی پہلے سے کچھ پیسے زیادہ ہی مالک دلا رہا ہے

بہ ناداں چناں روزی رساند مطلب اس بالکل خلاف قیاس اور غیر معمولی تجربہ کے نقل کرنے کا یہ تھا ہی ہے کہ رزق یا معاش کا نظام اللہ تعالیٰ نے کچھ ایسا رکھا ہے کہ اگر آدمی روبرستی آنکھیں نہ بند کر لے تو ہر شخص کو خود اپنے اور پرانے بہت سے ایسے تجربات ضرور ملیں گے کہ نکات بعد از وقوع کی اذبات ہے ورنہ محض ظاہری اسباب استدبیروں سے تو جیہ دشوار ہوتی ہے بارہا علانیہ دیکھنے میں آتا ہے کہ

بہ ناداں چناں روزی رساند کہ دانا از وحیران رساند
خود اس نادان کا تو تجربات ہی کی بنا پر یہ وجدان ہو گیا ہے کہ رزق و معاش کے معاملہ میں ظاہری اسباب و تدابیر پر بہت زیادہ زور و اعتماد کو پسند نہیں، الا

آنکہ کسی فرو یا جماعت کے لئے اس میں تمہیل و استدراج ہی کی کوئی حکمت ہو اور اس کی بغاوت کو اسباب پرستی ہی کی راہ سے ڈھیل دینا منظور ہو، ورنہ معاشی معاملات میں یہ ناداں چناں روزی رساند کا بڑا نفع ہی معلوم ہوتا ہے کہ ان معاملات کا چونکہ ہماری دن رات کی احتیاجات سے تعلق ہے اس لئے رب العالمین کی ربوبیت اور پروردگاری سے ایاک نعبد و ایاک نستعین والی خاص توحیدی عبادت و استعانت کا تعلق و ربط پیدا کرنے اور اس کو زندہ بیدار رکھنے کا ذریعہ اس سے بڑھ کر کوئی نہیں کہ معاشی تنگی و کشادگی یا بسط و قریب میں ناگزیر اسباب کے ساتھ ساتھ مسبب الاسباب کی طرف نظر اٹھتی اور مڑتی ہے

معاشی فسادات کا سب سے بڑا سرچشمہ اور اسی بناء پر اشتراکیوں کی سی

آج کل کی سرے سے منکر خدا یا عملاً منکر لادینی حکومتوں نے جس طرح ہوا الرزاق ذو القوۃ المتین یا خدا کو درمیان سے نکال کر خود خدا یا رزاق مطلق بن بیٹھی ہیں وہ نہ صرف قطعاً غیر اسلامی معاشیات ہے بلکہ راقم احقر کی نظر میں تو معاشی فسادات سب سے بڑا سرچشمہ ہے اگر یہی زراعت و تجارت صنعت و حرفت وغیرہ ذرائع معاش کو انفرادی و اجتماعی قومی و بین الاقوامی طور پر زیادہ سے زیادہ آزاد کر دیا جائے اور پابندیاں کم سے کم بالکل ناگزیر درجہ تک محدود رکھی جائیں تو انشاء اللہ دو ڈھائی ارب انسانوں کو بھی اسی طرح بے غل و غش کھانے پینے کو ملتا ہے گا جس طرح اربوں کیا کھربوں بے حد و بشمار دیگر حیوانی مخلوقات کو ملتا رہتا ہے زیادہ حساب و کتاب یا اعداد و شمار پر اعتماد و وریر ی رزق من یشاء بغیر حساب والے رزاق کی معاشی پالیسی (مشیت) کے قطعاً خلاف معلوم ہوتا ہے۔

دل کی ٹپس

میں قلم ذرا ہلک گیا۔ کہا یہ جارہا تھا کہ معاشی مسائل و مشکلات کے اسلام کی نگاہ میں مسائل و مشکلات نہ ہونے کی بڑی وجہ دوسری یہ ہے کہ معاشی ضرورتوں کی تکمیل کا دار و مدار انسانوں کی سی انفرادی و اجتماعی پھس پھسی اور کمزور کوششوں پر صرف ظاہری حد تک ہے ورنہ دراصل ان کی ذمہ داری ایسی مضبوط و مستحکم طاقت و قوت والے نے لے رکھی ہے جس میں مجال نہیں کہ کوئی رخنہ و فتور راہ پاسکے، ”متین“ کے معنی ہی ٹھوس کارگر، بالغ القوہ، یعنی اللہ تعالیٰ کی رزق رسانی کی قوت ایسی کارگر ہے جس میں تخلف کا کوئی امکان نہیں۔ لہذا خود کتاب اسلام کی صریح و منصوص تعلیم کی رو سے معاشی مسائل نفس معاشی اعتبار سے سرے سے حل طلب مسائل ہی نہیں۔

تدابیر معاش کی اجازت عبودیت کی ترقی کے لئے اور جس

درجہ میں ہیں ان کی بھی اساسی نوعیت وہی ہے کہ معاش کو کسب و تحصیل کے اسباب و تدابیر اختیار کرنے کا جو کچھ بھی حکم و اجازت ہے وہ اسی لئے کہ اس راہ سے انسان کی خلافتی فطرت یا اختیاری عبودیت کی ترقی و تکمیل مقصود ہے ورنہ جس طرح دوسری بیشتر انواع و اقسام کی حیوانی مخلوقات بلا اختیاری تدابیر و تجاوز یا منصوبہ بازوں کے محض جبلی طور پر اپنا پیٹ بھرتی رہتی ہیں اسی طرح انسان کو بھی جس کی تعداد دیگر انواع حیوانات کے مقابلہ میں نہ ہونے کے برابر ہے کسب معاش کے اسی عام جبلی راستہ پر لگا دیا گیا ہوتا۔ جس سے تمام دیگر حیوانات اپنی معاشی حاجتوں کو پورا کرتے رہتے ہیں اس کو انفرادی و اجتماعی طور پر اپنی معیشت کے کسب و حصول اور اس کے لئے نئی تدابیر و اسباب کے اختیار کرنے یا نئے نئے

تقریبات اور دعوتیں (آئیڈیالوجیاں) بناتے بگاڑتے رہنے اور عمر بھر اس ادھیر بن میں لگے رہنے کی مصیبت میں آخر ڈالا ہی کیوں گیا؟
 جواب ایک ہی ہو سکتا ہے کہ زندگی رکھنے والی بے شمار انواع اور ہر نوع کے اربوں کھربوں افراد کی تعداد کے مقابلہ میں انسانوں کی کل دو ڈھائی ارب جو کچھ بھی مردم شماری ہو اس کے لئے معاش کی یہ بالکل انوکھی اور استثنائی صورت ضرور انسان کی کسی انوکھی یا استثنائی خلقت و فطرت ہی کا نتیجہ ہے جس کو قرآن نے خود انسان کے پیدا کرنے والے خدا کی روحانی (نفخت فیہ موت روحی) یا خلافتی و امانتی فطرت و خلقت سے تعبیر کیا ہے لہذا اسلامی معاشیات کا مدعا معاش کی اس غیر حیوانی انوکھی راہ سے بھی دراصل انسان کی انسانیت یا اس کی روحانی و خلافتی فطرت ہی کو آگے بڑھانا ہے نہ کہ جانوروں کی طرح صرف پیٹ بھر دینا۔

اسلامی حکومت کی ذمہ داری البتہ زندہ رہے بغیر جو کہ انسان اپنی زندگی کے مدعا کو بھی کیسے آگے بڑھا سکتا یا خلافت و عہدیت کے مطالبات کی تکمیل ہی کیسے کر سکتا ہے اس لئے معاشی مساوات کے دعوے و دعایت کے بغیر بقدر نہایت و کارکردگی سب کی ضروریات زلیست کا اہتمام و انتظام یہ اسلامی معاشیات و سیاسیات اور اسلامی حکومت کی بھی ذمہ داری ہے اسی کا لحاظ اسلام نے اپنی معاشی تعلیمات و ہدایات میں بھی رکھا ہے کہ فقر و غنا یا امیری و غریبی کے درجات کو بالکلیہ مٹانے کی غیر فطری کوششوں کے بغیر تا بہ امکان پورے شہری اور ہر فرد کی واقعی و واجبی ضروریات زندگی سے نہ کہ فضولیات زندگی سے پوری ہونی رہیں سورۃ حکومت کا اصل فریضہ بس اتنے امن و امان اور عدل و انصاف کا

قائم رکھنا ہے کہ ہر امیر و غریب شہری کو اپنے محل و مقام کے اعتبار سے زندگی کے دوسرے دائروں کی طرح کسب و انفاق کے معاشی دائرہ میں بھی زیادہ سے زیادہ اختیار اور آزادی کے ساتھ اپنی اختیاری فطرت یا خلافت و عہدیت کی ترقی کے یکساں مواقع حاصل ہوں نہ کہ جدید حیوانی معاشیات و سیاسیات کی طرح محض حیوانی و مادی ضرورتوں کے یکساں مواقع بالفاظ دیگر انسان کی اختیاری فطرت پر پابندیاں کم سے کم صرف اتنی ہوں کہ دوسروں کو بھی امن و امان اور عدل و انصاف کی فضا میں رہ کر اپنی اصلی فطرت یا انسانیت کی تربیت و ترقی کے بے روک ٹوک مواقع ملتے رہیں اور کلیت پرست حکومتوں کی طرف سے قدم قدم پر مداخلت کی ٹھوکریں نہ لگتی رہیں۔

امن و امان اور عدل و انصاف کی مقدم شرط دنیا کے کسی سماج

کو بھی یہ امن و امان اور عدل و انصاف خالی فوج اور پولیس کی قوت یا عدالتوں پر عدالتوں کی کثرت سے ہرگز نصیب نہیں ہو سکتا نہ ہر شہری کے ساتھ دن رات پولیس کو متعین کیا جاسکتا ہے اور نہ کوئی انسانی عدالت کسی معاملہ و مقدمہ میں پورا پورا حق معلوم کر کے انسانی سے مقدار کو پہنچا سکتی ہے اور نہ خود پولیس اور عدالت کے کارندوں ہی کی امانت و دیانت پر بھروسہ کیا جاسکتا ہے خصوصاً لادینی یا ناذہبی حکومت و سیاست کے اس دور دورہ سے پہلے شاید ہی کبھی دنیا کو امن و امان اور عدل و انصاف کے خود مفاظوں کی اتنی خیانتوں اور بدعنوانیوں کے سابقہ ہوا ہو، انسانی معاشرہ کو کسی معتد بہ حد تک امن و امان اور عدل و انصاف کی راہ پر چلنے کی مقدم شرط خود اس کے افراد میں نفسی و ذہنی تبدیلی پیدا کرنا یا قانون سازی سے کہیں زیادہ افراد سادی و انسان سازی ہے۔

ذہنی انقلاب زندگی کے دوسرے شعبوں کی طرح ایمان اور عمل صالح کی اسلامی تعلیمات کا اصل زور معاشی شعبہ میں بھی افراد کے ذہنی و باطنی انقلاب ہی پر ہے اس انقلاب کا ایمانی عنصر سب سے پہلا تو وہی ہے کہ معاد سے قطع نظر کر کے غیر معادی معاشیات کی طرح نہ معاش یا دنیا بالذات مطلوب ہے نہ اس کا کوئی مسئلہ مسئلہ ہے رزق و معاش کے ظاہری اسباب محض ظاہری ہیں اسی رزاق وہی مسبب الاسباب قوۃ القوتہ المتینہ ذات ہے جس نے انسان ہی نہیں زمین پر چلنے بسنے والے ہر جاندار کی پوری پوری رزقی و معاشی ضمانت لے رکھی ہے وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا ۚ أَخْرَجَ الْخَلْقَ كُلَّ يَوْمٍ فِي أَجَلٍ مُّسَمًّى ۚ وَالَّذِينَ كَفَرُوا لَهُمْ عَذَابٌ أَلِيمٌ۔ اَللّٰهُمَّ اِنِّیْ اَسْأَلُکَ اَنْ تَجْعَلَ لِّیْ رِزْقًا حَلَالًا وَبَارِعًا ۝

سے خود قرآن میں دنیوی زندگی اور اس کے سانس و سامان کو "متاع قلیل" یا حقیر اور بے بساط ہی کہا گیا ہے۔ اور بعض مقامات پر جس طرح ایک طرف رزق و معاش کی تنگی و کشادگی کا بالکلیہ اللہ تعالیٰ کی مشیت کے ہاتھ میں ہونا بتلایا گیا ساتھ ہی دوسری طرف یہ بھی بتلایا گیا کہ دنیا کا مال و متاع کم ہو یا زیادہ اس پر الزام نہ ڈالوں کو یاد رکھنا چاہئے کہ آخرت کے مقابلہ میں یہ زیادہ سے زیادہ ہر چیز پر بھی نہ ہونے کے برابر ہے اللہ یبسط الرزق لمن یشاء ویقدر و فرحوا بالحیوة الدنیا وما الحیوة الدنیا فی الاخرة الا متاع۔

۱۔ راقم ہذا کے لئے تو خود اپنے اور دوسروں کے کثیر تجربات کی بنا پر الحمد للہ یہ ایک بالکل محسوس و مشاہدہ حقیقت بن گئی ہے کہ رزق کے معاملہ میں جہاں ظاہری اسباب و تدابیر کہنا چاہئے کہ صد فی صد فراہم ہو رہیں وہاں بارہا نتیجہ ناکامی ہوتا ہے اور جہاں یہ اسباب نہ ہونے کے برابر ہوتے ہیں وہاں کام نجاتا ہے اسی طرح رزق برکت و بربکتی کے بھی گہرا اور باہر ایسے واقعات مشاہدہ میں آتے ہیں جہاں عقلی توجیہ نہیں کی جاسکتی۔ کچھ تفصیل ان چیزوں کی تجدید تعلیم و تبلیغ میں گزر چکی۔

خدا کی ایک طرف رزاقیت یا معاشی ضمانت اور دوسری طرف دنیا کی بے بسا طی و بے مانگی کے مقابلہ میں آخرت کی زندگی اور اس کی ابدیت ان دونوں پر ایمان جتنا راسخ اور قوی ہوگا انسان اتنا ہی کم دنیا کے مال و دولت کا حرص ہوگا اور لازماً اسی قدر جمل و فریب، چوری ڈاکہ زہنی، رشوت ستانی و بدعنوانی، ذخیرہ اندوزی و نفع بازی، ظلم و تعدی، قتل و خونریزی وغیرہ کے امن دشمن مفاسد ناپید ہوں گے یہ جرائم زیادہ تر حرص و ہوس ہی کی پیداوار ہوتے ہیں جس کی بدولت آدمی مال و معاش کے حصول و کسب میں جائز و ناجائز حلال و حرام کے فرق و تمیز سے بے پرواہ ہو کر ہر مہی سبھلی راہ سے دوسروں کے مال ہی نہیں جان تک کا لاگو بن جاتا ہے اور معاشرہ کے امن و امان کو غارت کر دیتا ہے۔

معاشی حل کے دو خالص ایمانی عنصر غرض دا، جو حقیقی رزق رسالہ

اور رزق رسائی کی اسباب و بلا اسباب تدبیر و بلا تدبیر ہر طرح پوری قوت و قدرت رکھتا ہے اس کی رزاقیت یا رزقی ضمانت پر اعتماد و اطمینان اور دسم، اس اطمینان و اعتماد کے باوجود اگر انفرادی یا اجتماعی طور پر معاش کی کوئی وقتی تنگی و ترشی یا مشکل و مصیبت پیش آئے تو اس کو معاد کی ابدی زندگی کے مقابل میں نہ صرف حقیر و بے بسا بلکہ بصیر و العباد کی بندہ پروری کی عین حکمت و مصلحت پر مبنی جاننا یعنی خدا کی پوری پوری رزقی و معاشی ضمانت کا اطمینان اور معاشی خوشحالی و بہ حالی کے ہر حال میں معاش سے زیادہ معاد کی مصلحت و مفاد پر نظر یہ تو معاشی مسائل و مشکلات کے اسلامی حل کے دو خالص ایمانی عنصر تھے اب معاش کے مقابلہ میں معاد یا آخرت کے ابدی فوز و فلاح کی اہمیت اور خدا کی طرف سے رزقی ضمانت کے اس دو گونہ ایمانی حل ہی پر مبنی دو تدبیریں حل لیجئے ہزاروں تدبیروں کی ایک تدبیر اور سارے معاشی وسائل

و اسباب بڑا وسیلہ و سبب خود سبب الاسباب کی رضا جوئی و خوشنودی کی فکر و سعی کے سوا کیا ہو سکتا ہے۔ اسی فکر و سعی کا نام قرآن کی زبان میں تقویٰ یا پرہیزگاری کی زندگی ہے اور اسی خدا پرستانہ سعی و تدبیر یہ نہ کہ خدا چھوڑی منصوبہ بازیوں پر رزق و معاش کی وسعت و خوشحالی کا وعدہ ہے انفرادی بھی اور اجتماعی بھی

معاشی و دنیوی مشکلات کا حل تقویٰ یہ تقویٰ جس فرد میں اور جس درجہ

میں انفرادی طور پر ہوگا اسی درجہ میں اس کے صرف معاش ہی کا نہیں ہر طرح کی دنیوی مشکلات کا مخلص و مخرج یا حل ثابت ہوگا، ظاہری اسباب و تدابیر نا کام و ناکافی بھی ہوں گی تو بھی بے نشان و گمان رہیں روزی مل کر رہیگی، جو بھی اللہ تعالیٰ کی رضا جوئی یا پرہیزگاری کی راہ اختیار کرے گا اس کے ہر معاملہ و مشکل میں اللہ تعالیٰ خلاصی کی راہ نکال دیگا اور رزق و روزی ایسی رہیں عطا فرمائے گا جو اس کے وہم و گمان میں نہ ہوں گی۔ من یشق الله يجعل له مخرجاً ويرزقه من حيث لا يحتسب

یہی تقویٰ جب اور جس درجہ میں کسی چھوٹے بڑے ملک و معاشرہ میں پیدا ہوگا اس کے معاش کی اجتماعی مشکلات کو دور کر دے گا اور حب اور جس درجہ میں بجائے تقویٰ و تدین کے کسی فرد و جماعت میں کفر و طغیان، خدا کی نافرمانی و سرکشی یا معاصی کا زور ہوگا۔ اسی قدر معاشی خلل و اتاری کا بھی ظہور ہوگا۔ قرآن مجید میں اس حقیقت کو کسی بستی کی مثال سے اس طرح واضح فرمایا گیا ہے کہ۔

ضرب الله مثلا قرية
صانت امنة مطمئة
وہاں کے لوگ بڑے امن و اطمینان کی
زندگی بسر کر رہے تھے رزق و معاش کی

ہر طرف سے ریل پیل تھی مہرا نہوں
نے اللہ کی ان نعمتوں کی ناقدری کر کے
کفر و کفران کی راہ اختیار کی تو ان کی ان
حرکتوں ہی کی بدولت ان کو ہر طرف
سے قلت و گرانہ اور خوف و ہراس

کا مزہ چکھانے لگا

حالانکہ ایمان و عمل صالح یا تقویٰ و تدین کی زندگی کی تعلیم و تلقین کے لئے

ان کے پاس ان ہی میں سے رسول آ
چکا تھا لیکن انہوں نے اس کو جھٹلایا
تو لازماً اس کی سزا میں ان کو اس فحط
و گرانہ کے عذاب پہنچا دیا (اور کیوں نہ پھرنا کہ انہوں نے ظلم پر بالکل ہی
کمر باندھ لی تھی۔

يَا أَيُّهَا رِزْقُهَا رَغَدًا مِّنْ
كُلِّ مَكَانٍ فَكَفَرَتْ
بِأَنعُمِ اللَّهِ فَإِذَا أَقْبَحَ اللَّهُ
بِمَاسِ الْجُوعِ وَالْخَوْفِ
بِمَا كَانُوا يَصْنَعُونَ ه

(پاک نخل)

وَلَقَدْ جَاءَهُمْ رَسُولٌ
مِّنْهُمْ فَكَذَّبُوهُ فَأَخَذَهُمُ
الْعَذَابُ وَهُمْ ظَالِمُونَ

معا اس کے ساتھ ہی اس معاصی مصیبت کا حل یہ بتلایا گیا ہے کہ زندگی
کے دوسرے شعبوں کی طرح رزق و معاش کے معاملات میں بھی رسول ہی کی لائی ہوئی
تعلیم پر عمل کرو یعنی ان کے ذریعہ حصول رزق یا کسب معاش کے جو حلال اور پاک پاکیزہ

سہ راہم ہذا کی آنکھوں میں تو یہ آیات پڑھ کر جگ سے پہلے اور بعد کے ہندوستان و پاکستان کا نقشہ پھر جاتا
ہے کہ جس ملک میں اناج کیا دودھ گھی کی نہریں بہتی تھیں اسی ملک میں آج مستقل کال ہے اور خالص دودھ
گھی کا چونکہ پچھلے دہائیوں پر بھی ملنا محال ہو رہا ہے اور ہر طرف کا تو یہ حال کہ اناج کی کمی کا رونا کچھ کم ہوتا ہے
تو پیسہ کی کمی یا بیکاری کا رونا شروع ہو جاتا ہے حد یہ کہ گرانہ کی مصیبت روپیہ میں دوچار آنے لگتی تو
اٹھے اب روپیہ کا ڈھائی سیر کے بجائے صرف ساڑھے تین چار سیر گہوں ہونا ارزانی بن گئی ہے۔

فرائع تعلیم کئے ہیں ان کو اختیار کر دو اور ان فرائع سے جو کچھ ملے اس کو اللہ کی نعمت جان کر شکر کر دو اور یہ حب ہی ہوگا کہ تم معاشیات میں بھی مار کس وغیرہ (غیر اللہ کو معبود بنانے کے بجائے) اللہ ہی کی عبادت و عبادت یا اس کے رسولوں کے لئے ہوئے احکام و تعلیمات کی فرمانبرداری و طاعت کو اپنا شعار بنالو، فَكُلُوا مِمَّا رَزَقَكُمُ اللَّهُ حَلَالًا طَيِّبًا وَاشْكُرُوا لِنِعْمَةِ اللَّهِ إِنَّ كُنتُمْ لِرِآيَا تَعْبُدُونَ (نحل ۷۳)

معاشی خوشحالی کا ایمان و تقویٰ پر وعدہ اور بھی قرآن میں جا بجا معاشی خوشحالی و فارغ البالی یا رزقی برکتوں کا ایمان و تقویٰ کی زندگی ہی پر وعدہ فرمایا گیا ہے سورہ اعراف میں ہے کہ

وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم مَّا بَيْنَ يَدَيْهِمْ مِنَ السَّمَاءِ وَالْأَرْضِ وَلَٰكِنَّ كَذَّبُوا فَأَخَذْنَاهُم بِمَا كَانُوا يَكْسِبُونَ ۝ ۱۳۱

ان بستیوں والے اگر ایمان و تقویٰ کی راہ چلتے تو ہم ان پر آسمان و زمین کی برکتوں کے دروازے کھول دیتے لیکن انہوں نے ایمان یا ماننے کی جگہ جھٹلانے یا تکذیب کی راہ اختیار کی نتیجہ یہ ہوا کہ ہم نے ان کی کرتوتوں کی سزا میں ان کو پکڑ لیا۔

اے اہل کتاب کے بارے میں خصوصیت سے ارشاد ہے کہ

وَلَوْ أَنَّهُمْ آتَاكُمْ السُّورَةَ وَالْإِنْجِيلَ وَمَا أُنْزِلَ إِلَيْهِمْ لَأَكَلُوا مِنْ فَوْقِهِمْ وَتَحْتَ أَرْجُلِهِمْ :

اگر یہ لوگ توریت اور انجیل اور جو کچھ خدا کی طرف سے اترا اسکی پوری پابندی کرتے تو اوپر پر اور نیچے (ہر طرف سے) خوب کھانے پینے کا سامان پاتے

سورۃ ہود کے شروع میں حضور اکرم صلی اللہ علیہ وسلم کی زبان سے ارشاد و وعدہ ہے کہ:-

وَ اِنِ اسْتَغْفِرُوا رَبَّكُمْ ثُمَّ
تَوْبُوا اِلَيْهِ يُمَتِّعْكُمْ مَتَاعًا
حَسَنًا اِلٰى اَجَلٍ مُّسَمًّى ط
تم لوگ اپنے پروردگار سے اپنی گزشتہ
نافرمانیوں کی، معافی چاہ کر پھر سے اس
کی طرف پلٹ آؤ (یا اس کی اطاعت
و فرمانبرداری کا از سر نو عہد کر لو) تو وہ دنیا میں بھی تم کو مرنے تک خوشحالی عطا
فرمائے گا۔

پھر یہی دو ستر عنوان سے ہود علیہ السلام کی زبان سے ارشاد ہوا کہ
وَلَيَقُوْمِ اسْتَغْفِرُوا رَبَّكُمْ ثُمَّ
تَوْبُوا اِلَيْهِ يُرْسِلِ السَّمَاءَ
عَلَيْكُمْ مِدْرًا وَّ يَزِدْكُمْ
قُوَّةً اِلٰى قُوَّتِكُمْ
لے میری قوم! اللہ تم سے اپنی پروردگار سے
(اپنی گزشتہ نافرمانیوں کی) معافی مانگ کر
پھر اس کی طرف پلٹ آؤ (از سر نو اس
کی فرمانبرداری کا عہد کر لو) تو وہ تم پر
خوب پانی برسائے گا (جس سے تمہاری کھیتی باڑی کی پیداوار خوب بڑھے گی) اور
اللہ تعالیٰ تم کو قوت پر قوت زیادہ دے گا۔

اسی طرح حضرت نوح علیہ السلام اپنی قوم سے فرماتے ہیں کہ
فَقُلْتُ اسْتَغْفِرُوا رَبَّكُمْ اِنَّهٗ
كَانَ غَفَّارًا اَمْرًا سَلِّ السَّمَاءَ
عَلَيْكُمْ مِدْرًا وَّ اَزِدْكُمْ
بِامْوَالٍ وَّ بَنِيْنَ وَّ يَجْعَلْ
لَكُمْ اَنْهَارًا (نوح علیہ السلام)
کہ اپنے پروردگار سے گناہوں کی معافی
چاہ لو، وہ بڑا معاف کرنے والا ہے،
کہ معاف کر دینے کے بعد تم پر خوب
پانی برسائے گا اور تمہارے اموال و
اولاد میں ترقی دے گا اور تمہارے
لئے باغ لگا دے گا اور نہریں جاری کر دے گا یعنی دنیوی یا معاشی راحت و

فراغت عطا فرمائے گا۔

خدا سے روگردانی میں معاشی تنگی جس طرح تقویٰ و تدبیر یا خدا پرستی کی زندگی آدمی کی دنیوی زندگی کو بھی پاک و پاکیزہ و آسان و خوشگوار بنا دیتی ہے اس طرح حرص و ہوس اور دنیا پرستی کا بھوت یا خدا سے روگردانی دنیا کا ساز و سامان اور جاہ و مال کی بہتات ہونے پر بھی آخرت سے پہلے خود دنیا ہی کی زندگی کو جہنم بنا دیتی ہے۔ وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا (طہ ۶۷) سورۃ والیل میں ہے کہ جس نے داد و بخشش عطا و بخشش (وہی انفاق یا انفاق ذہنیت) اور تقویٰ و نیکی کی راہ اختیار کی اس پر جلد ہی ہم آرام و آسانی کی زندگی آسان کر دیں گے فَأَمَّا مَنْ أَعْطَىٰ وَاتَّقَىٰ وَصَدَّقَ بِالْحُسْنَىٰ فَسَنُيَسِّرُهُ لِلْيُسْرَىٰ، بخلاف اس کے جس نے بخل و تنگی سے کام لیا اور خدا کو چھوڑا، نیکی کے خلاف راستہ چلا تو اس کے لئے ہم سختی و دشواری کا سامان آسان کر دیں گے لہٰذا اس کا مال و متاع (جو بخل کر کے اس نے جمع کیا) ختم ہلاکت و بربادی سے اس کو نہ بچا سکے گا۔ وَأَمَّا مَنْ يَخِلَّ وَاسْتَغْنَىٰ وَكَذَّبَ بِالْحُسْنَىٰ فَسَنُيَسِّرُهُ لِلْعُسْرَىٰ وَ مَا يُغْنِي عَنْهُ مَالُهُ إِذَا تَرَدَّى۔

دین ہی میں دنیا کا بھی لطف و نہ دنیا عذاب ہی عذاب ہے

خلاصہ یہ کہ اسلامی تعلیمات بلکہ خود کتاب اسلام کی کھلی کھلی آیات کی روش

لہٰذا یعنی جو تیریں فی الواقع سختی کی ہیں اپنی لہٰذا ان کو ہی آرام و آسانی سمجھ کر ان ہی میں مہمک و مہمک رہیں گے۔

تقویٰ و پرہیزگاری یا ایمان و عمل صالح کی زندگی صرف آخرت و معاد ہی کی فوز و فلاح
 یا دنیا میں صرف معاش و رزق ہی کے مسائل و مشکلات کے حل کی ضامن ہی نہیں
 بلکہ مرد و عورت سب کی پوری زندگی کو پاک و پاکیزہ و پر لطف و بامزہ بنانے
 کی ضمانت دیتی ہے۔ مَنْ عَمِلَ صَالِحًا مِنْ ذَكَرٍ أَوْ أَنْثَىٰ
 فَلَنُحْيِيَنَّاهُ حَيٰوَةً طَيِّبَةً۔ اس کے برعکس بے دینی و بد دینی کی راہیں
 مال و دولت کی کثرت ہوتے ہوئے بھی اخروی و معادی ہلاکت و بربادی
 سے پہلے خود دنیا ہی کی معاشی و غیر معاشی ہر طرح کی زندگی کو عذاب بنا دیتی ہے
 وَلَا تُعْجِبْكَ أَمْوَالُهُمْ وَلَا أَوْلَادُهُمْ إِنَّمَا يُرِيدُ اللَّهُ لِيُعَذِّبَهُمْ
 بِهَا فِي الْحَيٰوةِ الدُّنْيَا۔ دنیا و دین سب تباہ ہو کر رہتا ہے بقول عارفِ حق
 نے صفائے ماندش نے لطف و فر نے لبوئے آسماں راہ سفر

سامانِ راحت اور چیز ہے اور راحت اور چیز مجدد وقت حکیم الامت

نے حرفِ حرف صحیح فرمایا کہ "سامانِ راحت اور چیز ہے اور راحت اور چیز ہے"
 یہ ضروری نہیں کہ جس کے پاس سامانِ راحت ہو اس کو راحت بھی حاصل ہو اور نہ
 یہ ضرور ہے کہ جس کے پاس سامانِ راحت نہ ہو اس کو راحت حاصل نہ ہو۔
 آگے قسم پر قسم کھا کر چیلنج کرتے ہیں کہ راحت اور سامانِ راحت کا لازم ملزوم نہ
 ہونا صرف دلائل ہی سے ثابت نہیں بلکہ جس کا جی بیدار مالدار اور بے مال
 دیندار کی زندگیوں کو ذرا قریب سے دیکھ کر خود اس حقیقت کا مشاہدہ کر لے کہ

واللہ ثم واللہ آپ ایک کامل دیندار شخص کو لیں، مگر ہم جیسا دیندار نہیں
 بلکہ واقع میں کامل دیندار ہو اور ایک نواب و رئیس کو لیں پھر ان کی بنی حالت کا

اندازہ کریں تو اللہ شرم و اندوہ دیندار آپ کو سلطنت میں نظر آئیگا اور یہ نواب و رئیس
مصیبت میں گرفتار نظر آئے گا۔ اس مشاہدہ کے بعد تو آپ مانیں گے کہ راحت کا
دار سامان پر نہیں (تجدید تصوف ص ۳۸)

دین کم زیادہ جتنا بھی ہو دنیا اتنی ہی اچھی ہوگی حضرت حکیم الامت

نے تو کامل دیندار ہونے کی شرط لگائی ہے لیکن راقم احقر کا تجربہ و مشاہدہ تو بلا ادنیٰ
شک و شبہ یہ رہا ہے کہ دیندار میں تھوڑا بہت جتنا بھی دین ہوگا بیدین مالدار
کے مقابلہ میں اس کی دنیا بھی یقیناً اتنی ہی زیادہ مزے دار ہوگی جس دنیا دار کا جی چاہے
دین کو اپنی زندگی میں تھوڑا بہت شریک کر کے دیکھ لے کہ اسی نسبت اس کو دل
کا سکھ چین پہلے سے زیادہ نصیب ہے یا نہیں بشرطیکہ یہ تھوڑا بہت دین جو کچھ بھی
ہو دل کے اندر اتر ہو اور، محقق رسمی و ظاہری، نسلی و نمائشی نہ ہو، ایک طرف دل
کو اللہ سے کچھ نہ کچھ ایمانی تعلق اور آخرت پر نظر ہو اور دوسری طرف اسی کے مناسب
عملی زندگی پر اثر ہو

اس کا تو گھر باہر آدمی انہوں پر ایوں سب کی انفرادی زندگیوں میں تجربہ
و مشاہدہ کر سکتا ہے اور اجتماعی یا قومی و اقوامی زندگی میں رونما ایسی ہی خبریں
اخباروں اور ریڈیو میں پڑھی اور سنی جاتی رہتی ہیں کہ بیدینی یا لادینی (سیکولر) معیشت
و سیاست کی راہوں سے دنیا کے معاشی و سیاسی مسائل و مشکلات بھی سمجھتے
کم اور سمجھتے زیادہ جہتے ہیں۔ ایک مصیبت ٹلی نہیں کہ دوسری اس سے بڑی جھانکنے
لگتی ہے معیشت میں تو اس کی مثالیں اور پرکڑیں سیاست میں بھی یہ رنگ
کہ ابھی کوریا اور ہند چین کی جنگ میں سالہا سال مسلسل کروڑوں اربوں کی جانی
و مالی قربانیاں لے کر نام نہاد مصالحت کی روشنائی بھی خشک نہ ہونے پائی تھی

کہ فارموسا اور امواتے میں جھڑپ کی اطلاعیں آنے لگی ہیں اور کہا جانے لگا کہ شاید یہی تیسری جہانگیر کا پیش خیمہ ثابت ہو۔

خدا کا حکمانہ قانون معاشی مساوات کی اندھی لالٹھی نہیں

اللہ تعالیٰ کی اکثریتی عادت یا عام قانون و انتظام تو یہی ہے کہ ایمان و عمل صالح یا تقویٰ و طاعت کی ذہنیت و برکت سے دنیا کی انفرادی و اجتماعی زندگی میں بھی راحت و فراغت اور امن و عافیت عطا ہوتی ہے، اور کفر و طغیان یا فسق و عصیان کی بدولت دنیا میں بھی مصیبت و عسرت یا پریشانی و بد امنی ہی کا سامنا رہتا ہے لیکن خدائی قانون و انتظام سب کو مساوات کی ایک ہی لالٹھی سے نہیں ہانکتا وہ حاکم کے ساتھ حکیم بھی ہے اس کی زر فی تقسیم یا معاشی انتظام بھی مساوات سے کہیں زیادہ ہر فرد و جماعت ہر ملک و ملت کی زیادہ اہم و اعلیٰ تکوینی و تشرعی یا تربیتی حکمتوں پر مبنی ہوتا ہے، بلکہ عسرت و فراغت کے مختلف درجات مٹا کر عام طور سے سب کو زر فی وسعت و فراخی عطا فرمادی جاتی تو اس زمین میں بغاوت و شرارت اور پھیل جاتی۔ وَكَوَسَطَ اللَّهُ الرِّزْقَ لِعِبَادِهِ لَبِغُوا فِي الْأَرْضِ نہ کوئی کسی کا محتاج و تابع ہونا نہ کوئی حکومت و سیاست چل سکتی، ہر طرف امنی

۱۷ ادا آج ہی (۲۵ جنوری ۱۹۷۷ء) اس مبغض کی تصحیح کر کے اخبار جو کھولا تو اس میں یہ خبر درج ہے کہ امریکی ساتویں بحری بیڑے کے وائس ریڈمرل نے اعلان کیا ہے کہ آئندہ صرف چندی دنوں میں کوئی بڑا واقعہ ہو سکتا ہے جس کے لئے ہم کو تیار رہنا چاہئے اور کہا کہ ساتواں بیڑا فارموسا میں اپنی سرگرمیوں میں مصروف ہے اور اب جولائی میں جب کتاب کے پردف آرہے ہیں، اسی سر پر منڈلانے والی جنگ سے گھبرا کر چار بیڑے جینیوا میں اس کو کسی نہ کسی ٹالنے کو مجب ہیں۔

اور نراج ہی نراج ہوتا۔

ابتدائی حکمتیں وہ اپنے بڑے بڑے نیک بندوں اولیاء انبیاء تک کو امتحانی و ابتلائی حکمتوں سے بطور بڑے بڑے جانی و مالی مصائب و مشکلات میں ڈالتا ہے اور اپنے یوسف کو کنوئیں میں پھینکتا، زندان میں ڈالتا اور پھر اسی راہ سے دنیا میں بھی عزیز مصر کی عزت و شوکت تک پہنچاتا ہے، وہ یعقوب کو نور نظر کے فراق میں رُلا کر ان کی آنکھوں کو سپید و بے نور کر دیتا ہے۔ اور ملاکر آنکھوں کو روشن کر دیتا ہے۔ وہ سلیمان کو جن وانس پر حکومت عطا کر کے وقت کا سب سے بڑا بادشاہ بنا دیتا ہے اور سب سے بڑے اور پوری اولاد آدم کے فخر و سراج سید الانس و الجن نبیوں کے نبی خاتم النبیین (صلوات اللہ علیہم اجمعین) کو بادشاہت دیکر خود اختیاری فقر و فاقہ کی شان عبدیت کا تماشا دکھاتا ہے اور خود زبان نبوت سے مسکن کی زندگی و موت اور مساکین ہی کے زمرہ میں حشر کے دن اٹھنے کی دعا مانگتا ہے اللہم احیی مسکینا و امیتنی مسکینا و احشرنی فی زمرۃ المساکین۔ بلکہ سچ یہ ہے کہ کچھ نہ کچھ امتحان و آزمائش جان و مال ہر طرح کی ایمان و اسلام کی زندگی کے لوازمات میں داخل ہے۔

وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالثَّمَرَاتِ۔ اور کچھ نہ کچھ آزمائش و امتحان کی بھیڑ میں پڑے بغیر خالی رہائی اقرار و ایمان دراصل ایمان کا نام ہی نام ہوتا ہے ارشاد ہے کہ کیا لوگوں نے یہ سمجھ رکھا ہے کہ محض زبان سے ایمان کا اقرار کر کے چھوٹ جائیں گے اور کسی آزمائش میں نہ ڈالے جائیں گے

أَحْسِبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ

(عنکبوت)

اسی طرح دوسری جگہ اگلے پیمروں اور ان کی مثال سے تنبیہ فرما کر ارشاد ہے
 اَمْ حَسِبْتُمْ اَنْ تَدْخُلُوا الْجَنَّةَ
 وَلَمَّا يَأْتِكُمْ مَثَلُ الَّذِينَ
 خَلَوْا مِنْ قَبْلِكُمْ مَسَّنَهِمُ
 الْبَاسَاءُ وَالضَّرَآءُ وَزُلُوفًا
 حَتَّى يَقُولَ الرَّسُولُ وَالَّذِينَ
 آمَنُوا مَعَهُ مَعْنَىٰ نُصْرَاللّٰهِ الْآثَ
 نُصْرَاللّٰهِ قَرِيبٌ (بقہ ع ۲۶)
 کیا تم نے یہ سمجھ رکھا ہے کہ (ایمان و اسلام
 کے نام کی محض چھاپ لگا کر جنت میں
 پہنچ جاؤ گے حالانکہ ابھی تم پر (امتحان
 و ابتلا کی) کوئی ایسی (معاشی و غیر معاشی)
 تنگی سختی نہیں آئی جیسی تمہارے پہلوں
 پر کہ وہ بالکل ہلا ڈالے گئے یہاں تک
 کہ خود پمیر اور ان کے ساتھ دوسرے
 ایمان والے چیخ اٹھے کہ اللہ کی مدد کب آنے گی (گھبراؤ مت) یاد رکھو کہ اللہ (کا
 وعدہ سچا ہے اس) کی مدد دور نہیں (قریب ہی ہے) (آیا ہی چاہتی ہے)

ابتلاء کی حکمتیں اس سے معلوم ہوا کہ اس دنیا کی حد تک جانی و مالی
 کچھ نہ کچھ ابتلائی مصائب و مشکلات گزرنا عوام و خواص فرد و جماعت سب کے
 لئے دولت ایمان و اسلام کے لوازم میں ہے جس سے مقصود کبھی انابت و
 استغفار کی طرف متوجہ فرمانا ہوتا ہے کبھی معاصی و سیئات کا کفارہ یا تطہیر نظر
 ہوتی ہے کبھی روحانی و قلبی بیماریوں کا علاج یا ہدایت قلب مطلوب ہوتی ہے اور
 کبھی رفع درجات یعنی بڑے بڑے اولیاء و اقیار بلکہ حضرات انبیاء تک
 بظاہر جو طرح طرح کی مصیبتوں اور سختیوں میں مبتلا نظر آتے ہیں اس ابتلاء کا مدعا
 ان کے درجات قرب ولایت یا مقبولیت کو اور بلند کرنا یا برہانا ہوتا ہے۔

لَمْ يَأْتِ مَا أَصَابَ مِنْ مُّصِيبَةٍ إِلَّا بِإِذْنِ اللَّهِ وَمَنْ يُؤْمِنْ بِاللَّهِ يَهْدِ

دھیل کا قدرتی قانون

علیٰ ہذا جس طرح ایک طرف دنیوی زندگی کی

ظاہری تنگیاں اور سختیاں یا ناکامیاں خدا کی ناصی کی دلیل یا ایمان و تقویٰ کے منافی نہیں بلکہ بارہا اس کی ترقی و تکمیل کے لئے ہوتی ہیں اسی طرح دوسری طرف دنیا کی ظاہری کامیابیاں و خوشحالیاں یا مال و متاع کی فراوانی نہ خدا کی خوشنودی کا پروانہ ہے اور نہ کفر و عصیان کی زندگی کی سند، بلکہ انشرب فر دیا جماعت کا طغیان و عصیان، سرکشی و نافرمانی حد سے گذر جاتی ہے تو رسی ڈھیلی کر دی جاتی ہے اور شیطان کی طرح شیطان کی فریت کو بھی مہلت دیدی جاتی ہے اور بظاہر جاہ و ثروت، مال و معیشت، حکومت و سیاست، علوم و فنون دنیا کی ہر ہر چیز کے دروازے ان پر کھول دیئے جاتے ہیں جن کا اصطلاحی نام استدراج ہے اور خود بخود صلی اللہ علیہ وسلم کا ارشاد ہے کہ جب تم دیکھو کہ کوئی شخص گناہوں اور سرکشیوں میں بے باکی سے مبتلا ہے اور پھر بھی اللہ تعالیٰ دنیا کی مرغوب و محبوب چیزیں جاہ و مال وغیرہ اس کو عطا فرما رہا ہے تو سمجھ لو کہ یہ استدراج ہے اس کے بعد حضورؐ نے سورہ النعام کی وہ آیات تلاوت فرمائیں جن میں خود قرآن نے اس استدراج و تمہیل یا ڈھیل کے خدائی قانون یا عادۃ اللہ کو بیان فرمایا ہے۔

جب (حضرات انبیاء کی لائی ہوئی تعلیم و تذکیر کو وہ جان بوجھ کر سمجھلا بیٹھے تو ہم (خدا) نے بھی (رسی ڈھیلی کر دی) اور (دنیوی ساز و سامان کی) ہر شے کے دروازے ان پر کھول دیئے یہاں تک کہ

فَلَمَّا نَسُوا مَا ذُكِّرُوا بِهِ
فَتَحَّتْ عَلَيْهِمُ الْبُيُوتُ كُلُّ شَيْءٍ
حَتَّىٰ إِذَا فَرِحُوا بِمَا أُوتُوا
أَخَذْنَا لَهُمْ بَغْتَةً ۖ فَاذَا
هُمْ مَبْلُؤُونَ ۝

جب وہ اس ساز و سامان کے ملنے پر خوب منگن تھے تو ہم نے اچانک ان کو پکڑ لیا جس پر وہ ہٹکا بٹکارہ گئے (اور کچھ بنائے نہ بنی)

نیک و بد ہر راہ میں خدا کی مدد کی حکمت انسان کو اس کی خلافتی خلقت

و فطرت کی بناء پر جو کچھ ارادہ کی آزادی یا اختیار و اقتدار دے کر پیدا کیا گیا ہے اس لئے قدرتِ مہیا کرنے والا اپنی شانِ ربوبیت و پروردگاری کے تحت ہمارے ارادہ کی اختیار کردہ ہر راہ میں مدد کرتا ہے وہاں روک اور کمی کس چیز کی ہے

كَلَّا نُنَادِيَهُمْ هَوَآءُ هُوَ لَاۤءٍ مِنْ عَطَاۤءِ رَبِّكَ وَمَا كَانَ عَطَاۤءُ رَبِّكَ مَحْظُوۡرًا ۚ سُوْرَةُ هُوْدِ مِیْنَ اِسی حَقِیْقَتِ كَا كِس وَ صَاحِتِ وَ قُوْتِ كِے سَا مِثْهِ وَ اِشْكَافِ اِعْلَانِ ہِے كِے

جو کوئی اس دنیا کی پست زندگی اور اس کی رونق و بہاری کا ارادہ کر لیتا ہے تو ہم دنیا کی حد تک اس کے اس ارادہ پر مبنی کاموں کو بھر پور پورا کر دیتے ہیں کوئی کمی و کسر نہیں رہنے دیتے۔

مَنْ كَانَ يُرِيدُ الْحَيٰوةَ الدُّنْيَا وَ زَيَّلْنٰهَا نُوَفِّۤىۡ اِلَيْهِمْۢ اَعْمَالَهُمْ وَ هُمْ فِيْهَا لَا يُبْخَسُوْنَ ۝

لیکن ساتھ ہی دوسری طرف دنیا کے ان مریدوں اور پرستاروں کیلئے آخرت کی ابدی زندگی میں بجز جہنم کی آگ کے اور کچھ نہ ہوگا اور دنیا کے یہ کارنامے (اور کامیابیاں) وہاں سب کی سب اکارت ثابت ہوں گے۔

اُوۤلٰٓئِكَ الَّذِیْنَ لَیْسَ لَهُمْ فِی الدُّخْرِۃِ اِلَّا النَّارُ وَ حَبِطَ مَا صَنَعُوۡا فِیْهَا وَ بَاطِلٌ مَّا كَانُوۡا یَعْمَلُوْنَ ۝

لر ۴۲

فتح ابواب کا نقشہ مطلب وہی ہوا کہ خدا و آخرت کو بھلا کر خاص

دنیا کی زندگی میں استغراق اور اس کی ظاہری کامیابیاں اور کامرانیاں اسلام کی نگاہ میں اس زندگی کے ہوا و صحت کی دلیل و علامت کسی درجہ میں بھی نہیں آج کل کی خدائیں اور آخرت فراموش دنیا کی ظاہری چمک بھڑک، چہل پہل اور نت نئی سائنسی ایجادات و اکتشافات دیکھ کر راقم سلوہ کی آنکھوں کے سامنے تو بالکل فتَحْنَا عَلَيْهِمُ ابْوَابَ كُلِّ شَيْءٍ اور هُمْ فِيهَا لَا يُنْخَسَوْنَ کا نقشہ کھینچ جایا کرتا ہے بلکہ ایٹم بم اور ہائیڈروجن بم کی سی ایجادات و تجربات سے تو اندیشہ ہونے لگتا ہے کہ اچانک پکڑ لیں اَخَذْنَا لَهُمْ بَغْتَةً ۖ كَا وُقُوتٍ تُوْكَهِنُ سُرَّهٖ بِرَءُوْفٍ تُوْهِسُ اَنْفُسًا وَاِنْ لَّمْ تَغْفِرْ لَنَا وَتَرْحَمْنَا لَنَكُوْنَنَّ مِنَ الْخٰسِرِيْنَ ۝

آگ سے پیاس بجھانے کی ضد لیکن یہاں خصوصیت سے معاشی مسائل و مشکلات کے ذیل میں زیادہ سوچنے کی بات یہ ہے کہ ظاہر میں اس لادینی یا خدا چھوڑی اس زندگی پر ہر چیز کے دروازے کھلے ہونے کے باوجود ظاہر و باطن دونوں کے اعتبار سے ماڈرن دنیا کو معاشی سکھ چین کتنا ہی نصیب ہے؟ باطن کی راحت یا دل کی طمانیت کو خالی معاشی معیار کی بلندی یا ظاہری اسباب و مال اور دولت کی حرص و ہوس میں تلاش کرنا پیاس کو آگ سے بجھانے کی ضد اور دانشمندی کے سوا کیا ہے؟ اس کی تو ایک ہی راہ جیسا کہ ابھی اوپر ہی معلوم ہو چکا ایمان و عمل صالح کی زندگی یا خدا کی

یادو تعلق ہے اَلَا بِذِكْرِ اللّٰهِ تَطْمَئِنُّ الْقُلُوْبُ یہی ظاہر کی معاشی فراغت و وسعت تو تاریخ کے تاریک سے تاریک زمانوں نے بھی وہ ہمہ گیر مہیب گرائی کیوں دیکھی ہوگی جو ماڈرن دنیا کی روشن ترین بیسویں صدی کے عین وسط میں قریب ساری دنیا نے دیکھی کہ آدھا تھارا پیٹ بھرنے اور ستر عورت ڈھکنے بھر کے محلے کپڑے کھیلنے بھی ہاتھ میں راشن کارڈ لے گھنٹوں بھوکوں ننگوں کو قطاریں بناتے دوکانوں پر کھڑے رہنا پڑتا ہو، محلے کپڑے کا ذکر ہی کیا نمک تک کے راشن بندی سے ملنے کی نوبت آگئی، اور نت نئے ماڈرن منصوبوں (پلانوں) اور کروڑوں اربوں روپیہ پانی کی طرح بہا دینے والی تدبیروں کے باوجود خود ہمارا ہندوستان اور پاکستان کھانے پینے کی اس فراغت کو ترس رہا ہے جو اپنی سائنسی و سیاسی ہر طرح کی پسماندگی کے باوجود ابھی دس بارہ سال قبل تک نصیب تھی۔

معاشی اسباب سے زیادہ مسبب الاسباب کی رضا طلبی معاشی

مسائل و مشکلات کے حل کے سلسلہ میں ذکر اسلام کے دو ایمانی حلوں کے بعد اس کے تیسرے عملی و کلیدی حل تقویٰ کا چل رہا تھا۔ رزق و معاش کے سلسلہ میں تقویٰ نام ہے طلب رزق کے ذرائع و اسباب سے زیادہ مسبب الاسباب کی رضا طلبی و فرمانبرداری کے اہتمام کا جس کے ہاتھ میں سارے معاملات معاشی و غیر معاشی بلکہ ساری زمین و آسمان کی کائنات کی کنجیاں ہیں وہی اپنے علم کے مطابق کم یا زیادہ جس کو جتنا چاہتا ہے رزق عطا فرماتا ہے لَہٗ مَقَالِیْدُ السَّمٰوٰتِ وَالْاَرْضِ، یَنْسُطُ الرِّیْقَ لِمَنْ یَّشَآءُ وَیَقْدِرُ اِنَّہٗ بِکُلِّ شَیْءٍ عَلِیْمٌ بالفاظ دیگر جس کے قبضہ قدرت میں ہر طرح کے اسباب و وسائل ہیں بلکہ جس کی انتظامی

حکمت و قدرت ہی نے کھجیوں کو کھجیاں یا اسباب کو اسباب بنا رکھا ہے جب وہ ہماری اطاعت و تقویٰ کی بنا پر ہم سے راضی ہو تو اسباب و بلا اسباب اپنی حکمت کے موافق جس کو جو کچھ اور جتنا چاہے دیتا اور دے سکتا ہے اور اگر اسباب ہی کی راہ سے دینا چاہے جیسا کہ عام عادت اللہ ہے تو اسباب کا پیدا کر دینا یا کمزور اسباب کو قوی کر دینا بھی تو تمام تر اسی کے اختیار میں ہے

اسلامی توحید کی ایکجہ لہذا اسباب کی راہ سے بھی معاشی مسائل و مشکلات کا اسلامی حل نفس ظاہری اسباب و تدابیر پر جان دینا یا بھروسہ کرنا نہیں بلکہ تمام انفرادی و اجتماعی تدبیروں اور منصوبوں میں بھی قدم قدم پر اللہ تعالیٰ ہی کے احکام و مرضیات کو مقدم رکھنا ہے کہ ان کو کامیاب و کارگر بنانا بھی بالکل اسی کی مشیت و مرضی پر موقوف ہے، اسلام کی توحیدی تعلیم کی تو یہ بالکل ایکجہ ہے کہ اسباب ہی نہیں اسباب کے نتائج کا پیدا کرنے والا بھی صرف اللہ ہی ہے۔

تقوے کی حقیقت اور اس لئے لازمِ رزق و معاش کے معاملہ میں بھی جن لازم و غیر لازم ظاہری اسباب و تدابیر یا شرعی اوامر و نواہی مثلاً زکوٰۃ و انفاق کا امر و حکم اور سود و غیرہ حرامی کسب کی مختلف صورتوں کی نہی و ممانعت سے اللہ تعالیٰ نے اپنی رضا مندی کو متعلق فرما دیا ہے وہی ظاہری طور پر معاشی مسائل و مشکلات کے حل میں کارگر و بابرکت ثابت ہوں گے، اس طرح اسبابی نقطہ نظر سے بھی تقویٰ یا پرہیزگاری کی زندگی پر غور کیجئے تو چونکہ تقویٰ کی معنوی و اصطلاحی حقیقت ہی اللہ تعالیٰ کے دُرسے اس کی ناخوشی و نافرمانی کی ہر چھوٹی

بڑی چیز سے حتی الامکان پرہیز و احتیاط ہے، لہذا مال و معاش کے کسب و حصول اور خرچ و انفاق دونوں میں بھی ہر طرح کی دانستہ یا اختیار سے بے عنوانیوں سے مقدور بھر بچنے کی فکر اس کا لازمہ ہوگا۔

منتقلی آدمی

ایک طرف کسب میں جعل و فریب، رشوت و خیانت، چوری و زاری، ذخیرہ اندوزی، اعزہ پروردی وغیرہ کی تمام ایسی ناجائز و نامناسب راہوں سے دور رہیگا جن سے دوسروں کو کوئی چھوٹا بڑا معاشی ضرر و نقصان پہنچتا ہو۔ دوسری طرف خود اپنے مال و متاع کے انفاق میں شراب خوری و حرام کاری کے کھلے سے کھلے معاصی و محرمات ہی استرازنہ کریگا بلکہ بڑی سگریٹ وغیرہ کے مکروہات تک سے اجتناب کو پسند کرے گا، مباحات میں بھی تن پروردی عیش کوٹھی اور نمود و نمائش وغیرہ کی فضول خرچیوں یا اسراف و تبذیر کے قریب نہ جائیگا جس کی بدولت آپ سے آپ کم و بیش ہر چھوٹی بڑی آمدنی یا ادنیٰ و اعلیٰ ہر معاشی سطح والے افراد و طبقات سے مصارف معتد بہ حد تک گھٹ کر نہ صرف خود اپنی غذا و لباس وغیرہ کے حقیقی معاشی ضروریات کے لئے تھوڑی بہت وسعت و فراغت نصیب ہو جاتے گی، بلکہ بہتیروں کی آمدنی میں اتنی برکت ہوگی کہ اپنے پرلے حاجتمندوں کی معاشی مشکلات کو اعانت و قرض وغیرہ کی انفاقی سے ذہنیت والی ہمدردانہ صورتوں سے کچھ نہ کچھ حل کر سکیں نہ کہ بنیوں، مہاجروں یا کسی حرص والوں کی طرح دوسروں کو خالی پیٹ پا کر لٹے ان ہی اپنی تجویزوں کا پیٹ بھرے کی فکر میں لگ جائیں۔

معاشی مشکلات کا عملی حل اسی لئے خدا اور اس کی رزق قیسمانت

نیز دنیا کی فانی زندگی پر نظر سے زیادہ آخرت کی باقی وابدی زندگی پر ایمان اور اسی ایمان پر مبنی عمل صالح یا تقویٰ کی زندگی کی راہ سے معاشی مسائل و مشکلات کے جس عملی حل پر اسلام اور کتاب اسلام کا سب سے زیادہ زور ہے وہ معاشرہ کے افراد و طبقات سب میں زیادہ سے زیادہ انفاق و نہیت پیدا کرنے کا کام ہے اسی سے آدمی اپنے اور اپنے زیر پرستوں کی واقعی و حقیقی معاشی حقوق کو پورا کر کے جس کے پاس کم زیادہ جو کچھ بچے گا حسب گنجائش دوسروں کی معاشی مشکلات کو دور کرنے اور اپنے پس انداز سرمایہ کو سرمایہ آخرت بنانے اور خوشی خوشی خدا کی خوشنودی حاصل کرنے میں لگاتا ہے۔

جہاں تک معاشی مسائل و مشکلات کا تعلق معاشیات کے دو مشاغل یا سرگرمیوں کسب و انفاق سے ہے پوری کتاب اسلام کا کہنا چاہتے کہ سارا زور جو کسب کے بجائے انفاق یا لینے کے بجائے دینے کی ترغیب و تحریص پر ہے اس کا بڑا راز یہی ہے کہ معاشی مفاسد و امراض زیادہ تر کسب و حصول ہی کی حرص و نہیت سے پیدا ہوتے ہیں اور بار کی طرح پھیل جاتے ہیں۔ لہذا جو ملک و معاشرہ خدا و آخرت کے ایمان اور تقویٰ کی زندگی پر مبنی اتنا ترقی یافتہ ہو گا کہ اس کے افراد و طبقات سب کی نظر دوسروں سے لینے پر کم سے کم صرف بقدر واجب و جائز ہو، اور خود اپنی خوشی و اختیار سے دینے پر زیادہ سے زیادہ ہو تو غیر اسلامی یا لادینی معاشرہ کی گونا گوں معاشی خرابیوں اور بیماریوں کا حل و علاج حکومتوں عدالتوں یا قانون کا نام لے کر زبردستیوں اور دست اندازیوں کے بغیر خود ہی نکل آتے گا۔

اسلامی حکومت کا کام قوانین بنانے کی جگہ ذہنیت بنانا ہے۔

معاشی صلاح و فلاح کے لئے روز روز نئے نئے قوانین بنانے بگاڑنے

اور خود وضع قوانین کی مجلسوں اور محکموں پر کروڑوں روپیہ پانی کی طرح بہاتے رہنے کی جگہ اسلامی حکومت کا اصلی کام بگڑی ہوئی ذہنیاتوں کا بنانا ہے اور اینٹ پتھر کے کونسل گھروں اور عدالتوں کی اونچی اونچی عمارتوں پر عمارتیں کھڑی کرتے جانے سے زیادہ خود انسانوں یا شہریوں میں خدا و آخرت میں ایمان پیدا کر کے ان کو عرصی کسب اور نفس پروری کے جذبات اور محرکات سے اونچا کرنا ہے، اسلام ماڈرن معاشرے یا معاشی سیاسیات والے لطیف یا کسی حرص و ہوس کو تیز کرتے رہنے کا ہرگز ہرگز روادار نہیں جس کی بدولت آدمی دوسروں کی مذکورہ ٹی یا ان کو دینے سے زیادہ ان سے لینے اور چھیننے یا اتفاق سے زیادہ جائز و ناجائز ہر راہ سے کسب و استحصال ہی پر تلا اور اس کسب کا بڑا حصہ ضروریات سے زیادہ فضولیات و لغویات میں اٹھانے یا اسراف و تبذیر کی تذکرہ کرنے میں لگا رہتا ہے۔

تلفیفی ذہنیت قرآن مجید (سورۃ تلفیف) میں اسی غیر اتفاقی کسی و

حرصی ذہنیت کی ناپ تول کے معاملہ میں مثال دے کر ارشاد ہے کہ
 بڑی ہی خرابی و تباہی ہے ناپ تول میں کمی کر نہ لوگوں کے لئے کہ جب
 لوگوں سے کچھ لینا ہو تو پورا پورا (بلکہ زیادہ سے زیادہ) لیتے ہیں اور ناپ
 تول کہ جب دینا ہو تو کم (بلکہ کم سے کم) دیتے ہیں۔

۱۔ یہ تو سنا یا غلامی کے ایک دکاندار کا مورا احتیاج و فہمی کے دوران میں ابھی ابھی ۲۴ ستمبر ۱۹۵۵ء اپنے ہی شہر لکھنؤ کے صرف ایک محلہ قیصر باغ کے وہ بھی صرف محلہ ترکاری کے دکانداروں کے دور آزادی کی تلفیفی آزادی و ترقی کی خبر پڑی تھی کہ کم تولنے ہی کے الزام میں ان کے ۲۸ افراد گرفتار ہوئے ایک محلہ کے اس ایک ہی گھرانے پر ملک کی بہار آزادی دماندہ ہی کا قیاس فرمائیں یہ کبڑے کبڑے تو خیر بچارے جاہل و ذلیل ادنیٰ طبقہ کے خیال کئے جاتے ہیں کل کی ہماری معزز ترین کوڑھتی کی شاید رب پتی تعلیم یافتہ مشہور (باقی بر صفحہ آئندہ)

نام کے ایک مولوی صاحب دکاندار کا مدت ہوئی یہ معاملہ سنا تھا کہ دو قسم کے
 باٹ سکے تھے ایک کچھ زیادہ وزن کے اور دوسرے کم، ظالم نے پہلی قسم کا نام بسم
 رکھا تھا اور دوسری کا اعوذ باللہ، جب کوئی چیز لینا ہوتی تو بسم اللہ کا استعمال ہوتا
 اور جب دینا ہوتی تو اعوذ باللہ کا۔ اعوذ باللہ من ذلک

ماڈرن معاشیات و سیاست کی آج ساری انفرادی و اجتماعی قومی اور
 بین الاقوامی دنیا کے معاملات میں کیا دن کیارات اپنی بسم اللہ و اعوذ باللہ والے
 باتوں کے سوا کسی اور چیز کا مظاہرہ ہوتا رہتا ہے، ہر فرد، ہر جماعت، ہر قوم، دوسرے
 ہر فرد ہر جماعت ہر قوم سے لینے پر زیادہ سے زیادہ حریص اور دینے میں زیادہ سے
 زیادہ بخیل، ہندوستان و پاکستان کی نام نہاد آزادی کے بعد خصوصاً معاشی
 معیار کو بلند کرنے کے نعروں کا شور جیسے جیسے بلند ہوتا جا رہا ہے خود کیجئے تو روزمرہ
 کے معمولی معاملات میں یہی تجربہ ہوگا کہ کام کم سے کم اور دام زیادہ سے زیادہ یا
 دام کم سے کم اور کام زیادہ سے زیادہ کی رسمہ کشتی بڑھتی چلی جا رہی ہے کوئی مزدور
 لگاتے یا نوکر رکھے تو ایک طرف کام چوری و حرام خوری کی، اور دوسری طرف مزدوری
 و آمدنی کی فکر میں زیادہ سے زیادہ رہیگا اور مالک یا آجر زیادہ سے زیادہ کام
 لینے اور کم سے کم اجرت و تنخواہ دینے کی تدبیر میں۔

یہ تو تطفیف کی روز افزوں عام انفرادی ذہنیت ہے باقی جماعتوں
 اور قوموں میں جس زور شور سے یہی ذہنیت کار فرما ہے اس کے گونا گوں
 واقعات ہر اخبار پڑھنے والا روز ہی اخباروں میں پڑھتا رہتا ہے

(بقیہ از صفحہ گذشتہ)
 ڈالیا کے متعلق ہوشیار خیریہ تھا کہ دو کروڑ کے سرکاری تمسکات کے غبن کے الزام میں دہلی کی عین راجہ بانی
 میں گرفتار کئے گئے ۱۲ عاشیہ صفحہ نہالہ آج ہی ۸ اکتوبر ۱۹۵۷ء کے ایک اخبار میں صرف ایک
 (بقیہ بر صفحہ آئندہ)

آئے دن کارخانوں یا ملوں اور ان کے مزدوروں وغیرہ حد یہ کہ خود حکومتوں
 اوزان کے مختلف محکموں کے کارندوں کے درمیان جو کشمکش و آویزش کی خیریں
 آتی رہتی ہیں ان کا خلاصہ لے دے کر یہی ہوتا ہے کہ ایک طرف کارخانہ دار اجرت
 یا دام کم دینا اور کام زیادہ لینا چاہتا ہے تو دوسری طرف مزدور کام کم اور دام
 زیادہ چاہتا ہے، کاشتکار و ذخیرہ دار غلہ و شکر وغیرہ کو زیادہ سے زیادہ
 گراں ہونے کے انتظار میں روکے رہتا ہے اور تو اور تعلیم گاہوں اور طالب علموں
 میں فیس گھٹانے بڑھانے کی لڑائیاں ہوتی رہتی ہیں۔ حکومتیں جن کا سب سے بڑا
 کام ہی کہنا چاہئے کہ مزدوروں کاشتکاروں اور ننگوں بھوکوں کے درد کا دکھڑا
 ہی رہ گیا ہے ان کی بھی خود اپنے مختلف محکموں کے ساتھ ہمدردی و انصاف
 پسندی کا عالم یہ ہے کہ جن محکموں والوں سے حکومت جتنا ڈراتی ہے کہ ان
 کی ہڑتال سے حکومت ہی کی مشین فیل ہونے لگے گی ان سے اتنا ہی دہتی

بقیہ جانشینہ صفحہ گذشتہ) لندن کی چار چار ہڑتالوں کی خبراں الفاظ میں یہ کہ گودی کے مزدوروں کی
 ہڑتال نے جس کا آج چودھواں روز ہے مچھل کر بندرگاہ کو مفلوج کر دیا ہے کیونکہ ملاجوں اور کشتی
 بالوں کی یونین کے ... ہزار کارکنوں نے بھی ہڑتال کر دی چھبیس ہزار آٹھ سو مزدوروں نے دریائے
 ٹیمس پر کشتیوں پر مال بڑھانا اتارنا بالکل بند کر دیا ہے لندن کی بسوں کی ہڑتال بھی جاری ہے خیال کیا
 جاتا ہے کہ لندن میں ہڑتال کی صورتحال کل اور بدتر ہو جائے گی، آج ہی کے اخبار کی دوسری خبر یہ
 ہے کہ نیویارک میں نختہ اہوں کے اعضاء کا مطالبہ کرتے ہوئے تقریباً ... ۲۴ ہزار لاری ڈرائیوروں نے
 ہڑتال کر دی ہے جس سے دودھ اور گوشت کی فراہمی بند ہو گئی ہے، میر نے کہا ہے کہ اگر حلبہ
 یہ ہڑتال ختم نہ کی گئی تو شہر میں غذا کی فراہمی پر بہت بُرا اثر پڑے گا۔

اور ان کے مطالبات پر زیادہ توجہ کرتی ہے مثلاً ریل، ڈاک، فوج، پولیس وغیرہ کے مطالبات پر جس طرح کان دھر جاتے ہیں اس کے بجائے مثلاً چھوٹے چھوٹے ابتدائی مدرسوں کے چھوٹے چھوٹے استاذوں کی چھوٹی چھوٹی تنخواہوں میں اضافہ و رعایت کا معاملہ ہو تو یہی حکومت ان غریبوں کے مقابلہ رستم وقت بن جاتی ہے۔

بین الاقوامی تطقیفی درازدستیاں جو انفرادی و جماعتی اور قومی و حکومتی

معاشی مسائل و مصائب کی سب سے بڑی بڑی ہے، اسی نے اقوام میں پہنچ کر بڑی سے بڑی بین الاقوامی جنگوں کی صورت اختیار کر کے ساری دنیا کو تہ و بالا کر رکھا ہے جس کو جو کچھ پیٹ آدھا پیٹ روٹی مل رہی تھی اس بین الاقوامی تطقیفی حرص و آرز کی چیرہ دستیوں نے ابھی کو بھی امن و عافیت کے ساتھ پیٹ تک پہنچانا دشوار کر رکھا ہے جنگ عظیم و جنگ اعظم کے بعد کوریا میں ساہا سال تک جو جنگ جاری رہی کون کہہ سکتا ہے کہ جنوبی و شمالی کوریا کے شہریوں کے پاس پورے یا آدھے پیٹ کھلے جو کچھ موجود تھا اس کو بھی سکھ چین کے ساتھ پیٹ تک پہنچانا نصیب ہوتا ہوگا، پھر بھی امریکہ کے مطفف درندوں کی اس درندگی کی کچھ حد ہے کہ کہا جاتا ہے جنگ اس لئے ختم کرنا نہیں چاہتے کہ کروڑوں اربوں کا جو جان لیوا سامان جنگ وہاں کے کارخانے تیار کرتے رہتے ہیں ان کی کھپت میدان جنگ کے باہر کس بازار میں ہوگی، دوسری طرف روس کے جنگ باز نام نہاد معاشی مسائل و مشکلات کا جو حل لے کر اٹھے ہیں اس نے بھی ساری دنیا کا امن و امان اس طرح غارت کر رکھا ہے کہ پوری روٹی دلانے کے بہانے آدھی کا بھی سکون و راحت سے کھا لینا اجیرن ہو رہا ہے گرم جنگ ختم بھی ہوئی تو سرد ختم نہیں ہوئی ہے بڑھتی ہی جا رہی ہے پھر ہر ملک میں روس کے خفیہ، علانیہ ایجنٹوں کا جال اتنا پھیل گیا ہے کہ سرمایہ داروں، زمینداروں اور کاشتکاروں بالفاظ دیگر ہر طرح کے

زاروں اور ناداروں کی خانہ جنگیاں تو گویا اب گھر گھر پھیل گئی ہے اور توڑ پھوڑ کی
میکینک کی بدولت بیگناہوں کی جان و مال پر ڈاکہ تو اشتراکیت کی شریعت میں شیر مار دے

انسان صور جانور باقی خودروس کی اشتراکیت جنت میں آہنی پردہ کے پیچھے کیا
ہو رہا ہے؟ اس کی اصل حقیقت تو خدا ہی جانتا ہے البتہ جو شعائیں کبھی کبھی چھین کر
اس پردہ سے باہر آجاتی ہے ان سے اتنا موافق مخالفت سب ہی کو معلوم ہو جاتا ہے
کہ انسان کی اصل انسانیت یا اختیاری فطرت کا گلا گھونٹ کر اس کو پورا پورا کوٹھو
کا بیل بنا دیا گیا ہے کہ بندھا ٹکا چارہ تو شاید ہر انسان صورت جانور کو فراہم کر دیا جاتا
ہے لیکن انسانی آزادی و اختیار کو اپنی اور اپنے اہل و عیال کی روزمرہ کی معمولی زندگی
میں اس طرح ذبح کر دیا گیا ہے کہ کوٹھو کے دائرہ سے باہر حرکت کا اختیار بالکل
مسلوب ہے اور معاشی کسب و انفاق کے تمام مشاغل حکومت کے قوانین و ضوابط
کی آہنی زنجیروں میں اس طرح جکڑ دیئے گئے ہیں کہ مذہبی حرکات یا بھڑ بھڑانے کی
مبھی اجازت نہیں، ہاں اگر کسی انسان میں انسانیت کا کچھ دم رہ گیا ہو اور اس
کو چھپا جائے کہ تجھ کو زنجیروں میں جکڑ کر کہہ پلاؤ تو رومہ کھاتے رہنا پسند ہے یا انفرادی
آزادی و ارادہ کی فضا میں چل بھر کر اور سانس لے کر دال روٹی بلکہ آدھا پیٹ کھانا
قبول؟ تو جس آدمی میں آدمیت کی کچھ بھی رقی زندہ رہنے دی گئی ہو گی وہ پیچ
پڑے گی کہ ایسے قومہ پلاؤ پر خدا کی مار!

اسلام کی انسانی معاشیات حیوانی نہیں کہ مقدم ہر جانور کو کسی نہ کسی
طرح دانہ چارہ مل جانا ہو بلکہ کسب و انفاق کے تمام مشاغل میں مقدم انسان کو
انسان بنانا یا اس کی اختیاری شخصیت کی حفاظت و تربیت کو رکھا گیا ہے یعنی

اس پر حکومت و قانون یا خارجی دباؤ کی بندشیں کم سے کم اور صرف اتنی رکھی گئی ہیں جتنی دوسرے انسان کی افراد کی اسی انسانیت یا آزادانہ و اختیاری شخصیت کے نشوونما کے لئے ناگزیر ہوں اور اس میں خلل نہ پڑنے پاتے، دوسرے لفظوں میں اسلام آدمی کو نہ ساندہ بنا کر اتنا آزاد کر دیتا ہے کہ اپنے پرانے جائز و ناجائز کی تمیز کے بغیر حب اور جس کے کھیت میں جی چاہے گھس کر ہڈیاں لگے اور نہ خارجی و قانونی ضابطوں میں جکڑ کر کو لھو کا بل بنا دیتا ہے کہ معاشی سرگرمیوں میں حکومت کے مقرر کئے ہوئے دائرہ سے کوئی قدم بائیں نکال پاتے جیسا کہ آج کل کی نام نہاد جمہوری حکومتیں روز بروز بالمشورہ یا اشتراکیت ہی کی نقالی میں کلیت پرستی

کے رجحانات میں شدید شدید تر ہوتی جا رہی ہیں خصوصاً معاشی معاملات میں کہ ذرا دستبرد، صنعت و حرفت وغیرہ تمام معاشی ذرائع کی انفرادی آزادیوں کو چھین چھین کر ان کو بظاہر قومیاں کے نام سے دراصل

شہریوں کے بجائے خود حکومتیں بلکہ ان کے چھوٹے چھوٹے گٹے چنے کارندے قابض ہوتے جاتے ہیں اور جو کچھ بالعموم معمولی چھوٹے بڑے معاشی وسائل شہریوں کے اختیار و تصرف میں رہ بھی جاتے ہیں ان میں بھی قدم قدم پر براہ راست یا بواسطہ جائز و ناجائز طور پر حکومت کے وہی کسی ذہنیت والے خائن اور راشی کارندوں کی جاوید دست اندازیوں کی بدولت غریب شہری کے معاشی اختیار آزادی کا بس نام ہی نام رہتا ہے بلکہ سیاسی آزادی اب نام ہی ہوتا ہے جس کا سلب کا۔

اس کے بالکل برعکس اسلام ایک طرف تو کسی ادنیٰ سے ادنیٰ فرد بشر

کے بھی اختیار و آزادی پر کسی دوسرے فرد یا جماعت کو تسل و اسمیلی وغیرہ کے

خود ساختہ میں مانے اصول و قوانین کو عائد کرنے کے لئے یا ان کی اطاعت و وفاداری کا جواز رکھنے کی سرے سے نفی و انکار کا نام ہے اور انسان طبعاً و فطرتاً جس اختیار و آزادی کا بھوکا ہے وہ یہی ہے کہ اپنے جیسے کسی دوسرے انسانی فرد یا جماعت کی غلامی و اطاعت سے زیادہ سے زیادہ آزاد و خود مختار ہو، دوسری طرف انفرادی اجتماعی طور پر اسلام جس دستور کی اصول و فروع میں پابندی و فرمانبرداری کا مطالبہ کرتا ہے وہ کسی انسانی فرد و جماعت کی نہیں بالکل یہ سارے بنی نوع انسان بلکہ ساری کائنات کے سر پر عدل و انصاف خالق و مالک کی ہے۔

لیکن یہ بنیادی مطالبہ بھی چونکہ دراصل ایک ذہنی و فکری انقلاب کا مطالبہ ہے اس لئے اس کے رد و قبول میں بھی کوئی زور و جبر یا اکراہ جائز نہیں ہو چاہے مانے **مَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ۔** البتہ اس فکری انقلاب کو رضا و رغبت قبول و پسند کر لینے کے بعد اس کے مطابق عمل کا مطالبہ بالکل منطقی و قدرتی ہے اس عملی دائرہ و شعبہ میں بھی خارجی و قانونی پابندیوں کی مقدار کم سے کم اور آزادی و اختیار کا میدان زیادہ سے زیادہ کھلا رکھا گیا ہے

معاش کے معاملہ میں اسلام کا اصل مطالبہ

معاش ہی کے معاملہ کو لیجئے کہ اصل مطالبہ تو اسلام کی طرف سے اس ذہنی انقلاب یا ایمان کا ہے کہ حقیقی روزی رساں یا رزق و معاش کا ضامن اور اس میں اپنی حکمت و مشیت اور مزدوق کی تربیت و مصلحت کے مطابق قبض و بسط یا تنگی و وسعت عطا کرنے والا صرف اللہ ہے جس کی مرضی و مشیت کے بغیر کسی فرد و جماعت یا حکومت کی سعی و تدبیر و جہد سے نہ ایک دانہ کی بھی کسی جاندار کے رزق و روزی میں زیادتی کا امکان ہے نہ کمی کا اندیشہ۔

اسلام کے معاشی ضوابط کا مقصد بھی انسانیت کی تکمیل ہی ہے

کتاب و سنت نے کسب و انفاق کے احکام کا جو عملی ضابطہ اور دستور العمل عطا کیا ہے اس کا مقصد بھی معاشی تنگی و فراخی کی ہر صورت میں دراصل امتحان و ابتلا کی مناسب راہوں سے انسان کی اختیاری فطرت یا انسانیت ہی کی تکمیل و تربیت ہے اس لئے ان احکام میں ایک طرف افراد کی اختیاری فطرت کو اتنا آزاد چھوڑ دیا گیا ہے کہ ظاہری سعی و تدبیر کے جائز اسباب و ذرائع سے بڑے سے بڑا سرمایہ دار و ملک التجار یا زمیندار و جاگیردار بن جانا بھی اسلام کی نظر میں حرام قطعاً نہیں، اور دوسری طرف قانونی یا جبری طور پر سرمایہ یا اموال کے ایک معتد بہ نصاب یا مقدار و تعداد کے مقابلہ میں بہت قلیل لازمی ٹیکس زکات و عشر وغیرہ کا عائد کیا گیا ہے نیز تقسیم وراثت کو بھی قانونی صورت دیدی گئی ہے باقی ترغیب و ترہیب کا سارا اندر انفاقی ذہنیت پیدا کرنے اور رضا و رغبت سے زیادہ سے زیادہ خرچ کرنے پر ہے تاکہ ایک طرف کسب کی اختیاری و فطری حوصلہ مندوں کا خون نہ ہونے پائے اور دوسری طرف جتنا زیادہ سے زیادہ آدمی کھائے اتنا ہی زیادہ دوسروں پر خود اپنی خوشی و طیب خاطر سے خرچ کرتا ہے۔

اسلامی معاشیات کا بڑا اہم امتیازی پہلو یہی بڑا اہم امتیازی

پہلو جدید لادینی کسی معاشیات کے مقابلہ میں اسلام کی دینی انفاقی معاشیات کا ہے کہ امیروں کو زبردستی غریب بنانے کے بجائے خوشی خوشی سرمایہ داروں کی کھالی ناداروں کو پہونچا دیتے ہیں نہ صرف غریب و نادار کی چند روزہ

زندگی یا دنیا بنتی ہے بلکہ اس کے کہیں بڑھ چڑھ کر خود امیر و سرمایہ دار کی ابدی زندگی اور دین بنتا ہے جو اسلام اور اسلام کی تمام تعلیمات کا اصل مبداء و منہا ہے اسی طرح اگر امیر یا سرمایہ دار اپنی دولت و ثروت کو صرف اپنے یا اپنے متعلقین کی عیش و شہینوں اور فضول خرچیوں میں اڑاتا اور اس طرح غریبوں اور ناداروں کا حق مارتا ہے تو ان غریبوں کی دنیا بگاڑنے سے کہیں بڑھ کر خود اپنی آخرت کو بگاڑتا اور اپنے ہاتھوں اپنے کو ہلاکت میں ڈالتا ہے اللہ کی راہ میں خرچ کرنے کے حکم کے ساتھ ساتھ ہی ڈرایا گیا ہے کہ اپنے ہاتھوں اپنے کو ہلاکت میں نہ ڈالو، وَانْفِقُوا فِي سَبِيلِ اللَّهِ وَلَا تُلْقُوا بِأَيْدِيكُمْ إِلَى التَّهْلُكَةِ یعنی تمہارا اپنے مال و دولت کو خدا کی راہ میں نہ خرچ کرنا خود اپنی ہی ہلاکت کو دعوت دینا ہے دنیا کی بھی اور آخرت کی بھی، پھر غریب اگر اپنی غربت کے ساتھ ایمان کی دولت رکھتا ہے تو اس پر صبر و رضا تو کلی و قناعت وغیرہ کتنے روحانی و اخلاقی فضائل و کمالات کے دروازے کھل جاتے ہیں لیکن جدید معاشیات یا معاشی تحریکات نے غریبوں کو پیٹ پیٹ کی چیخ و پکار میں مبتلا کر کے دنیا کے امن و امان کے ساتھ خود ان کے سکون و اطمینان کو جس طرح غارت کر رکھا ہے ان کے مقابلہ میں معاش کا دامن معاد سے باندھ لینے والے غریب غرباء اپنی تنگی و ترشی میں بھی دل کا چین شکھ زیادہ اور بہت زیادہ حاصل کر لیتے ہیں،

معادی و فساد معاشیات کا تضاد اس لئے سچ یہ ہے کہ اسلام

کی معادی معاشیات کا جدید فساد معاشیات کے اصول و فروع نظریہ و عمل کسی چیز میں کوئی مقابلہ و موازنہ ہو سکتا ہے تو وہ تو افق کا نہیں تضاد کا۔ سوا اس کے جسمانی و ظاہری تشابہ و مماثلت سے جس طرح انسان کو حیوانات ہی کی صرف ایک ترقی یافتہ

یا ارتقائی نوع سمجھ لیا گیا ہے اسی طرح بعض ظاہری و خارجی باتوں میں اشتراک و
تشارک کی بناء پر اسلام کی معادی و ایمانی یا انسانی معاشیات کا جوڑا اسلام کے
بہت سے نادان دوست آج کل کی اشتراکیت و اشتمالیت وغیرہ کی سراسر غیر معادی
والحمادی یا حیوانی معاشیات سے ملانے لگے ہیں حالانکہ دونوں کی منزل و مقصد
بالکل الگ الگ ہونے سے لازماً دونوں کے راستے بھی قطعاً مجدا ہیں جو چیز
ایک نقطہ نظر سے خیر و فلاح ہو سکتی ہے بعینہ وہی دوسرے نقطہ نظر سے شر و فساد
معشوق من است آنچه بنزدیک تو درشت است

اسلامی معاشیات کی مقدم شرط زندگی کے تمام شعبوں کی سرگرمیوں
میں اس حقیقت کو مسلسل اور بار بار ذہن کے سامنے رکھنا اور لاتے رہنا
چاہئے کہ اسلام نے انسان کے انسانی کمالات یا اس کی انسانیت و خلافت
کی تکمیل و تربیت کا دار و مدار خارجی پابندیوں یا قانونی جبر و اکراہ کے بجائے زیادہ تر
اس کی باطنی نیت و ارادہ یا اختیار و آزادی پر رکھا ہے اس کی نگاہ میں اس عمل کا
کوئی وزن و اعتبار نہیں جو کسی بیرونی قوت نے ہاتھ پیر کر کر دیا ہو، وہ قیمت اسی عمل
کی لگنا ہے جو کرنے والے نے اپنے اندرونی قلبی داعیہ و نیت کے تحت آزادانہ
اختیار و ارادہ سے کیا ہو، اعمال کے حسن و قبح صحت و سقم، رد و قبول کا دار و مدار
ان اعمال کی خارجی و ظاہری شکل و صورت پر بھی اسی قدر اور اسی درجہ میں ہے جس
قدر اور جس درجہ میں ان کا منشا یا طنی و داخلی نیت ہو اِنَّمَا الْأَعْمَالُ بِالنِّيَّاتِ
اس لئے معاشیات کو اسلامی معاشیات بنانے کے لئے اصل و مقدم شرط یہ
اسلامی و ایمانی نیت و ذہنیت پیدا کرنا ہے کہ دولت مند بجائے اپنی اور انہوں کی تن پروری
و عیش کوشی کے خود اپنی خوشی و نیک نیتی سے زیادہ سے زیادہ دوسروں پر خرچ کرتا اور

حاجتمندوں کی حاجت روائی میں لگا ہے۔

فساد کی جڑ معاشرہ میں اس اختیاری و فرض شناسانہ اتفاقی نیت و ذہنیت کے کارفرما ہونے سے انسان اپنی اختیاری فطرت پر مبنی زیادہ سے زیادہ انسانی کمالات کے تحقق و تکمیل میں ترقی کرے گا۔ دوسری طرف جدید معاشیات کی حقوق طلب کسی ذہنیت نے ساری دنیا کو جن انفرادی و اجتماعی قومی و بین الاقوامی فسادات سے بھر دیا ہے ان سے نجات ملیگی۔ فساد کی جڑ یہی ہے کہ افراد و طبقات، جماعتوں اور قوموں میں سب میں ادا تے فرائض سے زیادہ مطالبہ حقوق کی حرص یا تطفیفی آگ کو بھڑکا دیا گیا ہے اور ماڈرن سیاسیات و معاشیات دونوں کا حاصل یہی رہ گیا ہے کہ جس طرح بن پڑے دوسروں سے تو اپنا حق کیا حق سے زیادہ وصول کر لیا جائے اور ان کا واجبی حق بھی خوشی خوشی نہ ادا کیا جائے یہی فرض ناشناسی اور حقوق طلبی کا دور دورہ آج کل سارے انفرادی و اجتماعی قومی و اقوامی جھگڑوں اور جگمگوں کا سرچشمہ ہے

اس کے بجائے اگر لوگوں میں حق طلبی سے زیادہ فرض شناسی اور لینے سے زیادہ دینے یا وہی کسب سے زیادہ انفاق کی نیت و ذہنیت کا رفرما ہو کہ دعویٰ و مطالبہ کے بغیر ہی دوسروں کے حقوق بلکہ حقوق سے زیادہ ادا کرنے ہی میں آدمی اپنی آدمیت کا کمال ادا اپنی ابدی زندگی کی لازوال خیر و فلاح جاننے لگے، جیسا کہ اسلام چاہتا اور اسلامی ایمان اور عمل صالح کی زندگی کا لازمہ ہے تو پھر ایسے معاشرہ میں نہ امیروں کو زبردستی غریب بنانے کی ضرورت رہے گی نہ کسی کے بڑے سے بڑا سرمایہ دار و جاگیردار بنانے سے کوئی معاشی شر و فساد سر اٹھا

سکے گا۔ اور نہ کاشتکار و زمیندار یا مزدور و کارخانہ دار وغیرہ مختلف و مقابل طبقات میں کسی و حصری معاشیات کی پروردہ روز روز کی امن و کفالت کا امکان ہوگا رہا ملک و معاشرہ کا معمولی امن و امان اور عدل و انصاف تو اس کی حفاظت کے لئے حکومت کے معمولی قوانین و انتظامات بالکل کافی ہوں گے اور آج کل کی قانون ساز مجالس کی طرح روز روز قوانین بنانے بگاڑنے کے مستقل تماشوں اور تماشہ گاہوں پر مفلس سے مفلس ملکوں کا لاکھوں کروڑوں روپیہ آتش بادی کی طرح نہ پھینکنا رہیگا جس سے خود ان کے ملکوں کے ہزاروں لاکھوں شہریوں کے معاشی مسائل و مشکلات کا حل کیا جاسکتا تھا۔

لذیذ بود حکایت درازتر گفتیم

کچھ مزید اجمال و تفصیل الحمد للہ کتاب کے آخری باب (معاشی مسائل و مشکلات کے حل پر بھی اصول و فروع دونوں کی اہم اہم باتیں اوپر کے صفحات میں آگئیں، تاہم دور حاضر کے معاشی و سیاسی غوغائیوں نے جس طرح بندگانِ خدا کو بندگانِ شکم بنا ڈالنے پر کمر باندھ رکھی ہے اس کے دیکھتے ان باتوں کو بھی جتنا زیادہ دہرایا جاتے کم ہی ہے۔ کم از کم اپنا جی چند مزید صفحات تذکرے بغیر نہیں مان رہا ہے، معاش کے انفرادی و اجتماعی دونوں طرح کے مسائل و مشکلات کا حل کھلے دل و دماغ سے تلاش کرنے والوں کے لئے پیٹ کی اس لذیذ حکایت پر کچھ مزید درازتر اجمالی و تفصیلی گفتگو انشاء اللہ مزید لذت و منفعت سے خالی نہ ہوگی۔

اسلام کی ساری تعلیمات کا جوہر واساس توحید، اس توحید کے مراد
 خالی توحید ذات نہیں اس کے قائل تو عرب و عجم کی مشرک سے مشرک قومیں بھی رہی
 ہیں خود ہمارے ملک ہندوستان کی لاکھوں کروڑوں ان گنت دیہی دیوتاؤں، شجر
 و حجر انسان و حیوان جن و ملک سب کی پوجنے والی قوم کی کتابوں میں توحید وجود ذات
 کے بڑے بڑے فلسفے بھرے پڑے ہیں اسلام کا اصلی مطالبہ توحید صفات کا ہے اس
 کے کلمہ کی دعوت لا الہ الا اللہ میں بھی ذات اللہ کے واحد ہونے کی دعوت نہیں
 بلکہ صرف اللہ کے الہ ہونے کا مطالبہ ہے یعنی اللہ کے سوا کوئی دوسرا الہ نہیں۔
 بنی الانبیاء علیہ الصلوٰۃ والسلام سے پہلے بھی تمام انبیاء علیہم السلام کی بنیادی دعوت
 یہی رہی ہے کہ اللہ کے سوا تمہارا کوئی دوسرا الہ قطعاً نہیں مَا لَكُمْ مِّنْ اِلٰهٍ
 غَيْرُكَ، عبادت و عبادت بندگی و طاعت پوجا اور پرستش کے سارے تعلقات
 کا منشاء و مرجع صفت الہ یا الہیت والوہیت ہی کی صفت ہے جس کی اسلامی و
 قرآنی دعوت میں غیر اللہ سے قطعاً نفی کی گئی ہے کہ کیا خدا کے سوا تم ایسوں کی پوجا
 و پرستش کرتے ہو جو ذرہ بھر بھی تم کو نہ کوئی نفع پہنچا سکتے ہیں نہ ضرر، نف ہے
 تم پر اور تمہارے ان معبودوں سب پر اَفَتَعْبُدُوْنَ مِنْ دُوْنِ اللّٰهِ مَا لَا
 يَنْفَعُكُمْ شَيْئًا وَلَا يَضُرُّكُمْ اِنَّ تَكُمۡ وَاِلِمَّا تَعْبُدُوْنَ مِنْ دُوْنِ اللّٰهِ
 قرآن مجید میں تمام اسماء یا صفات کمال کو اصلاً و اصولاً صرف اللہ تعالیٰ ہی کی
 ذات کے ساتھ مخصوص اور اسی میں منحصر ہونے کا قدم قدم پر جو دعویٰ و دعوت ہے
 اس کا بڑا مدعا یہی تو ہے کہ نفع و ضرر کی کسی امید و خوف یا عبادت و استعانت کا کوئی
 تعلق بالذات اللہ تعالیٰ کی ذات و صفات کے سوا کسی اور سے مطلق نہ رکھا جائے،
 کتاب اسلام کے دیباچہ و مقدمہ، فاتحہ الکتاب ہی میں اور اس کے پہلے ہی فقرہ میں

ذات کے بعد تمام صفات کی جامع صفت ربوبیت کی طرف متوجہ فرمایا گیا وہ اس لئے کہ آگے عبادت و استعانت کا رخ ہر جہت و نسبت سے انحصار کے ساتھ صرف اللہ تعالیٰ ہی کی طرف ہے۔ کہ ہم صرف تیری ہی عبادت کرتے اور صرف تجھی سے ہر معاملہ میں مدد چاہتے ہیں۔ نماز جو اسلامی اعمال و عبادات کا دن رات کی زندگی میں ایک نہیں پانچ پانچ وقت کا ایسا فرض ہے کہ ہوش و حواس رکھنے والا کوئی مسلمان کسی حال میں اس سے مستثنیٰ نہیں وہ بلا ایال تعبداً و ایال نستعین کے اس اقرار کے درست ہی نہیں ہوتی لا صلوة الا بفاتحة الكتاب باقی پوری سورہ فاتحہ میں اس آیت کے قبل و بعد جو کچھ ہے سب اس کی تمہید و تہمتہ

رب کی صفت تمام صفات کو اتنی جامع و محیط ہے کہ پورے قرآن مجید میں اسم ذات اللہ کے بعد صفات میں سب سے زیادہ تذکیر و تکرار صفت رب ہی کی ہے، جس طرح عبد کے معنی سراپا عجز و احتیاج یا سائل اور بھکاری کے ہیں اسی طرح رب کی حقیقت سراپا داد و بخش یا دانا اور حاجت روا ہے یعنی ہر مخلوق کی ہر حاجت و طلب کو پورا کرنے کی وسعت و قدرت رکھنے والا، رزاقیت اس جامع الصفات ربوبیت کی ایک ماتحتی صفت ہے اور جاندار مخلوق کے حق میں اللہ تعالیٰ کی اس صفت کا سب سے اہم و نمایاں مظہر رزق رسانی یا بقا

سے رحمانیت رحمت، وہابیت، رزاقیت، جباریت و قہاریت وغیرہ تمام جمالی و جلالی اسماء و صفات، صفت ربوبیت ہی کے توابع و لوازم ہیں، خلافت تک اسی ربوبیت کے ظہور کے لئے ہے مخلوق ہی نہ ہو تو مربوب کون ہو گا۔

حیات کے اسباب اور ضروریات زندگی کی فراہمی ہے۔

معاشی مسائل کا توحیدی حل اسلامی توحید کی اس حقوڑی سی

تمہید و تفصیل کا مطلب یہ ہے کہ جس طرح الوہیت و ربوبیت کی صفت میں غیر اللہ کو شریک جانتا اسلام کی نگاہ میں شرک ہے اسی طرح ان کی ماتحتی صفت رزاقیت میں کسی غیر کو شریک اور ساجھی جانتا یا رزقی و معاشی تدابیر و اسباب کو بالذات متوثر و فاعل جانتا بھی توحید کے منافی اور شرک ہی ہے۔ لہذا اسلامی معاشیات کی رُو سے معاشی مسائل و مشکلات کا سب سے بنیادی و توحیدی حل اسباب کے اختیار کرنے کے ساتھ نظرواعتماد تمام تر مسبب الاسباب اور اس کی رزقی ضمانت پر رکھنا اور یہ سمجھنا ہے کہ جس طرح اللہ رب بلا شرکت غیرے وہی اور تمام تر وہی ہے ہوا الرزاق ذو القوة المتین اور اس نے اکیلے انسان ہی کی نہیں ہر جاندار کے رزق کی ضمانت بذات خود لے رکھی ہے۔ وما من دابة فی الارض الا علی اللہ رزقها۔

۲۔ اس کی کارگر تدبیر اور اس لئے طلب رزق کے تمام تر انفرادی

واجتماعی وسائل و تدابیر میں اصل کارگر تدبیر اللہ تعالیٰ کی رضا جوئی یعنی اس کے اوامر و نواہی یا احکام کی زیادہ سے زیادہ پیروی ہے اسی کا نام تقویٰ کی زندگی ہے جس پر معاشی ہی نہیں معاشی و غیر معاشی انسان کے تمام مسائل و مشکلات کا حل موجود ہے کہ جو بھی اللہ تعالیٰ کے ساتھ تقویٰ یا طاعت و خشیت کا تعلق رکھے گا اس کے لئے ہر مشکل سے نکلنے کا وہ راستہ پیدا فرما دے گا اور بے نشان و گمان راہوں سے رزق عطا فرمائے گا وَمَنْ يَتَّقِ اللَّهَ يَجْعَلْ لَهُ مَخْرَجًا

ذَيُّرُزْقِهِ مِنْ حَيْثُ لَا يَحْتَسِبُ

۳۔ اندھی اشتراکیت کی ایک ہی لامٹھی البتہ زندگی چونکہ صرف یہی زندگی نہیں بلکہ اصل زندگی آخرت کی ابدی زندگی ہے جس کے مقابل میں دنیا کی حقیر و فانی زندگی محض بے بساط و بے مایہ ہی نہیں بلکہ آخرت سے کاٹ کر دنیا کی زندگی اسلام کی نگاہ میں قطعاً عبث یا سرے سے بے مقصد و بے معنی! لہٰذا وہ بے پروا ہو کر رہ جاتی ہے اس لئے اللہ تعالیٰ کی رزق رسانی اور رزقی ضمانت کا قانون سب کو خالص اسی دنیوی زندگی کے مد نظر اندھی اشتراکیت و اشتمالیت کی ایک ہی لامٹھی سے ہانکنا یا معاشی مساوات کا ڈھنڈو لاپیٹنا قطعاً نہیں وہ اپنی رزقی ضمانت و تقسیم میں اہل ایمان و تقویٰ کی اخروی زندگی کے منافع و مضار کی زیادہ سے زیادہ رعایت فرماتا ہے اور نبیہ کے خدا و آخرت پر ایمان و تقویٰ کی شان کا لازمی تقاضا بھی یہی ہے کہ آخرت کی خیر و اُبقی زندگی کی صلاح و فلاح کی زیادہ سے زیادہ اور اس کے مقابلہ میں دنیا کے عیش و آرام کی پرواہ کم سے کم کرے۔

فقروفاق کی تمنا کا نبوی اسوہ اسی حقیقت و اسوہ کو تو حدیث کی مشہور روایت میں اس طرح واضح فرمایا ہے کہ حضورؐ کو اختیار دیا گیا کہ آپ چاہیں تو آپ کے لئے مکہ کی پوری وادی کو سونا ہی سونا کر دیا جائے، اس پر بھی آپ نے درخواست کی کہ اے میرے پروردگار میں تو یہ چاہتا ہوں کہ ایک دن کھانے کو ملے اور ایک دن نہ ملے۔

اللہ! عبر! سوچنے کی بات ہے کہ جب تک آخرت کی غیبی زندگی

پر ایمان و ایقان، آنکھ کے سامنے کی اس محسوس و مشاہد دنیوی زندگی سے بھی زیادہ نہ ہو کوئی احمق سے احمق بھی فقر و فاقہ کو مجبوراً گوارہ ہی نہیں، اس کی خوشی خوشی تمنا و درخواست کر سکتا ہے، صحیحین یعنی بخاری و مسلم دونوں کی ایک روایت میں اسی حقیقت کا اور زیادہ قوت سے بیان ہے جس کا ذکر خفیف تفاوت کے ساتھ پہلے بھی کہیں آچکا ہے، ایک دن حضرت عمر رضی اللہ تعالیٰ عنہ آستانہ اقدس پر حاضر ہوئے تو دیکھا کہ کوئی بستر نہیں صرف چڑے کا تکیہ ہے اور کھجور کے پھولوں کی چٹائی پر حضور صلی اللہ علیہ وسلم لیٹے ہوئے ہیں جس کے گہرے نشانات تک جسم مبارک پر پڑ گئے ہیں۔

حضرت عمر رضی اللہ عنہ اس سے اتنا متاثر ہوئے کہ غایت ادب سے یوں عرض کیا کہ حضور دعا فرمائیں کہ امت کو وسعت و فراخی عطا ہو، روم و ایران والوں تک کو اللہ نے وسعت و فراغت بخشی ہے، حالانکہ وہ خدا پرست بھی نہیں (بت پرست ہیں)، اب سنئے کہ حضور م کا کیا جواب تھا؟ فرمایا: اے فرزند خطاب کیا تم ابھی تک شک (یا مغالطہ میں) ہو ان لوگوں کو تو جو کچھ لطف و لذت ملتا تھا اسی دنیوی یا پست زندگی میں مل گیا، دوسری روایت میں اور صاف ہے کہ » کیا تم یہ پسند نہیں کرتے کہ ان کے لئے دنیا ہو اور ہمارے لئے آخرت مطلب وہی کہ آخرت کے مقابلہ میں دنیا کا عیش و آرام اتنا بے بساط ہے کہ اس کو بذات خود کسی درجہ میں بھی مطلوب بنانا مومن کی شان ایمان سے بعید ہے

ذہنی و ایمانی انقلاب اس طرح معاش کے معاملہ میں امیر و غریب

فرد و جماعت راعی و رعایا سب کی نہ ختم ہونے والی ذہنی و دماغی الجھنوں اور پریشانیوں، مسائل و مشکلات کا اسلامی حل و علاج بھی ذہنی و ایمانی انقلاب ہے

کہ ایک طرف خدا کی رزقی ضمانت پر اعتماد ہو اور دوسری طرف دنیا کی انتہائی
سے انتہائی تنگی کے حالات میں بھی یہ حقیقت ذہن سے اوجھل نہ ہونے پائے
کہ یہ زیادہ سے زیادہ چند روزہ مسافرانہ زندگی کا جھگڑا ہے وہ بھی ایسی کہ یقین
ایک دن کا بھی نہیں، انسان کا اصلی وطن اور عیش و آرام کا گھر تو آخرت کا گھر ہے
لَا عِشَّ إِلَّا عِشَّ الْآخِرَةِ ط گھر کے اس باغ کی ایک پھول پتی بھی مقدور
بھرمر جھانے نہ پاتے سہ

گر زباغے دل فلاحے کم بود بردلِ زباغہ ہزاراں غم بود

کسب کے امر و اجازت کا اصل مقصود اس کے بعد حصولِ رزق یا
معاشی کسب و طلب کی تدابیر و اسباب کی نوعیت صرف یہ رہ جاتی ہے کہ اُن
کے اختیار کرنے کا امر و اجازت جو کچھ اور جس درجہ میں بھی ہے اس لئے نہیں کہ
جو خدا لاکھوں کروڑوں دیگر حیوانی انواع کی اربوں کھربوں تعداد کی بلا ان کو معاشی
مسائل و مشکلات کے حل کی ذہنی کوفت میں ڈالے پرورش فرماتا رہتا ہے
وہ دو ڈھائی ارب انسانوں ہی کے حق میں معاذ اللہ اپنی رزقی ضمانت کے واجبات
ادا کرنے سے عاجز ہے، بلکہ کسب و رزق کی سعی و تدبیر کے امر و اجازت اور اُن
کے احکام سے بھی اصل مقصود انسان کی خصوصی و امتیازی فطرت، اس کی
خلافت و عبدیت کی پرورش و تکمیل ہی ہے

عبدیت کی تکمیل اور یہ تربیت و تکمیل موقوف ہے دیگر حیوانات کے
مقابلہ میں ہماری صفت اختیار یا ارادہ کی زیادہ سے زیادہ آزادی اور کم سے
کم پابندی پر یعنی کسب معاش کے مشاغل کی دوڑ میں افراد کے اختیار و ارادہ

پر پابندیاں کم سے کم ہوں اور انفرادی پسند و خواہش کی ایسی آزادیاں زیادہ سے زیادہ جن سے دوسرے افراد کی آزادیوں میں بیجا خلل و مداخلت نہ ہو نہ کہ انفرادی صلاحیتوں میں قدرت نے جو عظیم تفاوت رکھا ہے اس کے استعمال معاشی میدان میں باہمی مسابقت اور ایک دوسرے سے بڑھنے کے مواقع پر قدم قدم پر بیک لگایا جائے اور معاشی برابری کے نام سے فوجی پریڈ کی طرح سب کو قدم ملا کر برابر چلنے پر مجبور کیا جائے

انفاقی ذہنیت و عادت معاشیات کی کسی سرگرمیوں میں حلال و حرام کی حدوں کے اندر رہ کر مسابقت کی اس پوری آزادی کے ساتھ اسلامی و قرآنی تعلیمات کا اصلی زور کسب معاش کی حرصی یا تطفیفی ذہنیت کے بجائے زیادہ سے زیادہ انفاقی ذہنیت و عادت پیدا کرنے پر ہے کہ جس فرد کے پاس اپنے اور اپنے زیر کفالت متعلقین کے حقیقی واجب مصارف جو کچھ بھی بچے وہ زیادہ سے زیادہ معاشرہ کے دوسرے حاجتمند و حق دار افراد کی مناسب خدمت و اعانت میں صرف کرتا ہے بلکہ خود بھوکا رہ کر دوسروں کو کھلاتے وَيُؤْثِرُونَ عَلَىٰ اَنْفُسِهِمْ وَكَوْكَانَ بِهِنَّ خَصَاصَةً وَمَنْ يُّؤَقِّ شَخَّ نَفْسِهٖ فَاُولٰٓئِكَ هُمُ الْمُفْلِحُونَ -

قانون و حکومت کے تجربہ و خوف سے نہیں تمام تر خود اپنی خوشی و اختیار سے اور خود اپنی ہی خلافتی یا انسانی فطرت کی تربیت و تکمیل یا آخرت کی فوز و فلاح جان کر،

اسلامی سرمایہ داری کے معنی اس طرح اسلامی معاشرہ میں سرمایہ داری و جاگیر داری کے معنی بھی یہ ہوں گے کہ جو افراد دوسروں کے مقابلہ

میں معاش کے کسب و حصول کی بہتر صلاحیتیں رکھتے ہیں ایک طرف ان کو پوری طرح بروئے کار آنے کا موقع ملے اور دوسری طرف جو کچھ زیادہ ان کے پاس اپنی حاجتِ اصلیہ سے بچے اس کو دوسرے کم تر صلاحیت والوں پر خوشی خوشی خرچ کر دیں جس کے لئے نہ ان کو ٹریڈ یونین بنانی پڑے نہ ٹریڈ یونین کرنا پڑیں نہ دھرم دینا پڑے اور نہ سرن برت کی دھمکیوں سے کام لینے کی ضرورت ہو اور نہ آئے دن کی طرح طرح کی اجتماعی شورشوں سے شہریوں کا امن و امان غارت ہوتا ہے جس کی بدولت پولیس و فوج کو کہیں لاٹھی چارج کرنا پڑے کہیں گولیاں چلانا پڑیں اور جان و مال سب کی بربادی ہی بربادی ہوتی ہے،

معاشی عدم مساوات ہی ضروری ہے ان اصول و مبادی پر عمل کے

بعد نہ سرمایہ داری کے مفاسد رہتے ہیں نہ ان کو مٹانے کی ضرورت اور اشتراکیت کے مفاسد کو پھیلانے کی حاجت نہ ہر فرد کا معاشی معیار بلند و برابر ہونا ضروری رہتا ہے بلکہ انسان کی انسانی یا اختیاری خلقت و فطرت کی ترقی و تکمیل کے لئے نابرابری و عدم مساوات ہی ضروری ہے تاکہ شاہ و گدا، غنی و محتاج، سرمایہ دار و نادار جاگیر دار و کاشتکار، کارخانہ دار و کامگار سب ہی اپنے اپنے محل و مقام کے لحاظ سے صبر و شکر، انفاق و توکل، رضا و قناعت وغیرہ کی مختلف راہوں سے اعلیٰ سے اعلیٰ روحانی و اخروی کمالات و درجات حاصل کر سکیں، بعضوں کو ان کمالات میں ترقی کے لئے اگر جاہ و مال کی وسعت اور خوشحالی سزاوار ہوئی ہے تو اکثروں کو متوسط الحالی بہتوں کو تنگ حالی اور کسی کو فقر و فاقہ ہی راس آتا ہے، ایک حدیث کا خلاصہ بھی یہ ہے کہ بعضوں کے دین و ایمان کی حفاظت فقر میں ہے اور بعضوں کی غنا میں (او کما قال) بس مسلمان اسی کا نام ہے جس کو دین و آخرت

کی فکر دنیا سے زیادہ اور بہت زیادہ ہو، پھر اس کا رب یا پروردگار اس کی روحانی
 و اخروی پرورش تربیت و ترقی کے لئے قبض و بسط، کشادگی و تنگی جس معاشی حال
 و معیار کو اس کے حق میں بہتر جانے کا اس میں رکھے گا۔ اِنَّ رَبَّكَ يَبْسُطُ الرِّزْقَ
 لِمَنْ يَّشَاءُ وَيَقْدِرُ اِنَّهٗ كَانَ بَعِيْدًا خَبِيْرًا بَصِيْرًا

مومن کی شان یہ تو دنیا پرستوں اور غلبت پسندوں کی بے صبری و کم ظرفی ہے
 کہ وہ آخرت کو چھوڑ کر دنیا ہی کی زندگی کو زندگی کا حاصل جانتے ہیں بلکہ تَحْيُوْنَ
 الْعَاجِلَةَ وَتَذَرُوْنَ الْآخِرَةَ۔ مومن کی شان ایمان یہ نہیں کہ وہ آخرت کی
 خَيْرٌ وَّآخِرُ زندگی کے اعلیٰ و ابدی درجات و مراتب یا نعمتوں کے بجائے
 دنیا کے عیش و آرام یا اجر و مزد کو مقصود بالذات بنالے اور بس
 تو بندگی جو گدایاں بشرط مزد ممکن کہ خواجہ خود روش بندہ پروری داند

ایمان کا سودا مومن کے لئے دنیا کی حیثیت بالکل تجارتی جدوجہد کے
 بازار کی ہے، جہاں محنت و مشقت مال و دولت کا سرمایہ لگاتے ہی نفع
 نہیں ملنے لگتا، بارہا سالہا سال انتظار کرنا پڑتا اور پھر بھی کبھی کبھی سراسر خسارہ
 ہی کا متر و یکساں پڑتا ہے، مومن نام ہی اس کا ہے جو ایمان لاتے ہی جان و مال
 کی اپنی ساری پونجی کا سودا جنت و آخرت کے بدلہ میں اپنے مالک و مولیٰ کے
 ہاتھ کر چکتا ہے اِنَّ اللّٰهَ اشْتَرٰ مِنَ الْمُؤْمِنِيْنَ اَنْفُسَهُمْ وَاَمْوَالَهُمْ
 بِآتٍ لَّهُمُ الْجَنَّةُ۔ اگر ایمان کی حقیقت کا کچھ بھی شعور و ادراک ہو تو اس
 سودے میں تن من وھن سب کی بازی لگا کر بھی مومن کی زبان پر یہی ہوگا کہ
 نرخ بالا کن کہ از رانی بہنوز

غرض معاشی مسائل و مشکلات کے اصل اسلامی حل کا خلاصہ یہی ہے کہ ملک و معاشرہ میں خدا—خصوصاً اس کی غیر مشترکانہ زراقی توحید، اور آخرت پر ایمان اور اسی ایمان پر مبنی اختیاری اتفاق و تقویٰ کی ذہنیت و زندگی کو زیادہ سے زیادہ کمیت و کیفیت پر اعتبار سے ابھارا اور بڑھایا جاتے، اسلامی حکومت کا اصلی کام بھی ایمان و عمل صالح کے ایسے ہی معاشرہ کی تعمیر و تشکیل ہے جس میں اختیاری اعمال صالحہ زیادہ سے زیادہ پروان چڑھ سکیں۔

اختیار کی حد بندی لیکن انسان کی اختیاری و خلافتی خلقت ہی کا دوسرا لازمہ ہے کہ اپنے اختیار و ارادہ کی حد تک جس طرح وہ خیر کی طرف جانے کیلئے مختار و آزاد ہے اسی طرح شر کی طرف، اور یہ شر اپنی معاشرہ کے دوسرے افراد کے لئے چونکہ شر انگیزی یا خیر کی راہوں میں مزاحمت کا موجب ہوتی ہے اس لئے معاشی آزادی و اختیار کو حدود میں رکھنے کے لئے کسب و اتفاق دونوں کے معاشی مشاغل میں کچھ نہ کچھ جبری یا قانونی پابندیاں بھی لایا ہیں، مثلاً سود کی تمام حلی و خفی، بواسطہ و بلا واسطہ صورتوں کی بندش، شراب و قمار اور عصمت فروشی وغیرہ منکرات کے استعمال و ارتکاب ہی کی نہیں ان کے کاروبار اور محرکات کی بھی ممانعت، نیز خرید و فروخت وغیرہ کے معاملات میں ایسی شکلوں پر پابندیاں جن سے فریقین معاملہ میں سے کسی ایک یا دونوں کی کسی حرص و نفع بازی کی ہمت افزائی یا معاشی ضرر و خسارہ کا پہلو نکلتا ہو، تفصیل اوپر اپنی جگہ گذر چکی

زکوٰۃ اسی طرح اتفاق کے باب میں اصل انفاقی تعلیم تو افراد و معاشرہ میں ایسی عادت و ذہنیت پیدا کرنا ہے کہ اپنی حقیقی و واجبی حاجتوں سے جو کچھ

جس کے پاس فاضل و عفو ہو مناسب طور پر بلا کسی جبر و قانون، خوش خوش خود ہی حاجتمند افراد و ادارت کی خدمت اور نفع رسانی میں خرچ کرتا ہے مگر کسب کی اختیاری راہوں اور آزادی ہی کی بدولت انسان یہودی شامل کوں اور مہاجنی سود خواروں کی حرص کسب تک جا پہنچتا ہے، اس لئے ضروری تھا کہ واجبی و معقول ضرورت سے جس کے پاس کچھ بچ جائے اور ایک معتد بہ مدت (سال بھر) تک بچا ہے جو واجبی ضرورتوں سے فاضل ہونے کی کھلی دلیل، تو اس بچت کا کچھ حصہ قانونی طور پر وصول کر کے معاشی مدد کے مستحقوں، یا تنگ دستوں کو انتظام کے ساتھ پہنچا دیا جائے توخذ من اغنیائهم و ترددالی فقرائهم، یہی اسلام کا قانونی و جبری ٹیکس یا زکات ہے یہ قانونی اخذ صرف چاندی سونے یا روپیہ پیسہ کی حد تک محدود نہیں اموال تجارت و زراعت وغیرہ سب میں اس کے منضبط قواعد شرعی نے رکھے ہیں۔

قانون وراثت پس انداز مال و دولت کے پھیلنے اور تقسیم ہوتے رہنے کی یہی غرض و غایت بڑے متوازن و حکیمانہ طریقے سے اور بالکل قدرتی طور پر اسلام کے قانون وراثت سے پوری ہوتی ہے آدمی قدرتا چاہتا ہے کہ اس کی محنت و مشقت کے منافع و ثمرات سے خود اس کے اہل و عیال اعزہ و اقرباء حسب قرب و قرابت زیادہ متمتع ہوں جس کے لئے ایک طرف وہ زراعت و تجارت صنعت و حرفت وغیرہ معاشی ذرائع کسب میں زیادہ سے زیادہ سرگرمی و دلچسپی ہی سے کام نہیں لیتا جو ان ذرائع کی ترقی کا سبب ہوتی ہے بلکہ اسی داغیہ و جذبہ کے تحت کفایت شعاری و حسن انتظام سے

کاملے کر حسب وسعت مقطور بہت متعلقین و پس ماندگان کے لئے پس انداز کرنے کی بھی فکر کرتا ہے اسی طرح یہ فطری رجحان نہ صرف کمال سرگرمی کے ساتھ دولت کی پیدائش، اس کی حفاظت اور کفایت کے ساتھ خرچ کرنے میں مدد و معاون ہوتا ہے بلکہ شرعی قانون وراثت کی برکت سے ہر شخص کی پس انداز دولت بے تکلف اور خوش خوش و رضاء در و رتا میں تقسیم و تقسیم کے ذریعہ معاشرہ میں ان خود بلا جبر و اکراہ پھیلتی جاتی ہے،

مضرو مسرفانہ عادت تقسیم دولت کے ان دو گونہ قوانین، زکوٰۃ و وراثت پر آگے قانونی و نیم قانونی اسلام کی کچھ اور تعلیمات کے معاشی فوائد و نتائج کا اضافہ کر لیں۔

۱، ایک تو اسلامی معاشرہ میں یہی نہیں کہ بڑے بڑے منکرات و فواحش، شراب خواری، قمار بازی، حرام کاری وغیرہ اور ان کی ترغیب و دعوت دینے والے فسق و فجور کے کھلے ہوتے اڈوں۔ شراب خانوں، قمار خانوں، رقص خانوں، چٹکوں سینما گھروں، فحش تصویروں، کتابوں وغیرہ کی کوئی گنجائش نہیں رہ جاتی، بلکہ سگرٹ بیڑی کی سی مضرو مسرفانہ عادتوں، آتش بازی کے سے لائینی کھیل تماشوں کا شمار بھی منکرات یا مکروہات و فضولیات یعنی ناشائستہ و ناپسندیدہ افعال و محرکات ہی میں ہے

سگرٹ اور بیڑی ان افعال و عادات میں خالی ایک سگرٹ اور بیڑی کی جانی و مالی برکات کہاں تک پہنچتی ہیں اسی ہفتہ (۹ نومبر ۱۹۵۷ء) کے اخبار میں یہ خبر نظر پڑی کہ برطانیہ کے وزیر صحت نے کسی سوال کے جواب میں بتلایا کہ تمباکو ہی

نہیں سگرٹ کے کاغذ سے جو دھواں پیدا ہوتا ہے اس سے بھی سرطان جیسے موذی مرض کا اندیشہ رہتا ہے ورنہ نفس تنہا کو تو پرانے نئے جس حکیم و ڈاکٹر سے چاہیں پوچھ دیکھیں، سینہ اور دل و دماغ کے اعضائے رئیسہ تک کے حق میں زہر ہی بتائیگا۔

یہ سب کچھ جانتے ہوئے بھی اور جمہور کی خیر خواہی کا دن رات کلمہ پڑھتے ہوئے نام نہاد جمہوری حکومتوں کی طرف سے اسی جان و مال دونوں کی دشمن عادتوں کی اجازت ہی نہیں کیسی کیسی تاکید ہوتی ہے کہ گذشتہ نومبر ۵۳ء کے آخری ہفتہ میں برطانیہ ہی کے ایک دوسرے وزیر خزانہ نے برطانوی عوام سے اپیل فرمائی کہ ”خدا کے لئے سگرٹ نوشی چھوڑیے گا نہیں اس سے حکومت کو چھ کھرب سالانہ ٹیکس ملتا ہے جل جلالہ! یہ اعداد یقیناً طباعت کی غلطی معلوم ہوتی ہے تاہم غالباً ایک آدھ ارب پونڈ یا اربوں روپیہ کی تعداد تو ہوگی ہی۔ اور یہ صرف وہ ٹیکس ہے جو کہ برطانوی عوام کی جیبوں سے نکل کر برطانوی وزیر خزانہ کے خزانہ میں چلا جاتا ہے تو خود سگرٹ پینے والوں وہ بھی صرف برطانیہ والوں کی کتنی دولت دھویں میں اڑ جاتی ہوگی اور پھر اسی سے اگر پوری دنیا کے محض اس ایک ہی مکروہ و منکر کی خیر و برکت کا حساب لگایا جائے تو کھربوں پونڈ نہ بھی کھربوں روپیہ تک میزان کا پہنچ جانا کیا تعجب کی بات ہوگی؟

اگر پوری دنیا کے تمام ایسے عوامی مصارف و اخراجات کا دروازہ قانوناً بند کر دیا جائے جو اسلامی تعلیمات کی رو سے قطعاً محرمات یا منکرات کی فہرست میں داخل ہیں تو معاشی منصوبہ بازیوں کے بغیر اربوں کھربوں کیا شاید شکھوں کی دولت دنیا کی کل دو ڈھائی ارب انسانی بستی کے معاشی مسائل و مشکلات کو حل کر دینے کے لئے بے تکلف پنج اور بچائی جاسکتی ہے بلکہ یہ مسائل و مشکلات

معمولی حالات میں کوئی سنگین صورۂ اختیار ہی مشکل سے کر سکتے ہیں
 افسوس کہ ہندوستان و پاکستان دونوں کے بعض اہباب کو زحمت دینے
 کے باوجود پوری دنیا کیا کم از کم ان دونوں ملکوں کے بھی ان محرمات و مکروہات
 پر مصارف کے اعداد فراہم نہ ہو سکے، تاہم بالکل حسن اتفاق کہ مہتاب حب پرسی
 میں ہے تو خود اپنے گھر (ہندوستان) کے اور سگریٹ بٹری ہی متعلق کچھ سرکاری
 اعداد ہاتھ آگئے جو انشاء اللہ دو قیاس کن زرگستان من بہار میرا، کا کام تو دے
 ہی جائیں گے۔ اسی ۲۲ اپریل کی نئی دہلی سے نکلی ہوئی سرکاری اطلاع ہے کہ

ہندوستان میں تبا کو نوشی کی ترقی روز افزوں ہے ۵۳ء میں خود
 ہندوستان کے بنے ہوئے سگریٹ اٹھارہ ارب باون کروڑ ستر لاکھ
 استعمال ہوئے تھے ۵۴ء میں ترقی کر کے یہ تعداد انیس ارب ستر
 کروڑ ساٹھ لاکھ تک جا پہنچی اور سیرینی سگریٹوں کی تعداد تین کروڑ
 چالیس لاکھ سے بڑھ کر پانچ کروڑ چالیس لاکھ تک گئی دیہاتوں میں
 خالی بٹری کا خرچ ۵۵ء میں گیارہ کروڑ چھتر لاکھ اکیاسی ہزار (عدد
 نہیں) پاؤنڈ تک پہنچا۔

معلوم ہوا کہ ایک پاؤنڈ تبا کو میں پانسو بٹریاں بنتی ہیں جن کی قیمت ڈھائی
 روپیہ ہوتی ہے اس حساب سے فقط دیہات اور خالی بٹری کی صورت میں ساڑھے اسی
 کروڑ کی تبا کو بی ڈالی جاتی ہے اس کے علاوہ حقے میں جو تبا کو خرچ ہوتی ہے اس
 کا وزن اسی سرکاری اطلاع میں ۲۶ کروڑ ۶۴ لاکھ ۳۴ ہزار پاؤنڈ بتلایا گیا ہے
 یعنی بٹریوں کے مقابلہ میں تنگے سے بھی زیادہ۔

پان پھر پان کے سلسلہ میں تبا کو پر خود پان اور اس کے لوازم چونے، کٹھ

ڈلی، الائجی وغیرہ مسالوں کی مدد کا مزید اضافہ بھول نہ جائیں اور اس کا اندازہ ان مسالوں کو چھوڑ کر صرف پان کے پتوں اور وہ بھی صرف ایک شہر بنارس کی تعداد فرماتے چلیں جہاں ہر سال قریباً سولہ لاکھ روپیہ کے پان استعمال ہو جاتے ہیں یعنی ماہوار ایک لاکھ سوا تینتیس ہزار سے زیادہ اور روزانہ سولہ چار ہزار کے قریب جس کا مطلب یہ ہوا کہ محض ایک پان اور اس کے سائو سامان کی مدد قبول پر کچھ نہیں تو ہندوستان و پاکستان دونوں میں سالانہ دہا ہزار نہیں روزانہ لاکھوں کے وارے نیا سے ہوتے رہتے ہوں گے

ستم ظریفی بات میں بات ماڈرن سیکولر حکومتوں کی ستم طریقیاں بھی کس بلا کی ہوتی ہیں اسی ۲۲ جون کے سہ کے اخبار میں پڑھا کہ مرکزی حکومت نے تمام صوبائی حکومتوں کو ایک مراسلہ کے ذریعہ بچوں میں تباہ کن نوشی کے بڑھتے ہوئے شوق کے مضر اثرات کی طرف توجہ دلاتے ہوئے اس کے خلاف اقدامات کی ہدایت کی ہے ساتھ ہی مرکزی سرکار نے یہ بھی مشورہ دیا ہے کہ ان اقدامات میں محکمہ صحت عامہ اور تعلیمات کا تعاون و اشتراک حاصل کیا جائے، سچان اللہ! کیسی قابل داد اور ستم ظریفانہ ہدایت ہے کہ خود یہ اقدامات فرمانے والے محکمہ صحت کے افسر و ڈاکٹر اور تعلیمات کے ٹیچر و پروفیسر علانیہ مریضوں اور شاگردوں کے سامنے دھواں اڑاتے اور زبان مبارک سے یہ وعظ سناتے رہیں کہ

من نہ کردم شما حذر بکنید

غریب ان ماتحت در ماتحت محکموں والوں کا ذکر ہی کیا جبکہ خود مرکزی حکومت کے اعیان و وزراء بھرے مجمعوں اور کونسلوں میں دھواں دھار تقریروں کے ساتھ ساتھ سگار و سگریٹ کا دھواں اڑانے میں کتنی کمی نہ فرماتے ہوں، اپریل

سن رواں رشتہ، اور نئی دہلی کی خبر ہے کہ کانگریس کے سابق صدر ہمارے مشہور نیک نام راج رشی ٹنڈن جی نے کہیں اور نہیں لوک سبھا کے عین اجلاس میں وزیر اور جو جنتا عوام کے نمائندے اور نیتا دیپٹرہ ہیں ان کو کسی طرح روادار یا نہیں کہ خود اپنے عمل سے اس عادتِ بد کی ہمت بڑھائیں، ان کو سگریٹ نوشی بالکل ترک کر کے عوام کو اپنی مثال سے سبق دینا چاہئے، احتجاج کا نتیجہ ظاہر ہے بس تھوڑی دیر کے لئے لوک سبھا میں غل غپ کا سامان ہو گیا ورنہ کس وزیر نے اس احتجاج و نصیحت کا اتنا اثر بھی لیا ہو گا کہ اپنے معمول کی ایک سگریٹ ہی روزانہ کم فرمادی ہو!

شراب وغیرہ مسکرات لیجئے چلتے چلاتے جب کتاب کے پروف ہاتھ میں ہیں ۳ جولائی (۵۵ء) کے اخبار میں ایک اور عددی حقیقت شراب وغیرہ کے مسکرات کے متعلق ہاتھ آگئی جو اسلامی شریعت کی رو سے تباہی کی طرح خالی مکروہ ہی نہیں قطعاً حرام ہیں لکھا ہے کہ آبکاری سے حکومت کو جو صرف ٹیکس وصول ہوتا ہے وہ ۴۳ کروڑ ہے اور عوام کے متعلق اندازہ کیا گیا ہے کہ اس کا چوگنا یعنی پونے دو ارب کے قریب نشہ بازی کی مدہوشیوں میں اڑا دیتے ہیں

تفریحات ان اسلامی قطعی محرمات اور نیم محرمات یا مکروہات دونوں کی جامع وہ مدد دہ ہے جس کو آج نہایت معصومانہ سادگی سے تفریحات کہا جاتا ہے مراد سینما و ریس وغیرہ یوپی حکومت کی ایک رپورٹ کے حوالہ سے ۱۹ اپریل ۵۵ء کے اخبار میں تھا کہ صوبہ کی حکومت کو تفریحی ٹیکسوں سے ساڑھے سات لاکھ روپیہ ماہوار آمدنی ہوتی ہے بالفاظ دیگر نوٹے لاکھ سالانہ، ساتھ ہی عین توقع کے مطابق یہ خوشخبری درج ہے کہ عوام میں سینما اور ریس کا شوق دن بہ دن بڑھ رہا ہے۔

اور اسی اوسط سے تفریحی ٹیکس میں ہر سال اضافہ ہو رہا ہے۔ رہا حکومت کی اس آمدنی سے غریب عوام کی جیب پر ڈاکہ کا سوال؛ تو اس کا اندازہ اگر ٹیکس کا چو گنا پنچ گنا ہی رکھا جائے تو سالانہ چار پانچ کروڑ ہوگا۔ اور ماشاء اللہ بھارت کے غالباً ۲۷ صوبوں میں یہ صرف ایک صوبہ کی تفریحی ترقی کی رفتار ہے جو ابھی ۵۳/۵۴ تک ساڑھے سات لاکھ ماہوار ٹیکس کے بجائے صرف ساڑھے سات ہزار سے کچھ ہی زیادہ ہوتا تھا باقی صوبے کچھ چھوٹے ہی تھے ان کا اوسط کچھ کم رکھ لیں تو بھی سالانہ محض ان تفریحات کی نذر ایک ارب کے لگ بھگ ہو جاتا ہوگا اور یہ جیب ہے کہ ابھی ہندوستان اتنا پس ماندہ اور ترقی سے اٹنا بیگانہ ہے کہ اس کی سب سے بڑی اسی فیصد بھی زائد آبادی کے دیہات ان تفریحات سے محروم ہیں بس جو تھوڑے بہت ان میں چھوٹے بڑے شہروں تک آجاسکتے ہیں وہی ان تفریحات و ترقیات سے مستفید ہو پاتے ہیں۔

مباحات و مامورات محرمات و مکروہات کے بعد تیسرا درجہ ان واقعی تفریحات کھیل کود، سیر و شکار، زینت و آرائش وغیرہ کے مباحات کا ہے جو اسلام کی نظر میں نہ صرف جائز بلکہ حدود کے اندر پسندیدہ ہیں ان میں بھی بلکہ کھانے پینے میں لباس و مکان شادی بیاہ وغیرہ ضرورتاً تک میں اسلامی زندگی کی خاص امتیازی شان حدود شناسی اور میانہ روی ہے اعتدال سے تجاوز اسراف اور فضول خرچی کا روادار شریعت کا مزاج، جب ضروری سے ضروریات تک میں نہیں تو غیر ضروری تفریحات و مباحات کا ذکر ہی کیا۔

اس سے بڑھ کر یہ کہ جائز و مباح یا مامور ضروری مصارف میں بھی کہیں اگر نام و نمود شان و شوکت، کبر و ریاء یا اپنی بڑائی اور برتری دکھلانے جتلانے کا کوئی جذبہ

و شائبہ، نیت و ارادہ کام کر رہا ہو تو وہ بھی جواز و اباحت یا ضرورت کے دائرہ سے نکل کر سرے سے حرام ہو جاتا ہے

ایک شادی بیاہ کے ضروری معاملہ ہی کو دیکھ لیجئے کہ اسلامی نقطہ نظر سے اس کے اصل واجبات کو پورا کرنے کے لئے کتنے کم خرچ کی ضرورت ہے اور غیر اسلامی رواج و رسموں اور جہیز وغیرہ کی نمود و نمائش کے مصارف کی بدولت ہر چھوٹا بڑا اپنی حیثیت کے دیکھتے کتنا زیادہ زیر بار ملکہ دیوالیہ ہوتا رہتا ہے مہینوں کیا برسوں پہلے تیاریاں ہوتی رہتی ہیں، کھانے پینے کی واجبی ضروریات تک کا پیٹ کاٹ کاٹ کر رسمی فضولیات کے لئے روپیہ جمع کیا جاتا ہے پھر بھی بہتوں کو قرض دوام سے چارہ نہیں رہتا جس کی ادائیگی کے لئے تقریبات ختم ہو جانے پر بھی کتنوں کو سالہا سال تک روزمرہ کا تن پیٹ کاٹتے ہی بن پڑتا ہے، بڑے دکھ کے ساتھ کہنا پڑتا ہے کہ اچھے اچھے خوشحال علماء و صلحا تک کو دیکھا کہ ان تقریباتی رسمی و نمائشی اخراجات ہی کی بدولت ہزاروں کی آمدنی رکھ کر بھی بیماری آزاری کی کوئی ہنگامی مصیبت آپڑی تو قرض تک پر مضطر ہو جاتے ہیں۔ حساب لگایا جاتے تو چھوٹے بڑے ملکوں کا ہزاروں لاکھوں نہیں، کروڑوں اربوں کا سرمایہ طرح طرح کی تقریبات کی محض رسمی و رواجی حماقتوں میں نکل جاتا ہو گا۔

میک اپ قیود و حدود کے اندر عورت کو زیب و زینت کی اجازت ہی نہیں شوہر کی کشش و محبت حاصل کرنے کے لئے اسلام نے ترغیب بھی دی ہے، لیکن آج کل کی شمع انجمن بیویاں اور لڑکیاں، انجمنوں کا نفر نسوں، جلسوں، جلوسوں، بازاروں، سڑکوں، گلیوں، سینما گھروں، ہر جگہ اپنی حیثیت و وسعت سے بڑھ چڑھ کر اور شوہر کی زیادہ غیروں کو دعوتِ نظارہ دینے کے لئے بناؤ

سنگاریا میک اپ کے ماڈرن سامانوں لب اسٹک پوڈر کریم وغیرہ پر
ہندوستان و پاکستان جیسے مفلس ملکوں کا کروڑوں روپیہ وہ بھی زیادہ تر
ان سامانوں کی درآمد کے ذریعہ دوسرے ملکوں کی جیبوں میں منتقل کرتے رہتے ہیں۔
روپیہ کی اس بیشمار بربادی پر وقت و قوت کی اس دولت کا بھی اضافہ کر لیں
جو ترقی یافتہ مائیں بہنیں بال بچوں کی پرورش اور گھربار کی دیکھ بھال کی حکیم میک
اپ کی نذر کر دیتی ہیں جس کا کچھ اندازہ دن رات کی ان پروگرامی ہدایات سے ہوا
جو ایک اخبار میں میک اپ کی معلمہ ایک مسلمان خاتون کے قلم سے نظر پڑی تھیں
مضمون کوئی دو کالم کا لمبا تھا اور پروگرام دن رات کا ملا کر گھنٹوں تک جاتا ہو گا۔

بیماری چراغ خانہ کا اسراف جو کچھ تھا وہ زیادہ تر زلیویر کپڑے تک
محدود تھا۔ زلیویر بھی عموماً سونے چاندی کے جو پرانے ہونے پر بھی قیمت
قریب قریب نئے ہی کی دے جاتے تھے کپڑوں تک کا سچا کام اپنے کچھ نہ
کچھ دام ادا کر جاتا تھا پھر یہ کپڑے اور زلیویر پشت بہا پشت منتقل ہوتے اور
اولاد در اولاد کی شادی بیاہ میں کام آتے رہتے تھے بخلاف نئے فیشن کی مہرمانہ
چیزوں کے کہ وہ فیشن پرستوں کی زندگی ہی میں آتے دن پرانی یا خارج از فیشن
راؤٹ آف فیشن ہوتی رہتی ہیں اور بانٹا میں مشکل ہی سے ان کی کوئی قیمت
رہتی ہے۔

ماڈرن کھیل یہی حال ماڈرن کھیلوں کا ہے کہ ان کے صرف سامان ہی

گراں و مسرفانہ نہیں ہوتے بلکہ ان کے میچوں، مقابلوں دیکھنے دکھلانے کے انتظاموں اور سفروں کے مصارف ان کے مسرفانہ سامانوں سے بھی بڑھ جاتے ہیں گے ان سفروں نے اتنی ترقی کی ہے کہ شہر شہری نہیں ملک بہ ملک تک ہوتے رہتے ہیں، ہندوستان اور پاکستان کو لیجئے کہ ایک طرف اپنے عوام کی فاقہ کشتی کا رونا روتے رہتے ہیں اور دوسری طرف ان ہی فاقہ کشوں کو روتا چھوڑ کر ہزاروں لاکھوں خرچ کر کے اپنے کھلاڑیوں کو ولایت تک بھیجتے رہتے ہیں حساب لگایا جاتے تو ان غریب مفلس ملکوں کی قومی آمدنی کا کچھ نہیں تو کروڑوں ہی کی تعداد میں قومی سرمایہ گونا گوں مسرفانہ کھیلوں ہی کے گونا گوں مسرفانہ سامانوں انتظاموں اور سپراٹوں میں پانی کی طرح بہہ جاتا ہے

دین کے نام پر لے دینی اور تو اور خود دین اسلام کا ٹھپہ لگا لگا کر جو طرح طرح کی بیدینی کی مدوں میں وہ بھی بہت زیادہ غیروں کی نقالی میں فضول خرچیاں ہوتی رہتی ہیں ان کی فہرست کیا کم لمبی چوڑی ہے، شب برات، محرم چہلم، میلاد بارہ وفات، رجبی شریف، گیارہویں شریف اور بیشمار سیکڑوں نہروں عرس اور عرسی میلے ٹھیلے سب اسی فہرست میں تو شامل ہیں پھر ان پرانی فرسودہ و مشرکانہ عادتوں پر جب تہذیب و تمدن، بلکہ ثقافت شریف کی نئی ترقیوں کا رنگ و روغن چڑھ جاتا تو پھر کہنا ہی کیا نور علی نور،

اگر پہلے صرف مولود شریف تھا وہ بھی زیادہ تر انفرادی اور نجی نوعیت کا محدود پیمانہ پر تو اب میلاد ڈے یا یوم میلاد یا جشن میلاد، شہر شہر بڑے بڑے شہری پیمانوں پر منایا جانے لگا ہے بلکہ دیوالی کی طرح شہر بھر میں گھر گھر چراغاں و روشنی تک کی جاسکے گی ہے باقی خود ان میلادی جلسوں کے پٹالوں، روشنیوں اور دور

دور سے کرایہ پر بدعوہ ہانوں، مقرروں شاعروں وغیرہ پر کون بتا سکتا ہے کہ کتنا روپیہ آتش بازی کی طرح سچک جاتا ہوگا۔ پھر کبھی کبھی تو اس کی بدولت نہایت بڑا حادثہ ہو جاتے ہیں گذشتہ سال ۱۳۵۳ء میں اسی لکھنؤ میں ہزاروں کا پنڈال اور سامان آگ لگ کر راکھ کا ڈھیر لگ گیا، اس سال عین ان سطروں کی تحریر کے وقت بیروت میں ایک جشن میلاد ہی کے حادثہ کی (۸ نومبر ۱۳۵۳ء) کی خبر آئی ہے جس سے فقط مالی ہی نہیں جانی نقصان اٹا ہوا کہ چھ آدمی زخمی ہو گئے اور زخمیوں کا شمار سینکڑوں تک پہنچا جگہ میں جھوٹے بچے کچل کچل کر نیم جان ہو گئے اس پر بھی ان جشن بازوں کو نہ عبرت نہ سبق لے

جشن باز تو بالعموم عوام ہی ہوتے ہیں ان کو کیا سبق ہوتا جب خود علما و تک ان جنتوں میں بے تکلف شرکت اور ان کی سرپرستی فرماتے ہوں نمود و نمائش وغیرہ کے گوناگوں دنیاوی اخلاقی مفاسد کے علاوہ ایک کھلا ہوا معاشی مفسدہ اسراف و تبذیر ہی کا کتنا بڑا ہے جس کو اسلام کا خلاصہ صرف ناپسند ہی نہیں فرماتا۔ اِنَّ اللہَ لَا یُحِبُّ

۱۔ حالانکہ جن میلاد ڈسے کے جدید جشنوں کا سبق سیکھا گیا ہے خدا ان کے گھر سے ابھی ۲۷ ستمبر ۱۳۵۳ء عین مسودہ کی نظر ثانی کا وقت نیویارک کے کمرس یا مسیح کے جشن میلاد ہی کی یہ عبرتناک خبر آئی ہے کہ اس جشن مبارک میں کم سے کم ۲۷ نفوس توجان ہی سے گئے جن میں ۲۱ تو ٹریفک کے حادثوں اور باقی آتش زنی وغیرہ سے اور یہ صرف اس سال کے جشن میلاد کا جانی نذرانہ نہیں کم و بیش ہر سال ہی پیش کرنا پڑتا ہے اسی بناء پر ماہرین اعداد کی پیشگوئی تو اس سال کے لئے بھی یہ تھی کہ صرف ۵۴ گھنٹوں کی میلادی تقطیل میں ۳۷۰ آدمی ہلاک ہوں گے، اس پر بھی جب خود استادوں ہی کو عبرت نہیں تو ہم شاگرد و شاگردا کو کیا ہوا۔

المُسْرِفِينَ، بلکہ فضول خرچی کرنے والوں کو صاف صاف شیطان کا بھائی ٹھہراتا ہے۔ اِنَّ الْمُبَذِّرِينَ كَانُوا اِخْوَانَ الشَّيَاطِينِ یعنی مل و دولت رو پیسہ بیکار بے محل و بے موقع اڑا دینا دینی کیا سراسر شیطانی کام ہے اس کے باوجود ان جشनों کی رونق بڑھانے والے ہمارے علم و دین والے واعظوں نہیں نہیں، مقررین رکہ واعظ تو اب علماء بھی اپنے کو کہلاتا پستہ نہیں فرماتے، شاید ہی کوئی منہ خدا ہوتا ہو جو ان اسراف و تبذیر کی منکرات پر خود کتاب اسلام کی طرح دو ٹوک نکیر کرنا الگ رہا ضمناً و اشارتاً ہی کچھ تفہیم و تنبیہ کر دیتا ہو اور بہتروں کے ذہن سے تو شاید ان کا منکر ہونا سرے سے محو ہو گیا ہو گا۔ اِنَّ اللہَ نَعَمَ الْعَاقِلُ

بے شبہ شریک ہونے والوں میں ایسے مخلص اہل فہم بھی ہوتے ہیں جو اسلام اور شریعت کے مآشاء اللہ پرے مزاج شناس ہیں اور ان منکرات و خرافات کو سراسر اسلامی مزاج و روح کے منافی ہی یقین کرتے ہوں گے مگر غلبہ حال کی بنا پر شاید اس کی کو غنیمت جانتے ہیں کہ ان خرافات کے پہلنے سے انہوں پر ایوں کے کانوں میں کچھ نہ کچھ باتیں حق و خیر کی بھی بڑھتی ہیں یا اسلام کے کچھ مہمات کی تبلیغ کا موقع مل جاتا ہے، اسی نیت سے ریڈیو تک کی دعوت کو رو نہیں فرماتے نیت بخیر ہے انشاء اللہ خطائے اجتہاد کا اجر قبول ہی جاتے گا، مگر اس قسم کے جلسوں جشनों اور ریڈیو کی اصل وضع پر رنگ جو کہ تفریق کی لہو و لعب ہی کا چڑھا ہوتا ہے اور ان میں حصہ لینے والوں انہوں پر ایوں میں نیت شاذ و نادر ہی کسی کی طلب حق یا اصلاح حال کی ہوتی ہے اور ملتا بالکل قدرتی اور نفسیاتی طور پر ہی نہیں عین اسلامی طور پر بھی وہی حبس کا ارادہ و نیت ہو سکتا ہے مگر اس میں مادی و مادی کی زیادہ تر لوگ گویا بس ایک طرح کے مذہبی تماشا گروں اور ایکٹروں، مقررین اور خطیبوں کی ایکٹنگ کا لطف اٹھانے آتے ہیں اور اٹھا کر چلے جاتے ہیں یہ کوئی ذری قیاسی بات نہیں

ایک بڑے ہی صاحب اخلاص اور صاحب علم و عمل ماثرا اللہ عرب و عجم میں انشاء
خطابت کی مسلمہ شہرت کے مالک خود اپنا تجربہ ایسے نمائشی میلادی جلسوں کی نسبت
بیان فرماتے تھے کہ تقریر کا نمونہ دیکھنے دکھلانے کے لئے ہم کو بھی کچھ وقت دیدیا جاتا
ہے، کیا اس طرح نمونہ دکھلاتے پھیرنا دین کی اچھی خاصی رسوائی اور اس کو لہو و لب
بنانے والوں کی ہمت افزائی نہیں؟

اس نا سمجھ کی سمجھ میں تو ایسے ملاہی و ملاعب یا مفاسد کے ضمن و ذیل اور
لپیٹ میں اصلاح کی نیت سے بھی جو کام کئے جاتے ہیں قدرۃً اس لپیٹ ہی میں
کھو کر رہ جاتے ہیں خود ہی محفل میلاد کی ایجاد ہمارے اگلوں میں بھی کسی نے غالباً
نیک نیتی یا تبلیغی حکمت سے غیروں کی جنم اسٹمی وغیرہ کی نقالی میں کی ہوگی کہ اس بہانے
اور حضورؐ کی سیرت کے سہارے کچھ تبلیغ و تذکیر کا موقع ہاتھ آتا رہے گا لیکن کیا یہ
اجعل لنا الہا کما الہہ کے جاہلانہ مطالبہ کی تشفی کا سامان
اور دین کے ساتھ نادان کی دوستی نہیں! اس دوستی کا نتیجہ یہ ہوا کہ ہوتے ہوتے
یہی مجالس میلاد سرایا مفاسد کا مجموعہ بن کر رہ گئیں سچ پوچھئے تو مفاسد و معاصی
کے جھیلوں میں یہ تبلیغی حکمت ایسی ہی رہے جیسے جان بوجھ کر ناپاک جسم و لباس کے
ساتھ نماز، سب سے بڑا مفسدہ ان طریقوں کا یہ ہے کہ دین کے نام سے ان دینی
بگڑوں یا بد دینیوں ہی کو آدمی رفتہ رفتہ عین دین بلکہ نماز و روزہ سے بڑھ کر دین
جاننے لگتا ہے اور ان ہی پر قانع ہو جاتا ہے ابھی اسی ہفتہ ۸ نومبر ۱۹۵۷ء کا لکھا
ہوا حیدرآباد کے ایک دین کی اچھی سمجھ رکھنے والے دیندار ڈاکٹر دوست کا محبت
نامہ ملا جس میں ایک ایسی ہی پرمفاسد وہاں کے پرانے رنگ کی محفل میلاد کی

۱۔ حضرت مولیٰ علیہ السلام کی امت نے ان ہی سے یہ فرمائش کی تھی کہ جیسے ان مشرکوں بہت سے
(بقیہ بر صفحہ آئندہ)

داستان درج ہے

کل ایک مجلس میں میلاد شریف کے نام سے شرکت کے لئے ایک کرم فرمانے باصرار یا دفرمایا، بار بار آپ کی یاد تازہ ہوتی رہی کہ آپ ہوتے تو اس ہنگامہ دف بازی کو کیا کہتے، میں میں آٹھ دس آدمی چیمچ چیمچ کر غالباً عربی میں شاید قصیدہ بردہ کا خون کر رہے تھے»

آگے یہ پڑھ کر کہ اس مجلس میں تعلیم یافتہ ولایت زدہ مسلمان اساتذہ دہریہوں کے ساتھ چند ہندو اصحاب بھی اس دف بازی جھانچھ نوازی سلام و قیام کو حیرت سے دیکھ رہے تھے، غریب ڈاکٹر صاحب پر عین اس مجلس مبارک میں توجہ کچھ گزری ہوگی گزری ہوگی، یہ نابکار تو ہزار نو سو میل کے فاصلہ سے سن کر بخدا کٹ کر رہ گیا کہ انہوں کی اس دینی بربادی سے بڑھ کر غیروں کے سامنے اسلام و اسلامیت کی رسوا کن نمائندگی کا آخر اسلام کے نادان دوستوں کے پاس کیا جواب ہوگا۔ ان پرانے رنگ کے میلادوں ہی کی طرح اورا بنیادی کی ریس میں آج جو ماڈرن رنگ کے میلاد و ڈے یا جشن میلاد مناتے جا رہے ہیں اس کا اثر بھی ان اغیار۔ ہندوؤں، سکھوں، عیسائیوں وغیرہ پر آخر اس کے سوا کیا پڑتا ہوگا کہ جیسے ہمارے کچھ دینی و دنیوی گاندھی جی وغیرہ کے سے بڑے لوگ ہیں جن کی ہم پیدائش کی خوشی مناتے اور ان کی بڑائیاں بیان کرتے ہیں ویسے ہی مسلمان بھی جس کو اپنا بڑا یا پیمبر مانتے ہیں اس کی پیدائش کا جشن وغیرہ مناتے ہیں اس میں آخر انوکھی بات کیا ہے جس کے لئے ہم اسلام کی باتوں کو کان لگا کر سنیں یا اس کو حق و صداقت کی کوئی خاص آواز جانیں۔ نمک کی کان میں نمک کے سوا اور رکھا ہی

بقیہ از صفحہ گذشتہ

معبود دیوتا ہیں ویسا ہی ہمارے لئے بھی (اللہ کے علاوہ کچھ نہیں ایک ہی اور) معبود بنادیں

کیا ہوگا،

آگے اسی خط میں یہ بھی پڑھ لیں کہ عصر و مغرب کی جو مختصر سی جماعت ہوتی اس میں خود یہ دف باز میلاد خواں تک شریک نہ تھے مختصر سی اس لئے کہ سامعین یا اس دینی تماشہ ہی کو دین جاننے والوں میں بھی ظاہر ہے کہ نماز پڑھنے والے کتنے رہے ہوں گے! یہی مشاہدہ ماڈرن میلاد ڈے میں ہوتا ہے کہ تقریروں اور مشاعروں کے وقت تو پنڈال کھپا کھچ بھرا ہوتا ہے لیکن اسی پنڈال کے کسی گوشہ سے جب اذان کی آواز آتی ہے تو ادھر کارمخ کرنے والے سو میں دس پانچ ہی ہوتے ہیں اغیار دن رات کے اس مشاہدہ سے اس کے سوا کیا آخر لے سکتے ہیں کہ اصل دین مسلمانوں کا بھی روزہ نماز نہیں، جنم اسٹمی کی سی دھوم دھام ہی ہے

ہے تو اس خط کا واقعہ ایک شخصی و انفرادی لیکن دین کے نام سے طرح طرح کی بددینیوں یا بدعات و خرافات میں مبتلا ہونے والے عام مسلمانوں کی ذہنیت ہو بالکل یہی گئی ہے، جب ان چیزوں کو بھی وہ نماز روزہ ہی کی طرح بلکہ عملاً اس سے بڑھ کر دین سمجھتے ہیں تو بے نماز روزہ کے بھی آخر وہ اپنے کو مسلمان بلکہ دنیا رکھوں نہ جانیں زیادہ سے زیادہ یہ کہ کوئی دین کا ایک کام کرتا ہے کوئی دوسرا، سب کون کرتا ہے، کون نہیں دیکھتا کہ بہتر سے مسلمان نہ سال بھر نماز پڑھتے ہیں نہ کبھی مسجد کو جھانک کر دیکھتے ہیں نہ دن کو روزہ رکھتے نہ رات کو تراویح پڑھتے ہیں لیکن جس دن مسجد میں ختم ہوتا ہے چراغاں کرنے مٹھائی بانٹنے ان چیزوں کے لئے خوش خوش چنڈہ اور وقت سب کچھ دینے میں سب آگے ہوتے ہیں یہ ذہنیت نتیجہ پرانی رسوم و بدعات ہی کو دین جاننے کا نہیں آج بھی پرانی مولود شریف کے بجائے نیا جوش میلاد منانے والوں کی نفسیات بالکل یہی تو ہوتی ہیں ان جشنوں میں دل کھول کر چنڈہ دینے، جوش و خروش کے ساتھ ان کا انتظام کرنے والے ہزاروں کی تعداد میں رات

رات بھر تقریب سننے والے اور نعتیہ مشاعروں میں ڈٹے رہنے والے کتنے ہوتے ہیں جو سال بھر تک گھروں مسجدوں میں کیا سال کے اس ایک دن یوم میلاد میں اور جشن میلاد کے عین پنڈال کے اندر جس کی پیدائش کے نام سے یہ دھوم دھامی ہنگامہ برپا کر رکھا ہے اسی کی یاد و اتباع میں خدا کے حضور اپنی پیشانی اس ایک ہی موقع پر ٹیک دیتے ہوں،

بات میں بات نکل پڑی دل کی ٹیس زبان پر آگئی اصل میں عرض یہ ہو رہا تھا کہ اسلامی زندگی کھلی ہوئی عیاشیوں، آوارگیوں، بد معاشیوں، نفس پرستیوں اور یعنی کھیل تماشوں ہی میں مال و دولت، وقت و قوت کو اڑانے کی روادار نہیں، میلوں، ٹھیلوں، ہٹانوں، اشنانوں، ہولی، دیوالی، جنم اسٹی وغیرہ مشرکانہ تہواروں کی دیکھا دیکھی نہ جن کا سلسلہ کم و بیش سال بھر چلتا رہتا ہے نام کے مسلمانوں نے بھی محرم و شب براءت، ربی و میلاد وغیرہ کے علاوہ دین و مذہب کا نام لے لے کر سیکڑوں تہواروں عرس، عرسی میلے، ٹھیلے اور آتے دن کی نذریں اور نیازیں جو ایجا کر رکھی ہیں دین کو کھیل تماشہ بنانے والے ان تماشوں سے بھی اس اسلام کو کیا سروکار

لے یہ کوئی تری خالص قیاس آرائی نہیں حال ہی میں اعظم گڑھ کی ایک خبر پڑھی کہ وہاں پولیس لائن کے مسلمان سپاہیوں کی طرف سے ۹ سال سے برابر درخواست دی جا رہی تھی کہ جس طرح جنم اسٹی کا تہوار منایا جاتا ہے عید میلاد النبی کی بھی اجازت دی جائے لیکن نہیں ملتی تھی اس سال ۱۴۲۵ھ میں سپرنٹنڈنٹ صاحب نے بخوشی اجازت دی اور خود شریک میلاد دہوالی ہوئے، اور کیوں نہ ہوتے کہ اب تو نامذہبی حکومت کے نام سے ان چیزوں کا شمار بدنام مذہب کے بجائے نیک نام کلچر میں کیا جانے لگا ہے اور خود مسلمان جنم اسٹی ورام لیلا وغیرہ میں کلچری اتحاد کو پیدا کرنے اور بڑھانے کے لئے شریک ہوتے اور کئے جاتے ہیں اب ہا جس امت کے سپر وشرک و باطل کے مٹانے کی خدمت تھی وہی اپنی قسمت ان پر بنا رہی ہے اور حضرات علماء ہیں

ہو سکتا ہے جس کی لے دے کر سال بھر میں کل دو عیدیں بھی ہر طرح کی رسمیات و لغویات سے پاک پس بارگاہ پروردگار میں نیاز مندی و بندگی کی دور کھت نماز دو گانہ کے ایک سادہ و سنجیدہ اجتماعی عبادت کے مظاہرہ سے زیادہ نہیں غرض اس طرح دین و مذہب کو بگاڑ کر اسراف و تبذیر کی بے حساب راہوں سے جو معاشی بگاڑ پیدا ہوا۔ ظاہر ہے کہ اس کا ذمہ دار خود دین و مذہب کسی درجہ میں بھی نہیں تمام تر عین بددینی و بد مذہبی کا وبال ہے ۔

لادینی اسراف و تبذیر بخلاف اس کے بے خدا کی لادینی و لاند مذہبی جدید

زندگی اپنی دعوت و دعایت سے جس تمدن و تہذیب، معیشت و معاشرت، آرٹ اور ثقافت دیکھو، اور سب بڑھ کر جس سیاست کو عین ترقی پکار پکار کر دن رات ڈھنڈور مچتی ہے اس نے زندگی کی ضروریات سے بھی زیادہ فضولیات کو صرف کیا بنانا کر اور انفرادی و اجتماعی اسراف و تبذیر کے بے شمار دروازے کھول کھول کر جس طرح شخصی و قومی معاشیات کو روز بروز بگاڑتی اور اس کا دیوالیہ نکالتی رہتی ہے ان کا شمار بھی کون لگا سکتا ہے اور پر سینما وغیرہ نام نہاد خالص تفریحات کی ایک ہی مد میں ہندوستان جیسے پس ماندہ و فاقہ زدہ ملک کے صرف ایک ہی صوبہ کے کروڑوں تک اعداد کا ذکر آچکا، اسی طرح صرف عورتوں کے ماڈرن بناؤ سنگا کے سامانوں لب پوشک کریم پوڈر وغیرہ پر بھی غالباً کروڑوں کے اعداد کہیں اس مفلس ہندوستان و پاکستان کے بڑھے مٹھے، جن کے کروڑوں باشندوں کو موسمی سختیوں سے بچنے اور تن ڈھکنے بھر کا لباس تک میسر نہیں اور ابھی تو یہ

(بقیہ از صفحہ گذشتہ)

کہ خاموش بلکہ لیڈر عمارت تو کھلے چھپے کلچری اتحاد کی تائید میں بھی تامل نہیں فرماتے مرغوبیت و مدد انت کی بھی کوئی حد

ترقی یافتہ نسوانی بناؤ سنگار یا میک اپ شاید ایک دو فیصد عورتوں سے آگے نہ بڑھا ہو لیکن نسوانی ترقی کی ترغیب و تشویق جس زور شور سے دونوں جگہ چل رہی ہے اس کے دیکھتے جب عورتوں کی اکثریت کا یہ ترقی یافتہ ذوق خود آرائی لازماً ترقی میں جاتے گا تو ترقی نسواں کی صرف ایک مدہی کے اعداد و ترقی کہاں تک خبر میں گئے۔

یہ تو کروڑوں اربوں تک کا ایک اچھا ہوا اندازہ ان نام نہاد تفریحات و فصولیات کا تھا جن کو عہد حاضر کی نام نہاد متمدن و مہذب ترقی یافتہ حکومتیں روکنے مٹانے کی زحمت کو کافور۔ آرٹ اور کلچر وغیرہ کے خوشنما نام دے دے کر لٹے سر پرستی و بہت افزائی پر فخر کرتی رہتی ہیں زبان پر تو دین و دیانت، اخلاق و شرافت سب کے بجائے ان سب کا رونا گواں نادن رات کا یہی رہ گیا ہے کہ کسی نہ کسی طرح عوام کے پیٹ، تن، تندرستی و تعلیم کی سی بنیادی ضروریات زندگی ہر ہر فرد اور ہر شہری کی پورا ہونا لازم و مقدم ہیں جو بجائے خود بہت کچھ بجا بھی ہے لیکن عمل یہ ہے کہ ان بنیادی ضروریات کے پورا ہونے سے پہلے ہی راہیں روز بروز فصولیات کو بڑھانے کی اختیار کی جاتی رہتی ہیں۔

لہویات و لغویات ایک طرف زندگی کی مقدم ضروریات و لوازم کی تکمیل و تشفی سے پہلے لہویات و لغویات اور ان کا شوق و حرص پیدا کرنے والے سامانوں کی ہر طرف یہ ریل پیل اور ترغیب و تحریص کہ ننگے بھوکے عوام تک نے ان کو اپنی بنیادی ضروریات سے بڑھ کر ضروری بنا رکھا ہے ایک مزدور طبقہ ہی کو دیکھ لیجئے کہ ان کے کم سن کچی عمر کے لڑکوں تک کا یہ حال کہ جسم پر گرمی سردی، برسات کی موسمی سختیوں سے بچانے کا کپڑا ندارد، لیکن بٹری منہ میں دبی ہوتی ہے جو کچھ نہیں

دو چار روپیہ مہینہ کی اوسطاً ہر چھوٹا بڑا مزدور پی ڈالتا ہوگا۔ یعنی سال میں چالیس پچاس روپیہ۔ جس میں ہر موسم کے مناسب تن پوشی کا کچھ نہ کچھ سامان ہو سکتا تھا پھر شہر میں ان ہی مزدوروں میں کتنے ہوں گے جنہوں نے سینما سرکس وغیرہ کی شہری تفریحات کو کھانے پینے کی بنیادی ضروریات پر مقدم نہ بنا رکھا ہو، پھر اس سینما بازی سے جو سبق ملتا ہے اس پر عمل کے لئے گھر باہر پاس پڑوس عشق بازی، پرتن من دھن سب ہی کی بازی لگانے سے رکا اور کس کس کو روکا جاسکتا ہے اس عشق بازی میں کچھ روک روکاوٹ ہو تو زنانہ بازی کی دکانیں ہر چھوٹے بڑے شہر میں خود حکومت نے کھلو رکھی ہیں جاتے اور نقد کا نقد اس ہاتھ سے اس ہاتھ لے کا سودا کیجئے،

مزدوروں کا نام تو مزدوروں کی کلمہ خواں حکومتوں کی رعایت سے خصوصاً زبان پر آگیا ورنہ عوام و خواص کا کوئی نسا طبقہ ہے جو اپنے اپنے محل و مقام کے لحاظ سے طرح طرح کی لغویات و فضولیات پر ضروریات سے زیادہ تہیں اڑاتا رہتا۔ سب سے بڑھ کر ننگے بھوکے عوام کا سب سے زیادہ غم کھانے والے چھوٹے بڑے لیڈروں اور حکمرانوں ہی کے بلند طبقہ کو دیکھئے کہ اپنے رہنے مہنے اور تود و نمائش کے ٹھاٹھ باٹھ میں کون مقدور بھر کسراٹھا رکھتا ہے اور حکومت کے ننگے بھوکے عوام کے گاڑھے پسینہ کا کروڑوں روپیہ خود ان کے یہ غمخوار ہی اپنی نمائشی فضولیتوں میں اڑا ڈالتے ہیں، حد یہ کہ مرنے کے بعد بھی بھوتوں کی طرح لپتے رہے اور کروڑوں ہی روپیہ آتے دن کی اپنی موت و پیدائش کے سالانہ جلسوں جلوسوں تقریبات یادگاروں اور یادگاری مجسموں وغیرہ کی راہوں سے برباد کراتے رہتے ہیں۔

یادگاریں بڑوں کی بڑی یادگاری کا پوچھنا ہی کیا چھٹ بھیتوں تک

کی ایک تازہ مثال لیں کہ ابھی کچھ ہی دن پہلے اپنی ہی حکومت کے متعلق کہیں
 پڑھا تھا کہ دو وزیروں کے پندرہ پندرہ ہزار کی لاگت کے یادگاری دو مجسمے یا
 بت بنواتے جا رہے ہیں اس حکومت کے پورے محروسہ میں کیا عین اس کی
 راجدھانی میں کتنے ایسے بے روزی روزگار عوام ہوں گے جن کو اگر سو دو سو روپیہ
 بھی مل جائے تو کوئی چھوٹا موٹا دھندا کر کے اپنا ہی نہیں اپنے بال بچوں کا تن
 پیٹ پال سکے تھیں یعنی تیس ہزار میں دو تین سو بے روزگار روزگار میں لگاتے
 جاسکتے ہیں جن کے اہل و عیال کو ملا کر کم و بیش ایک ہزار افراد کا معاشی مسئلہ حل
 ہو سکتا ہے یہ تو مشتمل نمونہ از خردارے با سکل معمولی درجہ کا یادگاری نمونہ تھا،
 ورنہ بڑوں بڑوں کی بڑی بڑی تاج محل یادگاروں کا معاملہ تو لاکھوں کروڑوں ہی
 تک جاتا رہتا ہے یادش بخیر، مسابا پاکستان میں قائد اعظم کے یادگاری مقبرہ کا تخمینہ
 اسی لاکھ ہے یہ ایک نو تعمیر تازہ ترین اسلامستان میں اس اسلام کی یادگار ہوگی
 جس کی شریعت میں پختہ قبر کی بھی اجازت بحث طلب ہے اور ہندوستان میں غریب
 ان گاندھی جی کے سہادھی کا تخمینہ تو غالباً کروڑوں ہی کا پڑھا تھا جو مرتے دم تک
 قوم و ملک کو سادگی اور سادہ زندگی کا سبق ایک ننگوٹی کے لباس، جھونپڑہ کے
 مکان اور تھوڑے کلاس کے سفر سے دیتے رہے اور حکومت کے وزراء و اعیان کو
 خود اسلام کے فاروق اعظمؓ کی زندگی سے سادگی و حکمرانی کا سبق لینے کا سبق
 دے گئے۔

۱۰ صدق کے ایک مراسلہ میں پڑھا کہ نہیں آخری تخمینہ تو ایک کروڑ سے بھی اوپر ہوگا لیکن اس میں مقبرہ
 کے علاوہ جامع مسجد بھی شامل ہے پھر بھی مقبرہ کا حصہ کم و بیش نصف تو اس میں ہو ہی گا۔ یعنی ۵۰ لاکھ
 نہ بھی ۵۰ لاکھ۔ سوال یہ ہے کہ لاکھ دو لاکھ کا جواز بھی اسلام کا نام لے کر کہاں تک نکالا
 جاسکتا ہے؟

اور تو اور اسٹالن کی قبری یادگار کا تخمینہ یا لاگت بھی غالباً کہیں گے

ہی کی چھپی ہمتی، یہ شاہانہ و سرمایہ دارانہ حوصلہ منڈیاں کس کے خون پسینہ کے سرمایہ سے؟ ان ہی مزدوروں اور کاشتکاروں کے، جن کے نام پر دہشت انگیزی و خون ریزی کا ایک مستقل مذہب ایجاد کر دیا گیا اور جس پر لرزہ انگیز شقاوت و قسا کے ساتھ ہزاروں لاکھوں بدنام سرمایہ داروں جاگیرداروں کو بھینٹ چڑھا دیا گیا اور تازہ بہ تازہ یہ لیجئے کہ اسٹالن تو خیر اس مذہب خونریزی و فساد انگیزی کا ابھی چند ہی دن پہلے کا بہت بڑا زندہ دیوتا تھا۔ اس کی قبر اگر آہنی قید خانہ کے قیدی مزدور کاشتکاروں کے پیٹ سے پاٹنے پر اس کے جاں نثار پیاریوں نے دوچار کر ڈی بھی لگا دیا تو کچھ تعجب نہیں، کمال تو اس مذہب شکم کے نئے پر جوش پیاری کی ایچ نے کر دیا کہ سفاکی و خونریزی کی شہرہ آفاق ضرب المثل والے چنگیز خاں کو سیکڑوں سال پرانی قبر سے کھود نکالا۔ اور کیسی سرمایہ دارانہ اولوالعزمیوں کے ساتھ نئے یادگاری مقبرہ کی تیاریاں ہیں۔ ۲۲ مارچ ۱۹۵۵ء کی برلن کی اطلاع ہے کہ چین کی مزدور کاشتکار حکومت کے صدر نشین ماوزے تنگ

چنگیز خاں کی یادگار کے طور پر اس کے مقبرہ کو نئے سرے سے

بڑے پیمانہ پر بنوانا چاہتے ہیں۔ چنانچہ انہوں نے مشرقی جرمنی کے ۱۲ معماروں اور متعدد انجینئروں اور آرٹسٹوں کو چین مدعو کیا ہے کیونست حلقوں کے بیان کے مطابق یہ مجوزہ یادگار روس اور بیرونی منگولیا اور سمقند سے درآمد کئے جانے والے پتھروں سے بنوائی جائے گی!

ابھی فدا آگے سنئے۔

اس مقبرہ کی دیواروں پر سترہ سہ حرفوں سے چنگیز خان کے کارنامے لکھوائے جائیں گے اور اس کی چھت پر ماوندے تنگ کی قیادت میں چین کی بڑھتی ہوئی فوجی طاقت کا نقشہ پیش کیا جائیگا۔ حکومت چین نے حال ہی میں فیصلہ کیا ہے کہ چنگیز خان کے یوم پیدائش اور یوم وفات کے موقع پر پورے چین میں تعطیل دی جائے گی۔

آگے اور لیجئے کہ اس تاریخی سفاک اور خونریز کے ساتھ جوش عقیدت میں سرے سے نیا یادگاری مقبرہ ہی تعمیر نہ ہو گا بلکہ اس عظیم فاتح کی سوانح عمری نے سرے سے لکھولنے کے لئے حکومت نے براہ راست اپنی نگرانی میں ممتاز چینی و روسی مصنفین کی ایک اعلیٰ کمیٹی مقرر کر دی ہے۔

یہاں تک غنیمت تھا لیکن وہ کمیونسٹ حکومت ہی کیا ہوتی جو تعمیر سے بڑھ کر تخریب کے کارنامے انجام نہ دے، گردن زدنی سرمایہ پرست حکومتیں اور ان کے پرستار ان علم و تاریخ جو ایک ایک تاریخی مخطوطہ و دستاویز پر ہزاروں لاکھوں کا سرمایہ لگا دینا بھی عین علم و دوستی جانتے ہیں وہ خوب جی کڑا کے سرمایہ دشمن حکمرانوں کی اس تاریخی علمی خونریزی و سفاکی کا نظارہ بھی فرمائیں کہ اس فاتح پر ملکی (چینی) و غیر ملکی مصنفین کی لکھی ہوئی کتابیں جواب تک مستند سمجھی جاتی تھیں حکومت کی ہدایت پر چین کے مختلف شہروں میں صنائع کی جارہی ہیں۔

اور یہ جان بوجھ کر کہ ایک طرف اس علم کشی اور دوسری طرف دروغ بانی کا بظاہر

مقصد جنگیز خان کی زندگی کو اس طرح پیش کرتا ہے کہ وہ (امن نہیں) موجود
امن کے (صرف) پروپیگنڈہ کے درمیان مورد ہستی معلوم ہوئے
ضروریات سے بڑھ کر ان لادینی و لاسلامی فضولیات کی کن کن مدوں کو
کہاں کہاں تک گنایا جاتے، سچ پوچھئے تو نام نہاد تمدن اور تمدن کی ترقی نام ہی
ہو گیا ہے ضروریات سے زیادہ ہی نہیں حقیقی ضروریات کو پس پشت تک ڈال کر ناشی
فضولیات بلکہ لہویات و لغویات تک کی مسرفانہ ترقیوں اور ان پر زپاشیوں کا

جمہوریت وغیرہ کی معاشی برکات قارئین خصوصاً ہمارے متمدن
و مہذب قارئین نے جہاں اتنا صبر فرمایا، وہاں تھوڑا اور فرما کر داستان ختم ہوتے
ہوتے عہد جدید کی متمدن ترین اور مہذب ترین بڑے ناموں والی حکومتوں، جمہوریت
و عوامیت وغیرہ کی بھی معاشی برکات کا کچھ بہت ہی سرسری خاکہ پیش نظر فرمائیں
سب نمایاں و مشترک خصوصیت ان حکومتوں کی حکومتی مشین کی پیچیدگی اور طوالت
پسندی ہے جو لازماً آپ سے آپ ان کو حد سے زیادہ خرچہ لایا اور مسرفانہ بنا دیتی ہے
ایک انتخابات یا الیکشنوں ہی کے قصوں کو لے لیجئے جن کے بغیر کوئی
جمہوری، عوامی، یا اشتراکی و اشتمالی حکومت جنم ہی نہیں پاسکتی اور جن کے ہنگامے
ملک بھر میں اوپر سے نیچے تک ہر تین چار پانچ سال پر مستقلاً اور کم و بیش سال بھر
ہنگامی و ضمنی برپا ہوتے ہیں۔ اور جن پر چھوٹے بڑے ملکوں کالاکھوں کروڑوں کا جتنا
دیوالیہ نکلنا ہوتا ہوگا اس کا اندازہ اپنے ہی ملک (ہندوستان) کے ایک نو مولود صوبہ
آندھرا کے اور وہ بھی صرف مقامی و ہنگامی انتخابات سے کریں، ۱۶ دسمبر ۱۹۵۷ء کو
لوک سبھا میں مرکزی حکومت کے وزیر مالیات نے ایک سوال کا جواب دیتے ہوئے

تیلایا کہ آندھرا اسمبلی کے آنے والے انتخابات پر یقین ہے کہ تین لاکھ روپیہ خرچ ہوگا۔ یاد رہے کہ ہندوستان کے غالباً ۲۶-۲۷ صوبوں میں یہ صرف ایک اور شاید سب سے چھوٹا یا بہت ہی چھوٹا صوبہ ہے۔

دوسری خبر اسی فروری ۵۵ء کی خود ہمارے یوپی کے صوبہ یار یا ست کی سن لیں، وہی کچھ وقتی خالی نشستوں کے انتخابات درپیش ہیں ان کے لئے نیچے کے لیڈروں کا رکنوں وغیرہ میں تو جیسی دوڑ دھوپ ہے ہی، تازہ اطلاع یہ ہے کہ اسی سلسلہ میں خود آل انڈیا کانگریس کے صدر ۱۱-۱۲ اور ۱۳ فروری کو سر روزہ دوڑ پر تشریف لائے ہیں ان کے علاوہ مرکزی وزیر داخلہ، بمبئی کے وزیر اعلیٰ اور مرکزی وزیر خارجہ جی کہ مولانا فلاح، تیز دوسرے کانگریسی لیڈروں، منسٹروں مولاناؤں، اور منسٹروں کی دوڑوں اور دوروں میں کیا یوپی کا سب سے بڑا صوبہ آندھرا سے بھی گیا گذرا ہوگا کہ لاکھوں لاکھ کا شاید ایک آدھ کروڑ کا دارائیاں ہو کر نہ رہے، پھر ان کے علاوہ ملک بھر کے میونسپلیٹیوں کارپوریشنوں اور ان سے نیچے ڈسٹرکٹ بورڈوں ٹاؤن ایریا کمیٹیوں وغیرہ کے انتخابات کا اضافہ کر لیں اس اضافہ پر اضافہ ان حکومتی کمیٹیوں کمیشنوں اور کانفرنسوں کا رہا ہی جاتا تھا جو بات بات پر ہر دن ہی بنتی رہتی ہے اور جن کی ملک بھر کی تعداد کا شمار بھی کون لگا سکتا ہے، خدا کی پناہ! آدمی کا عقلی توازن ذرا بھی سلامت ہو تو پیچ اٹھے۔

حکومتیں اور کانفرنسیں وغیرہ بھی اسی ہفتہ (۶ دسمبر ۵۴ء) کسی قبائلی

معاملات کی کانفرنس کا افتتاح فرماتے ہوئے جمہوریت و اشتعالیت دونوں کے علمبردار ہمارے وزیر اعظم کی زبان سے خدا جانے اس طرح کی کچھ دھیمی سی پیچ کیسے نکل گئی کہ مد میں ذاتی طور پر ریاستی وزیر کو دہلی کانفرنسوں میں بلانے اور ان کو

باقاعدہ ان کے صدر مقامات اور دہلی کے درمیان دوڑانے کا قائل نہیں ہوں، اور سوچتا ہوں کہ کانفرنسوں پر کچھ پابندیاں لگا دینی چاہئیں، جی ہاں گڑ کھاتے جاتیے اور گالگلوں سے پرہیز کی سوچتے جاتیے پھر یہ کمیٹیاں، کمیشن اور کانفرنسیں جن مقاصد کے لئے بنتی اور منعقد ہوتی ہیں وہ ایسے کھٹائی میں پڑتے ہیں کہ دنوں کا کام ہفتوں میں اور ہفتوں کا مہینوں میں، مہینوں کا برسوں میں پورا ہونا مشکل ہو جاتا ہے باقی ان کے مستقل و عارضی دفتری مصارف اور ان میں شریک ہونے والوں کے سفر خرچوں بھتوں وغیرہ کا کچھ نہیں تو کروڑوں ہی تک معاملہ جاتا ہو گا۔ اوپر نیچے تک ہونے والے الیکشنز اور ان سے بننے والی کونسلوں، اسمبلیوں، بلدیات وغیرہ کے جاری وغیرہ جاری مصارف کی میزان تو اربوں ہی تک جاتی ہوگی، انشاء اللہ تجدید سیاست میں معلوم ہو گا کہ شیطان کی آنت اس لادینی جمہوریت میں مال و دولت ہی نہیں وقت و قوت کی جس بیدردی سے اضاعت و بربادی ہوتی ہے اسلام کی دینی جمہوریت یا صحیح خلافتی حکومت کا دامن اس کے ہلکے سے ہلکے داغ و صبوں سے کس طرح پاک و صاف ہے۔

علیہ یا عدل و انصاف کا نظام، جو سچ پوچھے حکومتوں کا سب سے اہم و اقدم قرضیہ ہے اس کا حال سب سے اترنے والوں پر عدالتوں اور ان کی طوالت پسندیوں پر طوالت پسندیوں کے حکومتی مصارف کی کوئی تھاہ اور ان عدالتوں کی راہ سے حق و انصاف چاہنے والوں کی جان و مال، وقت و قوت کی ہلاکت کا کوئی ٹھکانا۔ مشہور یہ ہے کہ ہارنے والا تو ہارتا ہی ہے جیتنے والے کا بھی اس عدالتی حال جنجال سے نکلنے نکلنے جان و مال سب کا بھر کس نکل جاتا ہے دس پانچ سال تک ایک مقدمہ کی اپیل دراپیل تک پیروی اور فیصلہ میں لگ جانا تو کوئی بات ہی

نہیں، بارہا باپ کے مقدمات ترکہ میں اولاد تک پہنچ جاتے ہیں اور کیونکہ پہنچیں
جب ایک ایک عدالت میں خالی تاریخیں بڑھنے پڑھانے میں مہینوں سالوں تک
لگ جاتے ہیں تو پھر اپیل دراپیل کی شیطانی آنت کا پوچھنا ہی کیا۔ اس
کو دیکھ کر اسلامی شریعت کی قدر ہوتی ہے کہ اس نے اپیل بازیوں کی جڑ کاٹ
کر راعی و رعایا دونوں کے مال و دولت و وقت و قوت سب پر کتنا احسان کیا
رہا حق و انصاف تو اس کا ان بے خدا و آخرت کی عدالتوں، پیشہ و روکیوں کی
قانونی موٹگیوں اور نکتہ نوازیوں، سکھاتے پڑھاتے مشاق و مزدور گواہوں
کی حرب زبانیوں، اہلکاروں کی رشوت ستانیوں، کاغذات میں جعل سازیوں
تک ہفت خواں کو پار کرتے کرتے ملنا جتنا دشوار ہوتا ہے، اس کے مقابلہ میں
خدا و آخرت سے تھوڑا بہت بھی ڈرنے والے فریقوں، ان کے گواہوں، پیروکاروں
اور عدالتی اہلکاروں اور حاکموں کی ابتدائی عدالت اور اکثر اس کی پہلی ہی پیشی
میں مل جانا آسان ہوتا ہے، اور اگر بالفرض عدالت در عدالت اپیل در اپیل کے
جھیلوں میں سالہا سال تک جان و مال و وقت و قوت سب کی بے حساب تباہی
و بربادی کے بعد حق و انصاف ملا بھی تو اس کی قیمت ہی کتنی رہ جاتی ہے، پس چھوٹے
پیمانہ پر وہی قیاس فرمائیں جو اقوام متحدہ کی عدالت میں، ۸۷ سال سے کشمیر کے
تنازعہ کا حشر ہو رہا ہے کہ فریقین کے کروڑوں اربوں کے ماتھے جاچکنے پر بھی ہونہ
روز اول ہے بلکہ بدتر از روز اول، کشمیر ہی کی ہم عمر ایک چھوٹی سی آپ بیتی سر میں
جس سال کشمیر کا مقدمہ اقوام متحدہ میں دائر ہوا غالباً اسی سال ایک عنایت فرما
نے بلا کسی اپنے ادنیٰ سے حق و بنیاد کے محض ازراہ عنایت کسٹوڈین کی عدالت
کو ہشکا دیا پھر کیا تھا ضلع کی عدالت سے صوبہ کی عدالت اور وہاں سے مرکز
کی عدالت دہلی، تک مقدمہ جا کر پھر صوبہ ہی میں واپس آ گیا ہے اور قریباً سال

مصر سے یہاں بھی اس طرح پڑا ہے کہ ایک بالکل ابتدائی پیشی کے بعد مصر مہینوں قطعاً عدالت نے سانس ڈکار نہ لی، اب خدا خدا کر کے یکم جولائی ۱۹۵۵ء کو تاریخ مقرر ہوئی وکیل و مختار ۱۰ بجے ہی سے حاضر تھے مگر جج صاحب عدالت کے بالکل آخر وقت ساڑھے تین بجے تشریف لاتے اور پھر تاریخ بڑھ کر ۲۰ اگست مقرر ہوئی اور پھر اب ۲۸ ستمبر ہے۔

اپنا تو آپ عینی کے صرف دو ایک ہی تجربوں کے بعد یہ حال ہو گیا ہے کہ راستہ چلتے بھی کسی عدالت کا میدان حشر سامنے آجاتا ہے تو بخدا روح لرز جاتی ہے کچھ بھی کسی انسان کی انسانیت زندہ ہو تو اس کے لئے دنیا ہی میں عذاب الیم و مہینے (دردناک ذلت انگیز) دونوں ہی کا نمونہ ہے۔

انصاف کا ظلم۔ انصاف کے نام سے ان عدالتوں میں ایک تاخیر انصاف ہی کا یہ ظلم سلسل کس سے ڈھکا چھپا ہے خود حکومتیں جانتی ادا قرار کرتی رہتی ہیں ۱۶ ستمبر ۱۹۵۵ء کو ہماری یو، پی کونسل کے سامنے خود وزیر انصاف نے اقرار فرمایا تھا کہ۔

اس وقت ہائی کورٹ الیٹا کی صرف لکھنؤ بینچ میں ۱۲۷۸ فوجدار محکمہ اور ۳۶۱۴ دیوانی کے مقدمات کا فیصلہ ہونا باقی ہے۔۔۔۔۔ اور ایک سوال کے جواب میں ارشاد ہوا کہ پہلی دیوانی اپیلیں اور دوسری دیوانی اپیلیں جو تین سال سے زیادہ مدت کی ہیں ان کی تعداد ۱۹۴۷ء اور ۱۹۵۵ء ہے، ”جل جلالہ“۔

اس پر کسی نے پوچھا کہ حکومت ان اپیلوں کی جلد سماعت کے لئے کیا انتظام کر رہی ہے؟ تو وزیر انصاف کی طرف سے جواب با صواب یہ عطا ہوا کہ یہ معاملہ ہائی

کورٹ سے تعلق رکھتا ہے اور حکومت انصاف کے معاملہ میں کوئی مداخلت نہیں کرنا چاہتی، سب جان اللہ کیا جواب لا جواب ہے! یہ مداخلت انصاف میں ہے یا تاخیر انصاف کے سراسر ظلم مسلسل میں

معاشی مسائل و مشکلات کے سلسلہ میں اس فدا دراز نفسی کا مدعا ایک طرف یہ ہے کہ عدل و انصاف کے اس پیچیدہ و دراز نظام کی بدولت بھی خود حکومتوں اور حکومتوں دونوں کی صرف مال ہی کی کروڑوں اربوں نہیں وقت و قوت کی بھی کتنی بے اندازہ دولت رائیگاں چلی جاتی ہوگی جو معاشی مسائل و مشکلات کے حل میں انفرادی و اجتماعی طور پر لگائی جاسکتی تھی اور دوسری طرف جاننے والے جانتے ہیں کہ اس کے مقابلہ میں دادرسی و دادرسانی کا اسلامی و شرعی راستہ کتنا مختصر و کم خرچ اور صاف و سادہ ہے۔

سوئٹزر کی ایک لوہار کی سب سے بڑا پیٹ ماڈرن متمدن حکومتوں کی
 عسکریت یا نام نہاد محکمہ دفاع کا ہے جو کچھ نہیں کم و بیش ادھی آمدنی ہر ملک حکومت کی بے ڈکار ہضم کر جاتا ہوگا۔ ۱۹۵۳ء کے ۲۶ اپریل ایک دو کالمی جلی اخباری سرخی ہے کہ مغربی یورپ کے دفاع کے لئے وینا کا سب سے بڑا فوجی بجٹ، نیچے اس کی تعداد صرف ستر ارب ڈالر دی گئی ہے یعنی پورے دو کھرب روپیہ! اور دنیا کا سب سے بڑا بجٹ بھی پھر بھی دنیا بھر کا بہر حال نہیں ہے صرف مغربی یورپ کا ہے جس پر باقی یورپ اور پرانی دنیا کے باقی پورے تینوں براعظموں ایشیا، افریقہ، ایشیائیا کے سیکڑوں ملکوں اور پورے دنیا و امریکہ کے بجٹوں کو اور ملا لیں تو نوبت شاید شکوں تک ہی جا پہنچتی ہو، کیونکہ ابھی میں ابھی پوری دنیا کی سب سے بڑی دولت مند مہاجن حکومت ریاستہائے متحدہ امریکہ داخل ہے جو اربوں کی فوجی مدد پاکستان جیسے

محتاجوں ہی کو دے ڈالتی ہے اور ان ہی میں ہندوستان جیسے مفلسوں کی حکومت
کاربوں کا بھٹ بھی شریک ہے۔“

ہڑتالیں وغیرہ لیجئے ماڈرن ترقی یافتہ جمہوری و عوامی حکومتوں کے جمہوری

حقوق کی پُر فخر برکات آئے دن کی ہڑتالوں مورچوں، دھرنوں وغیرہ کے نام نہا ہی
اجتجاجی سلسلوں کی مد تو چھوٹی ہی جاتی ہے ابھی چار ہی دن پہلے مسودہ پر نظر ثانی
بلکہ ثالث کے دوران میں ۵ جولائی (۱۹۵۷ء) کے اخبار میں پڑھا کہ امرتسر میں
اکالی سکھ جو مورچہ لگائے ہوئے تھے، اس پر خود مورچہ لگانے والوں ان کے مددگاروں
بھیدروں وغیرہ کے مصارف سے مطلب نہیں، صرف حکومت پنجاب کا دس لاکھ
روپیہ صرف ہوا۔ دس ہزار روزانہ تو مورچہ کے قیدیوں ہی پر اور دو لاکھ روزانہ
پولیس کے انتظامات پر، غالباً یہ طباعت کی غلطی ہے دو ہزار روزانہ ہوگا،
جمہور کے ماڈرن اجتجاجی حقوق کا یہ سلسلہ فقط جمہوری حکومت ہی کے مقابل میں
نہیں خود آپس میں کارخانوں، مزدوروں، حتیٰ کہ ماڈرن تعلیم گاہوں یونیورسٹیوں
وغیرہ تک میں کہیں نہ کہیں مہینہ کے تیس دن چلتا ہی رہتا ہے اور ساتھ ہی عوام
اور عوامی حکومتوں کے اجتجاجی و انتظامی اخراجات کا بھی، آج کل ہمارے پڑوس
کانپور میں چالیس پچاس ہزار مزدوروں کی ہڑتالوں کے خلاف اسی دن پر آج
۲ جولائی ۱۹۵۷ء کو خدا خدا کر کے ختم ہوتی ہے، کہا جاتا ہے کہ اس نے تمام پچھلی
ہڑتالوں کا ریکارڈ توڑ دیا ہے اور فریقین کے نقصانات کروڑوں تک جا پہنچے
ہوں گے ایک کروڑ بتیس لاکھ پونڈ کے قریب سوت اور ساڑھے چار کروڑ گند
سے زائد صرف کپڑے کا نقصان ۲ جولائی کے اخبار میں چھپا ہے۔“

کتاب کے ان آخری صفحات میں جدید ترقی یافتہ لادینی و لامعادی زندگی

والے عوام و خواص، حکومتوں اور شہریوں سب کی انفرادی و اجتماعی سیاسی و سماجی بے شمار قسم کی ضروریات سے فصولیات یا ضروریات میں اعتدال سے زیادہ اسراف کی مدات کے جو چند بہت ہی ناقص و ناقص بالکل سرسری اعداد اور انداز سے پیش کئے جاسکتے اور اس پر بھی جن کا شمار اربوں کھربوں تک جاتا ہے جب اسلام کے دینی و معادی نظام معیشت و معاشرت، حکومت و سیاست میں ان کی کوئی جگہ نہیں تو اسلام کی انفرادی و اجتماعی زندگی کو قبول و اختیار کر لینے کی صورت میں خود ہی سوچئے کہ معاشی منصوبہ بازیوں پر کروڑوں اربوں خرچ کئے بغیر فصولیات اور فصولی خرچوں کی بجائے ہی سے معاشی مسائل و مشکلات کہاں تک از خود حل ہو جاتے ہیں۔

بالکل آخر میں ایک ہی بات لیکن بہت بڑی بلکہ سب سے بڑی بات یہ کہ خالص معادی یا مادی و انشائیاتی معاشیات کے تصور کی طرح انسان اگر خالص معاشی حیوان یا نر اتر پیٹ ہی پیٹ نہیں ہے اور خالص اسلام کی دینی و روحانی تعلیمات سے کیا معنی کسی معنی میں بھی کوئی انسان اگر انسانیت یا انسانی شرافت اور روح و روحانیت سے متعلق اس کی ظاہری حیوانیت و بطنیت سے مادہ کوئی تصور اس کی باطنی فطرت کا رکھتا ہے تو وہ بھی اس کی خالص معاشی یا جسمانی ضروریات کو صرف ضروریات محدود رکھنے ہی میں اس کی اصلی و باطنی تشفی و تسلی کا راز جانے گا گاندھی جی غریب جن کا نام لے لے کر آزاد ہندوستان اور اس کی ریاستوں یا صوبوں کی حکومتیں اور حکمران سب ہی زیادہ تر کام ان کو بدنام کرنے ہی کے انجام دیتے رہتے ہیں خود ان کے معاشی فلسفہ ہی کے عنوان سے کبلاش نام کسی صاحب کا ایک مضمون نظر سے گزرا، شروع میں تقابل عہد جدید کی حیوانی

معاشیات والوں کے بعض اکابر سے ہے کہ انگلستان کے مشہور فلسفی و مفکر مشیات
آدم اسمتھ کے نزدیک کسی ملک کی اقتصادی دولت، اس ملک کی زمین، مکانات
اور روزانہ ضروریات کی اشیاء نہیں بلکہ قومی دولت کا انحصار محنت کشوں اور زمین
کی پیداوار پر ہے یعنی حیوانی مفکر کی پرواز فکر بس اتنی ہی ہے کہ زمین سے اڑ کر بھی
زمین ہی پر گرتا ہے۔

مگر گاندھی جی کا اقتصادی آدرش اس سے بلند تھا کہ معاشیات کا
مقصد زندگی کی ضروریات اکٹھا کرنے تک محدود نہیں بلکہ یہ علم وہ ہے
جس کے ذریعہ حرام کو اقتصادی سکون و اطمینان حاصل ہو سکے۔
آج کل کانگریس اور کانگریسی نیتا اور وزراء سب میں بھارت کی معاشیات کو
سوشلسٹک ڈھنگ یعنی وہی کم و بیش روسی و چینی یا بلطنی و حیوانی ڈھنگ کے قالب میں
ڈھالتے کا بڑا دعویٰ اور چرچا چل رہا ہے وزیر اعظم خصوصاً اس میدان میں سب سے
پیش پیش ہیں، ذرہ اپنے اور بھارت کے باپ کی بے چین روح کی یہ آواز کان
لگا کر سن لیں کہ یہ چین یا

سکون و اطمینان (سوشلسٹک ڈھنگ سے) زندگی کی ضروریات کے
بڑھنے (یا معاشی معیار کے بلند ہونے) سے نہیں بلکہ ان کی کمی سے حاصل
ہو سکتا ہے گاندھی جی کے نزدیک جسمانی تشفی سے کہیں اہم و ضروری
روحانی تشفی تھی اگر روح اور دماغی عناصر اپنی ضروری خود اک نہیں
پاتے تو چاہے انسان کتنا ہی بڑا سرمایہ دار (حیوان) کیوں نہ ہو مائے
اطمینان کی زندگی نہیں بسر کر سکتا۔

اس اطمینان کی زندگی بسر نہ کر سکنے کا تازہ بتاؤ ثبوت ملاحظہ ہو آج کل آخر دسمبر

(۵۵) ہمارے مکھنٹو میں کل ہند میڈیکل کانفرنس ہو رہی ہے اس کے خطبہ صدر میں مبتلا یا گیا ہے کہ ملک میں ذہنی و دماغی بیماریوں کی تعداد بڑھ رہی ہے سو میں ایک آدھ نہیں بلکہ ہر تین آدمیوں میں ایک دماغی طور پر کمزور ہے اور بمبئی کے کچھ کالجوں کا جائزہ لینے سے ثابت ہوا ہے کہ قریباً ۳۰ فی صد طالب علم شدیداً عصابی حالت میں مبتلا ہیں اور سسے بڑھ کر یہ کہ انگلستان میں ہر سال قریباً چار ہزار طالب علموں میں سے پچاس تو بالکل پاگل ہی ہو جاتے ہیں اور اس پاگل پن کا بڑا سبب احساس کمتری ہے۔

اصل میں غور کرنے کے قابل یہی بڑا سبب ہے، ظاہر ہے کہ اس دین بیزار ترقی کے دور میں یہ احساس کمتری خدا نخواستہ کسی دینی و روحانی یا اخلاقی کمتری کا احساس تو کیوں ہونے لگا، دنیاوی یا معاشی و مادی ترقیوں ہی میں آدمی اپنے کو کمتر پا کر پاگل بنا دینے والے احساس کمتری کا شکار ہو جاتا ہے اور دنیاوی ترقیوں کا خلاصہ لے کر جاہ و مال اور اس کے ساز و سامان کے سو اکیا ہے لیکن اس محدود ناقص دنیا میں یہ ساز و سامان نہ کبھی اتنا محدود رہا ہے نہ آئندہ ہو سکتا ہے کہ ہر متنفس بلا کسی کمی و کمتری کے احساس کے دل کھول کر حوصلہ نکالتا ہے تو پھر اس راہ ترقی سے کسی اونچے سے اونچے بام ترقی پر پہنچ کر بھی بجائے خود یا اوروں کے مقابلہ میں کمی و کمتری کے احساس کو دور ہی کیسے کیا جاسکتا ہے اور نہ اس جنوں خیز مقابلہ سے پیدا ہونے والے لازمی جنوں اور پاگل پن ہی کی روز افزوں ترقی کو روکا جاسکتا ہے۔

معاشی اطمینان کی ایک ہی راہ اس پاگل بنانے والے احساس کمتری سے بچنے بچانے یا خود معاشی سکون و اطمینان حاصل ہونے کی راہ بھی ایک اور صوف

ایک ہے کہ معاش کی ہر اونچی نیچی سطح و معیار پر رہ کر نظر معاش سے زیادہ معاد پر ہو اور طلب ظاہر کے مادی ساز و سامان سے زیادہ باطن کے روحانی سکون و اطمینان یاد دل کے سکھ چین کی ہو۔ اس سکھ چین کا تیر بہدف نسخہ وہی ہے جو اسلام کی کتاب خود قرآن مجید نے باصرار و بہ تکرار تجویز کیا ہے کہ ”

”خوب یاد رکھو دل کا سکون و اطمینان اللہ کی یاد (یا تعلق ہی) سے

نصیب ہو سکتا ہے اَلَا يَذْكُرُ اللّٰهُ تَطْمَئِنُّ الْقُلُوْبُ ط

اور جس نے اس یاد و تعلق سے روگردانی کی یاد رکھے کہ وہ معاشی معیار کی کتنی ہی بلندی پر چڑھ جاتے اور مالی و جاہی ساڑ و سامان کی کتنی ہی فراخی و فراوانی حاصل کر لے لیکن دل و دماغ ہل من مزید کی جہنم ہی میں جلتا بھٹتا اور تڑپتا ہی رہیگا
مَنْ أَعْرَضَ عَنْ ذِكْرِيْ فَإِنَّ لَهُ مَعِيشَةً ضَنْكًا۔

اور یہ کسی کارل مارکس کے معاشی اشتراکی مساوات کا بھی نہ پورا ہونے والا کوئی ہوائی و نظری فلسفہ نہیں، شاہ و گدا، سرمایہ دار و نادار جس فرد و تنفس کا جی چاہے اونچے سے اونچے اور نیچے سے نیچے معیار معاش کا رشتہ معاد سے اور اپنے دل کا خدا کی یاد سے تھوڑا بہت جتنا بھی ہو سکے جوڑ کر آزمائے کہ اتنا ہی وہ دل سکھ چین اور سکون و اطمینان سے آباد ہو جاتا ہے یا نہیں، اس دعوے کی سب سے بڑی عملی دلیل تو اس کی آزمائش ہی ہے باقی کچھ علمی و قلمی تفصیل اس سلسلہ تجدیدی دوسری کتاب ”تجدید تصوف و سلوک“ خصوصاً اس کے باب حیات طیبہ میں کی جا چکی اصل یہ ہے کہ ہر طرح کے فساد و شر و عصیان و طغیان آشوب و پریشانی کا سرچشمہ تو کفر و شرک ہے، ایمان و اسلام کی تو لفظی و معنوی حقیقت ہی امن و سلامتی کی راہ و روش ہے۔ آخرت و معاد ہی کا امن و عافیت ہی نہیں دنیا کی بھی معاشی و غیر معاشی، انفرادی و اجتماعی ظاہری و باطنی زندگی کے سکون کی واحد

راہ و ضمانت بھی شرک کی گزندگی سے پاک ایمانی و اسلامی زندگی ہی ہے، شرک و مومن دونوں جماعتوں میں امن و سلامتی کی زیادہ مقدار وہی جماعت ہے جس کے لوگوں نے ایمان کی زندگی اختیار کی اور اپنے ایمان کو شرک کے ظلم سے آلودہ نہ کیا انہیں کے حق میں امن کی ضمانت ہے اور وہی تو زندگی کی صحیح سیدھی راہ پر ہیں۔

آيَةُ الْفَرِيقَيْنِ اَحَقُّ بِالْاٰمَنِيْنَ اِنْ كُنْتُمْ تَعْلَمُوْنَ
 الَّذِيْنَ اٰمَنُوْا وَلَمْ يَلْبِسُوْا اِيْمَانَهُمْ بِظُلْمٍ
 اُولٰٓئِكَ لَهُمُ الْاَمْنُ مِنْهُمْ مُّهْتَدُوْنَ هٗ
 خلاصہ یہ کہ دنیا و آخرت میں سکون و سلامتی کی زندگی چاہتے ہو تو اسلام اور
 اس کی زندگی قبول و اختیار کرو۔

اَسْلِمْتُ تَسْلِمًا

تَمَّتْ بِالْخَيْرِ
 وَالْحَمْدُ لِلّٰهِ رَبِّ الْعَالَمِيْنَ